

राजस्थान पुरातन ग्रन्थमाला

प्रधान संपादक-पुरातत्त्वाचार्य, जिनविजय मुनि

[सम्मान्य संचालक, राजस्थान पुरातत्त्वान्वेषण मन्दिर, जयपुर]



ग्रन्थाङ्क २६

कविकलानिधि-देवर्षि-श्रीकृष्णभट्टविरचितम्

ईश्वरविलास महाकाव्यम्

प्रकाशक

राजस्थान राज्य संस्थापित

राजस्थान पुरातत्त्वान्वेषण मन्दिर

Rajasthan Oriental Research Institute, Jaipur

P. P. Ac. Gunramdasji M.S.

Dr. G. P. Karadhak Trust

जयपुर (राजस्थान)

राजस्थान-पुरातन-ग्रन्थमाला

प्रधान संपादक—पुरातत्त्वाचार्य, जिनविजय मुनि
[सम्मान्य संचालक, राजस्थानपुरातत्त्वान्वेषणमन्दिर, जयपुर]



ग्रन्थाङ्कः २६

कविकलानिधि—देवर्षि—श्रीकृष्णभट्टविरचितम्

ईश्वरविलासमहाकाव्यम्



प्रकाशकः

राजस्थानराज्यसंस्थापित—

राजस्थान-पुरातत्त्वान्वेषण-मन्दिर

Rajasthan Oriental Research Institute, Jaipur

जयपुर (राजस्थान)

राजस्थान-पुरातन-ग्रन्थमाला

राजस्थानराज्यद्वारा प्रकाशित

सामान्यतः अखिलभारतीय तथा विशेषतः राजस्थानदेशीय पुरातनकालीन
संस्कृत, प्राकृत, अपभ्रंश, राजस्थानी, हिन्दी आदिभाषानिबद्ध
विविधवाङ्मयप्रकाशिनी विशिष्ट ग्रन्थावली

प्रधान संपादक

पुरातन्वाचार्य, जिनविजय मुनि

[ऑनरेरि मेंबर ऑफ जर्मन ओरिएण्टल सोसाइटी, जर्मनी]

सम्मान्य सदस्य

भाण्डारकरप्राच्यविद्यासंशोधनमन्दिर, पूना, गुजरात साहित्यसभा, अहमदाबाद,
विश्वेश्वरानन्दवैदिकशोधनप्रतिष्ठान, होशियारपुर, निवृत्त सम्मान्यनियामक-
(ऑनरेरि डायरेक्टर)-भारतीयविद्याभवन, बम्बई,

ग्रन्थाङ्कः २६

देवर्षिश्रीकृष्णभट्टविरचितम्

ईश्वरविलासमहाकाव्यम्



प्रकाशक

राजस्थान राज्यज्ञानुसार

संचालक, राजस्थानपुरातत्त्वान्वेषणमन्दिर

जयपुर (राजस्थान)

वैशाख विक्रमानन्द २०१५ राष्ट्रीय शकान्द १८८०	} राज्यानियमानुसार मर्याधिकार सुरक्षित {	अप्रैल ख्रिस्तान्द १९५८

देवर्षिश्रीकृष्णभट्टविरचितम्

ईश्वरविलासमहाकाव्यम्



संपादक :

कविशिरोमणिदेवर्षिभट्टश्रीमथुरानाथशास्त्री, साहित्याचार्यः

प्रकाशनकर्त्ता

राजस्थानराज्याज्ञानुसार

संचालक, राजस्थानपुरातत्त्वान्वेषणमन्दिर

जयपुर (राजस्थान)



विष्णुमानन्द २०१५]

भारतराष्ट्रीय शकान्द १८८०

[ख्रिस्तान्द १९५८

प्रथमावृत्ति ७५० प्रतिष्ठा



मूल्य रु० ११.५०

मुद्रक :—मूल पाठ पृष्ठ १५० तक राजस्थान टाइम्स लिमिटेड अजमेर में और
शेष सामग्री राजस्थान प्रिन्टिंग वर्क्स, जयपुर में छपी।

राजधानपुरातनग्रन्थमाला के कुछ ग्रन्थ

प्रकाशित ग्रन्थ

संस्कृत भाषा ग्रन्थ—१. प्रमाणमञ्जरी-तार्किकचूडामणि सर्वदेवाचार्य, मूल्य ६.००। २. यन्त्रराजरचना-महाराजा सवाई जयसिंह मू० १.७५। ३. महर्षिकुलवैभवम्-स्व० श्री मधुसूदन ओझा मू० १०.७५। ४. तर्कसंग्रह-पं० ज्ञानकल्याण मू० ३.००। ५. कारकसंबन्धोद्योत-पं० रामसुन्दर मू० १.७५। ६. वृत्तिदीपिका-पं० मौनि श्रीकृष्णभट्ट २.००। ७. शब्दरत्नप्रदीप मू० २.००। ८. कृष्णगीति-कवि सोमनाथ मू० १.७५। ९. शृङ्गारहारावलि-हर्षकवि मू० २.७५। १०. चक्रपाणि विजयमहाकाव्य-पं० लक्ष्मीधर भट्ट मू० ३.५०। ११. राजविनोद-कवि उदयराम मू० २.२५। १२. वृत्तसंग्रह मू० १.७५। १३. वृत्तरत्नकोश प्रथम भाग-महाराजा कुंभा मू० ३.७५। १४. उत्तिरत्नाकर-पं० साधुसुन्दर मणि मू० ४.७५। १५. दुर्गापुष्पाञ्जलि-पं० दुर्गाप्रसाद द्विवेदी मू० ४.२५। १६. कर्णकुतूहलं तथा कृष्णलीलामृतं-मोक्षानाथ मू० १.५०। १७. ईश्वरविलास-महाकाव्यम्-श्रीकृष्णभट्ट मू० ११.५०।

राजस्थानी भाषा ग्रन्थ—१. कान्हडदे प्रबन्ध-कवि पयनाभ मू० १२.२५। २. क्यामलारास कवि जान मू० ४.७५। ३. लावारास-गोपालदान मू० ३.७५। ४. वांकीदासरीख्यात-महाकवि वांकीदास मू० ५.५०। ५. राजस्थानी साहित्य संग्रह भाग १, मू० २.२५।

प्रेसों में छप रहे ग्रन्थ

संस्कृतभाषा ग्रन्थ—१. त्रिपुरा भारती लघुस्तव-लघुपंडित। २. शकुनप्रदीप-लावण्यशर्मा। ३. करुणामृतप्रपा-ठकुर सोमेश्वर। ४. बालशिक्षा व्याकरण-ठकुर संग्रामसिंह। ५. पदार्थसन्मञ्जरी, पं० कृष्णमिश्र। ६. काव्यप्रकाशसंकेत-भट्ट सोमेश्वर। ७. वसन्तविलास फागु। ८. वृत्तरत्नकोश भाग २। ९. नन्दोपाख्यान। १०. रत्नकोश। ११. चन्द्रव्याकरण। १२. स्वयंभू कुंद-स्वयंभू कवि। १३. प्राकृतानन्द-कवि रघुनाथ। १४. मुग्धावसोध आदि औक्तिकसंग्रह। १५. कविकौस्तुभ-पं० रघुनाथ मनोहर। १६. दशकण्ठवचन-पं० दुर्गाप्रसाद द्विवेदी। १७. पय-मुक्तावली-कवि श्रीकृष्णभट्ट। १८. रसदीर्घिका-विद्याराम भट्ट।

राजस्थानी और हिन्दी भाषाग्रन्थ—१. मुहता नैणसीरी-ख्यात-मुहता नेणसी। २. गौराबादल पदमिणी चक्रवर्ती-कवि हेमरतन। ३. राटोज वंशरी विगत आदि, वार्तापं। ४. सुजान संवत-कवि उदयराम। ५. चन्द्रवंशावली-कवि मोतीराम। ६. राजस्थानी दूहासंग्रह। ७. जुगलविलास-कवि पीथल। ८. वीरवाण-टाटी बादर। ९. कवीन्द्रकल्पलता-कवीन्द्राचार्य। १०. राजस्थानपुरातनव्याख्यान-मन्दिर पुस्तकालय की हस्तलिखित ग्रन्थ-सूची, की भाग १।

इन ग्रन्थोंके अतिरिक्त अनेकानेक संस्कृत, प्राकृत, अपभ्रंश, प्राचीन राजस्थानी एवं हिन्दी भाषा में रचे गये ग्रन्थों का संशोधन और सम्पादन किया जा रहा है।

प्रधान सम्पादकीय वक्तव्य

भारतीय इतिहाससम्बन्धी आधारग्रन्थों के रूप में अरबी, फारसी, तुर्की और अंग्रेजी आदि विदेशीय भाषाओं के अतिरिक्त संस्कृत और देशी भाषाओं में भी कई महत्वपूर्ण ग्रन्थ रचे गये हैं। किन्तु आवश्यकता अनुभव करते हुए भी पाश्चात्य अथवा उनका अनुकरण करने वाले भारतीय इतिहासकारों का ध्यान संस्कृत और देशी भाषाओं में रचित सम्बन्धित ग्रन्थों की ओर विशेष नहीं आकर्षित हुआ है। इसका प्रधान कारण यही है कि ऐसे ग्रन्थों को पर्याप्त मात्रा में सुसम्पादितरूप में प्रकाशित होने का सुयोग अभी तक नहीं प्राप्त हुआ है।

अवश्य ही प्राचीन काल में हमारे यहाँ इतिहासलेखन की सुयोजित परम्परा नहीं थी किन्तु हमारे यहाँ के साहित्य में ऐतिहासिक सामग्री का अभाव हो ऐसा नहीं कहा जा सकता। प्राचीन साहित्य में विविध ऐतिहासिक सामग्री की खोज, संग्रह, सम्पादन और प्रकाशन की, भारतीय इतिहास के नवनिर्माण के लिये, विशेष आवश्यकता है।

भारत में मुस्लिम साम्राज्य की स्थापना के पश्चात् तो संस्कृत, राजस्थानी, गुजराती, ब्रज आदि भारतीय भाषाओं में भी इतिहासलेखन की परंपरा प्रारंभ हो चुकी थी। परिणामस्वरूप प्रचुरमात्रा में ऐतिहासिक सामग्री अब तक प्राप्त हो चुकी है। भारतीय भाषाओं में शुद्ध ऐतिहासिक ग्रन्थों के अतिरिक्त कई ऐतिहासिक काव्यों की रचनाएँ भी हुईं। इन काव्यों में मुख्यतः आश्रय-दाता नरेशों की विषयवस्तु प्रस्तुत की गई है। ऐसे ग्रन्थों में काव्यत्व की प्रधानता होने से कविकल्पना का तो अनेक प्रयोग दिखाई देता ही है, पर साथ में हमारे इतिहास के लिये भी इनका विशेष उपयोग है ही।

राजस्थानपुरातत्त्वान्वेषणमन्दिर द्वारा भारत के इतिहास के साधनस्वरूप ऐसे काव्यग्रन्थों की प्रकाशना में लाने का भी एक मुख्य लक्ष्य हमारा प्रारंभ से ही रहा है और तदनुसार, प्रस्तुत श्री-कृष्णभट्टरचित “ईश्वरविलासमहाकाव्यम्” को भी अन्य ग्रन्थों के साथ, प्रकाशन के लिये स्वीकार किया गया और राजस्थान टाइम्स प्रेस, अजमेर में इसका मुद्रणकार्य प्रारंभ किया गया। ग्रन्थ का लगभग आधा भाग ही छपा था कि उक्त प्रेस ने अपना काम बन्द कर दिया, इसलिये इस ग्रन्थ के अवशिष्ट मुद्रण का प्रबन्ध राजस्थान प्रिंटिंग वर्क्स, जयपुर में किया। मुझे विशेष प्रसन्नता है कि अब यह ग्रन्थ “राजस्थान पुरातन ग्रन्थमाला” के २६ वें खण्ड के रूप में प्रकाशित होकर उत्कृष्ट पाठकों के हाथों में पहुँच रहा है।

प्रस्तुत ग्रन्थ के कर्ता देवर्षि श्रीकृष्णभट्ट ग्रन्थसम्पादक भट्टश्रीमधुरानाथजी के पूर्वज थे। देवर्षि श्रीकृष्णभट्ट राजस्थान में अपने समय के विशेष सम्मानित विद्वान् और कवि थे। इनके रचे हुए विविधविषयक ग्रन्थ पुस्तकभंडारों में मिलते हैं। हमें सन्तोष है कि सम्मान्य ग्रन्थ-सम्पादक ने अपने पूर्वजद्वारा रचित ग्रन्थ के सम्पादन में आवश्यक कवि लेकर अपनी व्याख्या, भूमिका, परिशिष्ट आदि से इस ग्रन्थ को विशेष उपयोगी बना दिया है। हमारे सहकारी विद्वान् श्री गोपाल नारायणजी बहुरा ने भी प्रस्तुत ग्रन्थ में आवश्यक शातव्य जोड़कर इसकी उपयोगिता में वृद्धि की है।

हमारे अभिन्नहृदय विद्वग्मित्र डा० श्री परशुराम कुण्ड गोडे ने भी कई प्रकार से इस महत्वपूर्ण कार्य में योग दिया है। आपने महत्वपूर्ण प्राक्कथन के अतिरिक्त ग्रन्थ की मूल प्रति भी उपलब्ध की है। इसलिये ग्रन्थसम्पादक के साथ श्रीगोडेमहोदय भी हमारे हार्दिक धन्यवादके पात्र हैं। इति।

प्रताप ग्राम विद्यापीठ,
सर्वोदय साधना आश्रम,
पो० चन्देरिया स्टेशन, जि० चित्तौड़गढ़,
महावीर जयन्ती, २०१५ वि०

मुनि जिनविजय

१

FOREWORD

It gives me great pleasure to write this brief foreword to this edition of the *Ishvaravilasakavya*, the historical importance of which was first discovered by me during my search for contemporary evidence to prove the performance of the As'vamedha Sacrifice at Jaipur by Maharaja Sawai Jayasingh of Amber (A.D. 1699-1743). This As'vamedha Sacrifice was the last of such sacrifices performed by Hindu kings from very ancient times. My friend Dr. Dinesh Chandra Sircar, now Epigraphist to the Government of India, expressed a doubt regarding the historicity of the tradition about this sacrifice current in Benares and Rajputana. My friend, the late Dr. Hara Datta Sharma, who believed in this tradition, asked me to write some papers to vindicate this belief as supported by the current tradition. I told him that unless I discovered contemporary evidence, I cannot enter into any controversy with my learned friend Dr. Sircar as I am not in the habit of waging wordy warfare by writing inconclusive articles on historical or literary subjects.

My search for evidence in support of the As'vamedha tradition was beset with many difficulties as I was then a complete stranger to the history of Rajputana. However, I began to note down every reference to this Asvamedha in contemporary and subsequent sources, Sanskrit and non-Sanskrit. It was by a mere accident that I came upon the rare manuscript of the *Ishvaravilaskavya* in the Government Manuscripts Library at the Bhandarkar Oriental Research Institute. A perusal of this poem brought to my notice two chapters in it devoted to the description of this As'vamedha by its author Krishna kavi. These chapters composed by a court poet of Maharaja Sawai Jaya Singh of Amber added new strength to my elbow and gave me new joy as they supported all the evidence about this historic event, I had gathered prior to my

discovery of this poem. My friend Dr. Hara Datta Sharma was very much pleased with my evidence gathered during the course of about two years and asked me to publish my papers on this As'vamedha in quick succession. Accordingly I published the following papers on this topic and distributed them to all scholars:—

- (1) Some Contemporary Evidence regarding the As'vamedha Sacrifice performed by Sawai Jaya Singh of Amber (A.D. 1699-1744)
—*Journal of Indian History*, Madras, Vol. xv, pp. 364-367 (1937).
- (2) The As'vamedha performed by Sawai Jaya Singh of Amber (A.D. 1699-1744).
—*Poona Orientalist*, Vol. ii, pp. 166-180 (1937).
- (3) Description of the As'vamedha performed by Sawai Jaya Singh of Jaipur (A.D. 1699-1744) as given in the *Ishvaravilasakavya* of Krishnakavi.
—*Mimamsa Prakasa*, Poona, 1937, Vol. ii, pp. 43-46.
- (4) Some Contemporary evidence regarding the As'vamedha of Sawai Jaya Singh of Amber in a Hindi work on Dietetics (Bhojanasara) of A.D. 1739 (A summary of this paper was published in the *Proceedings of the Indian History Congress* Aligarh, 1943, p. 378. The original paper was mislaid or lost by the Indian History Congress).

As a result of the publication of these papers I came into closer touch with scholars in Rajputana through the good offices of my friend at Jaipur the late Shri Hari Narayan Purohit to whom I had then been introduced by my friend Rao Bahadur Sardar M. V. Kibe of Indore. Shri Purohit, himself a great scholar in the field of the history of Rajputana, asked me to send copies of some of the above papers to his friend Bhatta Shri Mathuranath, the learned editor of the *Ishvaravilasakavya*. Accordingly these papers were sent to Mathuranathji, who read them with great interest and to my great surprise I got one day a parcel from him containing many books written by him in Sanskrit and Hindi. In one

of these Volumes viz. the *Sahityavaibhavam* I found a complete account of the history of Shri Mathuranathji's family during the last 300 years. It was really a pleasure to learn from this account that Krishnakavi, the author of the *Ishvaravilasakavya* was an ancestor of Shri Mathuranathji and that the tradition of learning and scholarship started and continued by his ancestors found in Shri Mathuranathji a perfect embodiment as vouched by the volumes of his writings before me. Subsequently I developed a liking for Krishnakavi and began to search for evidence regarding the Sanskrit and Hindi works composed by him. As a basis for further study in this connection I published the following papers:—

- (1) Krishnakavi, the Author of *Ishvaravilasakavya*, his works and descendants—

—*Bharata Itihasa Samshodhana Mandal Quarterly* (1941), Vol. xii, pp. 15-23.

- (2) *Vrttamuktavali*, a rare sanskrit work on Prosody by Krishnakavi, the court-poet of Sawai Jaya Singh (A.D. 1699-1743)—*Indian Culture* (1944), Vol. xi, pp. 25-31.

I may mention here the following published papers of mine inspired by my study of the *Ishvaravilasakavya*:—

- (1) Prabhakarabhatta, the brother of Ratnakarabhatta, the Guru of Sawai Jaya Singh of Amber. *Indian Culture* (1939), Vol. v, pp. 293-296
- (2) Some new evidence regarding Devabhatta Mahashabde, the father of Ratnakarabhatta, the Guru of Sawai Jaya Singh of Amber (A.D. 1699-1743)—*Poona Orientalist* (1944) Vol. viii, Nos. 3 and 4, pp. 129-138.
- (3) Two Contemporary Tributes to minister Vidyadhara, the Bengal Architect at the Court of Sawai Jaya Singh of Amber (A.D. 1699-1744) *Dr. O. K. Raja Presentation Volume* (Madras, 1946, pp. 285-294
- (4) Vishvanatha Mahadeva Ranade, a Cittapavan Court-poet of Raja Rama Singh I of Jaipur and his works (between A. D. 1650 and 1700)—*Journal of the Bombay Branch of the Royal Asiatic Society* (1941), N. S. Vol. 17, pp. 43-55.

The evidence recorded by me in my papers on the Asvamedha performed by Sawai Jaya Singh is genuine. It has removed the doubt of my friend Dr. Dinesh Chandra Sircar about the historicity of this great religious event of the reign of Sawai Jaya Singh of Amber. In fact, Dr. Sircar publicly acknowledged the genuineness of my evidence in his Appendix on the Asvamedha sacrifices to his book on the Satavahana Kings (1) and presented a copy of this book to me unlike some other scholars who were successfully controverted by me in respect of their chronology of certain authors and their works which was wrong by no less than three hundred years. These scholars occupying high positions in Government service did not care even to acknowledge receipt of the offprints of my papers against their views, though they stopped all their further writing in support of their views

Some of the unpublished texts, the historical or cultural importance of which was brought to the notice of scholars by me in several papers, were taken up for publication by responsible scholars. Some years ago my esteemed friend Muni Shri Jinavijayaji, the Hon. Director of the Bharatiya Vidya Bhavan, Bombay, was appointed by the Government of Rajasthan as the Honorary Director of the Rajasthan Puratattva Mandir at Jaipur. With his unique experience in the organisation and editing of numerous rare texts in the *Singhi Jain Series*, of which he has been both the founder and General Editor, Muniji lost no time in organising and editing a special series of rare works bearing on Indian history in general and the history of Rajasthan in particular. In this series called the *Rajasthan Puratana Granthamala* twenty works have been already published and more than *twenty* works are being printed. Among these works the following three works are by authors on whom I published special papers years ago:—

-
1. *Successors of the Satavahanas* (Calcutta, 1939).

- (1) *Rajavinoda Kavya* by Udayraja, Court-poet of Mahmud Begda, Sultan of Gujarat (See my article on this work in the *Journal of the Bombay University*, Vol. ix part 2, pp. 101-115 (1940).

—Edited by Pandit Gopal Narayan Bahura.

- (2) *Kavi Kaustubha* by Raghunnath Manohara (See my article on this author in the *Poona Orientalist*, Vol. vii, pp. 157-164 (1943).

—Edited by Prof. N. A. Gore.

- (3) *Ishvaravilasakavya* by Krishnakavi (See my papers on this work mentioned above).

—Edited by Bhatta Shri Mathuranath.

It is a sacred duty for our National Government and for Provincial Governments to spend liberally on the publication of known and unknown sources of Indian history and culture and I feel confident that the series of works started by my friend Muni Shri Jinavijayaji will before long take its honoured place among the different series of Sanskrit and Prakrit works started by different states years ago. I congratulate very heartily the Government of Rajasthan upon the laudable beginning they have made in this direction and Muni Shri Jinavijayaji upon his shouldering the heavy responsibility of guiding all the research and publication activities of the Rajasthan Puratattva Mandir at Jaipur in a purely disinterested manner befitting his life of a Muni devoted entirely to the service of Sarasvati.



Bhatta Shri Mathuranathji has spared no pains in making this edition of the *Ishvaravilasakavya* as useful as possible. Apart from his careful editing of the Sanskrit text of this poem he has added to it the following material with a view to providing a complete historical and literary perspective for it:-

- (1) His *Prastavana* or Preface (in Sanskrit) pointing out the historical importance of the poem and the circumstances under which it was composed by Krishna Kavi.

- (2) A detailed topical analysis of the poem in 14 chapters (in Sanskrit).

(3) A Sanskrit rendering of my paper on the *As'vamedha* performed by Sawai Jaya Singh published in the *Poona Orientalist* (vol. II, pp. 166-180). This rendering was made by Pandit Vrajanath Shastri, who unfortunately passed away before the completion of the printing of this poem ! Pandit Vrajanath Shastri was the nephew of Shri Mathuranathaji and took great interest in his uncle's work.

(4) An elaborate note on Maharaja Mansingh (in Sanskrit), the most influential and heroic ruler of Rajasthan during the reign of Emperor Akbar. Mansingh knew no defeat on the battle-field and the memories of his exploits and liberality are still green in Rajasthan. His patronage to learning and arts has become proverbial in the whole of this Bharatavarsha.

(5) A detailed life-sketch in Sanskrit of Krishna Kavi, the author of the *Ishvaravilasakavya* and many other Sanskrit and Hindi works. Shri Mathuranathaji here deals with the contact of Krishna Kavi with the Jaipur rulers and the influence he held over them through his learning and scholarship. He also takes in this account a brief survey of Krishna Kavi's Sanskrit and Hindi literary productions. It appears that this poet travelled to other provinces of India, where he was highly honoured by the public and the princes in these provinces.

(6) *Appendix 1-Jayasimhavarnanam* (in Sanskrit) or Description of Maharaja Sawai Jaya Singh and his achievements as given in 37 verses of *Padyatarangini*, an anthology composed by Vrajanatha in A. D. 1753.

(7) *Appendix 2*—This is an elaborate note by Shri Gopal Narayan Bahura on the hero of the *Ishvaravilasakavya* viz. Maharaja Ishvarisimha, son of Sawai Jaya Singh. Shri Bahura points out that there are three Sanskrit historical works pertaining to the history of the Jaipur rulers viz:—

(i) *Ishvaravilasa* by Krishana Kavi composed by the order of Ishvarisimha (A. D. 1744-1751).

(ii) *Jayavamshamahakavya* by Sitarama Parvanikar composed during the reign of Sawai Jaya Singh II (A.D. 1819-1835). This work was edited by Prof. Pattabhirama Shastri and published by the University of Rajputana in 1932.

(iii) *Kachchhavamshamahakavya* by Krishnarama composed during the reign of Madhava Singh II (A.D. 1881-1923 . A rare manuscript of this work is now in the possession of the present descendants of this poet.

Of the three works mentioned above the *Ishvaravilasakavya* is an important contemporary source of the history of Jaipur during the reigns of Maharaja Sawai Jaya Singh and his son Ishvarisimha.

Shri Gopal Narayan concludes his scholarly note with the reproduction of a document in Hindi (Miscell. No. 94 from the Record Office, Jaipur). This document is important as it gives some valuable information about the personal history of Sawai Ishvarisimha with definite dates which need to be verified.

Lovers of Sanskrit should be grateful to Shri Gopal Narayan for bringing to their notice an unknown Sanskrit work of Krishna Kavi called "*Rama Gita*" which is a '*Giti Kavya*' like Jayadeva's *Gita Govinda* as proved by the numerous quotations from it given by Shri Gopal Narayan.

(iv) *An account of Maharaja Ishvarisimha as given in the Kachchhavamshamahakavya—*

Relevant portions from chapters XI, XII and XIII of this *kavya* are reproduced here from the unpublished manuscript of this work referred to above.

(8) *Sanskrit Commentary called Vilasini on the available fourteen Sargas of the Ishvaravilasakavya by the editor, Shri Mathuranatha—*

In writing this learned and lucid commentary the editor has not only laid all lovers of Sanskrit under a deep obligation but he has discharged his debt to his learned ancestors and especially Krishnakavi in a manner worthy of the scholar traditions of his house. It was really a lucky moment when

entered the field of the history of Rajasthan without a sword or shield and made many friends there like Shri Mathuranatha but for whose genuine interest in this work of his ancestor it would have been difficult to produce a critical and comprehensive edition of a work represented by a single manuscript. I hope that scholars in Rajputana will succeed in the near future in their search for some more manuscripts of the *Ishvaravilasakavya*.

In concluding this Foreword I have to record my most cordial thanks to Muni Shri Jinavijayaji for giving me an opportunity to associate myself with his valuable work as the General Editor of the *Rajasthan Puratana Granthamala* and the Honorary Director of the Rajasthan Puratattva Mandir. In the editing of this *Granthamala* as also the *Singhi Jain Series* he has all along maintained a broad outlook and selected for editing all works which are likely to promote the cause of Indian literary and cultural history. It is, therefore, in the fitness of things, that the German Oriental Society recognised the value of his great services to Indology and conferred on him their Honorary Membership some years ago. I wish him long and energetic life to continue his services to Sarasvati in a purely disinterested manner like the ancient Acharyas, whose monumental work has been a perennial source of inspiration to all lovers of our ancient Indian heritage.

I have also to convey my cordial thanks to my esteemed friends Bhatta Shri Mathuranathaji and his learned pupil Pandit Gopal Narayanji for their scholarly co-operation in the production of the present edition of the *Ishvaravilasakavya*, worthy of the *Rajasthan Puratana Granthamala* organised by my illustrious friend Muni Shri Jinavijayaji. The Government of Rajasthan are also to be congratulated heartily upon their starting and supporting the Rajasthan Puratattva Mandir, which promises to take before long an honoured place in the front rank of Oriental Research Institutes now pervading this Bharatavarsha.

Bhandarkar O. R. Institute }
10th May, 1957.

P. K. Gode



महाराजा सवाई ईश्वरीसिंहजी (जन्म १७७८-मृत्यु १८०७ वि० सं०)

प्रस्तावना

जयन्ति ते सुकृतिनो रससिद्धाः कवीश्वराः ।

नास्ति येषां यशःकाये जरा-मरण-जं भयम् ॥

मानवसम्भूताप्रवर्तकस्य भारतवर्षस्य वेदोपनिषत्-स्मृत्यादिना आर्यसाहित्येन समग्रंऽपि भूमण्डले सर्वतोऽधिकं गौरवं यथा चिरकालात्प्रतिष्ठितम्, तथा भारत-भू-भूयैः कथिभिरपि अनुपमेन निज-काव्यसाहि-त्येन समग्रेऽपि सम्यक्संस्तारे भारतस्याऽस्य मस्तकमुन्नतीकृतम् । को वा ईदृशः सभ्यो भवेद् येन महाकवेः कालिदासस्य, भवभूतेचाणस्य, श्रीहर्षस्य, पण्डितराजस्य वा काव्यकथा कर्णाभ्यामपि नाऽऽकर्णिता स्यात् ? काव्यं हि हृदयशालिनो हृदये प्रविश्य तमेन सहृदयमात्माऽभीष्टमर्थं प्रवोधयतीति सर्वविदितं नूतम् । अत एव हि नीलि-सदाचारादीनां शिक्षा काव्यमार्गेण चिरकालाद् भारतेऽस्मिन्प्रचलिता ।

प्रकारेणाऽनेन (काव्यरूपेण) पुरातनस्येतिहासस्याऽपि भूमण्डले भूयात्प्रचारोऽभवत् । प्राचीने-तिहासस्य रटनमत्वर्थं शुष्कौ विषयः । नैतस्मिन् विषये सहृदयस्य पुरुषस्य प्रणयात्प्रवृत्तिर्भवति । किन्तु काव्यपद्धत्या यदि कश्चिदतिहासः संनिबध्यते तर्हि तस्मिन् सर्वस्याऽहि जनस्य मनोयोगो भवति, चिरकालार्थं च स विषयो मनुष्यसमाजे सुस्थिर भवति । अनेकयुगेभ्यः पूर्वं प्रवृत्तं कौरव-पाण्डवादीनां वृत्तं को वा जनोऽहं कण्ठस्थमगदिष्यत् यदि महाभारते तस्योपनिबन्धनं नाऽभविष्यत् ।

महाभारत-पुराणादीनां शैल्या शनैः शनैरैतिहासिकानां काव्यानां महाकाव्यानां चाऽपि देशे प्रचुरः प्रचारः प्राचलत् । गुणग्राहका राजानः परोलक्षमुद्रावार्धिकान् ग्रामादीन् प्रदाय ग्रन्थनिर्मातृन् समर्थकवीन् प्रीटपण्डिताश्च निजसमीपे निवासयामासुः । महाकविः कालिदासो न केवलं कल्पनाप्रसूतानां काव्यानामेव जन्मदाता, अपि तु सोऽप्यैतिहासिककाव्यनिर्मातृणां समर्थ-कवीनामपि सर्वप्रथमः परिगणयितुमुचितः । एतदीयं रघुवंशमहाकाव्यमैतिहासिक-काव्येषु सर्वप्रथमतममर्हति, यदि निजनाम्नैव स्वीयमैतिहासिकत्वं संघोषयति । अत्र हि सूर्यवंशीयानां पौराणिकराजानां वंशानुक्रमेण ऐतिहासिकं चरित्रमावर्णितम् । पुराणाऽपेक्षया काव्येऽस्मिन् सोऽयं विशेषो यत्पुराणेषु प्रारम्भिकान्तरपालानालम्ब्य चरित्रकथा प्रारब्धा । रघुवंशे तु दिलीप-मेवाऽऽरभ्य काव्यकथा प्रवर्तिता । कारणमेतस्याऽऽसीद् रामचरित्रस्य प्राधान्येनोपनिबन्धनमेव । अत एव हि रामचरित्रवर्णनार्थं दिलीप-रघु-प्रभृतयो ये राजनश्चरित्राऽऽदृशाय काव्यसौष्टवाय च वर्णयितुमावश्यकस्तानेवाऽवलम्ब्य निबन्धाव्यस्याऽऽरम्भो विहितः ।

मूलतो गवेषणे आदिकविर्वाचमीकिस्तत्काव्यं रामायणम्, एवं भगवान् व्यासस्तत्कृतिर्महाभारतमेव हि सर्वाऽऽदर्शभूतं सिध्यति । पुराणकथामस्मृष्ट्वा तदनन्तरजातस्येतितृस्तस्य निबन्धकाः पुराविदः कवय एव चेदस्मिन्प्रसङ्गे समुपस्थाप्यन्ते, तर्हि तु सेयमन्या कथा ।

यत्किञ्चिदस्तु, इतिहासस्याऽऽश्रयं गृहीत्वा रोचककाव्यनिर्माणस्य सेयं परिपाटी संस्कृतसाहित्ये न नूतं नवीना । गभीरगवेषणेन वेदकालपर्यन्तमस्य सीमा विश्राम्यति । वेदेष्वपि सुदासादयो राजानस्तेषां कथानकं च स्थाने स्थाने समुपलभ्यते । परं कविकल्पनाप्रसूतत्वविरहान्नात्र काव्यत्वं प्रसज्यते । किन्तु अनन्ताऽनन्तयुगेभ्यः पूर्वमपि समर्थाः कवयः स्वाश्रयदातुः कीर्तिं चिरस्थायिनीमञ्जुराणां च कर्तुं तेषां जीवनकालस्य घटनाः मनोरञ्जकविधया समुपनिबन्धुमुद्यमं चिरकालादकारुणितं सर्वस्य सारः । कवीनाम्-

यमुद्यमः शुद्धसाहित्यकोटावेव परिगण्यते, न इतिहासकोटौ । यतो हि ऐतिहासिककाव्यनिर्मातारः क्वयः स्वाश्रयदातुर्भूपालादेः शुद्धमितिष्ठत् कर्णयितुं न तावद् हृदयेन पक्षपातिनः । ते हि उल्लेख-अतिशयोक्ति-रूपकादिभिरलंकारैः परिष्कृत्य, वर्णनीयानां राजादीनामतिशयप्रख्यापनमेव निजस्थोद्देश्यं स्थापयामासुः । उदात्तालंकारः, अत्युक्तिर्वा राज्ञां शौर्य-वैभववर्णने एव महिमानं प्राप, यस्मिन् शौर्य-संपदोत्प्लुक्तयेव वर्णनमेव चमत्कृतिर्वीजम् । अत एव प्रतिभाप्रसूतायाः काव्यसामग्र्या एव प्रबलतया काव्यानीमानि साहित्यकोटावेव संनिवेश्यन्ते ।

१. एवंविधेषु काव्येषु—गुप्तकालमवेन कविवरत्समष्टिना निर्मिताः कतिपयाः प्रशस्तयः सर्वप्रथमाः परिगण्यन्ते । तदनन्तरं सर्वतः प्रख्यातेन बाणमट्टेन ‘हर्षचरितं’ शिलिख्य ऐतिहासिककाव्य-निर्माणस्य मार्गः सर्वत्र प्रदर्शितः । परन्तु ‘महाकाव्यं’ दृष्ट्वा पद्मगुप्तस्य (परिमलगुप्तस्य कालिदास-परनाम्नः काश्मीरकस्य, मध्यदेशभवन्य वा) काव्यं सर्वप्रथममैतिहासिककाव्यं परिगणयन्ति गवेषकमहा-भागाः । तेषां मतेन संस्कृतस्य सर्वप्रथममैतिहासिकमहाकाव्यं ‘नवसाङ्गाङ्कचरितम्’ अस्ति । अस्मिन् धारावाहकान्याः सुप्रसिद्धस्य भोजनरेण्डस्य पित्रः सिन्धुराजस्य (‘साहसाङ्क’ विरुदस्य) विवाहः शशिप्रभा-नाम्न्या राजकुमार्या सह संवर्णितः । काव्यस्य निर्माता परिमलगुप्तः पूर्वं सिन्धुराजस्य ज्येष्ठप्रातुर्मुञ्जस्य सभाकविरासीत्, यस्य हि ‘वाक्यपतिराजः’ इत्युपाधिरासीत् । मुञ्जो भृशं गुणग्राही तथा स्वयमपि सरस्वती-सेवकः कविरासीत् । मुञ्जस्य परलोकप्रस्थानानन्तरं पद्मगुप्तः स्वात्मानं निराश्रयं परमविपरणं च मेने । परं लक्ष्मीधान् सिन्धुराजः परिमलगुप्तस्य तावन्तं समानमकार्षीद् येन सुप्रसन्नः परिमलगुप्तस्तां प्रसन्नतां काव्यरूपेण प्रकटीचकार । परिमलगुप्तस्य सोयमादिनो महाकाव्यग्रन्थः सहस्रतमे ख्रिष्टवत्सरे व्यलिख्यतेति साम्प्रतिका गवेषकाः संमन्यन्ते ।

महाकाव्यस्याऽस्य अष्टादश सर्गाः । एतस्य द्वादशे सर्गे सिन्धुराजातूर्ववर्तिनां समस्तानामेव परमा-खंशीयानां राज्ञां कालक्रमेण वर्णनमस्ति, यस्य ऐतिहासिकरूपे प्रामाणिकता तत्कालमवैः शिलालेखैः सर्वथा सिद्धाऽभूत् । रचनादृष्ट्या तदिदं महाकाव्यं वैदर्भ्या रीतिः सर्वोत्कृष्टमुदाहरणम् । विशेषता सेयं यत्तदिदं काव्यभारममादन्तपर्यन्तं प्रसादगुणेन पूर्णम् । कोऽपि रसो भवेत्, कुत्राऽप्यर्थबोधे काटिन्यं न नामतोऽपि प्रतीयते । प्राकृतदृश्यवर्णने कविरयं सिद्धहस्तः । शृङ्गाररसे लेखनी सिद्धसाम्राज्या । कालि-दासो वैगुणैः सर्वकवीनां मौलिमपिठिष्ठति, तदनुकरणं परिमलगुप्ते पूर्णरूपेण प्रतीयते । उपमा यथा कालिदासस्य लोकप्रसिद्धा तथा पद्मगुप्तस्यापि ततो न न्यूना । एवं सर्वस्मिन् स्वपि काव्यमिदं कविता-दृष्ट्या यथा सर्वोत्तमं वर्तते, तथा परमारखंशीयानामितिहासदृष्ट्याऽपि सर्वोपादेयम् । एतान् सर्वान् गुणान् लक्ष्मीकृत्यैव तरिमुन् काले सोयं कालिदास इव समानं लेभे । अत एव हि ‘कालिदासाऽपरनामेति’ प्रसिद्धिरासीदस्य । मदीये ‘जयपुरवैभवे’ कविकुलकथाकीर्तनस्य प्रसङ्गे प्रोक्तमस्य विषये—“परिमलगुप्त-गुम्फो मयुगाही । पारिजातपरिमलपरिवाही ॥”*

अस्य विशेषाऽऽलोचनां द्रष्टुमिच्छद्भिर्ग्रन्थस्याऽस्य टीका विलोकनीया । अलंकृताऽपि प्रस्फुरत्य-प्रसादा ह्येतस्य सूचितः श्रूयतां वर्णिकाग्ररूपेण—

* इदं, तथा एतस्य द्विती योभागः [साहित्यवैभवम्] इति पुस्तकद्वयं विश्वप्रसिद्धैः हिन्दी-उर्दू-ब्रह्मदिनायाप्रसिद्धवैतानाच्छब्दोसर्गुमिफत् संस्कृतहिन्दीटीकासहितं सचित्रं सोवर्णाक्षरजित् वदं ‘मञ्जुनिकुञ्ज, पृथ्वीराजरोड, जयपुर’ इति स्थानात् एतत्काव्यसंपादकस्य सकाशात्प्राप्यम् ।

“सत्यं वदाम्यङ्ग न जातु मिथ्या

यदीयसौधाङ्गणवेदिकासु ।

संमार्जनीभिः परतः कियन्ते

विसृज्यहाराऽवलमौलिकानि॥”

अत्र हि महामूल्यमौलिकानामपि संमार्जनीभिर्दूरीकरणेन उदात्तलंकारोऽतिशयोक्तिर्वा सुमधुरा-
ऽस्त्येव, तथापि प्रसादशरणः कीदृशोऽस्तीति सहृदयैर्वेद्यम् ।

“सद्यः करस्पर्शमवाप्य त्रिजं ईरणाङ्गणे यस्य कृपाणलेखा ।

तमालनीला शरदिन्दुपाण्डु यशस्त्रिलोक्याभरणं प्रसूते ॥” ईरणे रणे इति पाठः

इति हि कार्यकारणयोर्विरुद्धगुणवर्णनरूपविषमाऽलंकारप्रसङ्गे समुदाहृतं काव्यप्रकाशे ।

२. द्वितीयमैतिहासिकमहाकाव्यं बिह्लणकृतं ‘विक्रमाङ्कदेवचरितम्’ । अस्मिन् काव्ये तत्काल-
घटितानां घटनानामैतिहासिकरूपेण वर्णनमन्याऽपेक्षया विलक्षणम् । काव्यस्याऽस्य १८ सर्गाः । अन्तिमे
सर्गे कविना निजवंशस्य विस्तरेण वर्णनं कृतम् । महाकविर्बिह्लणः काश्मीरकः । बिह्लणस्य पित्र्याम
ज्येष्ठकलशः । पितामहस्य राजकलशः, प्रपितामहस्य मुक्तिकलश इति । कवेर्मातुर्नामासीद् नागादेवी ।
कवेर्द्वौ भ्रातरावास्ताम्—इष्टरायः, आनन्द इति । गुणग्राहकस्य कस्यचिदाश्रयदातुस्त्वेवमर्थं काश्मीर-
विनिष्क्रम्य मधुरा-काव्यकुञ्ज-प्रयाग-काशी-प्रभृत्यनेकनगरेषु भ्रमन् दक्षिणभारतस्य तत्कालप्रसिद्धां कल्याण-
राजधानीं प्रापत् । तस्मिन् समये चालुक्यवंशीयस्य विक्रमादित्यपठस्य राज्यशासनम् [१००६-११२७]
आसीत् । गुणपरीक्षकेण विक्रमादित्येन बिह्लणस्य महान् संमानः कृतः ।

समादरसंगुष्ठेन कविना ‘विक्रमाङ्कदेवचरितम्’ महाकाव्ये विक्रमस्य तद्वंशीयानां च सुविस्तृत्य
वर्णनं कृतम् । ऐतिहासिकघटनानां क्रमानुसारिवर्णने कविना तादृशोऽध्यवसायो दर्शितो यत् सोऽयं ग्रन्थः
काव्यत्वेऽपि ‘कल्याण’शासकानां चालुक्यवंशीयानां भूपालानामितिहासपरिज्ञानाय साम्प्रतं परमोपयोगी
परिगण्यते । काव्यदृष्ट्या बिह्लणे ‘वैदर्भी’रीतेरनुयायी । काव्यस्य अप्यादशस्वपि सर्गेषु प्रसाद-माधुर्ययोः
पर्याप्तः प्रक्रमः । प्रौढिगुणे सोऽयं कविः संस्कृतसाहित्ये पिरकालात्प्रसिद्धः । रसेषु-वीरस्तु प्रमुखोऽस्त्येव,
किन्तु शृङ्गारस्याऽपि साम्राज्यमस्य रचनायां स्थाने स्थाने विलोकनीयम् । कविरवं निजसूक्तिनीविमन्यन्त्यैः
कविभिरुपजीव्यामाचष्टे । ‘मम सूक्तीरूपे कवरोऽपहृष्टिर्भवति’ इति पूर्वनाशङ्क्य स्वयन्तुतरमभिजते—
“एहन्तु सर्वे यदि वा स्येष्टमद्यापि खनाकर एव सिन्धुः” इति ।

राजसभासु नरपालानाममीषां सर्वमिदं महत्त्वं कवीन्द्रकृतमेवेति आत्मप्रशंसां मुखतः परिहरन्ति
व्यंग्यविधया आह—

‘लङ्कापतेः संकुचितं यशो यत्

यत्कीर्तिपात्रं रघुराजपुत्रः ।

स सर्व एवाऽदिकवेः प्रभावो

न कोपनीयाः कवयः क्षितिन्दैः ॥’

एतत्काव्यस्य कवेश्च विषये सर्वमपि विशेषं विज्ञातुमिच्छद्भिः—‘काश्मीरकमहाकविर्बिह्लणस्तस्य
काव्यं च’ इति संपादकस्याऽस्य निबन्धो दर्शनीयः ।

३. एतदनन्तरम् ऐतिहासिककाव्यं कविकङ्कणनिर्मिता 'राजतरङ्गिणी' । अत्र हि काश्मीरनरेशानानि तिहासः अतिप्राचीनकालादारभ्य ख्रिष्टीयद्वादशशतकपर्यन्तमतिप्राचाणिकरूपेण वर्णितः । इमं ग्रन्थं काव्यतया अपरिगण्य विशुद्धेतिहासस्य स्वरूपे एव परिगणयन्ति सर्वेपि गवेषकाः । ग्रन्थभास्मे कविना स्ववंशस्यापि वर्णनमैतिहासिकमकारि । सर्वे राजतरङ्गिणी काश्मीरनरेशस्य जयसिंहस्य राज्यकाले (११२७-११४६ ई०) निर्मिता । कङ्कणस्य गुरोर्नामाऽऽसीत् अलकदत्त इति । यस्य हि श्रीकण्ठचरिते मङ्गलैकं वर्णनमकारि । मङ्गलैकं कङ्कणस्य नाम "कल्याण" इति स्थितम् । कङ्कणैति काश्मीरभाषयाऽपभ्रंशः । कङ्कणेन विङ्कणकविताया भूयस्तरामनुशीलनमकारि । अतएव हि विङ्कणकाव्यमस्मिन् संक्रान्तमिति व्यपदिश्यते । ११४६ तमे ख्रिष्टवत्सरे काव्यमिदं प्रारभ्य द्वितीये वर्षे समाप्तमकारि ।

कङ्कणस्य जन्म काश्मीरकवाङ्मयकुलोऽभवत् । एतस्य पिता चण्डपको (चम्पकः) महाराजहर्षस्य विश्वासपात्रमासीत् । राजनैतिकविषयेषु सचिवोऽप्यभूत् । किन्तु अकाण्ड एव हर्षस्य कथे जाते कविनाऽनेन राजनीतेर्मार्ग एव परिहृतः । एतस्य पितृव्यः "कनकः" राजो हर्षस्य प्रीतिपात्रेष्वासीत् । तस्यापि मृत्योरनन्तरं कङ्कणः सर्वं विसृज्य काशीमगाद्, यत्र तेन शान्तिमयं जीवनमनुभूतम् । राजनीत्या भ्रष्टं चिन्तेन कङ्कणेन स्वर्धापुरस्सरं निजदेशस्य राजनैतिक इतिहासो विलिखितः । अतएव तरङ्गिण्यामस्यां तत्कालोपलब्धया इतिहाससामग्र्याः साधयान् उपयोगः कृतः ।

कङ्कणकवेः संस्कृतसाहित्ये विशिष्टं स्थानम् । ऐतिहासिकघटनानां कालक्रमानुसारं तथा वर्णनमनेन कृतं यामिः काव्योद्देश्यतया उपदेशोऽपि सर्वतः प्रचार्यते स्म । तरङ्गिण्यामस्यां पौराणिककालमारभ्य द्वादशशताब्दीपर्यन्तः क्रमबद्धो राजनैतिकः सांस्कृतिकरचेतिहासः प्रामाणिकः समुपलभ्यते ।

काव्यदृष्ट्याऽपि ग्रन्थस्याऽस्य महान् समादरः । प्राञ्जलभाषया ग्रन्थं प्रणयन्नयम् न नाम अजं-कारभाराद् ग्रन्थं दुर्लभं चकार । अयमपि महामहिम्नां नरेशानां शोभां कवीन्द्राणां कृपयैव वर्णयामास । यथा-

‘भुजवनतरुच्छायां येषां निषेव्य महौजसां

जलधिरशनामेदिन्यासीदसावकुलोभया ।

स्मृतिमपि न ते यान्ति दमापा विना यदनुग्रहं

प्रकृतिमहते कुर्मस्तस्मै नमः कविकर्मणे ॥’

४. ततो जैनाचार्यस्य हेमचन्द्रस्य 'कुमारपालचरितं' नाम महाकाव्यम्—यस्मिन् कविना स्वाश्रयदातुर्नरेशस्य अष्टाविंशतिसर्गेषु सुविस्तृत्य वर्णनं कृतम् । एषु विंशतिसर्गाः संस्कृते । अन्तिमा अष्ट सर्गास्तु प्राकृतभाषयोपनिबद्धाः । भाषाद्वयनिबद्धत्वात् काव्यस्याऽस्य 'द्वयाश्रयकाव्यं' मित्यपि प्रसिद्धिः ["जाम्बे संस्कृतसिरीजे" प्रकाशितम्, संख्या ६०, ६६, ७६] । अस्मिन् हेमचन्द्ररचितयोः, संस्कृत प्राकृतव्याकरणयोरपि रचयितया संनिवेशः । गुर्जरदेशो सुप्रसिद्धस्य चालुक्यवंशीयस्य कुमारपालस्येतिहासबोधाय काव्यमिदं निवातन्मुपादेयम् ।

५. हिन्दुसाम्राज्यस्याऽन्तिमं सम्राजं पृथ्वीराजं को वा ऐतिहासिको न विजानीयात् ? किन्तु दुर्दैवस्य दुःश्रितं कैरव्यरैराक्रोष्टव्यं नूनम्, यस्य दुर्दृष्ट्या प्रतापिनोऽस्य सम्राजः, "पृथ्वीराजविजयाख्य" मेकमेवाऽऽसीत् चरितकाव्यम् । तदिदमप्यपूर्णम् ! एतस्य टीकाकारो जोनराजः [१४४८ ख्रिष्टवत्सरे जातः] काश्मीरकः, काव्यनिर्माता कश्चिपि काश्मीरकः । यस्मिन् समये पृथ्वीराजस्य यशो भारतमात्रे प्रासिध्यत् तस्मिन्काल एव काव्यस्याऽस्य रचनाऽप्यासीत् । ऐतिहासिकदृष्ट्या काव्यस्याऽस्य महन् महत्त्वम् [तदिदं काव्यं म० म० पं० गौरीशङ्कर हीराचन्द्रब्रह्मद्वारा, अजमेरनगरे प्रकाशितमिति प्रसिद्धिः] ।

६. ततः प्राकृतभाषायाः—प्रवरसेननिर्मितं सेतुबन्धमहाकाव्यं, बाणपतिराजनिर्मितं ‘गण्डवहो’ काव्यं चापि प्रकरणेऽस्मिन् उपलिखितः । सेतुबन्धस्य १५ आश्वासाः, येषु सेतुबन्धनमारभ्य रावणवध-पर्यन्ता कथा प्रौढया सरस्याऽभिवर्णिता । दण्डिना तदिदं काव्यं सूक्तिरत्नानां सागरो निर्दिष्टः । यथा—

‘महाराष्ट्राश्रयां भाषां प्रकृष्टं प्राकृतं विदुः ।

सागरः सूक्तिरत्नानां सेतुबन्धादि यन्मयम् ॥’

अस्मन्नपि काव्ये प्रसादगुणः पर्याप्तमात्रायाम् ।

७. बाणपतिराजः कान्यकुब्जनरेशस्य यशोवर्मणः सभायां रमणीयं रत्नमासीत् । महाकविर्भव-भूतिरायस्यैव सभायामासीत् । बाणपतिराजो भवभूतेः कवितायाः प्रशंसापर एव केवलं नाऽऽसीत्, अपि तु श्रुती अप्यासीत् । प्रोक्तं बाणपतिराजेन—“भवभूतेः सूक्तिस्तादृशः पीयूषसागरोऽस्ति यद्रसस्य कतिपये हिन्दोऽस्यापि (बाणपतिराजस्यापि) कवितायां संक्रान्ताः सन्ति ।” अस्य कविताकालः अष्टमशतकस्य पूर्वार्द्धम् । यशोवर्मणा गौडदेशस्य (मगधस्य) कस्यचिन्नरेशस्योपरि अभियानं कृतमासीत्सैव्याऽस्मिन् काव्ये वर्णनम् । काव्ये १२०८ गाथाः सन्ति । ऐतिहासिकं महत्त्वं काव्यस्याऽस्य कर्म न भवेत्, किन्तु कवितादृष्ट्या काव्यमिदं प्राकृतसाहित्यस्य देदीप्यमानमेकं रत्नम् ।

राजस्थाने साहित्यसृष्टिः

भारतस्य अन्यान्यप्रदेशेषु यथा आर्यसाहित्यस्य, ऐतिहासिकसाहित्यस्य, काव्यसाहित्यस्य च सृष्टिरभवत्तथा राजस्थानप्रान्तेऽपि सर्वविधसाहित्यस्य प्रगाढा सृष्टिरभवत् । पाश्चात्यदेशीयानां शिक्षामा-साद्य बहुजनमन्या अद्यतना भारतीया राज्ञां निन्दां कुर्वन्ति, तैः कृतां सेवां नामतोऽपि न स्मरन्ति । किं बहुना, राजशक्त्यस्य सम्बन्धमपि परिहरन्ति । किन्तु वराकाणामेषां मुग्धतां विचार्य दयाया एव प्रादुर्भावो भवति । वहिर्देशीयानां शासकानामेवंविधनिन्दाप्रचारे आसीद्वाङ्मनैतिकं रहस्यम् । यतो हि पाश्चात्या भारतस्याऽस्य कूटनीत्या अपहर्तारः । ते हि भारतस्य आदर्शशासकानां प्राचीनराजानां निन्दां प्रचार्य भारतीयशिक्षितेषु जातीयोऽभिमानम्, क्षत्रियादीनां कृतज्ञतां च हृदयादपमार्जयितुं बाञ्छन्ति । येन हि शिक्षितभारतीयानां नवीना सृष्टिः आत्मनः प्राचीनां महत्तां न प्रत्यभिजानीत । पुरातनानां शासकानां लोकसेवाम्, उदारताम्, ‘राजर्षि’ नामोचितां लोकरक्षणमहत्तां च शनैः शनैर्विस्मरेत् ।

ततश्च वर्तमानयुगीयाः शासका यथा आत्मम्भरयः सन्तोऽपि उपरितो लोकहितकारकमात्मानं दर्शयन्ति, तथा प्राचीनानपि शासकान् “राजर्षि” गौरवतो निपात्य निजसमानान् सार्धयितुमिच्छन्ति । किन्तु पाश्चात्यगुरुणां भेदनीति-दीक्षामन्त्रेण मुग्धीकृतमानसाः साम्प्रतिका नेदं नीतिरहस्यं तत्त्वतो विदन्ति । अतएव हि पाश्चात्यानां शब्देषु शब्दं मिश्रयन्तस्तेऽपि भारतीयभूपालानां निन्दाध्वनिं प्रचारयन्ति । किन्तु भारतीयैः क्षत्रियैः राजभिः सृष्टेरारम्भाद् या लोकानां रक्षा, संकटेषु च या सहायता विहिता, तस्याः साक्षिणोऽस्माकं प्राचीनेतिहासाः सन्ति । यदि राजानः प्राणानपि तृणीकृत्य लोकहितकार्येषु नाऽवातरिष्यन् तर्हि आर्यां सभ्यता, भारतीया संस्कृतिश्च विश्वश्रुता नाऽभविष्यत् । अस्माकं पूर्वजा आर्याः मानवसभ्य-तायाः संपूर्णोऽपि संसारं संस्थापकाः, वैज्ञानिकप्रकाशस्य च प्रवर्तकः आसन्निति यद् भारतीयानां गौरवं तस्य वास्तविकं श्रेयः संरक्षणकर्मणि जागरूकाणामेषां क्षत्रियाणामेवाऽस्ति । “शस्त्रेण रक्षिते राष्ट्रे शास्त्रचिन्ता प्रवर्तते” इति संरक्षणजन्यं क्षत्रियराजानां महान्तमुपकारं को वा विवेकी न मन्येत ?

तत्रापि न केवलं रक्षाद्वारेणैव विद्यानां प्रचारसहायका इमे राजानः, अपि तु प्रातिस्विकरूपेणापि विद्यानां प्रवर्तका अमी राजानः समभवन् । तैस्त्रेसैर्भूत्वा तत्तत्साहित्यस्य स्वयं सृष्टिकारि, निजाश्रितानां पण्डितानां द्वारेणाऽपि च साहित्यस्य संबद्धं नमक्रियत । दूरे गमनस्य नाऽस्त्यावश्यकता । अस्मिन् काव्ये कीर्तितैर्नरपालैरेव ज्योतिषस्य, धर्मशास्त्रस्य, काव्यसाहित्यस्य, सङ्गीतविज्ञानस्य च भूयस्तरां संबद्धं नमक्रियत । जयपुरराजधानीप्रतिष्ठापकेन महाराजाऽधिराजेन श्रीजयसिंहेन (द्वितीयेन) पाश्चात्यदेशेष्वपि पण्डितान् संप्रेष्य, तद्देशे प्रवृत्तं ज्योतिर्विज्ञानं समाहृत्य, भारतीयज्योतिषेण च तस्य समन्वयं विधाय न्त्राणि, यन्त्रशालाश्च निर्मिताः । यन्त्राणां विषये 'जयसिंहकारिका' नामको ग्रन्थो महाराजेन स्वयं निर्मितः । महाराजस्य निर्देशाऽनुसारं 'लागेरियमस्य' कैङ्करसारिण्याः संस्कृतेऽनुवादं विधाय 'विभाग सारिणी', ज्याचापगणितस्याऽर्थे कैङ्करग्रन्थस्याऽऽधारेण 'मिथ्याजीवाख्यासारिणी', डी० ला० हरी इत्यस्य ग्रहगणितसारण्या आधारेण जयपुरस्य रेखांशोपरि संस्कृते 'दक्कनसारिणी', दक्कनग्रन्थश्च निरमीयन्त ।

उलगवेगनिर्मितग्रन्थस्य तारागणितांशस्य कालान्तरसंस्कारं कृत्वा संस्कृते 'तारासारिणी' निर्मिता । पञ्चाङ्गनिमिषे सौकर्यार्थं 'जयविनोदसारिणी' रचिता । नयनसुखोपाध्यायेन जगन्नाथमयूतनिर्मितस्य आरव्य-भाषाग्रन्थस्य 'जकर'स्य संस्कृते तन्नाम्नैवाऽनुवादो विहितः, यस्मिन् रेखागणितसंयन्त्रिबन्धनखयोऽध्यायाः । जयसिंहमहाराजस्यैव सोयं प्रतापो यत् समानितविदुषां हस्तेन आरव्य-युरोपीयज्योतिषसंयन्त्रिबन्धनखयोऽध्यायाः परिचयो भारतीयविदुषामपि कारितः, अन्यथा एतत्संयन्त्रे भारतीयो अपरिचिता एवाऽभविष्यन् । "महाराजो भारते तत्कार्यं समपादयत् यदि पोपग्रेगरी (त्रयोदशः) युरोपे समपादयत्" [कि० ऑस्ट्रोनामि-कल् ऑन्ज़रवेटी ऑब् जयसिंह, पृ० २, १५, ४१, ६८ । वेब् करसीज़ ऑब् दि हिन्दूस्टेट्स् ऑब् राजताना, पृ० ७२, टिप्पणी २]

सम्राट्जयन्राजेन युक्तिद्वयस्य संपूर्णं रेखागणितम् आरव्यभाषातः संस्कृतभाषायामनुदितम् । 'अलमजेरित'ग्रन्थस्य आरव्यभाषाऽऽधारेण 'सिद्धान्तकौस्तुभः, सम्राट्सिद्धान्तश्च' निर्मितः । पीण्डरीकरत्नाकरेण व्रततिथीनां निर्णयविषये 'जयसिंहकल्पद्रुमो' नाम महाविशालो ग्रन्थो विरचितः । एतत्काव्य-निर्मातुः श्रीकृष्णभट्टकविकलानिधेर्द्वारा 'वृत्तमुक्तावली'नामकरुण्डःशास्त्रस्य महाग्रन्थो महाराजजयसिंहेन निर्मापितो यस्मिन् वैदिक-लौकिक-संस्कृत-व्रजभाषाणां च छन्दांसि सलक्षणं निर्दिष्टानि । महाराजस्याऽऽज्ञयैव अलंकारकलानिधि-मनुककलानिधिप्रभृतयो व्रजभाषामया ग्रन्था निरमीयन्त [विशेषदर्शनार्थं काव्यस्याऽऽस्य पृ० १८०-८३ टिप्पणी विलोकनीया ।]

एवंप्रकारेण विद्याप्रवर्तनार्थं भारतमात्रे विश्रुतस्य महाराजजयसिंहस्य वीर्यप्रसूतो ज्येष्ठपुत्रः श्रीमान् ईश्वरसिंहोऽपि विद्यानां तन्त्रशास्त्रस्य च महान् अनुरागी आसीत् । अनेन राजसंहासने प्राप्यैव राज्यतिलकमहोत्सवसमायामेव एतत्काव्यनिर्मात्रे श्रीकृष्णभट्टकविकलानिधये निजवंशास्तेतिहाससंस्मृचकं काव्यमेकं निर्मातुमाज्ञा प्रदत्ता यथा—

'तत्रैव राज्यतिलकोत्सवे एष राजा

श्रीकृष्णभट्टकवये कुरु काव्यमेकम् ।

अस्मत्कुलक्रमकथाकथनाऽभिराम-

मित्याज्ञया सह ददौ सुमहाप्रसादम् ॥३४॥

[पृ० १६०, सर्गः १०]

यन्त्र-तन्त्रादिष्वपि ईश्वरसिंहमहाराजस्य भूयसी प्रवृत्तिरासीत् । लोकप्रसिद्धिरियमपि चिरकालात् प्रचलिता, यन्महाराजेन प्रतिपन्थिभिः साकं युद्धसमयेऽपि मन्त्रचमत्कारस्याऽऽश्रयो गृहीतः । घटे उपदेव-
तानामावाहनं कृत्वा, अभिमन्त्र्य च सोयं घटः समराङ्गणे प्रहितः । किन्तु घटवाहकस्य पुरुषस्य भीरुतया प्रमादाच्च फलं तस्य विपरीतमेव पर्यणमत् । राज्ञोऽस्य तादृशः प्रभावः प्रथितो लोके यत् सोयं देवतावत्, उपदेवता(भूमि) वत् वा शरीराऽवसानोत्तरमपि जनानां श्रद्धां महिमानं चाऽऽसादयति । ब्रह्मपुरी-
वासिनां वृद्धानां मुखादश्रूयत—यत्-निशीथे राजहर्म्याणां वृष्टे [जयसागर 'राजामल्ल' तडागस्य समीपे] महाराजस्याऽस्य राजसञ्ज्ञासञ्जिता घोटकाऽऽरोहेण यात्राऽपि ('सवारी') बहुधा पुरा समभवद्, या बहु-
भिर्जनैः सहसा समदृश्यत । अनेकेभ्यो लोकेभ्यो राजोचितेनौदार्येण स्वर्णमुद्रावितरणमपि वृद्धानां मुखाद-
श्रूयत ।

अस्तु यत्किञ्चित् । किन्तु महाराजस्येश्वरीसिंहस्य जीवनकालो ह्यतिसंक्षिप्त आसीत् । एतावत् स्वल्पसमयेऽपि भूयान् समयो राज्ञां परस्परसंघर्षे, विरोधिनरपालैः प्रदीपिते भ्रात्रा सह विरोधे, अनिच्छ-
याऽपि कर्तुं भाषिते युद्धव्यवसाये संव्यतीतोऽभवत् । अन्यथा यद्ययं नरपालो निर्विघ्नं निष्कण्टकं च राज्यशासनं भूयांसं कालं यावदकरिष्यत्तर्हि न जानीमः कां कां साहित्यसेवां, लोकहितकार्याणि च समपाद-
यिष्यत् । काव्येनाऽनेन इतिहासस्य भूयान् संवन्धः । यावत्कालं तत्सामयिक इतिहासो नाऽवबुध्येत तावत्-
कालं काव्यवर्णितवटनानां रहस्यं न भवति हृदयंगमम् । अतएवाऽत्र स्थाने स्थाने ऐतिहासिकटिप्पण्यो
दत्ताः सन्ति । तामिर्ग्रन्थनायकस्य चरित्रं स्पष्टमवबुद्धं भवेत् ।

ईश्वरविलासस्य सर्गकथा

[प्रथमः सर्गः]

महाकाव्यमिदं सवाईजयसिंहमहाराजस्य पुत्रं श्रीमन्तमीश्वरसिंहमहाराजमधिकृत्य निर्मितम् । राज-
सभामध्ये; राज्याधिकारप्राप्तेरुत्सवोपलक्ष्ये एव, महाराजेन ईश्वरीसिंहेन निजवंशपरम्परावर्णनपुरस्सरं
काव्यमेकमातनुष्वेति कविमहोदयाय प्रादीयत निदेशः । तदनुसारं प्रथमं कविकीर्तनम्, सुजनदुर्जनाख्या-
नम्—ततः सूर्यवंशप्रशस्तिः । सूर्यवंशे च महाराजं पृथ्वीराजमारभ्य राजकीर्तिप्रख्यानम् । तथा हि—
पृथ्वीराजस्य भारमल्लः, भारमल्लस्य भगवन्तदासः, भगवन्तदासस्य मानसिंहः । मानसिंहस्य वीरताख्याति-
रनेकदुर्गविजयः, महाराजाप्रतापसिंहस्य (उदयपुराधिपतेः) सभायां मानसिंहस्य मनोमालिन्योद्भवः,
अतएव दिल्लीसाम्राज्यद्वारा चित्रकूट (चित्तौड़) भङ्गः, ततो यमुनातीरे वृन्दावने गोविन्दमन्दिरनिर्माणम् ।
काशी-नया-प्रयागादिषु वापीकूप-प्रासादादिनिर्माणम् । वङ्गप्रदेशात् केदाररायं विजित्य शिलामयीदेव्या
आनयनम् । काश्यां केराव-विश्वनाथादीनां मन्दिरेषु राजोचितं परिष्करणम् । अङ्ग-वङ्ग-कलिङ्गादीनां
शासनम् । असंख्यातेषु युद्धेषु अग्रभागग्रहणम्, सर्वत्रैव च विजयप्राप्तिरिति प्रभावः ।

तस्य भावसिंहः, किन्तु न तस्य काचित्ख्यातिरावर्णिता । किन्तु मानसिंहस्य प्रथमः पुत्रो जगसिंहः
सर्वं महावीरोऽपि मानसिंहस्य जीवदृशायामेव स्वर्गं गतः । तस्य पुत्रो महासिंहः । तस्य तनयः प्रख्यात-
राजनीतिज्ञो महावीरः श्रीजयसिंहः ['मिर्जाराजा' इति मोगलसाम्राज्याल्लब्धविशदः] । यस्मादवरङ्ग-
जीवोऽपि सदा विभ्यदिव शासनं चकार । यस्य प्रतापात् बहुदुर्गाणामधिपतिः सर्वतः प्रसिद्धश्छत्रपतिः
शिवाजीवीरोऽपि, अघोररुजेवस्य समीपमुपागात् । किन्तु मोगलसम्राजः (अवरङ्गजेवस्य) दुर्नयात्कारागारे
प्रापितोऽपि शिवाजी जयसिंहस्य प्रतापबलान्मोचितः । दाराशिकोह-शुजाख्वा [राहज्जहानस्य सम्राजः
पुत्रौ] द्वावपि पृथक्कृत्य, अयमेव औरङ्गजेवं दिल्लीसम्राजं चक्रे । जयसिंहो लज्जचण्डीयागमनुष्ठानम-
कारयत्, तत्पुण्यात् अनेकानि दुर्गाणि विजितवान्, न च कदाचित्पराभवं दृष्टवान् । 'बलख'प्रान्ते
महासंकटपतितां सम्राट्सेनामयमेव वीरतया मोचितवान् । सीमाप्रान्तस्य विवादं प्रशमय्य शान्तिं स्थापया-
मास । १६८२ तमे विक्रमवत्सरे दलेलखानः पठानः प्रबलं सैन्यं संघटय्य मोगलसम्राजो विरोधावोदति-
ष्ठत् । सम्राट्प्रेषितो जयसिंह एव पठानं द्रावयामास । [श्लो० ३८] अस्त्यैव समायां हिन्दीकवि-
बिहारी, कुलपतिमिश्रीश्च निररचनां प्राख्यापयताम् ।

तत्पुत्रो रामसिंहः, यो हि शिवाजी-संभाजीनामकौ महाराष्ट्रवीरौ सम्राजः कारागाराज्जबलसाहसेन
मोचयामास । समरवाजा अतिप्रबलाऽभवत् । अयं रामायणभारतादिकथाप्रणयी, काव्य-नाटक-ग्रहणादि-
साहित्योत्कर्षकश्चाभवत् [श्लो० ४२] । अयमपि काबुल-बलख-बुखाराप्रभृतीन् निजशासने आनिनाय
[श्लो० ४४] । तस्य पुत्रः कृष्णसिंहः, यो हि बडगुजरराजपुत्राणां 'राजोरगद' निजशासने आनिनाय
[श्लो० ४८] परिडतानां कवीनां च सोयमति संमानं चकार । अस्य वीरतया भीतः अवरङ्गजेवो गुप्त-
रूपेणाऽस्य जिवांसुरप्यभवत् [श्लो० ४०]

[द्वितीयः सर्गः]

कृष्णसिंहाद् विष्णुसिंहः, अयं सम्राट्शासनात् नन्दाजाटं विजित्य भरतपुर-दिल्लीपर्यन्तं माधुर-
मण्डलं निष्कर्षकं चकार । राजारामनामको जाटः 'शिंशिनी'पुरीं त्यक्त्वा पलायांचक्रे । अयं वृन्दावन-

महावन-प्रभृतीनि द्वारवायानि परिशुष्य तेषु उत्सवादीन् कारयामास । अयं शिवानन्दगोस्वामितः श्रीविद्यामन्त्रं जप्राह, तस्मै ब्रामांश्चार्चयामास । अनेन मथुरायाः परपारे विष्णुपुरं वासितम् । विष्णु-सिंहस्य पुत्रः श्रीजयसिंहः, येन अनेके सोमयागाः कृताः । निजगुरुणा पीरङ्गीकप्रभृतीनां सुवर्णतुलां चकार । स्वस्य, स्वमहिष्याश्च सुवर्णतुलामकायां । मथुरा-श्रुत्वायन काशी-प्रयागादिषु नान्यप्यवकायाणि चकार । अयं हिन्दूनामुपरि स्थापितं 'जिजिया'नामकं करं मोगलानां, निवारयामास ।

फर्रुखसिखस्य राज्ये सैयद शत्रुलालान्, हुसेनखानप्रभृतयः प्रवृत्ता अभवन् । ते सम्राट् ततोऽपि प्रबलं विरोधं दधुः । फर्रुखसिखराजदुत्तरं मुहम्मदशाहस्य समवेऽपि सैयदा उद्रिक्ता अभवन् । ते हि मुहम्मदशाहमपि पदान् व्यावयितुं पश्यन् चक्रुः । ततस्तु बहोः कालादप्रसन्नः श्रीजयसिंहो हसनपुरस्य समीपे युद्धे इमान् मैथदान् वन्दीचकार । कारागारं भुक्त्वा इमे मृताः । मुहम्मदशाहो जयसिंहाय 'राजाधिराज' पदं ददौ । 'सामर'भिलतये सैयदानां सैन्यं विध्वंसयामास । ततो हिरण्यपुर (हिरडीन) समीपे यवनानां सेनामयं विशिष्ये । चीरतावर्यनम् । ततो जयसिंहिन वासिताया ब्रह्मपुत्रां वर्णनम् । गणेशगढस्य वर्णनम् [श्लो० ३३] । पीरङ्गीकभवनस्य वर्णनम् । ब्राह्मणानां श्रेष्ठेषु वेदानाम्, शुकादीनामपि तत्पुनःकरणम् । ब्रह्मपुरीसमीपे जयसागरतटागवर्णनम् । तत्प्रायः यागेश्वरमहादेववर्णनम् ।

तृतीयः सर्गः

'जयपुर'राजधान्याः प्रतिष्ठापनम् । नगरवाभिनां शोभा । रत्नमीक्षितकाटीनां विक्रयः स्त्रियः । रात्रौ सोपेधु शतशः पूर्णचन्द्रा इत्यन्ते [श्लो० १६] । यस्य नगरस्य अत्युन्नतानां सोपकेतुदण्डानां व्याघटनस्य शङ्कया सूर्यो दक्षिणायन-उत्तरायणगमनं स्वीकरोति, न साक्षान्मव्याकाशे [श्लो० ३०] । हयानां राजमार्गे गमनम् । हस्तिनाम् । रथानाम् । समन्ततः आरामाणां शोभा । जयदुर्गं (जयगढ), जयपुर, जयनागर(साम्प्रतं राजासमलतटागं)कृतं जयसिंहः सर्वदा जयशब्दयुक्तो भविष्यति ।

[चतुर्थः सर्गः]

जयसिंहस्य पुरवकावाणि । श्रीकृष्णभाचार्यमतानुगामिनस्तस्य औत्त-कमांतुरागः । विचारं चयन-यागकरणम् । वाजपेययागेन सम्राट्पदप्राप्तिः (श्लो० ६) । अश्वमेधयज्ञार्थं विद्वत्सभा । तत्र अश्वमेध-करणार्थं विदुषः प्रति रात्रः प्रश्नः । कलौ जनमेजयादनन्तरम् अद्यावधि केनाप्यश्वमेधो न कृतः । एवं तु महासमर्थः । ततः संशयापन्नो जयसिंहो वाराणस्यां पण्डितान् प्रति पत्रं प्रेषयामास । काशीपण्डितैरैक-मत्वं विज्ञाय पत्रोत्तरं दत्तम्—'स्वया त्रिः चयनयागः कृतः । अधुना त्वम् अश्वमेधयाजी भव । यतो हि यावद् गङ्गा, यावद् वेदाः, यावच्च वर्णाश्रमनियमः, तावत् अश्वमेधोऽपि भवेदेव । किन्तु स्वदन्यः श्रद्धाः समर्थश्च नास्ति । त्वमेव भाग्यवान् विष्णुसिंहस्य तनयोऽसि । अतो याग-दान-संमानादीनसंशयं कुरु, इत्यस्माकमाशीः ।' इत्युत्तरेण प्रसन्नो राजा वेदविज्ञान् ब्राह्मणान् सम्पूर्णदेशेभ्य आकारयामास । अयाची रामचन्द्रः, काश्याम् उपाध्यायेति प्रसिद्धो द्वितीयो रामचन्द्रः (द्रविडः), प्रतिवर्षं सोमयाजी व्यासशर्मा । तथा यज्ञकरः । कारवां प्रतिष्ठितो गुणाकरः । गोकुलवासिभिः पुरस्कृतः काणाटदेशीयो हरिकृष्णशर्मा । एतदतिरिक्तं समुद्रपर्यन्तस्थानेभ्यः परःशता ब्राह्मणा ये श्रीतातुष्टानपरिडतास्ते यज्ञे समाययुः । जलज-स्थलज-वनेचरपशुपक्षिणां संग्रहः कृतः । तन्मुल-यव-तिल-मुद्गादिधान्यानां पर्वता निर्मिताः । आर्य-शर्करादीनां महान्तः संचयाः । जयपुरादुत्तरदिशि एककोशदूरे, मानसागरस्य तटे गोविन्दालय [गोविन्दजी कीघाटी] आन्वेरमार्गे ध्वजच्छायायां यज्ञबादो निर्मितः । रत्नमित्तियुक्तं प्राचीरम्, रत्नजटिताः स्तम्भाः, पत्नीशाला, हविर्गैहादयः कानिर्निर्मयन्त ।

[पञ्चमः सर्गः]

सर्वभृश्विगणकर्तव्यवेदी ब्रह्मा । कारीवासी 'यशस्कर' नामा अश्वयुः । श्रुत्वेदी होता, यस्य कष्टमाधुर्यस्य सर्वतः प्रशंसा । धान्यकै रञ्जितस्य अश्वस्य उत्तर्गः । द्वौ वीणया गायकौ यजमानस्य यशो जगत्तुः । स्वर्णमयस्य यूपस्य स्थापनम् । ब्राह्मणानां मिष्टान्नभोजनम् । सभाजन-दान भोजनानां सातत्यम् । तौ वीणया गायकौ श्रीकृष्ण-कविलक्ष्मणौ जयसिंहयशोऽगायताम् । लोहितोष्णीषा ऋत्विजः प्रचैरुः । अहर्निनम् आज्यधाराहोमः । मृगाजिनधारी, हस्ते मृगशृङ्गवाही, शिलासूत्रधरो यजमानः शुशुभे । यज्ञवाटस्य परितो बाण्यो निर्मिताः । नवनिर्मितसोपानसनाथे "मानसागरे" अवभृथस्नानम् । चतस्रो राजमहिष्यो राजा सह अवभृथस्नानं चक्रुः ।

[षष्ठः सर्गः]

स्वनिर्मिते जयपुरनगरे कल्किमन्दिरनिर्माणम् । मन्दिरस्योच्चता, स्तनादिशोभा । शुभमुहूर्ते तद् श्रीकल्किस्थापनम् । कल्किनः स्वरूपशोभा । कल्किनः स्तोत्रम् । द्व्यक्षरचित्रम् (श्लो० ४५) । ककारादिचित्रम् (श्लो० ५३) । कल्किनः अष्टकम् ।

[सप्तमः सर्गः]

कल्किनो होलिकामहोत्सवः । नानारङ्गधूलीपटलानां छुटा । होलोत्सवः । कल्किनश्चन्द्रनयात्रा ज्येष्ठाभिषेकः, रथयात्रा । रथस्य वर्णनम् । वर्षासु हिन्दोलोत्सवः । जन्माष्टमी, दधिक्रीडनकम् । दीपावली, अन्नकूटम् । एवं भक्तिकार्यैः, ब्रह्मसूत्र-उपनिषदादिविचारैश्च राशे (जयसिंहस्य) ब्रह्मलामः । पूर्वं दीराज्याधिपतेर्बुधसिंहस्य जयसिंहभगिन्या निजमहिष्या सह मनोमालिन्यम् । अत एव जयसिंहो बुधसिंह-द्वारा प्रतिज्ञामकारयद् 'यद् बुन्दीराज्यस्य स एवाधिकारी भवेद् यं भवान् संमन्येत ।' किन्तु बुधसिंहेन नेयं प्रतिज्ञा पालिता । अत एव बुधसिंहं बुन्दीतो निर्वास्य करवडूराज्याधिकारिणं दलोलसिंहं बुन्दीराज्ये स्थापयामास । गोपालसिंहस्य पुत्रो जयसिंहस्य शरणागताययौ, जयसिंहस्तं राज्ये स्थापयामास, वैरिणश्च निर्वासयामास । जयसिंहस्य श्रौतमागे रचिः, भक्तानां निजसमीपे संग्रहः । जयपुरेन्द्रस्य दिल्लीनगरे यद् राजभवनमासीत्तत्र अबरङ्गजीवं प्रसाय बसुनाभारावा आनयनम् (श्लो० ४६) । औरङ्गजेवतः 'सवाई' पदप्राप्तिः । अबरङ्गजेवस्य मरणे बहादुरशाहः सम्राट् अभूत्, किन्तु लघुभ्राता आगमस्तु संग्रामे दिव्यतः । जयसिंहः आजमस्य पक्षपाती आसीत् । अत एव मुअज्जमो बहादुरशाहनाम्ना सम्राट् भूत्वा लघुभ्रातुः पक्षपातिनं जयसिंहमदण्डयत् । तस्य राज्ये आग्नेरे 'खालसा' (राज्यसात्) प्रबन्धं चकार । अस्मिन्नन्तराले उदयपुराधिपतेः कुमार्यो (चन्द्रकुं वरि) सह जयसिंहस्य विवाहोऽभवत् । अत्र प्रतिज्ञायमवद्यत्—“मदीयपुत्र्याः (चन्द्रकुमार्योः) गर्भाद् यः पुत्रः स्याद् स एव जयपुरसिंहासनस्याधिकारी स्यात् ।”

उदयपुरनिवाससमये संमिलितैः जयपुर-जोधपुर-उदयपुरराज्याधिकारिभिर्मन्त्रणा कृता यत् इदानीं दिल्लीसम्राजो बहादुरशाहस्य प्रसन्नताप्रतीक्षा न कर्तव्या । बलात् निजनिजराज्यं समाहरणीयम् । अत एव एतदनुसारं संमिलिताभिः त्रयाणां राज्यानां सेनाभिः पूर्वं जोधपुरस्योद्धारः कृतः (अर्थात्समात्थनात् खालसाप्रबन्धस्य निर्वातनं कृतम्) । ततः आग्नेरराज्यात् 'खालसा' प्रबन्धो दूरीकृतः [श्लो० ४८] ।

क्वलभाचार्यव्याख्यानरीत्या ब्रह्मसूत्राणां व्याख्या [जयसिंहद्वारा] । जयपुरे नवीननिवासिर्दर्मवती(बाँडी)नया आनयनम् । पर्वतोपरि जयगढनिर्माणम् । जयसागरतडागस्य खाननम् । एका दस्यादिव्रतविमुखानां राधावल्लभीयानां शासनम् । जयसिंहस्य कीर्तिः वीरता । शोभा ।

[अष्टमः सर्गः]

जयसिंहराजभवने कुमारस्य ईश्वरसिंहस्य जन्म । तस्य जन्मनि नगरमंडनम् । पुरे उत्सवः । राजकुमारस्य रूपशोभा, सामुद्रिकाणि सल्लक्ष्णानि । शरीरे वलराशितानां लक्ष्णानि । विद्याप्राप्तिः, अश्वाचारोहणनैपुण्यम्, धनुर्धारणम् । ज्यौतिषिकैः प्रभावशाली अयं भविष्यतीति फलादेशः । जयसिंहं तस्मै योवराज्यसमर्पणम् ।

[नवमः सर्गः]

दिल्लीपतिमुहम्मदशाहिन महाराष्ट्राणां विजयाय प्रेरितो जयसिंहः ईश्वरसिंहं युवराजमेव तद्विजयाय प्रेषयामास । सेनाप्रयाणस्य अतिदुर्घटना । दाक्षिणात्यैः सह युद्धम् । हस्तिनां तोमगोलकैर्नैपतनम् । द्वन्द्वयुद्धम्, तुमुलयुद्धम् । हस्तिस्थितस्य युवराजस्य 'शत्रूणां समीपे हस्तिनां नय' इति हस्तिपक्षाद्य आज्ञा । मन्त्रिणो राजमल्लस्य प्रयोजनम्—'यत् अस्मासु वर्तमानेषु स्वयं तव प्रयासो न योग्यः ।' किन्तु वीरो युवराजस्तथापि अग्रे प्रवृत्तः मातङ्गान्, हर्षाश्च निजशस्त्रैः पातयामास । युवराजं समीपगतं दृष्ट्वा सैनिकानां दिशुणां बलं बभूव । युवराजः सैन्यसहितो विजयी बभूव । जयश्रीमण्डितो युवराजः पितुर्जयसिंहस्य पादद्वन्द्वं वन्दे । *

[दशमः सर्गः]

सकलराजभोगानुभवाद् वेदान्तज्ञानाच्च राज्ञो जीवनमुक्तिः । गोविन्दभक्तिः, गुरुभ्रातृव्यश्रीव्रजनाथ-कृतशास्त्रचर्चया काललेपः । १८०० वि० आश्विनशुक्लचतुर्दशीदिने जयसिंहस्य परलोकप्राप्तिः । तिस्रो राजमहिष्यः सत्यो बभूवुः । टिप्पण्यां जयसिंहमहाराजस्य जीवनचरितम् । ईश्वरसिंहस्य राज्याभिषेकः । राज्ञः शोभा, पौरेषु उत्सवः । सामन्तानां नवराजाय उपायनप्रदानम् । मेवाडपतिर्गजबख्तादीन् प्रेषयामास । बूंदी कोठा-गोपालसिंहयादव-कामवनराजजैत्रसिंह-आटराजवदनसिंहाः गज-खनादीन्युपायनानि प्रेषयामासुः । दिल्लीश्वरो मुहम्मदशाहः एकं गजं पञ्चाशान् खनभूषणम् उत्तराधिकारपत्रं च प्रेषयामास । राजसभायाः मेव श्रीकृष्णमष्टमहाभागाय वंशवर्णनसहितकाव्यनिर्माणस्याज्ञा । ततः कविवरो राजसभायामेव ईश्वर-विलासस्य काव्यं समर्पयामास । ईश्वरसिंहो हिरण्यपुर (हिरण्डीन)संनिहितं 'वर्मपुर' ग्रामं ददौ । वज्रदेशवासि-विद्याधरमन्त्रिणो वर्णनम् । राजमल्लादयो मन्त्रिणः । ईश्वरसिंहस्य युद्धयात्रा । हस्ति-पुरग-पदातीनां प्रयाणवर्णनम् । दुन्दुभिष्वनिः ।

[एकादशः सर्गः]

प्रयाणे सैन्यस्थोऽसाहः शोभा च । गजानां वर्णनम्, अश्वाः । नवीनस्य राज्ञो गुरुभ्राताहिता । ज्यौतिषिकभिवर्गप्रतीक्षकगायकादीनां संमानः संप्रदृश्यः । सेनाप्रयाणे अरण्यानां स्वच्छीकरणम् । स्थाने स्थाने पटमखपाः । आपणानां प्रसारः, गीतवादित्रघोषः । सैन्यसंनाहः, ईश्वरसिंहशोभा । एकलिङ्गदेश- (मेवाड)पतिः संमानं चकार, प्रणनाम । जयसिंहमृत्योरुत्तरकालिकां मर्यादां (शोकादिप्रदर्शनम्) निर्वहन् तस्य महतीं प्रशंसां चकार । अयं सर्वदिग्बिजयी भविष्यति (श्लो० ४५) । द्वितीयदिने ईश्वरसिंहो राणासभाभागाय शिबिरे जगाम । गजानां तुरगाणां च शोभा । रथानां वर्णनम् । पदातीनां प्रयाणम् । अद्भुतं सेनासंनाहं दृष्ट्वा एकलिंगेश्वरस्य भयम् । तदीयजनैरागत्य—“स्वाभाविकोऽयं सेनासंनाहः, न युद्धादिविकृतिः” इत्याश्वासनम् । ततो जयपुरभूपतेः संमाननाय समासंनाहः ।

[द्वादशः सर्गः]

मेवावधतेः सविधे कोटाधिपस्यागमनम्—“बुन्दीराज्यं करवडाधिपतेः पुत्राय दलेलसिंहाय जयसिंहेन दत्तम् । तत् पुनः स्वस्थामिने बुन्दीपत्तये देयम् । दलेलसिंहः स्वस्थाने गच्छतु ।” इति ईश्वरसिंहाय भवता वक्तव्यम् । ईश्वरसिंहो भवत्स्थाने इदानीमेव आगमिष्यति ।” इति कोटाधिपतेर्मनीषा । ईश्वरसिंहस्य महता संनोहेन आगमनम् । राणाशिविरद्वारे आगमनम् । राणाद्वारस्य सैन्यसुरगगजादिभिः शोभा । सुवर्णदण्डधारिभिः पदातिभिर्भूतः ईश्वरसिंहो द्वारमाययी । एकलिङ्गचित्तिपः सभासद्वैः सहितः अभ्यागमनाय द्वारपर्यन्तमाययी । द्वावपि बाहुभ्यां परस्परं मिलितौ । ततः ईश्वरसिंहमग्रतः कृत्वा शिविरान्तः प्रविश्य राजासनं द्वावपि अधिष्ठितौ । ततः एकलिङ्गाधिपतिः—“एकान्ते किमपि वस्तव्यमस्ति” इति जगाद । ईश्वरसिंहस्तस्य मनोगतं विदित्वा उवाच—“श्रीमद्वक्तव्यं मया ज्ञातम् । अहं श्रीमदुक्तं सर्वं स्वीकरोमि । किन्तु पित्रा यद् राज्यं यस्मै दत्तं तद्विहाय अन्यत्सर्वं स्वीकरोमि । माग्रतः दिल्लीपतेः मुहम्मदशाहस्य राज्यं, तस्याजया दलेलसिंहो बूदीं प्रशास्ति । अथवा अस्माभिर्बलेन तद्राज्यमपहृतम् । अन्योऽपि बलेन तद्राज्यमपहृत्य अन्यस्मै ददातु । यदि दुर्जनसिंहः (कोटाधिपतिः) एतत्कुटुं समर्थस्तर्हि सुखं तथा करोतु । हे एकलिंगेश्वर ! किं भवानपि तां वार्तामाद्रियते या एकेन लुप्रेण प्रयुक्ता । यस्मिन् समये अस्माकं सैनिकैस्तत्रागच्छं हतं, तदा दुर्जनसिंहः क्व गतोऽभूत् ?” इति ईश्वरसिंहस्य वाक्यमाकर्ण्य राणा लज्जितो बभूव । द्वयोर्मनसि या विप्रतिपत्तिर्जाता सा मनस्वेव द्वाभ्यां गोपिता । द्वावपि मधुरालापं चक्रतः । मेवावधतिना हस्त्यादिस्मृहः उपायनीकृतः, तं दग्धानमात्रेण स्वीचकार । मेवावधतिना दत्तं ताम्बूलद्वयमादाय गृहान् प्रत्याययी ।

कोटाधिपतेर्दुरात्मतां विचिन्तयन्, “कदाचित् राणा विकृतचित्तो भवेत्” इति विचार्य राज्ञी ईश्वरसिंहो गुप्तरूपेण निजसेनां सजीचकार “प्रातः शत्रु सैन्योपरि आक्रमणमहं करिष्यामि” इति । महान् सेनासंनाहोऽयं राणाकस्यापि विदितोभवत् । राणा अतिभीतोऽभवत् । राणा स्वयमीश्वरसिंहस्य समीपमाजगाम । तथा तस्यैव समुखे दुर्जनसिंहम् अस्मत्स्थानाददूरे गन्तुं भर्त्सयित्वा, ईश्वरसिंहमावृच्छच्च स्वगृहमाजगाम ।

[त्रयोदशः सर्गः]

मरुदेशस्याधिपः अभयसिंहः ईश्वरसिंहेन सह मैत्रीमिवेष्ट । स हि अभयसिंहः तस्य (ईश्वर०) भगिनीपतिः । द्वावपि प्रेम्णा संगतौ । द्वयोर्हिन्दुराजयोः परस्परं संमेलने मोगलसम्राजो भयं बभूव । अस्मिन्नेव समये अभयस्याऽनुजो बलतसिंहः (यो हि अभयसिंहस्य विरोधी) ईश्वरसिंहम् अभयसिंहाद्विरुद्धं कुर्वन्नाजगाम । स हि ईश्वरसिंहं जगाद — “भवत्पित्रा (जयसिंहेन) स्वमतविरुद्धं कार्यं कुर्वन्भवसिंहः पराजितः । अत एव पितुर्विरोधिना सह कथं मिलति” इति विरोधस्मरणं कारयामास । अभयसिंहपत्न्या ‘आवा’ संस्थानाधिपतिः कुशलसिंहस्तस्य मन्त्री वःकीरदास उत्तरं ददौ—“मरुदेशलक्ष्मीर्जयसिंहेन लुण्ठिता, सा कदाचित् आगच्छेदपि । किन्तु वीराणां यद् यशो गतं तत् न पुनरागच्छेत् ।” इत्याद्युक्त्वा बलतसिंहस्य भेदनीतिं खण्डयामास । ईश्वरसिंहस्य अपारां सेनां विलोक्य बलतसिंहस्य पुनर्भयं बभूव । मरुदेशाधिपति-जयपुराधिपती मिथः संमतौ हृष्ट्वा विजयप्रधानो बलतः पलाय्य निजपुरं गतः । सर्वे ईश्वरसिंहस्य प्रभावं स्वीचक्रुः । यमककथितया यशोवर्णनम् ।

[चतुर्दशः सर्गः]

दिल्लीसम्राजः आज्ञया कोठाराज्यदमनार्थमीश्वरसिंहस्य प्रयाणम् । अस्मिन्नवसरं कोठानरंशेन सह मिलितस्य जगत्सिंहराणां महोदयस्य निजभागिनेयाय माधवसिंहाय जयपुरराज्यं दापयितुमीश्वरसिंहविरोधे युद्धयात्रा । इतः ईश्वरसिंहस्यापि दृढतया युद्धाय अभियानम् । सम्राट्प्रेषितान् मन्त्रिपुत्रानपि शीघ्रता वशान्मध्यमार्गं त्यक्त्वा त्वरितं प्रयाणम् । इतः ईश्वरसिंहस्य मन्त्री राजमल्लो दाक्षिणात्यान् (महाराष्ट्रान्) सैनिकान् सह नीत्वा मार्गं आगच्छतो राणाकसैन्यस्य लुण्ठनम् कुर्वन् अग्रे बभूव । राजमल्लस्य सेना ईश्वरसिंहमागच्छन्तं श्रुत्वा अतीव प्रवृत्ता संवृत्ता । ईश्वरसिंहसैनिकाः राणासैनिकान्—“ययं नटसदृशाः केवलं दर्शने वीराः, ईश्वरसिंहेन सह भवद्भिर्विरोधः किमिति वद्धः । इदानीं युष्माकमुदयपुरं न स्थास्यति ।” इत्यादि उग्रहस्यमाना राणासैनिकाः, अग्रतो महाराष्ट्रैः, पश्चाच्च ईश्वरसिंहस्य कच्छवाहसैनिकैः खेदिता अत्यन्तं दैन्यं जग्मुः । ईश्वरसिंहस्य सैन्येन यदा महाराष्ट्रसैनिकान् स्वस्य सहायकान् विदित्वा, राणाकसैन्योपरि अभियानं कृतं तदा पूर्वतो लुण्ठितं राणासैन्यमत्यन्तं भयं प्राप । सैनिका रुद्धाऽन्नपाना भवादग्रे पदमपि न दधुः । ईश्वरसिंहसेनाया इन्दुभिस्त्वर्ज्यमाना इव भीताः सैनिका राणाकृत्यं निनिन्दुः । ईश्वरसिंहकलानायि पद्मिनीदये राणासैन्योपकमलाकरः समकुचत् । ईश्वरसिंहकस्य इन्द्रस्य आगमने [येन सह पूर्वपवनाः, शक्तिरूपा विद्युतश्च सन्ति] राणाहृदये उदितो दर्प-दहनः शान्तोऽभवत् ॥३७॥

उपसंहारे टीका-कृतटिप्पण्याम् ईश्वरसिंहमहाराजस्य “इतिहासपरिशिष्टम्” ।



काव्यस्याऽस्य ऐतिहासिकं महत्त्वम्

इतिहासविषये काव्यस्यास्य भूयस्तरां महत्त्वम्, यदि वर्तमानकालिकैर्बिभक्ष्यप्रसिद्धै रैतिहासिकैरपि सर्वथा स्वीकृतम् । व्यतीतुः कतिपयवर्षाणि । अस्मिन् समये इतिहासविषये सर्वतः सुप्रसिद्धेन डा० दीनेशचन्द्रसरकारमहोदयेन साऽऽहम्यं साधितमासीद् यत्—“सवाईजयसिंहमहाराजेन न कोप्यश्वमेध-यागः पुरा कृतोऽभूत् । केवलं तदनुयायिभिः प्रशंसामात्रार्थमेतद् यत्करणं प्रसेधितम् ।”

एतस्य प्रतिवादः “पुरयपत्तनस्थ” “भारदारकर ओरिएण्टल रिसर्च इन्स्टिट्यूट” संस्थायाः प्रधानप्रबन्धकेन (“क्यूरेटर”) श्री पी० के० गोडे (एम० ए०) महाभागेन कृतोऽभूत् । एतद्विषयका निबन्धाः ‘मद्रास’ नगरात्प्रकाशमाने “जरनल् आफ् इण्डियन हिस्ट्री” पत्रे प्रकाश्यन्त महाभागेनाऽ-नेन । प्रतिवादस्यास्य प्रधानोपपत्तमकम् ‘ईश्वरविलास’काव्यमेवाऽऽसीत् । येन हि पी० के० गोडे महाभागः सुस्पष्टं प्रमाणयामास यन्महाराजो जयसिंहः अश्वमेधयागं महता समारोहेण संपादयामास । एतद्विषये परस्तात्त्वन्धान्यपि प्रमाणानि पूनातः प्रकाशमाने सुखपत्रे सोयं विस्तरेण प्रकटयामास । मन्ये, गोडेमहाभागस्य सोयं निबन्धः पाठकानां परिज्ञानाय ऐतिहासिकविनोदाय च भवेदिति अग्रे जी-भाषातः संस्कृते समन्वय अथिकलमग्रे प्रकाश्यते—

“पूना ओरियंटलिस्ट”

[Vol. II, PP 166-180]

(१६३७)

आम्बेरनरेशेन श्रीसवाई जयसिंहेन कृतः अश्वमेधः

[१६६६—१७४८]

‘मद्रास’तः प्रकाशमाने ‘जरनल् ऑफ् इण्डियन हिस्ट्री’पत्रे निबन्धमेकं संप्रकाश्य मया साधितमासीद् यत् ‘डा० दीनेशचन्द्रसरकारस्य तदिदं कथनं सर्वथा निर्मूलमस्ति यत्—सवाई जयसिंहेन न कोऽप्यश्वमेधः कृतोऽभूदिति ।’ एतत्सर्वप्रकाशानानन्तरं मयाऽऽन्यान्यपि प्रमाणानि प्राप्तानि यैः सुस्पष्टं सिध्यति यत् सवाई जयसिंहेन निश्चितमश्वमेधयागः कृतोऽभूत् । तेष्वेकं प्रमाणमस्ति ‘पयतर-ङ्गिणी’ नामकं काव्यम्, यदि पुरयपत्तनस्थहस्तलिखितपुस्तकालयतः प्राप्तम् । एतस्मात् स्फुटं सिध्यति यद् जयसिंहेन अश्वमेधयागः कृतः, निश्चितं कृतः ।

सोयं पयतरङ्गिणी* प्रबनायेन निर्मिता । एतस्याः प्रणयनं सवाईजयसिंहदेवतनयस्य श्रीमाधव-सिंहदेवस्य प्रसादनार्थमभूत् । निर्माणकालोऽस्याः १८०६ विक्रमवत्सरस्य पौषैकादशी रविवारः । अस्याः ३७ पद्यानि, येषु महाराजजयसिंहस्य तत्तनयस्य महाराजमाधवसिंहस्य च प्रशस्तिरुपवर्णिता । मुख्यतः प्रारम्भिकेषु १० श्लोकेषु श्रीमतो जयसिंहस्य तत्कृतस्याश्वमेधस्य च वर्णनमस्ति । यथा —

‘के नाऽभवन्नृपतयो वत विक्रमात्माः केनाऽप्यकारि न नृपेण तुरङ्गमेवः ।

अस्मिन्पुगे निखिलभूपति—सार्वभौमस्तद्यज्ञकृद् विजयते जयसिंह एकः ॥३॥

पारीक्षितोऽपि विदधे हयमेधमुच्चैः तत्राऽऽप शापमयमुत्तमपूरुषोऽपि ।

राजधिराजजयसिंहनृपश्चकार निर्विघ्नमेनमधुना भगवत्प्रसादात् ॥४॥

१. सोयं ‘तरङ्गिणी’ पाठकानां प्रमोदाय अग्रतोऽधिकलं प्रकाशिता ।



महाराजा सवाई जयसिंहजी (जन्म-१७४५-मृत्यु १८०० वि. स.)
(महाराजा साहिब जयपुर के सौजन्य से पोथीखाना से प्राप्त फोटो)

योऽदादनीपककुलेषु सुवर्णपूगान् अम्भः-कणानिव नभःस्थितवारिवाहः ।
 वेदोदितेन विविना हयमेघमुच्चैश्चक्रे तथा ऋतुशतानि महाधनानि ॥५॥
 आसन् पूर्वं मानसिंहदयो ये भास्वद्वंश्याः क्षोणिपालाः कियन्तः ।
 चक्रभूमिं भूमिपालान् वशे ते श्रीते मार्गे नैव निष्ठावपावुः ॥६॥
 राजाधिराजो जयसिंह एकस्वद्वंशजः प्रावतनपुस्यपुत्रात् ।
 संभावितो दक्षिणदिग्दिजेन्द्रैः श्रद्धालुरासीच्छ्रुतिवर्म एव ॥७॥
 पपाठ धेदं विदधेऽग्निहोत्रं चकार यज्ञान् विविधान् सदैव ।
 धनं ददौ ब्राह्मणपुङ्गवेभ्यो ग्रामान् गजांश्चापि तुरङ्गमांश्च ॥८॥
 वमी स तस्य ऋतुराद् तदानीं महेन्द्रसंस्पर्द्धिसमृद्धिभाजः ।
 अत्राऽऽगतश्चेन्नकुलः स देवात् स्वर्णाद्वापार्श्वोऽप्यभिव्यदेव ॥९॥

सन् १७५३ तमे ग्रन्थकर्त्रा तुरङ्गमेधशब्दः (श्लो० ६), हयमेधशब्दः (श्लो० ४-५) अयं ग्रन्थे व्यवहृतः, सोऽयं यज्ञविषयकं संपूर्णमेव संदेहमितिहासाऽऽलोककानामपाकरोति । तरङ्गिणीकवरेण स्पष्टा येयमुक्तिः प्रकाशिता यत् “महाराजजयसिंहेन वेदोक्तया पद्धत्या अश्वमेधः कृतः”, तथा विवेकिनां सुस्पष्टीभवेद् यत्तस्मैव राज्यस्याऽऽश्रितो विद्वानेतत्प्रमाणयतीति ! पश्चतरङ्गिण्या एतस्या निर्माणाय द्विवर्षानन्तरं ‘श्याम लङ्’ कविना ‘माधवसिंहायाशतकम्’ श्रीमाधवसिंहदेवस्य प्रशस्तौ निर्मितं यस्मिन् हि माधवसिंहस्य समये भाविनां बहूनां विदुषां परिचयः प्रचोत्ति । तेषु- गङ्गाधरम्, रामेश्वरम्, गोपीनाथम्, विश्वनाथम्, भजनाथम्, सुधाकरशर्मम्, यमुनाकरशर्मम्, हरिदत्तशर्मम्, केवलरामम्, सदाशिवशर्मम्, रविदत्तशर्मम्, शंकरदत्तशर्माणः सन्ति, ये हि कदाचिन्महाराष्ट्रब्राह्मण आसन्, येषां राज्ये विशिष्टं स्थानमासीत् । पूर्वोक्तस्य कवेर्ब्रजनाथस्य विषये प्रोक्तमत्र—

‘जयति श्रीब्रजनाथः कविरिह सततं ब्रजाधीशे ।

सुकलितदृढतरमभितर्जयपुनरगरे पुराधीशे ॥’

उपरिप्रोक्ते पद्ये यदिदमुदीरितं यद् ब्रजनाथो माधवसिंहस्य नितरां भक्त आसीत्तदिदं पश्चतरङ्गिणी स्वयं प्रमाणयति । यतो हि माधवसिंहस्य प्रसादनार्थमेव तस्या निर्माणमभूत् । ब्रजनाथकवेः परिवारस्य विषये ईश्वरविलासमहाकाव्यरचयिता पं० श्रीकृष्णकविरात्मनः काव्ये विवरणमधिकं प्रददाति । एतस्य दशमे प्रपाठके प्राप्यते उल्लेखः—

“धुरंधरे राज्यधुरां समस्तां पुत्रे निधायेश्वरसिंहनाम्नि ।

क्रमाग्निवृत्ताखिलभोगवृष्णाः कृष्णाऽद्वयप्रेममरं ब्रमार ॥५॥

विधाय सगृह्ण सुकृतात्मकानि कार्याणि विज्ञातपरमत्वतः ।

गोविन्ददेवस्य पदारविन्दे प्रमाणमेकान्तमनन्यमूहे ॥६॥

तस्याऽखिले परिहृतराजचक्रे मान्यो गुरुभ्रातृसुतोऽतिविद्वान् ।

श्रीपौण्डरीकाक्षधरयाजयोऽभून्नित्यं समीपे ब्रजनाथशर्मा ॥७॥

ऋग्वेदिविप्रप्रवरवातंसो रत्नाकरो नाम गुरुनृपस्य ।

प्रभाकरो नाम बभूव तस्य भ्राता सदा यो मथुरैकवासी ॥८॥

तस्यात्मजः श्रीब्रजनाथनामा तथाऽपरो गोकुलनाथ उक्तः ।


तौ भ्रातरौ संनिहितौ नृपस्य निरन्तरं शास्त्रकथां दधाते ॥९॥

प्राज्ञोत्तमश्रीब्रजनाथवक्त्रविनिर्गतां शास्त्रकथामाजहम् ।

शृण्वन् स विद्वत्समुदायमध्ये धर्मेण कालं सकलं निनाय ॥१०॥

[एभिः पथैः स्पष्टं प्रतीयते वत्सवांश्चयसिंहदेवेन स्वीयो राज्यभारः स्वीयाय पुत्राय ईश्वरसिंहाय समर्पितोऽभूत् । एतदन्तरजः सर्वोऽपि समयः स्वेष्टदेवस्य श्रीगोविन्ददेवस्य भवती एव तेन व्यतीतः कृतः । एतस्य राजसभायां बहुषु पण्डितेषु सर्वत्रापि एतस्य निकटे सर्वदा व्रजनाथसर्वैकः प्रतिपद्यति स्म । अयं निजगुरोर्भ्रातुः पुत्रो बभूव । अयं हि निजविद्यावलेन समानं लेभे । अयं पौण्डरीकयागमपि चकार । सवाईजयसिंहस्य गुरोर्नाम रत्नाकर इति । एष ऋग्वेदिश्राद्धज्ञानां प्रवरः । एतस्यैको भ्राता प्रभाकर-स्थोऽभूद् यो हि सर्वदा मधुरापुर्यामेव न्यवसत् । एतस्यैकतमस्य पुत्रस्य नाम व्रजनाथः, अपरस्य च गोकुलनाथः । द्वावपि इमी भ्रातरी राज्ञः समीपे न्यवसतां, तस्मै शास्त्राणां मर्माणि च प्राबोधयताम् । तयोरेपि व्रजनाथो निजविद्यावैमर्षेण रात्रिदिवं राजे शास्त्रकथामश्रोयत् । राजापि एतस्य साहचर्येण प्रभाषितो निरन्तरं धर्माचरणे प्रवृत्तोऽभवत् ।]

ईश्वरसिंहस्य कारुणिकनिधनोत्तरमयं व्रजनाथो निजस्य स्वामिमर्षितं प्रेमायां च, सवाईजयसिंहस्य द्वितीये पुत्रे माधवसिंहे एव स्थापयामासेति प्रतीयते । अतएव नवीनं स्वामिनं प्रसादयितुं पञ्चरत्नैर्गणैः प्रवाहयामास । ईश्वरविलासकाव्यानुसारमेतस्य कवेर्बंशावलिरेवं प्रतीयते ।



यस्य हि श्रीकृष्णभट्टकविमहोदयेन निजकाव्ये निर्देशः कृतः सोयं रत्नाकरः संभवतः स एवास्ति येन सवाईजयसिंहस्य प्रार्थनया जयसिंहकल्पद्रुमस्य निर्माणमाकारि । रत्नाकरोयं शाण्डिल्यगोत्रोत्पन्नः, देवभट्टभूतस्य तनयः यो हि वाराणस्यामवसत् । ईश्वरविलासकाव्यानुसारं रत्नाकरस्यैक एव भ्रातासीद् यस्य नाम प्रभाकर इति । किन्तु स्वयं रत्नाकरो निजस्य ग्रन्थे जयसिंहकल्पद्रुमे द्वयोर्भ्रात्रोर्निर्देशं करोति ।

रत्नाकरो जयसिंहकल्पद्रुमं १७७० तमस्य विक्रमवर्षस्य भाद्रपदमासे समापयामास । सीमावत्यस्य सोयं विषयो यद् रत्नाकरवंशजानामनुसंधानं ममाऽपि समभवत् । डा० हरदत्तशर्मा विश्वेश्वरमहस्य निर्णयकौस्तुभः इति नाम्ना स्वीयेन निजग्रन्थे ममाऽवधानमाचकर्ष । सोयं विश्वेश्वरभट्टो रत्नाकरस्य प्रपौत्रः, येन हि निर्णयकौस्तुभनामको धर्मग्रन्थः १७८७-१८०३ तमख्रिष्टीयवत्सरमध्ये निर्मितः । सोयं 'महाशब्दो'पनामकः । सोयं विश्वेश्वरो निजस्य द्वितीये ग्रन्थे 'प्रतापार्क' स्पष्टं निर्दिशति यदस्योपनाम 'महाशब्दः' अयं च रत्नाकरस्य प्रपौत्रः । येन रत्नाकरेण जयसिंहकल्पद्रुमो निर्मितः । सोयं विश्वेश्वरो गङ्गारामस्य पौत्रो रामेश्वरस्य च पुत्रः । जयसिंहकल्पद्रुमे रत्नाकरेण निजगौत्रं शाण्डिल्येति सूचितम् । विश्वेश्वरेणाऽपि प्रतापार्कवर्णने स्वीयं गोत्रं शाण्डिल्येति निर्दिष्टम् । तस्य च विश्वेश्वरस्य प्रतापार्कतो वंशावलिरेवं प्रतीयते —

देवभट्टः

|
रत्नाकरः


|
गङ्गारामः

|
रामेश्वरः

|
विश्वेश्वरः

तेषां वंशावलिरीश्वरविलासकाव्यतो यदि संमिश्रयते तर्हि, सा एवं भवति—

देवभट्टमहाशब्दः



सन् १७५३ तमे वज्रनाथकविना सूचितात् अश्वमेधयज्ञविषयकप्रमाणदतिरिक्तमेकमन्यदपि प्रमाणमत्र संप्राप्यते, तद्धि जयपुराधिपतिमहाराजाश्रितस्य पण्डितस्यैकस्य विनये । श्यामलङ्कृतं 'माधव-सिंहार्या' यां लिखति—

जयति सदाशिवशर्मा मुनिजनधर्मा सुधर्माग्र्यः ।

* माधवसिंहसुधर्मा सदासि सुधर्मः स्वधर्माग्र्यः ॥

संभवतः सोऽयं सदाशिवशर्मा स एवास्ति येन धर्मशास्त्रस्याऽऽचारस्मृतिचन्द्रिका निरमायि । एतस्याश्चतुर्थं पद्यमतिमहत्त्वपूर्णं, यस्मिन्हि महाराजजयसिंहकृतस्याश्वमेधस्य निर्देशः कृतोऽस्ति । पद्ये-
नानेन तदेतदपि स्पष्टीभवति यन्महाराजेन काशीतोऽनेके पण्डिताः सादरमाहूताः, तेषां च द्रव्यादिना प्रभूतः सत्कारः कृत इति । तदेतत्—

‘काशीजनपदनिलयास्तुरगमेधं सर्वमेधं च निर्माय ।

अङ्गदिनः कुण्डलिनः कङ्कणिनो येन विरचिता विबुधाः ॥’

अत्र तान्यपि पद्यानि समुद्रव्रियन्ते यानि सदाशिचेन महाराजस्य प्रशंसायां लिखितानि—

‘मीमांसानयमांसलाऽतिविमला प्रज्ञा तथा भूयसी

दृष्टिः श्रौतनिबन्धचारचतुरा येषां सदाचारिणाम् ।

तेषां दृष्टिपथं प्रधातुं सुहृदां संदर्भं एष स्थितः

किं चान्यैर्नजदोषदुष्टमतिभिः प्राज्ञैस्तैः प्रार्थितैः ॥’

प्राज्ञश्रीजयसिंहनामनृपतेस्तोषाय या निर्मिता

साऽऽचारस्मृतिचन्द्रिकाऽतिविमला विद्वच्चकोरुष्टदा ।

तां पश्यन्तु परीक्षकाः सहृदया निष्पक्षपातं बुधा-

स्तेनेयं गुणवत्तरा हि भविता गौरीपतेस्तुष्टये ॥’

(इति श्रीमहाराजपुत्रकुलावतंसेन विरचिता सदाशिवपण्डितेनाऽऽपस्तम्बाचारस्मृतिचन्द्रिका समाप्ता)

अनेनोद्धारणेन सदाशिवः स्वीकुरुते यत्सेयं कृतिस्तस्य स्वामिनो महाराजजयसिंहस्य प्रीतयेऽस्ति । अनया अनुमातुं शक्यते यत्सेयं धर्मशास्त्रविषयिका कृतिः महाराजजयसिंहस्यैव समये समपद्यत । अर्थात् जयसिंहस्य मृत्योः १७५४ सन्तः पूर्वपूर्वम् । कृतिरियम् अश्वमेधस्य संवेतं करोति । ततश्च अश्वमेधयज्ञस्यानन्तरं सेयं निर्मितेति निश्चेतव्यं भवेत् । सदाशिवस्याऽस्य कथनमतिप्रामाणिकं

समन्यते । यतो ह्ययं महाराजस्याश्रितः, तत्समयस्य स्वयं चक्षुर्भ्यां द्रष्टा । जयसिंहकल्पद्रुमे यस्य वर्णनं नोपलभ्यते, यतो हि तदग्रन्थस्य पूर्वार्थज्ञापूर्वमेव समजायत ।

अश्वमेधसमसामयिकानां प्रमाणानां बहुतरवर्णनान्तरमपि जयसिंहकृतस्याश्वमेधस्य प्रमाणानि प्राप्यन्तेऽस्माभिः । जयपुरमहाराजस्य श्रीरामसिंहस्थावरा हरिश्चन्द्रेण धर्मसंग्रहनामको ग्रन्थः प्रणीतः । अस्मिन् प्रारम्भे जयपुरनरेशानां वंशावलिर्दत्ता । तस्यामेव महाराजस्यस्य तत्कृतस्वाश्वमेधस्य च निर्देशः प्राप्यते । अनेन सर्वाज्ञयसिंह(द्वितीय)तो वंशावलिः प्रारब्धा । यथा—सर्वाज्ञ जयसिंहः, माधवसिंहः, प्रतापसिंहः, जगत्सिंहः, जयसिंहः(तृतीयः) रामसिंहः(द्वितीयः) । अस्मिन् वंशवृक्षे ईश्वरीसिंहस्य पृथ्वीसिंहस्य च नामनिर्देशो नास्ति । कारणमेतत्स्य—‘यत्तस्मिन् समये राजकीयसमुद्दिस्तावती नाऽभवदिति ।’ एतदेव मदुद्धृत्या संभवति । मया हि ऊनविंशशताब्द्यां भाविनो हरिश्चन्द्रस्य कवेः साक्ष्यमेतत्कारणात्संगृहीतं यमया संगृहीता तालिका सर्वाङ्गपूर्णा भवेदिति । निश्चये संगृहीतानां प्रमाणानां साररूपेण अन्ते संग्रहः सोधमस्ति—

१. सदाशिवदशपुत्रस्य साक्ष्यम्—आचारस्थितिचन्द्रिका (सेयं सर्वाज्ञयसिंहस्य प्रसादनयैव निर्मिता । सेयं कविर्जयसिंहस्य समये एव वर्तमान आसीत् । अयं स्पष्टैः शब्दैरश्वमेधस्य संभवं स्वीकरोति । सर्वतः प्रबलमिदं प्रमाणम् । सन् १७४४) ।

२. श्रीकृष्णभट्टकविकृतम् ईश्वरविलासमहाकाव्यम् । अत्रापि अश्वमेधस्य वर्णनं विस्तरतः प्राप्यते । एतस्य रचना जयसिंहस्य मृत्योः किञ्चित्कालानन्तरमेव जाता ।

३. ब्रजनाथकवेः साक्ष्यम्, पद्यतरङ्गिणी । १७५३ । महाराजेन खट्वाग्रन्थकतुरितिवनिष्टः संवन्धः, अतएव एतल्लेखः अत्यन्तं प्रामाणिकः ।

४. पं० विश्वेश्वरस्य साक्ष्यं प्रतापार्के (१७४४-१८०३) ।

५. पं० हरिश्चन्द्रस्य साक्ष्यम् धर्मसंग्रहे (ऊनविंश्याः शताब्द्या मध्यभागः) ।

धाराणसेयपण्डितकुमाजे परम्परातस्तदिदं सुप्रसिद्धं यत् शम्भेन्दुशेखर-परिभाषेन्दुशेखर-भण्डूपादिनिर्मातुर्महावैयाकरणस्य श्रीनागेशभट्टस्य समये आम्बेरधराधीश्वरेण सर्वाज्ञयसिंहमहाराजेन अश्वमेधयागः कृतोऽभूत् । तस्मिन् हि दूरदूरदेशेभ्यः प्रसिद्धप्रसिद्धपण्डिताः समाहूयन्त ससमादम् । अस्मिन् समये भारते सर्वतः प्रख्याततमस्य नागेशभट्टस्याऽपि सविधे यत्नेऽस्मिन् समागमनार्थमवाप्यत राज्ञो निमन्त्रणपत्रम् । किन्तु “मया क्षेत्रसंन्यासः साम्प्रतमेवाऽङ्गीकृतः । कार्शो परित्यज्य नाऽहं कुत्रचिद् बहिर्गन्तुं शक्नोमी”ति नागेशस्य प्रत्युत्तरमलभ्यत तेन ।

सांख्यप्रवचनमाध्यस्थ्य भूमिकायामग्रेजलेखकः ‘फिट्ज एडवर्ड हाल्’ लिखति—यत् सेयं किंवदन्ती मया बहुभ्यः पण्डितेभ्यः श्रुता यत् अश्वमेधकर्ता महाराजो जयसिंहः समभूलागेशभट्टस्यैव समसामयिकः । रत्नाकरभट्टस्य ‘जयसिंहकल्पद्रुमा’त्तदिदं स्पष्टीभवति यत् जयसिंहः १७७० तमविकम-दत्तरपर्यन्तं विद्यमान आसीत् । सेयं किंवदन्ती जयपुरे प्रचलितायाः प्रसिद्धरेख्यनुगामिनी । तदनुसारमिदं प्रमाणितं भवति यत् महाराजेन जयसिंहेन तदेतस्मिन्नश्वमेधे समुपस्थानार्थं नागोजीभट्टाय प्रदितमासीन्निमन्त्रणपत्रम् । किन्तु तस्मिन् समये नागोजीभट्टेन स्वीकृतोऽभूत् क्षेत्रसंन्यासः । अतएव कार्शो त्यक्तुमसमर्थः स तस्मिन् यत्ने न सममिलत् ।

मोगलसाम्राज्यसूत्रधारो महाराजो मानसिंहः

[१]

सम्राट्कवरेण परिचयः

बैरिनिरोधादिना साहाय्यमादधानं वैरमखानं संरक्षकपदेन संतोष्य त्रयोदशवर्षीयोऽकबरः स्वयमारुरोहं दिल्लीसिंहासनम् । शिवादीक्षाण्योऽप्यासीत्स हि स्वामाविकप्रतिभाशाली । अतएव स हि सर्वमपि राज्यप्रकर्षं संरक्षकादात्महस्ते निनाय युक्त्या । किन्तु तस्याधिकारे किमासीद्वस्तुतः साम्राज्यं तदा ? नैव, राज्यशक्तिसंश्लेषकत्वं दिल्ली-आगरासमीपवर्तिनः कतिपये ग्रामा एव । प्रबलोल्लाहसम्पन्नस्य तदुद्दयस्य संमुखे समभूकटिना समस्या यत्कैरुपायैः स हि संपद्येत भारतस्य सम्राट् । स हि राजनैतिक-दृष्ट्या व्यचारव्यचेतसि,—व्यत्ययुः कतिपयशताब्द्यो भारते यवनानां, किन्तु नाद्यापि तेषां सुदृढा संस्थितिः । अवश्यमत्र किञ्चित्कारणं भूले, तदपि न नाम साधारणम् ।

बहुतरं सम्पन्न्य स हि निश्चिकाय यन्मुसलमानशासका नाद्यावधि प्राभूवन् शाक्तितानां भारतीयानां हृदयं परिचिनुम् । ते हि तान् पशुवलेन केवलं दगयामाहुः, न तैः कदाचिदपि मानवचरित्रस्य सुन्दरं चित्रमादापितं भारतभूशसिनां समक्षे । संकुचितेन दृष्टिकोणेन ते सर्वदा मुसलमानानेव निजप्रजाः प्रजङ्घुः, तेषामेव च संरक्षायै समुन्नयै गौरवाय च ते परमं प्रायतन्त । निरैर्ज्ञतं सर्वदा घृणादृष्ट्या स्ववक्त्रधूनिमान् हिन्दून् । अतएव भारतीयैस्तदिमे नेमान् यवनानात्मनो हृदयेन निजशासकान् स्वीचकुः । प्रत्युत यदा यदावसरः प्रातो हिन्दुभिर्बिरोधेयतश्च राजपुत्रैस्तदा तदा स्थिरीकृतापि तेषां राजराजितः सर्वदार्ढ्यं निर्मूलिता तैर्नम ।

आन्तरिकं कारणमन्यदपि । भारतीया संस्कृतिर्मौललिमसंस्कृतितो भूयस्तरागुजता । भारतीयान् शास्त्रिणमपेक्षते तावच्छासकानां मानसो विकारः, आध्यात्मिकत्वं च नूनम् । किन्तु यवनैरात्मनो निर्दयताया बलेन, धर्मान्वयताया आप्रहेणैव भारतीयैस्तदिमेऽद्यावध्यधीनीकृताः । परं यत्रैव तेषां पशुबलं न्यूनीभूतं तत्रैव हिन्दूनां संमुल्लतस्तेषामयोग्यता प्रत्यक्षमीक्षिताऽभूत् । परिणामोऽस्य यो भवितुः मुचितः सोऽनुभूत एव सर्वैरपि शासकैः । किञ्च यवनाः केवलं विजयप्रणयिनो न शासनप्रणयिनः । तेषां शासनव्यवस्था एकपत्नीया, अतएव न केवलमपूर्णा नाम, अपि तु दोषपूर्णा चापि । भारतवर्षमिदं चन्द्रगुप्त-अशोकादीनामादर्शराज्यव्यवस्थां पुरा परिचिकाय, कथमनया दोषपूर्णया शासनशैल्या भवेत्तस्य परितोषो नाम ?

निजशासनव्यवस्थां स हि सर्वतः समीक्ष्य निर्भरं निर्धारयःमास—महाराजो भारमल्लस्तस्य पितुः (हुमायोः) सुहृत् । यदि तस्य सुहृदा मैत्री समवाप्येत तर्हि भारतीयराजपुत्राणां प्रबलैका शक्तिरागतस्य सहायिका संपद्येत । राजपुत्राः कामं परस्परं दुष्यमानाः, किन्तु यदि ते केनचित् प्रणेन प्रतिवद्धाः स्युस्तर्हि विदेशिनामपि निजमित्राणां साहाय्ये न कदाचिदपि पृष्ठं दर्शयेयुः । यदि तु मित्राणां तेषां पक्षात्क्षिदुपकारोऽपि कृतः स्यात्तर्हि तु राजन्या भवन्ति वशगमन्या एव, काममत्र निजसम्बन्धिनां रक्तपात एव तेषां कुतो न संमुखगः स्यात् । अवश्यमियमेका अकबरस्य कूटनीतिः ।

स हि भारमल्लतनयमाह्वययामास भगवन्तदासम् । महता समादरेण तन्मैत्रीं संप्राप्य सर्वदा निरङ्कुलभावेन तत्समुज्जितं मैत्रीं चानुरोद्धुं चक्रे प्रतिज्ञाम् । राजनीतिकुशलो महाराजः सर्वमपि परिस्थितिं परिचिकायं पूर्णत एव । जानाति स्म स मर्मतत्त्वसंबन्धं भारतमुपगतानां यवनानामेवम् । अत एवाऽऽकबरस्य हार्दं परिज्ञाय स हि समवोचत्—

‘श्रीमतः पिता ममासीत्पितृमित्रम् । अतएवं भवन्मैत्रीमवलम्बितुं न मे कश्चित्कोचः । श्रीमानहं च शासनयुज्यमादाय सुस्फुटमेकश्रेणिभुक्तौ । देशस्य संरक्षणम्, खण्डखण्डभावाद् भविष्यन्तीं तस्य दुर्बलतां दूरीकृत्य विशालसाम्राज्ये परिणमनं च नूनं देशस्य सेवैव सेयम् । भारतीयाः क्षत्रियाः परस्परं विप्लव निजनाशेन सह देशस्याप्यहितं साधयन्तीति सुस्पष्टमालोच्यताम् । यदि सर्वे ऐक्यमवलम्बेरन्तर्हि भारतस्य भियं शक्तिं च सुहृदामापादयेयुरिति समयप्राप्तं कर्तव्यं तेषाम् । अतएव देशस्यैकसूत्रसंपादने मम च भवतश्चैकमुद्देश्यमिति स्वतः प्राप्ता मैत्री सेयम् । किन्तु राजपुत्राणां या मानमर्वादा, यच्च तेषां धार्मिकं दृढव्रतं विदेशागामिनः शासकास्तयोरपरिचयादप्रायस्तत्रैव हस्तं क्षिप्त्वा भवन्ति भाजनं विरागस्य भूषालानामिति भूयस्तरां भूतार्थः ।’

अकबरः (प्रसन्नो भूत्वा)—अहह यदि भवाहशविचारैरन्येऽपि भूपाश्चेदभविष्यन्तुदारास्तर्हि कियद् भद्रमभविष्यत् ? परस्परसैन्यस्य निरस्य सर्वाभिः शासकराक्षिभिरैकं विशाजं साम्राज्यं संपादयिष्यन्नहं ह्येव-यवनानामेकचित्तां वाञ्छामि तत्रैव च भवतः साहाय्यमप्यर्थयामि, मन्ये नेहं भवेद् भवद्विचार-विपरीतं नूनम् । अथशिष्यते हिन्दूनां मानमर्वादासंरक्षणम् । तत्राहं सुदृढं प्रणं वरवाशि यन्मत्साम्राज्ये हिन्दवो सुखलमानाश्च समीक्ष्येरन् समानया दृष्ट्वा । समर्थत समानरूपेण राज्यप्रवन्दो द्वयोरेव हस्तयोः । साम्प्रतमहं वाञ्छामि यद् द्वावप्यावां भवेव मित्रभावेन संबद्धौ ।

महाराजो भगवन्तदासो सुखलिममनोवृत्तितो भूयस्तरामासीत्परिचितः । सोयमिदं सम्यगजानाद् यदेवंविधाः पुरुषाः स्वावृत्तेः परिपोषणाय समाचरन्तीत्यर्थभूतां लीलाम् । इदमपि च सोयं सम्यगनुभूयत यत्संप्रतिष्ठाः क्षत्रियाः परिजानन्ति केवलं युद्धमात्रमेव । न तेषां शासनपाठवं परिचितम् । अतएव भारतमिदमेकस्मिन्दिने परेषां वर्यमवश्यं भवेत् । किन्तु तस्मिन्समये आम्बेरराज्यपरिस्थितिरवश्यं संकटमा स्यात् । अत एवाऽऽकबरस्य विश्वाससमुत्पादनं समयप्राप्तमेव साम्प्रतम् । अस्मिन् साहाय्यप्रदाने भूयस्तरां सुसंभवो निजभ्रातृ ल्यामपि रक्तप्रवाहः, इत्यपि पूर्वतः परिशोद्धयं स्यात्, किन्तु भारतेऽस्मिन् सुव्यवस्थित-शासनाय, देशवासिनां निष्कण्टकनिवासाय च तदेतदनिवार्यं नूनम् । सत्यामावश्यकतायां स्वयमाम्बेर-राज्यमपि मुगलानां विरोधे शङ्कमुच्छ्रायसेत् परतः, परन्त्वन्तुना साम्राज्यस्थिरकरणाय अकबरस्य मैत्री सेयमालम्बनीयैव नीक्ष्येति सर्वं विचिन्त्य प्राबोचत्प्रकाशम्—“श्रीमन् ! राजन्यैः कृता मैत्री न कदापि विश्रम्भविधातिनी सिध्येत् ।”

अकबरः (हार्दिकं प्रसादमाविष्कृत्य)—अद्यप्रभृति न प्राप्तेतावयोरुतरं किञ्चित् । सर्वे वयं निकटसंबन्धिन इव साम्राज्यनिर्माणकार्ये भवेम नूनं दत्तचित्ताः । या व्यक्तितरस्माकमभिन्नतामार्गे बाधानुप-स्थापयेत्ता यदि कदाचित्संसारे स्थानमासादयेत्तयापि देहान्तकाले शान्तिस्तत्कृते नितान्तमन्येषणीया भवेत् ।

महाराजभगवन्तदासो जनयामास विश्वासमकबरस्य । आसीत्तत्त्वामिसन्धिर्धर्मो यः कोपि मोगल-साम्राज्यशासको भवेत्तदुपरि भवेद्विन्दूनां प्रकुण्टः प्रभावः ।

परावर्तिष्ठ महाराजो राजसौधम् । तत्र सर्वमपि संवादमकबरंण मैत्र्याः संनिशम्य नानाथा संदिदिद्गुः सर्वेपि । न कोपि प्राचीकशास्तोषम् । किन्तु महाराजो यदा सर्वमपि रहस्यमवबोधयामास

यद्भारतसाम्राज्यमवश्यमग्रे परहस्तगतम्, मुसलमानभाष्यावीनं भवेदिति विधेर्विधानमिव । एवंविधेऽनौ शनैर्हिन्दूनां प्रकामप्रभावोद्भावनस्य द्वारमुचितमनुचितं वा ? निजवचनानुपालनव्यग्रचेदकवरो दर्शये-
दस्मादेशु समादरं तर्हि तत्पुत्रोऽस्माकं प्रभाषेण ततोऽप्यधिकं प्रभावितो भवेदिति निश्चितम् । एवं किञ्च राजनीत्या शनैः स्वायत्तीकृते शासने किं हिन्दूनामभ्युदयदिनं दूरं ? प्रकटदर्शने सेयं कृतिरवश्यं विरूपा विमानजननी च, यतो हि सेयं नीतिरद्यावधि क्षत्रियाणां कृते नवीना नूनम् । नासीदियमादृता कदा-
प्यस्माभिः । परमाम्बेरराज्यस्य या परिस्थितिः साम्प्रतं तत्कृते हार्दिकभावानामपूर्वमिदं बलिप्रदानमकर्त-
व्यत्वेऽपि कर्तव्यमापतितम् ।

तर्केणानेन समभूवन् सर्वेऽपि प्रभाविताः । संखेः समारोहः सोयं शानन्दं परितप्ताप्यत । कुमारो मानसिंहः कालेनैतावता युद्धविद्यायां शस्त्रसंचालने अश्वारोहगजारोहणादिषु चासीत्कुशलः । महाराजः स्वयमासीदेतासु विद्यासु भारते तदाऽद्वितीयः । अतएव स्वनिरीक्षणे स्वशिष्ये च तदिदं शानन्दमपूर्यत । महाराजः कुमारमशिक्षयत्सर्वमपि सामयिकीं नीतिम्, अत्रोच्यते प्रणयेन यत् 'मया समारोपितमिमं नीतिदृष्टं भवानेव पुष्पितं फलितं चावलोकयेदिति ।'

महाराजः समनयदेकदा कुमारमकबरसंनिधौ । अकबरस्तस्य वयःसन्निमालोक्य सुतरां प्राशीदत् । स हि कुमारमिमं निजसंस्मृतायामाश्चितुं प्राकाशयत्परममाग्रहम् । अतएव कुमारस्तद्दिनादकबरेण सह शानन्दमप्यवात्सीदाग्रानगरम् । निजयोग्यतया वीरतया चासी भूयस्तरां समाकषदकबरसम्राजम् ।

एकदा समपृच्छत्सम्राट् सपरिहासम्—'यदा परमेश्वरएहाजनैः सौन्दर्यादयो गुणाः संगृहीतास्तदा भवान् कः प्रायासीन् ?' कुमारेण प्रत्युक्तम्—“अहं तदा वीरता-वदान्यतादिगुणानां संग्रहव्यग्रोऽभवं तावता वाक्काचमत्कृतचक्रितैर्जनैरालुयिष्ठं लावण्यमात्रं नूनम् ।”

उत्तरेणानेन सुतरां समतुष्यत्सम्राट् । कुमारस्य गुणान् दिनं दिनं परिचित्य अनर्थमिदं रत्नमि-
त्युत्तरोत्तरमकार्षत्समादरं तस्य ।

[२]

प्रारम्भिको वीरता

तत्कालमेव साम्राज्याधिकृतोऽकबरो नाद्यावन्नि हृद् यथावदधिकर्तुमप्यपारयत् । अठगीनाभूमि-
पतयः प्रावतनमुल्लमानशासकानामत्याचारैश्चूर्णाभूता निजहृदये धारणामिमावहन् यद् येन केनाप्यु-
पायेन भूस्वामिनां दमनं वित्तरक्षणं च यवनशासकानां नूनं कर्तव्यम् । अकबरमपि तथैव संभाव्य संवदितैः
सर्वैरकबरस्य विद्रोहे कृता तावदुद्धमा समरप्रोषणा ।

सम्राट्सीञ्जवयुवको वीरहृदयश्चोत्साही च । अतएव महाराजं भगवन्तदासं कुमारं मानसिंहमेव
च सहादाय स्वल्पयैव निजसेनया तमुपद्रवं दमयितुमकरोदभियानमुत्साहेन । आसन् ग्रीधमस्य दिवसाः ।
भानुः कृशाणुमिव समवर्षाञ्जिनकरैः । उपरि संतापयन्नातपः, अत्रः प्रतापयन्ती बाहुका । ततः सैनिकानां
स्थलो दुर्बलश्च वेधः । तदुपरि गतेः शीघ्रता । एतैः सर्वैरेव कारखौरभियन्त विह्वलाः सर्वेऽपि सैनिकाः ।
अग्रे समभिसृज्य मग्नभवन्तश्छायास्थानेऽपि वितस्ततः समभवन्नाम्नानं गोपयितुं परवशाः । अतिष्ठदेकाकी
सम्राट् । नासीच पानीयमपि समीपे । अतएव व्याकुलः सम्राट् पानीयं पानीयमित्यसकृदाह्वानमु-
भूत्परवशः ।

एतस्मिन्नेवावसरे भूमयधिकृतैर्यदा विदितं यत्सम्राट् साम्प्रतमेकाकी तदा तत्कालमेव संभूताः सर्वे समाकुरुः समाक्रमणं सम्राडुपरि । दुरुतरेऽस्मिन् संकटावसरे सम्राजः सहायकः कोऽभूत्संनिधौ ? वीरोऽकबरो निःसहायमेव समुद्रयत् सर्वेरपि । किन्तु कियत्कालम् ? एकाकी एतावद्भ्यः कियत्प्रभवेदात्मानं गोपयितुम् । एतस्मिन्नेव जीवनसंशये कुमारमानसिहेन सह निबरद्धाये सम्भसमुपागच्छन् भगवन्तदासः समभूत्नयनगोचरः सम्राजः । स हि सम्राजमरिभिर्मयङ्कररूपेण समाक्रान्तमवलोक्य भयानकं संहारकाण्डमारमत तेषां पृष्ठतः । महाराजेन सह समभूत्तस्य शरीररक्षका रणवीरा राजपुत्रवीरा अपि । तेषां प्रचण्डस्वङ्गाघातेन रणाङ्गणमिदं भयनिस्तम्बमिवाऽलक्ष्यत । अभूद् भूरिकालमयं समरसमारोहः । कुमारो मानसिहोऽस्मिन् महति संगरसंकटे प्रादर्शयद्भुतां वीरताम् । स हि प्रातःप्राथम्येन्युत्थासहसैव समन्यरक्षससम्राजम् । अकार्पाण्मदमहन्मरीणाम् । सुदृढमभान्त्सीन्निगडबन्धनेषु विद्रोहकारिणो भूत्वाभिनः । अकबरो दैवी सहायतामेतां, या हि मानवसहायतारूपे समागच्छद्, भूषतरां समन्यत सुदरां प्रासीदत् । गद्गदकण्ठः सोयं वक्षसा समालिङ्गमानसिहम् । आसीदरिभ्रान्तः सम्राट् महता श्रेष्ठेण समरणं च भीष्मेण । स हि तरोरुच्छायायां व्यश्राम्यत् । कुमारो मानसिहः स्वकरेणानीयातीय, पानीयमशाययत्सम्राजम् । अहो तावत्कालस्य पिपासा साम्प्रतं निरयासीत्, एवं च निरवासीत् !

आगधाराजवानां पराहत एवाऽकबरो महता राजसमानेन ('मनसव') समभावयत् कुमारमानसिहम् ।

× × × × × × ×

साम्प्रतमकबरस्य विचारो द्वितीयपार्श्वं समन्वयत् । मेदपाटस्य शासकाः साम्राज्यादूर्ध्वरेऽपसरन्तस्य शक्तिमपहन्तुं प्रतिपदमाचेष्टन्ते स्म । साम्राज्योत्साही अकबरो नेदमन्यरोचयद् हृदयेन । स हि भारते संपटितसाम्राज्यमास्थापयितुमुदकण्ठतः । मेदपाटस्याधिपतिरुद्यसिहो माहम्मदैः सह सन्धिस्थापनं नानुचितं मेने किन्तु तद्वीरानां वीरा नेदं कथञ्चिदप्यन्वमन्यन्त । मेदपाटीवैर्यादाऽऽम्बेरादिशासकानां साम्राज्यसहायकत्वमवगतं तदा ते नितरामक्रुध्यन् । किन्तु युद्धमात्रवेदिनस्ते राजनीतेः प्रगतिं समयस्य परिस्थितिं च कथंकारं वा विवृणुः ?

एतस्मिन्नेवावसरे मिर्जाइब्राहिमहुसैनं दमयितुमकरोन्मालवान्प्रत्यमिसरश्चमकबरः । स हि समुपगतेऽवसरे मानसिहेन सह पर्यचालयत्साम्राज्यसंस्थानस्य चर्चा मेदपाटीयानां विद्रोहकार्यं च । सानुरोधं तत्सहायताममार्गयत् सम्राट् । एकसाम्राज्यस्थापने दत्तवचनो महाराजकुमारः सम्राजोऽनुरोधमाभेने नीतेरुत्तरेण । अतएव बाल्यादेव राजनीतिमार्मिकतां समरपरिस्थितिं चाऽनुप्रविशन्कुमारः समसूचयद् 'यदि मेदपाटमिस्फन्दस्य विचारस्तर्हि तत्कृते नारमादधिकः सदवसरः । सर्वेऽपि, मालवाऽभिसरणं सम्राजो जानन्ति, अतएवासिमित्रवसरे सहसा समाक्रमणं भवेत्तस्यः फलदायि ।' सम्राट् स्वकीयमानाऽन्वमन्यत चित्तौराक्रमणम् । अकारि तदनुसारमाक्रमणं चित्रकूटदुर्गोपरि । सुदृढ-विषमस्य तस्य पराजये समापतज्जानाविधा अमुविधाः, किन्तु कुमारमानसिहस्य मन्त्रयया सर्वत्रापि विजयप्राप्तिरधिगताभूदिति न परोक्षमिहासविदाम् । अधिकृतमभूच्चित्रकूटदुर्गम् । सहैव तेन मेदपाट्यधिपतः सुमरिद्धमैतारिहिकं दुर्गं रणस्तम्भवरमपि कुमारमानसिहपराक्रमेण साम्राज्यसूक्तमभूत् । आसीदिदमपि दुर्गं चित्रकूटवत्परमदुर्जयम् । किन्तु मानसिहस्य नीतिनिपुणतां रणशूरतां च सर्वात्मना सुपरीक्षितवानकबरस्तदमरुश एव चकाराभिसन्दनं तद्दुर्गस्यापि, यत्र तस्मिन् काले मेदपाटराज्यस्याऽऽवसो रावसुरजनहाडा संरक्षोऽभूत् । स हि मेदपाट्यधिपतेः उद्यत्सिहस्य नवीनपराभवत्साम्प्रतमामनः साहाय्याभावं मानसिहादीनामसामान्यं वीरभवं

च परिजानन्प्रभमाभ्यग्य एव दुर्गस्य पतनं संदिदिहे । अतएव सामयिकप्रगतिमनुवर्तमानः सान्त्वयैव समर्पयामास दुर्गमिदं कुमारमानसिंहाय ।

अकबरस्य सौभाग्यसूर्यः साम्प्रतमप्रतिरुद्धगत्या भारतगगनमधिरुरेह । आसन्नमानसिंहसदृशा अग्रशिखीरा मोगलसाम्राज्यस्य प्रभुत्वमुत्तरभारते प्रतिः प्रसारयितुमग्रसराः । विश्वकूट-रणस्तम्भवर-सदृशान्वजेयदुर्गासन् साम्राज्याधिकृतानि । साम्प्रतमेव च काजंगर-मेडताप्रभृतिदुर्गाण्यपि साम्राज्य-भुक्तान्यभूवन् । सुदृढ-सुदिशराऽभूत्साम्राज्यस्य संस्थितिः ।

[३]

गुर्जरविजयः

संप्रति गुर्जराभिजेतुमवर्द्धतोत्काण्टा सम्राजोऽकबरस्य । स हि साम्राज्यस्य परिपोषकं मानसिंहमेव सर्वात्मना भावयैस्तमेव संचालकं तस्य समकल्पयत् । समस्नीतिवर्मटः कुमारमानसिंहः संव्यभज्जसेना-मिमां द्वयोर्भागयोः । एकं भागं स्वयमुपादाय सम्राजोऽकबरेण सह गुर्जरानभ्यषेणयत् । द्वितीयं भागं च तत्रैव संव्यवेशयणेन सहस्रैव समुत्पद्यमानमुपप्लवं कंचित्सरलतथैव पारयेत्प्रतिकर्तुमिति ।

सिरोर्हा विजित्य यथैव सम्राजः सेना गुर्जरान्प्रत्यवर्द्धत तथैव गुप्तचरैः संवादः प्रापितो यत्— 'शेरलां प्रौलादी सैन्यः रुपरिवारश्च ईडरराज्यं प्रत्यभिसरति ।' शेरखानस्त्वस्मिन्समये भारतप्रसिद्धानां युद्धवीराणामन्यतमोऽभूत् । तस्य शौर्यप्रभावो भारतस्य दूरदूरपर्यन्तमभिध्याप्यत । देशप्रसिद्धे पु युद्ध-वीरेषु निजभुजोष्मनिर्वापण-कौशुकशाली कुमारमानसिंहः समुचितोद्यमवसर इति विभाव्य समभाषत सम्राजम्—'श्रीमान् ! वाञ्छाम्यहं, यरिकृष्टिसैन्यमादाय स्वयमहं शेरखानं योषयेयम् । आत्मन्यल्वर्ग-शालिनस्तस्य मदनिर्वाणस्य हस्तगतोद्यमवसरः । अवशिष्टां वाहिनीमादाय श्रीमानमेऽभिसरतु यावदह-मिदं लखदुद्धं परितुमप्य सेवायानुपतिष्ठे ।'

सखेन शौर्योत्साहेन सुप्रसीदन् सम्राट् सप्रणयमदादनुमतिम् । मानसिंहः सोत्साहकौतुकं तत एव प्रययौ यतो हि शेरखानस्योपगमसंभावनासीत् । स्वल्प एव समये सैन्यमेकं, तस्याग्रतश्च विशालकायमेकं वीरयुवकमागच्छन्तमालुलुके । आबुहाय तं समराय कुमारमानसिंहः । आसीत्सोपि वीरः समेषु लब्धविजयश्च । आह्वानमिदं श्रुत्वैव सावधानः सोप्यभूत्समरायोद्यतः । द्वयोरपि वीरयोः समपटत समीक्षणीयं समीकम् । शेरखानो नासीत्पराक्रमे मानसिंहादूनः, परं स्थूलशरीरोऽसौ मानसिंहस्य शीघ्रगतिं नाशकस्तुल्यितुम् । अभूत्स्वल्पकाल एव परास्तः । तस्य शीघ्रः संयूगोपि पराक्रमिणो मानसिंहस्या-सीद्वस्तगतः ।

देशप्रसिद्धमेकं वीरं पराजित्य प्रसन्नमुखो मानसिंहः शीघ्रगत्या प्राप सम्राजम्, निरभिमानभावे-नावर्णयच्च सर्वमपि बुद्धवृत्तान्तम् । अतितरां समदुष्कृतसम्राट्, सदा स्मरणीयं चादात्समै प्रणयोपहारम् ।

सम्राजः सेना संप्रति गुर्जराणामतिनिकटमाऽऽसीत् । गुर्जराः साम्प्रतं मुजफ्फरशाहस्य तृतीयस्याधिकारेऽभूवन् । यदा हि समाकर्णयदसौ सैन्योपगमं तावता सम्राजः सेना तस्य द्वार एव समवास्थित व्यगलतस्य धैर्यम् । निजरक्षाया उपायान्तरमलक्षयन्नसौ राज्यात्पलायचक्रे, किन्तु हुंरैवात्सयामेदिशि पलायितो यत्र हि सम्राजोऽकबरस्य सेना कृतसंनिवेशाभूत् । स्कन्धावारमालोक्य कान्दिशीकोऽसं केदारामिषुलं प्रदबन् वृज्जगद्ने निलिख्ये । किन्तु लक्षितोऽभूदसौ सैनिकैः । अन्ते निगडितोऽर्

सम्राजोऽधीनतां स्वीचके । अकबरस्तस्याऽऽजीवनाय प्रदेशमेकं कल्पयित्वा निजधात्र्याः सुतं मिर्ज़ां अज़ीज़ कोदाम् (ताने आबम) तत्प्रान्तस्याधिपतिं चके ।

मिर्ज़ापरिवारो यो हि प्रान्तेऽस्मिन्पुरतः प्रभावशाली समभूद्, वृत्तान्तमिमं समाकर्ण्य सुतरामकुप्यत् । मिर्ज़ा इब्राहिमहुसेनमात्मनः प्रमुखं निर्वाच्य ते स्यंतो विद्रोहं प्रासारयन् । देशे समन्तात्समुदतिष्ठद् घोरः कलहः । परितोऽयुच्छुङ्खलता चाऽव्यवस्था चालक्ष्यत । साम्प्रतमिब्राहिमहुसेनस्याधीनतायां पर्याप्ता सेनाऽपि समग्रघ्नत । इतो गुर्जदेशीया मोगलसाम्राज्यस्याधीनतां न सहसा स्वीकृतुमासन् संमताः । अतएव गुर्जरेषु प्रारभ्यत घोरो विप्लवः । संवादमिममाकर्ण्य सुभृशं चुकोप सम्राट् । एषां दमनाय बाहिनीं प्रेषयितुमाज्ञापयत् । एतस्य मन्त्रिणो राज्ञी राज्ञाक्रमितुं समनहन्त किन्तु वीरोऽकबरो नेदं समनयत । राजपुत्राणां संगत्या तस्य हृदयमुत्थं विचाराश्चोदाराः समपद्यन्त । अतएव स प्रकार्यरूपेण राज्ञाक्रमत् । मानसिंहोपि सम्राजो निश्चयमाकर्ण्य सुभृशमतुष्यत् । सुप्रसन्नः सोऽपि सम्राजः साहाय्याय सैनिकदेशमादाय द्वितीयमार्गेण 'सारनालं' समभ्यसरत् । द्वाभ्यामपि पाश्चाभ्यां सेना तथा रभसेन प्राप्यत यथा प्रतिपन्थिनश्चकितचित्रिता अभूवन् ।

मिर्ज़ा इब्राहिमहुसेनो नासीदत्र । स हि सैन्यसंग्रहाय समचेष्टिष्ट । एकतः स्वयं सम्राट्, अपरतः श्रीकुमारमानसिंह इत्युभयतः समाक्रान्ताः शत्रवः बलोत्थापन्ना छपि वीरभावेन समुपध्यन्त । अकबरस्य सैन्यमग्रे प्रासरत्, किन्त्वासीदप्रदमार्गो नितरां संकीर्णः । उभयतोऽपि वंशोलुब्धो धननिविडश्च स्तुदी- (यूहर)गुल्मो दूरपर्यन्तं विस्तीर्णोभूत् । अतएव नासीदेकपदमपि इतस्ततो-भयनस्यावकाशः । एवं संकीर्णविषय एव त्रयः सशस्त्राः सैनिकाः सम्राजमकबरमेव लक्ष्मीकृत्य प्राहरन् घोरैः शस्त्रैः । हन्त घोरसंकीर्णोऽस्मिन् स्थले त्रय एव सैनिका महामहतीमत्येकां सेनामलमासन्नबरोद्वुम् । संकुले स्थले अस्मिन् सहस्रेण युगपत्समापततः सैनिकानयोधयद्वीरतयाऽकबरः किन्त्वतर्कितमाक्रमदमिस्तेः संकटगतोऽभूत्सम्राट् ।

महाराजो भगवन्तदासो वयैबाकवरं संकटमुखे व्यैद्यत तथैवायमग्रे प्रसृत्य सादिनमेकं जपान । साम्प्रतं मानसिंहोपि तदमिमुलमाययौ, किन्तु सम्राट् स्वयमेव सैनिकान्याममूढ्यां सह योद्धुमैच्छत् । अतएव कुमारमग्रे प्रसृतुं मथारयत् । शीघ्रविशे निरोद्धुमैच्छदकबरस्ताविमौ । किन्तु वीरावेतो द्रुततर-मुत्तुल्य सम्राजं शस्त्रविद्युतं कर्तुमग्रे प्रासरताम् । साम्प्रतं नाशकदुर्धैर्यमबरोद्वुं महाराजो भगवन्तदासः । प्रावादीदसौ—'कुमार ! किमिदानीं निरीक्षते ? सम्राजो जीवनं घोरसंकटे । किमिति नार्थे प्रसरसि ?'

कुमारः—सम्राजस्तादृश एवाऽऽदेशः, किमिदं कुर्याम् ?

भगवन्त० — नार्थ समयः सम्राजः प्रसन्नतामप्रसन्नतां वा प्रतीक्षितुम् ।

किमिदानीमासीत् । लोकैकवीरो मानसिंहः खड्गमादाय सरभसमधावीदग्रे । सैनिको यावता भिनसि भस्मेन वज्रोऽकबरस्य तावता मानसिंहस्य खड्गः सैनिकस्य मस्तकमपाहखन्धरातः । कुन्तकलकस्य परिवर्ते सैनिकस्याय मस्तकमेव सम्राजो वक्षति न्यपतत् । अकबरो मानसिंहस्य शीर्यं नितरामतुष्यत् किन्तु नासीत्संतोषप्रकटनस्यायमकबरः । संमुख एव समायासीदलं मिर्ज़ापरिकरस्य । समभूद्वहितः सम्राट् । प्रावर्तत घोरः संयुगः । निर्भरं पराजिग्ये मिरजामखड्गो । केचिदहन्यन्त, केचिज्जीवग्राहमपद्यन्त ।

अवसरेऽस्मिन् सुप्रसन्नः सम्राट् महाराजभगवन्तदासं कुमारमानसिंहं च परोक्षद्वन्द्वद्वारा सुपायन-
मन्तरा विजयमेरिसंमानेन वैजयन्तीप्रदानसमादरेण च सभाजयति स्म सुभूषणम् । नायं संमानोद्यावधि
कस्मैचिदपि हिन्दूनरपालाय प्रादीयत सम्राज्ञा । गुर्जरदेशः साम्प्रतमभूत्सर्वथा सम्राजोऽधीनः । अजीवत
तदैव सूरतस्य महद् दुर्गम् । यावता साम्राज्यसैनिका गुर्जरान्निर्जयन्ति तावता मानसिंहः सैन्यैकदेशमादाय
'हृंगरपुर'प्रान्तं प्रति प्रतस्थे । नासीत्तस्य काटिन्यं तस्य विजये । एवं किल मानसिंहः स्थकीयविजयकाण्डस्य
चक्रं रोचकं प्रारम्भम् ।

[४]

विनाशस्य सूत्रपातः

महाराजो भगवन्तदासः प्रासीदन्मनसि यन्मदुपकान्तं साम्राज्यनिर्माणकार्यं कुमारमानसिंहः समुहता
नैपुण्येन निर्वहतीति । एकैकं सर्वाण्यपि राज्याणि साम्राज्यसूत्रे संवध्य महतीमेकतां शक्तिञ्चानुभवन्ति
स्म । सो ये भूपालाः स्वल्पं स्वल्पं भूतण्डमादाय मिथोरक्तप्रवाहणे व्यस्ता आसंस्तेऽपि साम्प्रतप्रयोन्यं
प्रणयन्ति, आखेटक्रीडादिभिश्च विनोदमनुभवन्ति । क्वचिच्च पुरुषातिशायिनो बलप्रयोगान्प्रथ्येसमं
प्रदर्शयन्तः सम्राजो मनस्तोषेण साकं निजशक्तिसंचयं वनतासु प्रभावतिशयं चोपार्जयन्ति स्म । एकैकं
प्रति भयस्य चाविश्वातस्य च ये दुर्भावास्ते व्यलुप्यन्त शनैः ।

आसीदुदयपुरराज्यमेकमसंबद्धम्, यद्धि साम्राज्यप्रवाहे कण्टकमिवाऽऽस्त्वलति स्म मानसे
सम्राज्ञः । एतस्य मृदूकरणाय मानसिंहस्य बुद्धिवैभवमन्तरा नान्यदासीदवलम्बनं सम्राज्ञः । स हि कुमारमाहूय
व्यङ्ग्योक्तिनाभोपिपतम् । प्रत्युक्तं मानसिंहेन—'कार्यमिदं न नाम साधारणम् । उदयपुरस्य महानयं
गर्वो यन्नाद्यावधि यवनैस्तेन संबन्धो रक्षितः । प्रतापसिंहो युद्धप्रियः, स हि निजजीवने सन्धिप्रीकुयादिति
न मे प्रतिभाति ।

अक०—यदि भवानिदं कार्यं स्वीकुर्यात्तर्हि युद्धे विस्फुरन्मपि नीताश्वप्रभवमेदपाटभूपतिरवश्यं
भवदनुरोधं रक्षेत् ।

'यावच्छुभ्यमहमास्थास्यामि कनम्' इत्युक्त्वा प्रययौ मानसिंहो मेदपाटम् ।

महाराणा महता संभ्रमेण संमानवामास मानसिंहम् । मन्त्रणाग्रहे महाराणा कुमारो मानसिंह-
आतिथताम् । कुमार एव प्रारंभे प्रसङ्गम्—'महाराणा ! मन्ये विदितमेव भवतो यद्वाङ्मन्यस्थानस्य भूमिपतयो
विशङ्कलभावेनावस्थिता न केवलं देशशक्तिं दुर्बलीकुर्वन्त्येव, अपि तु मिथो विरोधेन भारतमिदमन्यान्य-
देशानामभिभोग्यमापादयन्ति । अत एव सर्वेपि महीपतयः संभूय साम्राज्यमेकमभिप्रवलीकृतुं मामिलयन्ति ।
एतस्मिन् संभूय समुत्थाने संमाननीयस्य महाशरशस्त्रावलम्बनमाकाङ्क्षन्ति सर्वेऽपि । अकबरः सम्राट्
राजपुत्राणां मर्यादाऽभिवेदी । स हि संमानेन साकं भवतः सहयोगं वाञ्छति ।'

प्रत्युक्तमुदयपुराधीशेन 'मेदपाटो नाद्यावधि यवनानां संपर्कं सेहे न चाग्रेपि तथा वाञ्छति ।
मेदपाटः स्वतन्त्रोऽभूत् । अग्रेपि च तथैवावतिष्ठेत् । अहमिति खिद्येऽनेन यद्वाङ्मन्यतयः शनैः शनैः
र्यवैः संसृज्यन्ते ।

१ - अद्यापि जयपुरमहाराजस्य शोभायात्रायां सेयं विजयमेरी, सम्राट्दत्तः सोयं विजयपञ्चजश्याम्रे
परिचलति ।

मान०—जातीयगौरवमवश्यमनुवर्तनीयम् । किन्तु यत्र जातीयता राष्ट्रियताया आधिका भवेत्तत्र राष्ट्रियतामेवाऽभिनन्दन्ति नीतिज्ञाः । राष्ट्रे रक्षिते एव जातिरक्षा संभविनी ।

महारा०—भारते जातीयतैवाऽऽसीन्न राष्ट्रियता ।

मान०—नैतदार्थाणां प्राक्तनम् । जगत्वार्येव सा राष्ट्रियता निदर्शिता यामन्ये श्रुत्वापि न प्रतीयेरन् । ब्रह्मोः कालाद्विलुप्ता सैव राष्ट्रियता संप्रति संप्रतिष्ठतां भारते ।

“भारतमेकराष्ट्रं न कदाचिदभवत् ।”

“मम दृढो विश्वासो यदन्यान्यदेशवद् भारतमप्येकराष्ट्रमवश्यं संभवेत्” ।

“कथमिव ?”

“इतः पूर्वमहमेव सविनयं पृच्छामि—राष्ट्रियतां पराकृत्य जातीयतामवलम्बमानैः किं यवना भारतादपाकृताः ? मेदपाट एव वा किमस्मिन् सकलोऽभवत् ?”

“मेदपाटे न यवनानां पादौ स्थिरीभूतौ” ।

“तत्रभवतो विचारे मेदपाट एव समस्तं भारतम् ?”

“नाहमन्यान् राजन्यान् भावयामि ।”

“इदमेव कारणं यद् भारते एकराष्ट्रस्य स्थापना नाद्यावधि जाता । यथा मेदपादो मेदपाटमेव भारतममन्यत, तथाऽन्यान्येऽपि नरपालाः स्वराज्यमेव भारतमभावयन् । मिथः संभूय संमिलितराष्ट्रोत्थानस्य चिन्ता न केनचित्कृता । एतस्याः संकुचितमनोवृत्तेः परिणामस्वरूपमिदमागमनं भारते यवनानाम् । इदमपि च सम्यग् विदितं श्रीमता यन्माहम्मदैः साम्प्रतमीदृशी परिस्थितिरुत्पादिता यत्ते न देशपरकत्वं शक्याः ।”

“आम्, देशात्तेषां निराकरणमसंभवमेव साम्प्रतम् ।”

“ते यत्रापि शासनं करिष्वन्ति, कैषामुपरि ?”

“आर्यसन्तानानामुपरि ।”

“किमेतदभिरोचयति भवान् ?”

“नैव ।”

“किं भवानकवरमुन्मूल्य हिन्दु-राज्यमास्थापयितुं प्रभवेत् ? यदि भवान्मे विश्वासमास्थापयेद् यद् भारतीयभूपालाः सर्वेऽप्येकमनसो भूत्वा अहम्मन्यतायाः कुलीनतायाश्च गङ्गागन्धं गलहस्तयन्तोऽकबरस्य विरोधाय सर्वथा सन्नद्धाः सन्ति, तर्हि निःसंशयः सोहमग्रसरो भवदनुगमनाय ।”

“स्वयमहं संशयानो ह्यस्यामेकतायाम् । तत्रापि मेदपाटीया नामिलष्येतुर्भवतः साहाय्यम् ।”

“किमिति ?”

“एतदर्थं यत्...”

“स्पष्टमुच्यताम् ।”

“भवता मोगलैः सह सन्धिर्विहितः ।”

“महाराणा ! स्थण्मिदमाकर्यताम्, नाथं समयो विचाराणांमेवंविधानाम् । अहं वा मे पूज्यः पिता वा न स्वार्थवशः सन्नकरस्य साहाय्यं कुर्वे, अपि तु हिन्दुत्वस्य रक्षायै । यदा हि हिन्दुभिर्व्यवसानां कार्ये हस्तक्षेपो न व्यधीयत तदा स्पष्टं दृष्टं स्याद् यद्विन्दूनां देवमन्दिराणि धर्मशालाणि, एतदेव किम्, तेषां जीवनपर्यन्तमप्यासीद् घोरसंकटे । किन्त्वद्य मोगलशास्रान्ये हिन्दवो मोदन्ते, प्रतिष्ठां लभन्ते, तेषां पूर्णं नाम धार्मिकं स्वातन्त्र्यम् । भारते पुराऽप्येवमभूत् । अनेका दस्युजातयोऽत्र समापतन् । भारत-मल्लुगटन्, व्यदलयन्, किन्वायस्तिदेतस्मिन् भ्रूक्षेपमात्रमप्यविधाय विश्वव्यापिण्या निजगभीरताया जडरे सर्वास्ता जातीः शनैः शनैरुत्थाऽजरयन् यथा तालामरित्वमेव व्यलुञ्चत । भारते पुनर्हिन्दूनामेव दुन्दु-भयोः नेदुः । कनिष्कः कोऽभूत् ? हूणाः का वा न्यूनतामकापुर्भांरतीयसंस्कृतिधिलोपाय ? शाकद्वीपीयाः कदा न प्रविशिषुभारतम् ? किन्तु सर्वे ते व्यलीयन्ताऽनैव । तेषां नामचिह्नमात्रमत्राऽवशिष्टं भवेत्वातु । मोगला अपि न शक्यन्ते साम्प्रतं पराकृष्टम् । राणासांगा न चेद्वाचरमन्त्राह्वयस्यार्हा किं मोगल-साम्राज्यस्थापनस्यात्रावसरोऽभविष्यत् ? तथ्यनिवेदनं न नूनमपराधाय । देशे व्यलनं विकीर्य मेदपाटः साम्प्रतं निजस्वातन्त्र्यस्य स्वप्नं वीक्षते ।

अस्ति साम्प्रतमपि समयः । मोगलैः सह राजनीतिपाटवप्रदर्शनस्यायमवसरो न भूताप्रकटनस्य । तैः सह संघाय शनैः शनैस्तेषु निष्प्रभावविस्तारस्यावश्यकता, न शुष्कलहस्य । तान् मुष्टौ कृत्वा तेषां मस्तिष्कपरिवर्तनस्यायमवकाशो न तैः सह दुःसहसमरेण देशे रक्तपातस्य । यद्यस्मिन् सूक्ष्मतमये स्वल्प-मप्यनवधानं स्यात्तर्हि बहिः प्रदर्श्यमानाया भूणाया वीजं तथा दृढं भवैयथा हिन्दूनां विन्दुरपि धृणाभाजनं भवेद्देशे । भारते, राम-कृष्णयोः पदपङ्कजपरागपवित्रीकृतेऽस्मिन्नाद्यार्षिते आरव्यभाषोपनिबद्धाः कुरानो-पासना एव सर्वतः प्रगल्भेरन् । विद्वेषवह्निस्तथा प्रवर्णोद् यः परमप्रयत्नैरपि न नाम नूनं निर्वायात्, प्रत्युत परम्परया प्रवर्द्धेतैव । अहं दृढं विश्वसिमि यद् भारतीयभूपाताः साम्प्रतमपि न नाम राजनीतिं विस्मृतवन्तः । भारतीयेषु साम्प्रतमपि तथाधिधमात्मवलं वर्तते यस्य प्रभावे निपत्य रक्तपिपासवः स्वभाव-बर्जरा अपि यवना न तावदात्मानं निःस्पृष्टमास्थापयितुं प्रभवेयुः । अस्माभिरकवरः कीदृशेन प्रभावेण वशीकृतस्तदिदमद्य न चेत् अग्रे विवेकिनो राजनीतिज्ञाः सूक्ष्मतमं पर्यवेक्ष्य भोत्स्यन्ते, मोगलाश्चानु-तप्त्यन्ते ।”

एतस्मिन्नेवावसरे सेवकोऽसूचयद्भोजनस्यावसरम् । राणा कुमारमामन्त्रयद्भोजनाय । कुमारः सरभसमभाषिष्ठ—“सम्यगिदम्, वयं सर्वेऽपि भोजनतो निवृत्य गभीरेऽस्मिन्निषये मिथां विचारविनिमयेन कर्तव्यनिर्णयं स्थिरीकुर्मः ।”

राणाऽवादीत्—“न मे ह्युवा साम्प्रतम्, निर्वर्तयतु भवान् भोजनम् ।”

कुमारस्तात्पर्यमेतस्य तत्कालमवाबुध्यत । नायमपमानः रुष्टोऽभूत्संयमिनोपि मनसिबनः । क्रोधात् तत्कालमुत्तिष्ठन् प्रावदत्—“राणा ! मानसिहं मानिमनुष्या अपि मानयन्ति । अवबुध्यते स सर्वम् । किन्तु स्मर्तव्यं, तेषां संकुचितमनोवृत्तिर्मिथ्यादम्भश्च संकटमुत्थापयेन्निकटे । राणा पुनरवदत्—‘उदयपुरभूपालो भ्रष्टैर्भोजनं नाभिरोचयेत् ।’

‘अदूरदर्शिन् देशविद्रोहिन् राणा ! अग्रे न ममोपालभ्यो देवो यन्मानसिहेन मेदपाटो विपा-टितः । विवेचयिष्यन्ति राजनैतिका एव यत् एकव्यक्तेर्मिथ्यादम्भरक्षायै परोलक्षप्रजानां प्राणाः संकटा-पन्नाः, देशरक्ष सर्वदार्थं विनाशमुखे ।

“मेदपाटः स्वनिश्चये निश्चलः !”

“तस्मात्प्रेरभूपालोपि निजनिर्णये निष्कम्पः । एकमुदयपुरं किम्, शतमुदयपुराण्यपि यदि भवेतु-
स्तदापि साम्राज्यनिर्माणकार्यं निरुध्य हिन्दुजातेरचूर्णीभावो न शक्यते सम्प्रति कर्तुम् । रक्तपातमात्रवेदि
राणा ! एकस्य भवतः कृते न केवलं वराको मेदपात एव, अपि तु भारतनाशमिदमवलोकैत
रसातलम् !” इत्युक्तवैव परावर्तिष्ट मानी मानसिंहः ।

[५]

गुर्जराणां विहार-वृद्धानां च समराङ्गणे

अकबरः साम्प्रतमध्यतिष्ठत् कतहपुरसीकरीस्थानम् । त्वरितमवापत्तर् मानसिंहः । अकबरोभूत्स्य
प्रतीक्षायामेव । नैतदर्थं यद् राणासम्बन्धे भ्रशमुत्कण्ठासीत्, अपि तु समुपस्थिताया विषमसमस्यायाः
समीकरणार्थम् । गुर्जरेषु पुनर्मिरजापरिकरेषोऽद्वयः प्रारब्धोभूत् । अकबरेण स्वष्टमनुभूतमात्महृदये यत्
मुसलमानसेनानायका न मे सख्यतिथिः । अत एव प्रत्येकसमरे क्षत्रियान्, विशेषतश्च कुमारमान-
सिंहं विना न तस्य किञ्चिदपि कार्यं सम्पद्यत ।

लोहितामे लोचने स्फुरन्तमधरं चावलोकयन् कुमारस्य, गहनघटनामनुममी सभात् । त्वरितवत्
स प्रतिसमादधे ‘किं राणा साम्प्रतमपि नोपागत्सलमागम् ? द्रुतं मे सूचय, यदि नाद्याऽपि सोऽवावृध्यत,
नापि चान्वमन्यत भवतोऽप्यनुरोधं तर्हि तथा तं दमयेयं यथा स ह्यनुतयेत चेतसा पश्चात् ।”

मान०—प्रयतिं मया बहुधा, किन्तु नातावनुमन्यते सन्धिम् । एकसाम्राज्यनिर्माणं च तस्य
दमनमावश्यकं मनुते । तद्यदि भवतो नानुमतं स्यात्तदापि तमेनमहमात्मब्रह्मेनाऽपि युद्धायाऽवश्यमा-
मन्त्रयेयम् ।

अक०—प्रिय मान ! नेदं कदाचिदपि भावयेयं दकवरः कृतम्नः । अहं भवतो गुणानुपकारांश्च
प्रत्यहं भावयाम्यान्तरं । भवतोऽयमपमानः साक्षात्साम्राज्यस्यावमानः । किं वा स्वस्य तस्य सौभाग्यस्य,
देशान्धुःखानस्य वा सोयं पादाघातः । अहं संप्रति हृदयान्तस्तलेन राणापरामभवमधारयामि ।

एतस्मिन्नेव समये सैनिक एकः पत्रमेकं सम्राजे समर्प्य तदिच्छितेन तत्कालं मन्त्रणाभवनान्
ह्वरभूत् । आक्षेपत्रमिदं गुर्जरेभ्यो राजसिंहेनालिखितम्—‘यत् मिर्जामुहम्मदहुसेनो भयानकरूपेण सम्राजो
विरोधे समुत्थितः । साम्राज्यसेनां दूरगतां विभाव्य अहमदनगरादिषु चक्रे स निजाधिकारम् । आज्ञाम्
अजीबोको न प्रभवति तत्परामर्शे । प्रजानां सम्राजः सेवकानां च जीवनं संकटगतं विभाव्य त्वरिततमं
प्रतिविधातव्यम्’ इति ।

पत्रं पठित्वा प्रावादीदकबरः—‘मानसिंह किमिदानीं कर्तव्यमिति व्यवतिष्ठस्य ! बारंबारमुपप्लव-
मानैरमीभिर्धुरि लेदितम्, संप्रति तथा दमनीया यथाऽन्येऽपि प्रान्ताः प्रतिबुध्येरन् ।’

मान०—पूर्णतया तव्यमिदम्, अन्यथा अन्येऽपि जनाः शिरः समुच्छेयेयुः । किन्तु युद्धनीति-
रिदमेवोपदिशति यत्तत्र सैन्यं तथा त्वरिततमं प्राप्नुयाद्येन सर्वे ते चकितसंप्रान्ता न किञ्चित्प्रतिविधातुं
शक्नुयुः । विलम्बे सत्यन्येषामपि समुत्थानस्याशङ्का ।

अक०—सर्वथा सम्यगिदम्, किन्तु राणाविषयेऽपि किञ्चिदधुनैव प्रतिविधेयम् ?

“नास्मिन्विषये किञ्चिन्न. यितव्यम् । ततः प्रतिनिवृत्त्यापि सःमिदमायोज्येत । तावत्कालं
कदाचित्तस्य मतिरपि परिवर्तत । न सहसा समरेण किञ्चिद्राजहंस्थानं सर्वथोन्मूलनीयमिति मे मतिः
प्राच्यनीतिश्च ।”

अकबरो मानसिंहानुमत्तैव त्वरिततममकरोद्रणप्रस्थानं गुर्जराण् । सेनायाः प्रधानपरिचालका-
वास्तां महाराजभगवन्तदास-मानसिंहौ । अतिस्वरितगत्या प्राचलद्वाहिनी । एकैकस्मिन्दिने पञ्चविंशति-
त्रिंशत्कोशपर्यन्तमलङ्घयन्थानाम् । द्वादशदिनैस्त्रिंशत् कोशानुलङ्घय प्राविशद्वाहिनी गुर्जराणां
प्रवेशद्वारम् ।

सम्राट् गुर्जरपु पदनिक्षेपं कुर्वाण एवासीदेतावतैव महाधनो जातीयस्तस्य तुरगः ससोपाविशत् ।
अकबरो भूयस्तरामभूचकितश्च संभ्रान्तश्च । अस्मिन्नेव समये महाराजो भगवन्तदासः सरभसमुपसृत्य
सम्राजः सौभाग्यमभिनन्दन्तुचे—‘श्रीमन् ! तदिदं शुभशकुनं भवतो विजयसूचकम् । भारतीयविशेषज्ञा
यात्रासमये त्रितयमिदमभिनन्दन्ति भूयसा-प्रवेशावसरे तुरगस्याऽऽसनम्, पृष्ठवर्ती पवनः, चिल्लानां
वायसानां च युगपदुपगमनं चेति ।’

शुभसंवादेनानेन भृशमतुष्यत्सम्राट् । स हि मानसिंहसंमत्या सेनां त्रिषु भागेषु विभज्य तिस्रु
दिक्षु समाक्रमपरिपन्थिनः । मानसिंहस्य युद्धनीतिरत्रापि संपूर्णं सफलमङ्गत् । मुहम्मदहुसैनो यथैव
सम्राट्पुत्रनाया धोरमारवमशूणोत्तयैव भयविह्वलः स निजसहचरं सुवहानकुलिनमपृच्छत्—‘अयं
कर्णवधिरौकारः कोलाहलः कुतः समागच्छति ?’

“सम्राजोऽनीकिनी समागता तस्या एव तुमुलो ध्वनिः ।”

“नेदं संभवि, मया निश्चितमाकर्णितं सम्राट् साम्प्रतं क्रतुपुरे ।”

“इदं निश्चितमेव त्वां निश्चलमकरोत्, पश्य, संमुखे कोयमभ्युपैति ?”

यथैव भिर्जामुहम्मदहुसेनेन संमुखमालोकितं तथैव सजां वाहिनीं द्रुतगत्या समाकर्ष्यअकबरो
दृष्टिमुपागमत् । सम्राजः सेना परिपन्थिनामनीकादासीत्संख्यायां न्यूना । अतएवाकबरोऽभूच्चैतद्वि-
चिन्ताकुलः । किन्तु भगवन्तदासः सर्वमिदमवगत्य सुस्फुटमसान्वयत्सम्राजम्—‘संख्यायां न्यूना अपि
राजपुत्रवीराः समरे क्रियन्तः संभवन्तीति समये समवगतं स्यात् । न तत्र भवता किञ्चिदपि विमनायि-
तव्यम् ।’

उत्साहितः सम्राट् सैन्यमादाय समा-वर्षिष्ट समरे । इतो मिरजाचमूरपि समभ्यसरत् । द्वयोर्बोर-
संघर्षे प्रथमाक्रमण एव सम्राट्सैन्यमकरोत्पश्चात्पदम् मिरजावाहिनी । किन्तु यथैवाकबरं विषमस्थमलो-
क्यतामङ्गरक्षकौ भगवन्तदासमानसिंहौ त्वरितमग्रे प्रवृद्धय शत्रुसैन्यमामह्यतमुग्रगत्या । अभवत्तुमुलम् ।
विजयश्रीरभवत्सम्राजो हर्षगता । अग्रद्वारं मिरजाहुसैनः । सहस्रद्वयमिताः शत्रवः प्राणैभ्यो व्ययुज्यन्त,
सहस्रानुमिताश्च क्षताः पलायिताश्चाभूवन् । सम्राट्सेनायां च शतं सैनिका अभ्रियन्त ।

मानसिंहसंमत्या तदेवं द्वितीयवारं पुनरक्रियत् गुर्जराणां विजयः । उपद्रवकारिणामक्रियत् कठिनं
दमनम् । भगवन्तदास-मानसिंहयोर्मध्येविजयसममकारि सम्राजा संतुष्टहृदयेनाभिनन्दनम्, अदीयत् च
तयोः स्वरूपानुरूपमतिवहुमूल्यमुपायनम् ।

गुर्जरविजयं कृत्वा सीकरीस्थाने परावृत्तः सम्राट् मार्गश्रममपि न यथावद्विगमयामास तावतैव
संवादः समागात्—मगधेषु (विहारप्रान्ते) मुल्तानतनयो दाऊदः सम्राड्बिरोधे धोरमत्स्याचरतीति ।
मन्त्रणाभवेन पुनः सममिलत्प्रमुखसेनापतीनां सभा । सर्वप्रमुखो मानसिंहो निरदिशत्—‘अस्मिन्वारे
विहार-वङ्गयोर्विजयाय न पर्याप्ता भवेत्केवलं स्थलसेना । नैतावद्दूरमियत्याः घृतनायाः प्रापणं सुकरम्,
किञ्चैतावति काले शत्रुरपि भवेत्प्रबलः ।’

वृष्टमश्विनैः सदस्यैः — 'तर्हि किं प्रतिविधीयतामत्र ?'

'रणपोतपटल' स्वैकस्यावश्यकता, यं विलोक्य विहार-वज्राडुभावेव भवेतां चकितौ । यात्रायां अनेन सुकरता शीघ्रता चाप्यनायासं भविता^१ ।' सैन्यं मन्त्रणा सममन्यत सर्वैः । स्वल्पैरेव दिनैः समर-पोताः समनहन्त । जलयात्रायाः पूर्णं संनाहमायोज्य वीरचल-शाहज्जाज्जलौ, कासिमखा प्रभृतीनाम्न-विंशतिनायकानां मध्ये भगवन्तदास-मानसिंहौ प्रमुखौ कृत्वा सम्राट्कवरो जलमार्गेण प्रतस्थे मगधान् ।

आसीत्पूर्णा प्रावृट् । नद-नदीषु प्रावृद्धन्त पयःपूराः परितः । अतएव न्यमज्जन्वहवो रणनीकाः, किन्तु ततोपि पर्याप्ताऽवशिष्टा सेना सर्वतः पूर्वं हाजीपुरं विश्रित्य पाटलिपुत्रं पर्यवृणोत् । सेनाया आग-मनं श्रुत्वेव दाऊदः पलायिष्ठ वज्रान् । लुण्ठने परःकोटिमुद्राणां द्रव्याणि हस्तगतान्यासन् । विहार-राजाध्याः पाटलिपुत्रस्य विजयो नासीत्साधारणं कार्यं किन्तु मानमतिवैभवेन तदपि साधारणमभूत् ।

आसीत् दाऊदस्य निग्रहणमावश्यकम् । अतो वज्रविजयाय टोडरमलस्याधीनतायां प्राहीयत राजसेना । पराजितो दाऊदः सन्धिं प्रार्थयामासे । टोडरमलो दाऊदस्य नीचतां विज्ञानवानुमेने सन्धिं किन्त्वकत्रस्योद्योगतया अदूरदर्शितया वा स्वीचक्रेऽसौ सन्धिः, यस्य फलमचिरादैवोपलब्धमकबरेण । विहार-वज्रयोर्विजयपरितुष्टोऽकबरो मानसिंहमभिनन्दन् समाययौ राजधानीम् । विजयस्तवसमारोहै-रमोदत मोगलराजधानी ।

[६]

संमुखसमरे

विजयोत्पत्तासे मघोऽकबरः सर्वं पूर्वनिश्चयं व्यस्मरत् । मानसिंहः कथाप्रसङ्गे समसूचयत् — 'भारतीयभूपालानां त्यागप्रवृत्तिर्विलासोद्येषु माहम्मदशासकेषु नाबाधयेत नूनं गवेयितापि । स्वोद्देशं स्थिरौकृत्य तदनुसारं जीवनपरिचालनं मन्ये आर्यसंतानैरेवात्मसात्कृतम् ।'

श्रुत्वाैवैदमकबरहृदयमाह्वयत । आत्मनः प्रमादमवधानेन भावयतस्तस्य स्मरणमभूद् यदस्मिन्नेव भवने, एतस्मिन्नेव भूपदेशे मया मानसिंहसमक्षे यत्प्रतिज्ञातमासीत्तस्य हन्त व्यतीताद्ययः संवत्सराः । संकुचितः सम्राट् तत्कालमब्रूत् — 'सखे मानसिंह ! स्वीकरोम्यहमात्मनः प्रमादम् । सेयं राजसत्ता सत्य-मुन्मादिनी मानवस्य ।'

अभिनविष्टः श्रीमान्मानसिंहः पुनरबोचत् — 'श्रीमन् ! सर्वा राजसत्ता कथं निःसंभ्रमं तुलयसि । न विलोकयसि किमस्मान्, ये भवन-परिजनान्विहाय, जीवनस्य प्रमोददायिनीं सर्वापि सामग्रीं परित्यज्य दूरे निपतिताः स्मः । सर्वमेतत्किमितिचम् ? नास्य निमित्तमिदं यद्वयं मोगलनरपतीनां विभवेन जीवामः । नापि चैतस्य कारणं यस्मादुकारितया जीवनस्यामूल्यानभिनन्दनीयांश्च क्षणान्वयर्थं विगमयितुमिच्छामः । एतस्येदमेव प्रयोजनं यद्देशव्याप्तामनेकतामपनीय भारते एकराष्ट्रस्थापनस्य मङ्गलमर्ज्यायाम् । अस्माभि-रत्रभवतः साहाय्यमर्थितम् । अतएव श्रीमतापि स्वस्योत्तरदायित्वं न जातुचिद्विस्मरणीयम् ।'

ओजस्विनीमिमां वस्तुतामभिशाम्य हतप्रभोभूदकबरः । किमासीदेतस्योत्तरम् ? स ह्यात्मनः प्रमादमङ्गीचक्रे । आसीदतिहासप्रसिद्धः सोयमेव गुणोस्मिन्नकबरसम्राणि । तत्कालमेव स प्रमुखसामन्ता-नाह्वय पञ्चसहस्रसादिसेनां तदायत्तीकृत्य मेदपाटविजयाय विस्तर्ज । प्रस्थानसमये स्वप्रतिनिधिं मानसिंह-माह स्म सम्राट् - प्रियसुहृन्मान ! राजपुत्रगौरवे सम्राट्संमाने च न काचिन्मूनतामुक्षीयेतेति न मन्ये

१ जहाजी वेड़ा । २. भविष्यति ।

मुखतो वक्तव्यं स्यात् । मोगलसाम्राज्यस्य सर्वस्वभूतादीरराजकुमारानमम का सुमहती प्रत्याशेति स्वयं भवान्वेद । केवलमिदमेव सूचनीयं यत्सोद्देश्यनिर्वहं प्राशुपणेनापि यतनीयम्, सत्यावश्यकत्वे च त्वरितमहमासूचनीयो येन तत्कालमेवाहं प्रचुरसेनया भवतः समीपमुपगच्छेयम् ।'

मानसिंहो माण्डलगदं मध्ये विसृज्य हलदीघाटीसन्निधौ वरुणशानद्यास्तटे स्क्न्धाधारमास्थापया-
भास । राणा अपि संवादेनानेन निश्चिक्तये तदिदमेव यत्पर्वताश्रयेणैव संप्रति योद्धव्यमिति । अतएव
सेनां संवहन् 'गोगूँदा' स्थानमामुञ्चन्, स हि मानस्क्न्धावारात्कोशत्रितयान्तराले निजनिवेशमा-
तिष्ठिपत् ।

सर्वतः पूर्वं गुप्तचरान्समन्ततः संप्रेष्य तदिदं जले कुमारो यस्मिन्सैन्या सेना मेदपाटेशितुरिति ।
यदा चास्य विदितमभूद् यत्सौकर्येण सेयं विजेतव्या, तदा सोयमाशोधनस्यावयवार्थं चक्र । संप्रति स्वा-
धीनसेनापतीनसितसत्कर्तव्या सज्जयामास सोयम् । यतोयं सर्वथा जानाति स्म यदधुना योद्धव्यो न नाम
आधारणः ! मेदपाटिनः पार्थिवाः कामं कपटपटुमलाउद्दीनमात्मशहमाह्वयेयुः किन्तु समराङ्गणे प्राशेषु
सस्यु न कदापि ते परावर्त्तेरन् । एकदा मानसिंहस्याभूद्विदितं यद् राणा स्वल्पांशेव सैनिकानादाय
मृगयायै निर्गत इति । आसीच्च कङ्कनां परामर्शो यद्वाणानिग्रहस्य सोयं सदवसर इति । किन्तु मानी
मानसिंहस्तदिदं वीरनीतिः, विशेषतश्च स्वस्वरूपस्यानुरूपं नानुमेने ।

प्रारम्भे संमुखसमरः । राणा निजसैन्यं द्विधा चक्रे । एकमात्मनोऽधीनतायाम् । अपरमन्यस्य
निजसामन्तस्याधीनतायाम् । एतदनुसारं मानसिंहोपि द्वेधा विभक्तवान्सेनाम्—एका निजस्य सैन्यापत्ये,
द्वितीया यवनसेनानायकस्याधीनतायाम् । प्रथमदलस्य [अर्थात् राणा-मानसिंहयोर्हिन्दुदलस्य] यदा
प्रारम्भे संघर्षस्तदा द्वयोरपि राजपुत्रदलयोः क्षत्रिया न मिथः परिचीयन्ते स्म यदयं राणापक्षीयः, अयं च
सम्राट्दलमुक्तः । मोगलसैनिका मोगलसेनानिति पप्रच्छुः कस्मिन्दले प्रहराम इति ।

हन्त सोयं सेनापतिर्मुस्लिममनोवृत्तेरसीत् । मुस्लिममनोवृत्तिः केवलं मुस्लिमानामेव पक्षं
पोषयति, कामं ते सत्यपक्षस्या भवेयुरथवा गद्गर्पक्षस्याः । तेषां संसार इस्लामस्य संसारः । मुस्लिमानं
विहायान्यजातीयः कश्चित्पुरुषो यदि मुस्लिममनोवृत्तेः पुरुषस्य प्राणातिगमपि सहायतां कुर्यात्तथापि
सत्यवसरे स हि उपकारकेण सह कृतघ्नताव्यवहारं न मानयत्यनुचितम् । प्रत्युत इस्लामेतिहास्यपकरणं
ते स्वधर्मस्य महत्त्वपूर्णं पालनं मन्यन्ते । अत एव सेनापतिरसी प्रादादुत्तरम्—'जोहर तरफ किशवद
कुरता सुदे इस्लामस्त [कोपि कस्मिन्नपि दले म्रियताम्, इस्लामदलस्य लाभ एव] । मुस्लिमसैनिका
उभयपक्षीयेष्वेव हिन्दुषु आशादीन्निचिच्छिपुः । उभयत एव हिन्दवो विससृजुः प्राणान् । अत एवास्य
युद्धस्य परिणामः स्पष्टं परमेश्वरायत एव ।

संप्रति समरे प्रावर्द्धिष्ट राणासैन्यमग्रे । मानसिंहः प्रवृद्धय निरुदधे तदिदमाक्रमणम् । द्वयोरपि
दलयोर्न्यबध्यत दन्तिनां मिथो युद्धम् । प्रतापश्च मानश्च द्वावेव निजनिजराौर्यस्य ददतुः पूर्णं परिचय-
मेतस्मिन्संग्रामे । पन्नगो यथा विकृतिं प्रापित एव भयङ्करतामवलम्बते तथा द्वयोर्दलयोः क्षत्रिया अपि
निजमानमर्थादां संकटगतमवेत्य प्राशुपणेन तद्रक्षायै भयानकमयुद्धयन्त । राजन्येषु नैवविधः समरः
शताब्दीष्वेतासु जातः स्यादित्येतिहासिकानामुदीरितम् । कदाचिन्मेदपाटीयाः समभूवन्विजयिनस्तर्हि
कदापि कच्छपघाताः प्रादर्शयन्प्रकामवीरताम् । भयङ्करे ग्रीष्मे भयानकोयं समरो वीर्यदूषयेन्नपि क्षोभम्,
वीरप्रणयिनाममराणां मनसि च कौतुकमुत्पादयामास ।

सम्राट्सुतः सलीमोऽपि दन्तिनमेकमाळदो देशैकवीर्योरनयोद्वन्द्वयुद्धमपूर्वं पर्यवनासीत् । सहसा प्रतापप्रेरितः पृथक् एकः सम्राणमुतङ्गजे प्रापत् । सलीमो दैवेन रक्षितः किन्तु तदाधोरणस्तदैव प्रापत्पञ्चताम् । मानसिंहः स्वयमुपागमत्सूक्ष्मेऽस्मिन्नवसरे । स हि निजबाणैः प्रतापमाहूतं मूर्च्छितं च चक्रे । चेतकनामकस्तदीयोश्चः स्वामिनो विपत्तिमनुमाय तदैव संग्रामाद् दूरं निन्ये ।

संप्रति सेनासु प्रावद्धं तुमुलम् । मेदपाटीयाः पराभवमवापन् । सहस्राधिकाः प्रापुः परलोक-पथिकताम् । अभून्मानसिंहो विजयो । समरे समाप्त एव स हि सर्वतः पूर्वं द्वयोरेषि पञ्चवोराहतानामु-चितपरिचर्यायां मृतानां स्मरणस्य च चक्रे प्रवन्धम् । अद्यावधिजातेषु हिन्दु-मुसलमानसमरेषु सर्वतः प्रथमः सोयमेव संग्रामोभूद्यत्र विजयशालिना मुसलिमपक्षेण क्षतविह्वलानां विपक्षीयहिन्दूनां प्राणरक्षायै प्रयत्नः स्यात् ।

प्रतापसिंहं पूर्णतया पराजित्य, चित्रकूटे निजवैजयन्तीं निधाय च मानसिंहः सेनयावशिष्टया सह परावृत्ते राजधानीम् । आसीदकबरो दिव्यामेव तदानीम् । मार्गे अप्राथित्यापि स्नेहवशात् प्रहिता सम्राट्-वाहिनी मिलिता तस्य, या तत एव परावर्त्य नीता तेन साधु स्वेन । अकबरो यदेवं विजयसंवादमशृणो-त्तदा धावन्नक्षी मानसिंहेन संगन्तुमागादभिमुखम्, तथा चाशिलक्ष्णं यथैकः पिता विजयिन् प्रियपुत्रमा-लिक्रति । यदा स युद्धस्य सर्वं वृत्तान्तमशृणोत्तदा मानसिंहस्य वीरतामुन्मुक्तहृदयेन प्राशंसीत् । वार्तापि सेयं सत्यैवासीत् । पर्वतप्रान्तेऽवस्थितस्य मेदपाटस्य विजयो मोगलसेनायां नासीत्कथंचिदपि सुकरः । सेयं मानसिंहस्यैव वीरतासीद्यथा तदिदं दुष्करमप्यकारि ।

मानसिंहेन समये विदितमासीद् यद् द्वितीयो मोगलसेनापतिरस्मत्सैनिकानपि निहन्तुमाज्ञापय-स्समरे । तदिदमवगत्य सुतरामकुप्यन्मनस्वी मानसिंहः । यदा ह्यकबरस्तस्मै पुरस्कारं प्रादात्तदा निर्भयम-वादिन्मानसिंहः—“श्रीमन् ! पुरस्कारस्तु राजपुत्राणां कृते सोयमेव यदीयेत तेभ्यो मृत्युः ! एतस्य स्वीकृतिरपि प्रादीयत पूर्वम्” ।

अकबरः सास्यमुदतरत्—“अहो किमिदममङ्गलमाभाषसे । मृत्युः स्याद् भवतः शत्रूणां । त्वं जीव, सहस्रं शरदश्च जीव । भवद्भुजयोरेव मे साम्राज्यमवलम्बितम् । सत्यमहं वच्मि—भवदुपकारा-न्नाहमाजीवनमपि विस्मरेयम् । अत एव किञ्चिदिदं पुरस्कारं मे कृतज्ञतास्मारकरूपेण स्वीकृतुं प्रसीद ।”

निःसाध्यसमुक्तं मानसिंहेन—“एकस्य मुसलमानशासकस्य मुखाद् हिन्दुरेको, यो हि तस्य विजये प्रधानसहायकोभूद् यद्विषयाऽऽदेशस्याऽऽशां कर्तुं पारयते सा ह्यज्ञा साम्प्रतमेव उदयपुरविजये प्राप्ता मया, किमधुनापि किञ्चिदप्यदवशिष्टम् ?”

वराकोऽकबरो नायावधायि किञ्चिदवाबुध्यत, चकितोऽवोचत सः—“किमिदमाभाषसे, किं काचिदघटत दुर्वटना ? यावत्कालं नावबोधयसि मां सर्वं वृत्तं, न तावन्मे हृदये निश्चिन्तता ।”

सम्राज्ञो निर्मायमन्तःकरणं विदित्वा समग्रमपि वृत्तान्तमवाबोधयन्मानसिंहस्तम् । श्रुत्यैवाकबरः परमं प्राकुप्यत् । मध्येसममेव मुसल्मानसेनापतिमिमं निजपदतः प्रच्याव्य क्रूरतरं दण्डयामास । स्पष्टतरं बोधयामास—“यो मे शासने दूषितानेवंविधान् भावान्प्रसारयितुं प्रयतेत देशद्रोहिणस्तस्य जीवनं धनं च मे निकटे भूरे संकटे पतेदिति सर्वैः सर्वदा बोद्धव्यम् । मानसिंहं चावोचत् ‘एतदद्य सूचयित्वा भवता मे भविष्यदर्थे सावधानता विहिता । अहं निश्चितं विश्वसिमि यन्मे राज्ये नैवंविधा दुर्वटना पुनः

संपटेत । यदापि हिन्दून् प्रति मुसलमानस्य कस्यचिदुद्द्वेषवहारं भवान् शृणुयात्कालमेव निःसंशयं मां सूचयेत् । प्रिय मान ! संप्रति स्वीकुरु मे तदिदं प्रणयोपायनम् ।'

मानसिंहः प्रसन्नमुद्रया परःकोटिमुद्राणामुपहारमिमं स्वीचक्रे ।

[७]

ताटस्थ्येन संमुखसमरे

राणा प्रतापः पराजयमिमं हृदयकष्टकमिव न शशाक विस्मर्तुम् । शक्तेः संचयेऽपि मुहुर्मुहुः रसफलता, स्त्रीपुत्रादीनां वनाद्जनमादिष्टजनम्, वन्यफलैर्जीवनं चेत्वादि कियद्वा तस्य सखं स्यात् ? अत एव विवशतयाऽकबरस्याधीनतां प्रत्यभिमुखीभवन्नपि मन्त्रिणो भामाशाहस्याभूतपूर्वेषु त्यागेन प्रोत्साहितः पुनरसौ सैन्यसंग्रहमकरोत् । देशमक्तो भामाशाहः सर्वाम्प्याजन्मसंचितानि संपत्तिं समर्पितुं स्वामिने । संप्रति पर्वतनिलया भिल्लादयोऽपि प्रतापस्य सेवां स्वीचकुर्येवामदमुताऽऽसीत् क्षमता शरसंधाने । एवं नवीनशक्तिसंचयेन शनैः शनैरसौ अपहरितानि निजस्थानानि पुनरधिचक्रे । पुनरस्य प्रभावस्तत्प्राप्ते परितः प्रासरत् ।

यथासमयमेव संवादः प्राप्नोन्मोगलराजधानीम् । विषीदन्नकबरः पुनराह्वयमानसिंहम् । मानसिंहः सर्वमिदमवगत्याऽवोचत्—'निःसंशयं प्रताप एको वीराग्रणीः । तस्य शौर्यं देशाभिमानं च प्रत्येकं भेदपाटीयः पूजयति । स यत्कतुमिच्छति नाऽसंभवं तत् ।'

मानसिंहो मुसलमानसेनापतेर्हिन्दून् प्रति दुर्घ्ववहारं नाद्यापि व्यस्मरत् । तस्यासीदभिलाषो यद् अस्मिन्वारे कंचिद् यवनमेव प्रेषयेदकबरो येन मे साहाय्यस्य शौर्यस्य च तारतम्यं परिचिनुयादसौ । साम्प्रतं स्थिदमपि परिज्ञानं नासीत्कस्यचिद् यत्प्रतापः कस्मिन् स्थाने तिष्ठतीति । अकबरस्येच्छानुसारं मानसिंह एव गवेयणाभारमिममण्ड्यात् । भिल्लानां भयङ्करमाक्रमणम्, गिरिगह्वराणां मार्गाणां च विषमताम्, अहर्निशं शत्रुभिर्निजपरिवारणस्य भयमित्यादीन्यजिलान्वयि संकटानि विषह्य कठिनतया मानसिंहः प्रतापस्य निशासनसंधानमकरोत् किन्तु नासीत्साध्यं तस्य निग्रहणम् । यतः स न्यलीयत कस्मिंश्चिद् गिरिगह्वरे ।

मानसिंहोऽस्मिन्वारे सैन्यापत्यायासीत्स्थः । अत एवाऽनिच्छन्नयकबरः शहवाज़खानं प्रधानसेनापतिं नियम्य महतीं सेनां प्रैरयत्प्रतापस्य निग्रहाय । तत्सहायतायै च प्राहिणोन्मानसिंहम् ।

शहवाज़खानस्य दुष्प्रकृतिं पूर्वत एव पर्यजानाम्नानसिंहः । इतः शहवाज़ोपि भगवन्तदासमानसिंहयोः प्रत्येकयुद्धविजयैः सम्राट्समादरैश्चान्तरीष्याङ्गलुषः प्रासीदन्मानसे यन्मानसिंहः साम्प्रतं सहायकः केवलं, न नाम नायकः सेनायाः । किन्तु मानसिंहः स्वयमासीन्मित्रं सहायकश्च सम्राजः । अतएव स्त्रियाणां मनोवृत्तेरनभिज्ञस्य शहवाज़खानस्य समये समये जायमानं प्रमादं स मुहुर्मुहुः सचयस्तस्यपि तस्य कोपे । किन्त्वन्ते सेनापतेः कुटिलमनोवृत्तिः प्रतिपदमरुन्नुदाभून्मानसिंहस्य । अतएव तत्र निवासमयशस्करं भावयन्नवोचदेकान्ते सेनापतिम्—'सेनापतिमहोदय ! प्रतिज्ञां नास्य विस्मरणं स्याद् यदस्मिन्वारे यैः सह संयोद्धुं श्रीमानुपगतस्ते किल लोकातिशायिनः प्राणिनः । तेषां जीवनचर्यां प्राणतिशायि साहसं चालोक्य प्रपलायिष्ट वीरमानिनामपि साहसम् । एतदुपरि साम्प्रतं ते निजमातृभूमेर्भक्तिभावेनानुप्राणिताः प्राणानपि तृणीकृत्याऽन्तिमयुद्धाय संनद्धाः । एवमवस्थायायां स्वल्पेऽप्यनवधाने विजयाऽऽशायाः स्थाने प्राणाशापि भवेदुर्लभा । नैवं भवेद् यत्किञ्चिन्मात्रप्रमादादेव अद्यावदिसमधिगता पूर्वापि स्फुलता

विफला भवेत् । अहं नैकवारम्, अपि तु वारं वारं भवतः प्रमादमसूचयम्, किन्तु शोधनस्य परिवर्तते क्रोधनभावमुपगतो भवान् । अतएव नीतिमिमामनभिरौच्यन्नहं नात्र मनाक् तिष्ठाशामि । हितसूचनामिमो न विस्मर्दमवान्' इत्युक्तवैव मानसिंहो निजपित्रा रह परावर्तिष्ट समीपे सम्राजः ।

शहबाजः प्रासन्नमानसे यत्कष्टको व्यपगतः, प्रतापविजयस्य यशोभागहमेव सांप्रतं भवेयम् । सूचयेयं सम्राजे यत्सोयं विजयो हलदीपाटीविजयादपि महत्त्वशाली । प्रारभ्यत संगरः । प्रतापः पुरातन-निजनीतेः प्रत्यकरोरुपुनरावृत्तिम् । अर्थात् पर्वतगहने प्रतिपन्थिनं परिवेष्ट्य स्वयमसंसृष्टः पर्यगच्छत् । पर्वतमार्गाणापनभिन्नः शहबाजस्तत्रैव परिभ्रमन्महता कण्ठेन सहायकस्वैकस्य द्वारा प्रेषयामास सहायता-प्रार्थनां सम्राजः समीपे । मानसिंहोत्सवं वृत्तमवगत्याऽकबरः पूर्वमेवासीदसंतुष्टः, साम्प्रतं संवादनानेन समकुप्यत्युत्तराम् ।

किन्तु निजस्यानिच्छायामपि साम्राज्यस्य लज्जारक्षायै प्राहिणोद्विषाः सैन्यमकबरः । परं व्यर्थ-मखिलम् । असंभवमासीत्सांप्रतं शहबाजस्य कृते प्रतापस्य निग्रहणम् । क्षत्रियमहानां भिल्लानां भल्लानां चोभ्येषामेव मर्मणि मर्मणि परिचितोसौ संग्रहारे न प्राप पलायनस्यापि पन्थानम् । अभूत्पराजयो मोग-लानाम् । हरितानि निजदुर्गाणि पुनः प्रत्यधिकृतुं प्रारंभे राणा । कुटिलाधिराजः शहबाजः साम्प्रतम-जानान्मानसिंहस्य शौर्यं च शिञ्चां च । मोगलसाम्राज्यमात्रे मानसिंह एवासिद् राजपुत्रवीराणां गतेर्मतेश्च विशाता । मेदपाटक्षत्रियाणां नीतेरुत्प्रेरमात्रमासीदसाधवे परीक्षानिकषः । प्राज्येऽपि मोगलसाम्राज्ये न कश्चिदासीदेवंविधो यः संमुखसमरे पराजयेत प्रतापम् ।

[=]

भारतस्य पश्चिमोत्तरप्रान्ते

जनितातुलहर्षाः समागमनवर्षाः । विपति विशङ्कया नीरदपथा अप्रवृत्तिश्च छट्ठां बिच्छुरयामासुः । कादम्बिनीमधिरुद्ध नयनोन्मादीनीमवलम्बते स्म शोभां सोदामिनी । प्रवहन्तीनां सरः-स्रवन्तीनां तटे हस्तिहरितोद्यानानां निकटे सप्रमोदमनुभवन्ति स्म शोभामिमां भ्रमणविलासिनः । सम्राडकबरोऽपि मित्रैः सह समपरिचितो विलोकयति स्म परितो विसारिणीं शोभामिमाम् । भारतस्य प्राकृतशोभया विवशीकृत-हृदयो नियोजयामास वाचमिमामसौ—ऊर्ध्वमीश्वरो भारते यामनुकम्पां विदधे न सा विविधेष्वप्यन्यदेशेषु । हरितहरिता भूमयः, प्रवहन्त्यो नदी-नालिकाः, सुन्दरसुन्दरा गिरिकन्दराः कान्यकुम्भदेशे विलोक्येरन् भारतमन्तरा ।

मान०—भवेयुरन्येऽपि देशाः सुन्दराः, किन्तु कस्मिंश्चिद्देशे काचिन्न्यूनता तर्हि काचिदधिक-तापि । कुत्रचिज्जलस्यैकान्तमभावस्तर्हि कस्मिंश्चिद्देशे जलस्यैव सर्वतः प्राचुर्यम् । परं भारते प्राकृत-सौन्दर्यस्योत्सासकाः सर्व एवावयवाः समानरूपेण प्रायेरन् । अत एव भारतमिदं भूखण्डेऽप्यलस्ये परिगण्यते तावदप्रतिमम् ।

समभूतसम्राजः प्रस्तावः—‘अस्मिन्मानसोन्मादके रम्यसमये गानमावश्यकम्’ । तत्कालमाकार्यन्त देशदुर्लभा वेशजनिताः । अभूद्रम्यैवायैः सुमधुरसंगीतम् । पूर्वं तु निसर्गमधुराः स्त्रियस्ततोऽपि वारा-ङ्गनास्तत्रापि प्रणयगीतिः, तदुपरि प्रसृज्जन्तुः प्रभावः । सर्वेऽपि संभूय प्रमदमुपनीतं मानवमनः । सहैव प्रमोदन्नधुरा सुरापि स्फटिकभाजनेष्वितस्ततः समखेलत् । सर्वेऽपि भिरुपकरणैरुद्यम्योत्साहसमुते जि-तस्तानसेनोऽपि विरहवेदनागीतिमेकामकस्मादगायत् । गानं किमासीत्, अलौकिकः संमोहनमन्त्रः । मेघा अवर्धन्, प्रचुरं चावर्धन् गगनतलाजयनयुगलाच्च ।

विनोदस्यास्वाङ्मनस्तर् प्रारभ्यत भोजनम् । भोजने नानाविधव्यञ्जनान्तरा समभूयन् पुष्कलानि कलानि । विलासपर्यन्तं समभूयन् विश्रम्भसंलापाः सहैव भोजनं चापि । न्यवर्तव्यंश्चिरात्पानभोजनम् । ततो निवृत्ता एव जनाः रश्मिवावसोमुखा अभूयन् । समप्रदिवसस्य परिश्रमः सर्वान्वकरो द्वेषशान्तिश्रमाय । परावर्तन्त गृहान् सर्वेऽपि । मानसिंहः अन्ये च केचित्परिगणिताः समतिष्ठन्त सविधे सम्राजः । जनान्तिकमालौक्य मानसिंहः समबोचत्—‘आसीन्ममेच्छा यदस्मिन्प्रमोदरुमये न समागच्छेत्कश्चिद्विप्रो विनोदे भवतः, किन्तु सहसा समुपस्थितया विकटपरिस्थित्या भवता सह मन्त्रणार्थमहमापादितोऽस्मि विवशः । चेदप्रियं न प्रतीयेत तर्हि निवेदयेयम् ।’

“मानसिंह यदि कार्यमावश्यकं तर्हि ब्रूया निःसंशयम् । संसारः शक्नुयात्कामं वक्तुमकवरः कामुको विलासी चेति, वक्तुं नाम सः । किन्तु कामुकता विलासिता वा मे साम्राज्यहितसाधने नोपनेतुं शक्नुयाद्विनाम् । साम्राज्यनिर्माणे तस्य हितसंपादने च पारयाम्यहमश्रान्तं परिश्रमितुम् । ब्रूहि त्वं ब्रूहि किं वृत्तमिति ।”

मान०—(आत्मगतम्) सम्राजः स एवायं गुणो विवशीकृतवान्मानं मित्रतामवलम्बितुम् । गीत-विलासादिकं प्रियमेतस्येति स्मयम् । किन्तु नानेन सोयं साम्राज्यमपवर्जयति । यदापि विपदमुपगतां भावयति, निवारयति तामेतां सर्वप्रयत्नैः । (प्रकटम्) संवादो मध्यमावेदितो यद् भवतः सापत्नेयो आता मित्रा मोहमदहकीमः पञ्चनदक्षीमाश्रान्ते भयङ्करमाकान्तवान् । प्रत्यय चाग्रे सोयं साम्राज्यमपि द्रोघुं कामयते ।’ सम्प्रतमेवाऽप्रतिकृतः प्रवृद्धो वह्निरिव निरुपायो भवेदिति जाने ।

अक०—(आश्चर्यमुपगच्छन्) हन्त नासीदियमाशङ्का मे मिरजातः । तत्साहाय्येन परिचम-प्रदेशानधिकृतं महमैषिणम् । अस्तु, निर्दिश कञ्चिदुपायम् ।

मान०—अभिषेकवृत्तां समीपे सेनासंग्रेषणमन्तरा कोव्य उपायः ? अवश्यं काचित्सुशिक्षिता योम्येनाधिकृता सेना तत्र नियोज्या । नान्यथा सीमाप्रान्तस्य निर्भयता ।

अक०—मन्त्रोऽयमवश्यं हितकृत्, किन्तु एतावद्दूरं को वा सोत्साहः प्रेष्यतामित्येव विचारणीयम् ।

हिन्दुविद्वेधिणो यवनान्न विस्मरति स्म कदाचित् मानसिंहः । तेषां सर्वदार्ढ्यं मुखमहर्नं वाञ्छन्न-बोचत्—‘अस्मिन्वारे त एव प्रेषणीया ये मुहुः कथयन्ति यद्विश्वकर्तव्यानि सर्वाणि मानसिंहायैव दीयन्ते, वयं प्रतीक्षयैव निराशारित्छामः’ इति ।

अक०—(सरिमतम्) वीराग्रणीमान ! मानयाम्यहं यद्भवन्तमन्तरा नान्यः कार्येऽस्मिन् सकलः स्यात् । किन्तु भवदित्थानुसारं एव एव साम्राज्यसभायां प्रस्तावमिममुपस्थापयिष्ये । न मे कस्माच्चि-दाशा । त्वं संवेदितुं जातुचिद् यदहं भवद्गुणान्न परिचिनोमि, अत एव न प्रकाशयामि मुहुः । किन्तु भवद्गुणैः प्रकामं वशीकृत्यतेषां कीर्तनमपि प्रभावमन्दीकरणं जाने । अस्तु, स्वस्तदिदं निर्णयित । संप्रति विश्राम्यतु भवान् ।

अभूत्परदिने साम्राज्यसभा । उत्सवनिर्गा यवनास्तद्दिनेऽपि प्रमोदमहोत्सवं भावयन्तः समुद्रा शृङ्गाराः समाजम्भः सभायाम् । किन्तु समये स्वयं सम्राडेव सीमाप्रान्तस्य परिस्थितिं प्रकाश्य—तत्र प्रे-षणीयायाः सेनायाः कृते समुपस्थितेषु सदस्येषु सेनापतेः कस्यचिद्वरणं सूचयामास । किन्तु प्रस्तावं श्रुत्वा व्यलोक्यत सर्वतो निस्तन्धता । वीरताप्रकाशनाय चिरायोत्कथितानां न कश्चिन्निरासमपि जग्राह

श्रीमता मानसिंहेन यदा दृष्टं न कश्चिद्दीरः प्रगल्भते साम्राज्यकार्याय, तदा निर्धारमुर्वातलमिति श्रवण-
पूर्वमेव सधिनयमुत्तरधौ स्वस्थाने ।

अक्रवः सर्वां स्थितिं प्रत्यक्षीकृत्य प्रसारामब्रवीत्—‘अद्य मन्ये सर्वैरवगतं स्थायमानसिंहः
किमिति सर्वतोधिकं संमानमात्रादयति । अहमाशासि ये स्वर्पाशीलास्ते समाद्रियैरस्तस्वोदास्तासहचर्यं
वीरताम् । ये तु श्मश्रुतमपि विप्रतिपद्ये रस्ते बुद्धयात्रायामस्यां संमुखमागत्य निवर्तयेन् ।’ अदृश्यत
तदनन्तरमपि नीरवता ।

तस्मिन्नेव समये मानसिंहं पश्चात्पुत्रराजधान्याः (लाहोरस्य) प्रधानशासकं चकार, राजकुमारस्य
सुरादस्याधीनतायां नियमयामास चैकां बाहिनीं तस्याधिकारे । प्रसन्नतया स्वीकृतेस्मिन् संमाने मानेन,
व्यसज्यत सा राजसभा ।

एकस्य वर्षस्य पूर्वैरभ्यन्तरमेव मानसिंहेन सेना सा स्वामीष्टानि सर्वाण्येव कार्याण्यशिक्षयत् ।
प्रान्तीयमार्गाणां भयानकता पूर्वमेव बोधिता तेन सैनिकेभ्यो येन समये ते तदर्थं संनद्धाः स्युः । शुभे
मुहूर्ते प्रातिष्ठत मानसिंहः । स्वयमकवरस्तस्मै विजय-माल्यमर्पयामास । कठिनमार्गानुत्लङ्घयन्ती प्राप लघु-
पुरं मानसेना । तस्याः पुरस्तादेव भिर्जाकर्णयोः प्रथयौ मानसिंहस्य वीरता च यशश्च । भिर्जा राज्या-
दिप्रदानद्वारा मानप्रलोभनाय स्वयमुपययौ तस्य स्कन्धावारे । किन्तु मानसिंहो नैकामपि तत्कथां कर्णे
चक्रे । स्फुटमनेनोक्तं यदि कुरालं वाञ्छसि तर्हि सह मया प्रतिष्ठस्य सम्राजः समीपे ।

पृथ्वे दिनेषु सिन्धुप्रान्तीयान्द्रासकादप्यसंलुष्टः सम्राट् सिन्धुप्रदेशस्यापि नायकं मानमेव निर्मयी ।
स्वयं चाक्रवो महतीं चमूँ कर्षन्तमाययौ सिन्धुम् । द्विगुणितोत्साहो मानः संप्रति ‘काबुल’प्रदेशोपरि
चक्रेऽभियानम् । सैनिकाः ‘काबुल’नदीलंघने इतस्तत्तश्चक्रुः, किन्तु तुरगारूढः श्रीमानः स्वयं पुच्छुवे
नद्यां सर्वतः पूर्वम् । सर्वाणि सेना निःशब्दं तमन्यगात् । परपारे गत्वा निवर्त्तय महासमरम् । समग्रोपि
काबुलप्रदेशो मानसिंहस्याधीनतां स्वीचक्रे । शत्रवः साहसमिदं दृष्ट्वा क्रान्दिश्रीकाः पलायितवन् ।

मुप्रसन्नः सम्राट् पुरुषपुर (पेशावर) प्रान्तस्य सीमाप्रान्तस्य चापि शासकं मानसिंहं नियम्य
परावर्तिष्ठ निजराजधानीम् । न नाम केवलं विजयमात्रेण कस्यचिद्देशस्य शासनं संभवति । अस्मिन्नाः
पर्वतवासिनो यवनाः (अफगान) नित्यनवीनैरुपद्रवैः शासकान्पीडयामासुः पूर्वम् । किन्तु ‘शठे शाश्व’
‘समाचुरेत्’ इति नीतिं प्रयुज्जानो मानो देशमात्रे तादृशीं क्रूरशस्त्राहतिं प्राचारयतां दृष्ट्वा ‘त्रायस्व
त्रायस्व’त्याक्रोशन्तः शरणमुपयुज्येऽपि । ततः समयोचितं बुद्ध्या काश्चिच्चमे, काश्चिच्च प्राणदण्डेना-
दण्डयद् येन सर्वेऽपि क्रूराः समभूवन्तमस्तथा ।

तदेवं तेषां दुष्टां वृत्तिं दमयित्वा शनैः सुराज्येन सर्वास्तान् वशे चक्रे । यत् सुखं या च
शान्तिर्यदिवा च संपत्तिस्तैरस्मिन् समयेऽनुभूता न सा तैर्यवनशासकानां शासने दृष्टा पूर्वम् । अतएव
मुखशालने वसन्तः सर्वे मानगुणगीतिमगायन्मानसेन ।

[६]

सिद्धान्ते निर्भयता

अक्रवो न मेने केवलं राजदृष्ट्यैव स्थिरताम् । स हि निश्चितशासनपद्धतिं कर-व्यवस्थां-मुद्राप्र-
चलनं-नानाविधपरिभाषादिनियमनं चापि प्राचारयद्भारते राज्ञोऽडमस्तस्याभिमतेन । किन्तु विना एक-
मादृशं विना चैकं धर्मं यज्ञशतैरपि न साध्यं सुदृढमेकं राष्ट्रमिति चिराद्विचारेणासौ निरधारयत् । अत

एव आर्य-जैन-बौद्ध-ईसाई-इस्लामप्रभृति सर्वधर्माणां विदुषामाह्वयदसौ समये समये सभाम् । सममानयश्च सवान् । अन्ते फ्रैजी-अब्दुलफ़ज़लबोमन्त्रणया सर्वधर्माणां मूलसिद्धान्तान् संयुज्य नवीनमेकं धर्मं निर्ममौ यस्यासीन्नम 'दीने इलाही' । इदानीं जनैश्चेतस्य प्रचारमचिन्तयत् । अब्दुलफ़ज़ल फ्रैजी चेति द्वावपि सर्वतः प्रथममस्य दीक्षामग्रहीषाताम् ।

सर्वं भारतमभिव्याप्य स्थिते हिन्दुधर्मेऽस्य संप्रदायस्य प्रवेशं वाञ्छन्नसौ मनसि निश्चिकाय यदि भगवन्तदास-मानसिंहौ मतमिदं स्वीकृयातां तर्हि सर्वस्यामपि हिन्दुजनतायामेतत्प्रवेशस्य द्वारमनायास-मुन्मुक्तं भवेत् । अतएव समागते मानसिंहे मर्मस्पर्शिभिर्वाक्यैर्मार्तीयानामसंघटितावस्थयाऽनैक्यजनितानां दुर्व्यवस्थामवर्णयत्सम्राट् । मानसिंहेन सरलतया प्रत्युक्तम् — “एतस्योपायः केवलमेकमात्रः सोयमेव यत्सुराज्ये (सुराखने) न भवेत्कदाचिदप्यन्तरम् । शासितानां मनसि कल्पनापि नोदयेयत् शासनव्यवहारो द्वै विध्यदूषितोस्तीति” ।

अक०—कथमिदं तावच्छालं मुशकं यावत्कालं भारतीया एकधर्माणो न भवेयुः ।

“अपि श्रीमानखिलान् माहम्मदान् संपादयितुं वाञ्छति ?”

“इदं तु मादरीः सहस्रसम्राट्भिरपि न साध्यम् । यथैव ‘सर्वं मुसलमानाः स्यु’रिति चिन्तनं तथैव पतनमिति निश्चितम्” । •

“तदा पुनः ?”

“अहं वाञ्छामि सर्वेपि सर्वेषामेव धर्माणां तादृशान्मूलसिद्धान्तान् मानयेयुर्वधर्माणां मतानां च मिथो भेद एव न प्रतीयेत । ‘दीने इलाही’ संप्रदाये सर्वलोकानां रुचेरनुसारं पर्वान्तो नूनमवकाशः । अहमिच्छामि भवानपि तन्मतदीक्षितो भवेत् ।”

“इदं निश्चितं वित्तं यदभारते ‘दीने इलाही’ न कदाचिदपि प्रचरोत् । स्वार्थसाधनाय भवत्स्वा-
दुकारितया कतिपये जनाः स्वल्पसमयाय चेत्स्वीकुयुःस्तदापि किमनेनाऽस्य प्रचारः संभवी ?”

“अहं त्वसम्भवं न मन्ये”

“सत्यां वार्ता चेदाकर्णयितुमिच्छन्ति भवन्तस्तर्हि असंभवम्”

“किमिति ?”

“अस्य मूलं स्वाधोपार्थवत्वम्वितम् । स्वार्थसाधनं च सावधिकम्” ।

“कथमेतत् ? अहं तु भारतस्याऽसंघटितामवस्थां भावयन् निःस्वार्थं स्थापयितुमिच्छाम्यमुम् ।”

“ईश्वरभावनापूर्वकं सूक्ष्मविचारेण श्रीमन्त एव गवेषयन्तु यद् निभूतनिर्लीने हृदयस्यान्तःकोणे भावनाया अस्या अस्फुटरूपेण जन्म जातं न वा यदहं सुराखनेन सह एकधर्मप्रचारणस्यापि श्रेयश्चिर-
कालायोषार्जयेयम् ।”

प्रायः सर्वशालोऽवबरो नैतस्य समुचितमुत्तरं लोभे ।

[१०]

काबुलमारभ्य विहारपर्यन्तं प्रभुत्वम्

अन्योऽदृष्टदृशां सम्राट् चेदभविष्यत् काममकोपिष्यत्, किन्त्वप्रियेणऽऽप्यनेनोत्तरं शासकः प्रासिद्-
दन्तःकरणे मानसिंहस्य नैतिकबलमवगच्छन् । अस्तु, आसीकुमारो विहार-वज्रयोः शासकः, अत एवो-

चरपक्षिमे सुहृदं प्रवप्य, स्वयमकवरं तन्निरीक्षकं परित्यज्य समागमदसौ बह्वान् । इतोऽकवरस्य पुरातन-
शत्रवः उज्ज्वेगवंशीयाः सीमाप्रदेशे उत्तरोत्तरमभजन्प्रावलयन् । तेषां नायकस्याबुल्लालानस्यातड्डः
प्रासरत्समन्तात् । काबुलस्य प्रबन्धकर्ता यो हि मोगलसाम्राज्येनासीत्तापितः स तु न प्रामवत्स्य निरोधे ।
किन्तु स्वस्यैव संमुखे सीमाप्रान्तस्य ताटशी प्रभुत्वहानिर्नाऽभ्यरोचताऽकवराय । प्रत्येकठिनकर्मणि मान-
सिंहस्यैवाऽऽकारणं तु संकोचादिव नैच्छुदकवरः । किञ्च मानसिंहस्य परोक्षे बह्वेष्वपि नित्यनवीनानामुप-
द्रवाणामासीदाराक्का । अत एव मानसिंहं तत्रैव निधायान्यस्य कस्यचन शासकस्य प्रबन्धं यावद्विचारयति
तावदेव काबुलजनबन्धकजुर्वृद्धस्य मिर्जागुहम्मदहकीमस्य निधनवृत्तमुपागात्कर्णयोरकवरस्य ।

इदानीं काबुलस्य सीमाप्रदेशस्य चोभयोरैव सुहृदः शासको नाभूत्तस्य दृष्टौ मानसिंहं विहायाऽन्यः
कश्चित्तेनापतिषु तस्य । अतएव विवशोऽसौ मानसिंहमाहूय शासकमकरोत् काबुलप्रदेशस्य । किन्त्वत्रागत्य
शासनव्यवस्थां दृष्ट्वा च मानसिंहस्य दुःखमभूत् घृणा च । दुःखमिदमासीद् यद् गमनसमये मानसिंहोऽस्य
देशस्य ताटशी व्यवस्थां स्थिरामकरोद् यत्तदनुसारं यदि मिर्जागुहम्मदोऽत्र शासनमकरिष्यताहि न
कश्चिदसंतोषः प्रामथियत् । किन्तु मिर्जा शासनप्रबन्धं किं जानीयात् ? कुत्रचिद् बलात्कारं कुत्रचिच्च
नम्रतां क्वचिच्च लोभं प्रयुज्जानो येन केनचित्प्रकारेणासौ दिनान्यत्यवाहयत् । शासनस्य या प्रतिभा सा
क्वासीत्तस्मिन् ?

अतएव सर्वतः पूर्वं मानसिंहः शासनप्रबन्धमवात्सुव्यवस्थितम् । नास्मिन्कर्मणि तस्याभूत्काठिन्यम् ।
विभिन्नविभिन्नप्रदेशेषु शासनव्यवस्थां नानाधा प्रयुज्जानस्य ज्ञानादेव शासकात्मजस्य तस्य, एतद्विषयको-
ऽनुभवो भूयान्यदृढ आसीत् । किन्तु मानसिंहस्याऽऽगमने येषां स्वाभिर्द्धौ क्षतिरुपातिष्ठत ते मानसिंहस्य
विरोधे बद्धन्वाप्यरचयन् । प्रजासु बहु नमत्याचरन्, अकवरपरिपन्थिभिरुज्ज्वेगवंशजैः सह संभूय राजविद्रो-
हमुदतिष्ठन् । उज्ज्वेगसामन्ताश्चात्ताभिनामेषां साहाय्येन काबुलविजयस्य लालसामवाचायन् । किन्तु न ते
मानसिंहस्य नीतिमंशतोऽप्यविदन् वराकाः । मानसिंहेन सर्वाणि परिस्थितिः प्रान्तस्यास्य सूचितामुदकवराय ।
अतएव स्रष्ट्राण् महतीं सेनामादाय राबलपिरडीपर्यन्तमुपागमत्प्रान्ते । इतो मानसिंहेन गुप्तचरैः सर्वत्र
स्थापितं यत्तवयं स्रष्ट्रा विशाजवाहिनीमादाय काबुलदमनाय समायातीति । संवादमिमं श्रुत्वा ये
गुप्तशत्रवोऽभूवन्ते भयाकुला अभूवन् । आत्मरक्षणस्याऽन्यमुपायमवीक्षमाणा मानसिंहात्स्वमायाचना-
मकुर्वन् । मानस्यैकेनैव कूटप्रयोगेसोपजापपराः सर्वे मानसिंहसेवायामुपातिष्ठन्त ।

गुप्तगवेष्टणया विदितं मानसिंहेन यत्‘सरोर्दू’ नाम उज्ज्वेगवंशीयस्य दुर्मन्त्रणया सर्वायं काण्डः
समुदतिष्ठत् । अतएवाऽकवरविरोधिनो मिर्जाहकीमस्य तनयैः सार्द्धं फरीदूमेपि राबलपिरडीं प्रैषयत्सम्राजः
समीपे, यत्र विरोधिनां दण्डेन सह स्रष्ट्रा फरीदूमेपि प्रादाद्पोरामाज्ञां यदितः परमसौ न दध्यात्पदं भारते ।
देशनिर्वासितोऽसौ शेवं जीवनं धर्माचरणेन सफलयितुं प्रातिष्ठत ‘मक्का’ प्रति । एवं चतुःपञ्चवर्षैः
काबुलप्रान्ते पुनः सुखशान्तेर्निवासोभूत् ।

समापतन् सीमाप्रान्तमाकभिषुं भूयस्यो जातयो युद्धाय संनद्धाः, किन्तु हिमाचलनिरुद्धा वात्या
इव निराशास्ताः प्रत्यावर्तन्त तस्मिन्काले । तासु प्रबलं संनद्धमानानां पठानानामाक्रमणमभूद्दुःसहम् ।
आसीन्मानसिंहसंबन्धितस्य मोगलसाम्राज्यस्य ईरानराज्येन राजनैतिकः संबन्धः । चक्रुर्गतागतं द्वयोरपि
राजदूताः परस्परराज्यसीमायाम् । प्रायासीदीरानराजदूतानां गमनमार्गः सीमाप्रान्तस्योपद्रवाकुले प्राञ्चले
भूत्वा । अत एवासीदेषां रक्षाभारः काबुलशासकोपर्थेवं तस्मिन्समये । प्रत्येकवारं मानसिंहात्परराज्यं
लभमानाः पठाना ईरानराज्येन सह मोगलानां विरोधमुद्भावयितुमेकदा तन्मार्गेण गच्छन्तमीरानराजदूतं

बलाद् दहधुः । आसीते पां नायकः करालाकृतिर्जलाभिधानः । किन्तु संवादमिममधिगम्यैव पठानशठान् दण्डयितुं समन्यमानसिंहः पूर्णतया । स हि सैनिकान् सहादाय स्वयमुपययौ संयुगस्थले । ततः पठानान् पराजित्य प्रेषयामास यथास्थानं बन्धनमुक्तं राजदूतमिमम् ।

सम्राडपि पठानपराभवाय प्राहिणोऽस्तुतनया सह वीरबलं काबुलम् । किन्त्वपरिचिते विकटमार्गे विवशीकृतमिमं न्यवर्हयन्त हन्त पठानशठाः । घटनयाऽनया नितान्तमुद्देशितो मानसिंहः किञ्चिदेव सैन्यं सह नीत्वा प्रययौ पठानशठानुन्मूलयितुम् । तत्र बभूव कियन्ति दिनानि घोरं जल्पं पठानानां भिन्नभिन्नैर्दलैः । अन्ते जीवग्राहमगृह्यत नितरामरालाऽऽचरणोऽसौ जलालाब्लयः । विजयस्थास्य तावान्प्रभावः प्रासरत्परितो यदैतदुत्तरं चिरं यावन्नोत्थापयामासुर्मांसिममी न केवलं पठानपिशुना एव, अपि तु प्रकामं प्राकम्पन्त दारुणा दस्युजातयोऽप्यसिलाः । प्रामोदत प्रकाममनेन विजयेन सम्राडकबरः । व्यपादिशच्चासुं विजयम् 'फतह अजीम' [सुमहान् विजयः] इति नाम्ना । प्रास्थित्यत्परांसाऽस्य परितः, प्रकाण्डविजयस्य । अन्तरीर्याकषायिता अपि ये तावदशूरवस्तेष्वन्तर्भवन्, ग्रहिक्ष अदम्यभारयन् मानसिंहाय ।

महाराजो भगवन्तदासः समभूताम्यतं जावुतिस्थानस्य शानुकः । शीतप्रधानमिदं स्थानमुष्ण-देशवासिनां नासीदनुकूलम् । अत एव महाराजस्यास्वास्थ्यमालोक्यता सम्राज्ञा जीवनशेषं शान्तिपूर्वकं मनुमयितुं व्यसन्नतं सादरं महाराजो निजराज्याय । अशान्तिवद्गुणैर्भ्यो राजनीतिकार्येभ्यः साम्प्रतमुत्सामाः देव पितुः सोऽप्यमुपतर्कयतः कुमास्थाप्यासीत्सोयमेवाभिलाषः । अत एव महाराजं निजराजधानीं प्राप्य न्ययुज्यत नियमानुसारं तत्स्थाने कुमारो मानसिंहः । किन्तु नासीदस्यापि प्रकृतयेऽनुकूलं स्थानमिदम् । अत एव सम्राजं प्रबोध्य पुनर्मानसिंहो विहार—वङ्गबोरभूयवानरासकः । आसीदकबरः शीघ्रातिशीघ्रमधिकारपरिवृत्तेर्विप्रतीपः, किन्तु साम्प्रतमपि पूर्णतयानिर्कृतेषु वङ्गेषु पठानादीनामुपपन्नैर्भ्यो मानसिंहमेव रक्षणसमर्थं संप्रधार्य समनुमेने तथा सम्राट् ।

अस्तु, हाजीपुरे पाटलिपुत्रे च कंचित्कालं न्युज्य मानसिंहः समग्रामपि देशस्य परिस्थितिं पुनरेकवारं पर्यशासीत् । राजनीतिमर्मसु तस्मिन्काले नितरामद्वितीयोऽसौ अद्यावद्विजातेनानुभवेन सुदृढं निश्चि-काय यथावत्कालमिह सर्वदाभ्येका सुहृदा सेना न निवसेतावन्नात्र भवेच्छासनं सुदृढम् । सेना चेयं न भवेदक्षत्वात्नामधीना । अनेन हि तत्पनवीनानामुपद्रवाणामुद्भवः । अत एव सर्वं संप्रधार्य चिरात्संपरीक्षितान् निजसैनिकानस्मिन्प्रान्ते सेनाधिकृतात्रियमयामास । आसन्नं ते प्रायेण कच्छवाहाराजपुत्राः । सेनायामुच्चाधिकारिणोऽप्यमी यदि शीघ्रशीघ्रं निजदेशगमनानुमतिं याचेरंस्तदापि शासनव्यवस्था न भवेद्यथामनीषितं सुस्थिरा । अत एव सुबहु संविचार्य तेभ्यस्तस्मिन्प्रान्ते एव भूस्वामित्वम् (जागीरं) संप्रददौ, येन तत्प्रबन्धाय ते तत्रैव सुस्थिरं निवसन्तः सेनापरिचालनं शासनव्यवस्थां च चक्रुर्यथावस्थितम् । सोयमनुभवो मानसिंहस्य सकलः पर्येषाम् । सर्वदा वीरसैनिकैर्दमितमूला विरोधिना न प्रतिकूला भवितुमासादयन्नवसरम् ।

सुदृढमेनायाः सार्वदिकनिवासाय साम्प्रतमभुत्सुखितसंस्थानस्याप्यावश्यकता । अकबरं संप्रोष्य उपनिवेशस्यैवंविधस्य नियमनाय समसूचयत्सर्वानपि साम्राज्यव्यवस्थापकान् । सर्वमपीदं संमन्य रोहि-ताशुर्गं यदि तस्मिन्प्रान्ते चिरप्रसिद्धमैतिहासिकं सुदृढं चासीदरेचयदेतस्यैव कृते सम्राट् । सैनिकानां तदधिपतीनां च निवासाय निरमापयन्नवीनानि भवनानि, समशोधयच जीर्णानि निवेशनानि । स्कन्धा-भारस्थाप्यातङ्काभ्राभूयन्त विहार-वङ्गेषु साम्प्रतमुपद्रवाः । रिध्नसैन्यस्य योजनामिमामभ्यनन्दन्मानसिंहस्य सर्वेऽपि राजनैतिकाः ।

प्रबलो हृदयाऽऽघातः

निजराजधानीमवाप्य समभूतस्वयो महाराजो भगवन्तदासः । कुमारस्य कातुलविजयोत्तरं वङ्ग-
विहारयोरपि विजयसंवादं श्रुत्वा न ममो निज्राज्ञेषु ह्यन्मिहाराजः । सम्राट्कवरोऽपि यदा यदा महाराजेन
समगच्छत समवर्णयत्तदा तदा वीरगाथाः संतोषं कुमारस्य । यदा च सम्राडयमकथयद् यन्मानसिंहो यदि
न मे सहायकोमविष्यत्तर्हि नाहमियन्ति प्रसिद्धयुद्धान्यजेष्यं न चाप्येतावद्विशालसाम्राज्यं समपादयिष्यम्
तदा महाराजोऽयं कियत्प्रामोदिष्येति स्वयमनुमातव्यं मनोमार्मिकैः ।

अभूतां टोडरमल-वीरवलौ महाराजस्य घनिष्ठमुहूदौ । समविचारतया सर्वदा सहनिवासतया च
सर्वेऽप्यमी मिथो विरुद्धे विपादमवहन् । गतयुद्धे राज्ञो वीरवलस्य मृत्युसंवादमवाप्य परममखिद्यत महा-
राजः । तस्य प्रत्युत्पन्नमतिता सर्वदा प्रसन्नवदनता च बलाद् विस्मारितापि नापयाति हृदयान्महाराजस्य ।
स हि सर्वदा सम्राजं यथा चिन्तासंतापान्नैराश्याच्च दूरमवास्थापयत्तथा महाराजमपि प्रामोदयत्समये
समये । महाराजो मित्रस्यैवविधस्य विरहविषादं यावन्न विस्मरति तावदेव द्वितीयोऽप्याघातो बलादपीड-
यन्महाराजम् । अलभ्यत संवादो यद्राजा टोडरमलोऽपि नाधुनाऽस्मिन् संसारे । टोडरमलः सम्राट्समा-
यामासीदत्यर्थं दूरदर्शी । मोगलसाम्राज्यस्य विजयलक्ष्याः परिहृदो यथा मानसिंहस्तथा तस्य श्रीहृदः
कारणं राज्ञा टोडरमलः । महाराजभगवन्तदासेन विचारितस्य साम्राज्यस्यापनस्य टोडरमल एवासीत्
प्रधानसहायकः । विवितेषु प्रदेशेषु यद्यसौ शासनसुव्यवस्थां नाकरिष्यत्तर्हि किं मोगलसाम्राज्यमिदमियत्
प्रावर्द्धिष्यत् ?

सह मुहूर्द्ध्यामाभ्यां स्वास्थ्यमप्यहारयन्महाराजः । प्रत्यैत तस्य हृदये यत्राहमधिकदिनानि
जीवेयमिति । अतएव मानसिंहमयमाकारयन्निजनिक्टे । नानाव यक्कार्यव्यग्रोपि मानसिंहो यथैवाश्री-
प्रीत्युत्तरस्वास्थ्यवृत्तं तथैव प्रापयितुस्तनिकम् । निपुणवैद्यानां पशमर्शनाकारयत्पितुश्चित्ताम् । क्षणमपि
पितुः संनियामपरिहृज्जालमनैवोपाचरत्कुमारो जनकम् । किञ्चिच्छान्तिमवाप्यैव महाराजः कुमारमवादीद्
गद्गदकरुणेन—‘समयेऽस्मिन्नन्तिमे भवन्तमवलोकयन्नहं शान्तिमनुभवामि । देशव्यापिनीं भवतो वीरगाथां
श्रुत्वा हृदयं मे भ्रशमानन्दितम् । आभ्येरराज्यस्य श्रीहृदयं यादशस्य नायकस्यापेक्षा, प्रेषितस्तादृशः
परमेश्वरेशोति भ्रशमनिन्दामि ।’

कुमारः—सोयं सर्वोपि भवद्भ्यूहितशिक्षायाः प्रेरणायाश्च परिणामो नूतम् । मीमांसितमहं कार्यं
स्वैरमातुरेयमित्यनुश्रुतामाशीः ।

महा०—कुमार ! आम्तां मे कर्तव्यस्य लक्ष्ये द्वे नूतम् । आभ्येरराज्यस्य सर्वविधसंपत्त्युत्तां
विधाय राजसंस्थानेषु महितमदत्त्वापादनम् । भारतस्य विकीर्णां शक्तिं संपटय्य एकराष्ट्रनिर्माणं च । तत
एव तादृशमेव शिक्षां वः समपादयम् । साम्प्रतं भवतोऽप्यवसायेन राज्यमिदं चतुर्गुणं विस्तीर्णं संभा-
वितराज्येषु समर्हणीयं च । अग्रेष्वहमनुकृषे, न जातुचिदुद्देश्येषु प्रमाद्ये रिति ।

कुमारः—एहीत आदेशः । इतः प्रभृति जीवनस्य लक्ष्यमेवेदं मे भवेत् । विलाससामग्र्यो यथा-
ऽप्यवयवज्ञानमे विमोहनय, भवेद्युखेऽपि तथा ।

महा०—अवश्यमिदमेकमवधातव्यम्, अकबरोयमद्ययवद् धार्मिकसंयमेन हिन्दुमुसलमानैः समं
व्यवहृतवानुदारतया । किन्त्वग्रे यदि प्रमादमापादयेत्तर्हि न मनागपि मर्ण्योयमिदम् । हिन्दुत्वगौरवं श्रु-
व-

तारा नो जीवन्त्यात्रायामिति न विस्मयं जातु । अस्तु, दिग्दर्शनमलं-ते नीतिमते । साप्रतं विषय प्रव-
साम्यहम् । कुशली भूयाः ।'

इति वदत एव महाराजस्य कण्ठो गद्गदतामापेदे । न्यलीयत चेत्तस्य स भगवद्भावनायाम् ।
किन्तु क्रमशः श्वासो वृद्धिमापत् । उच्छ्वस्यते स्मोदरमपि । अर्धद्विपङ्क्तः कुमारः । किन्तु कोऽभ्युपायः ।
सर्वनिव विलपतः परित्यज्य प्रायासीत्परलोकं भगवन्तदासः ।

शोकावेगं निरुध्य विवेकेन समपादयत्सर्वमौर्ध्वदैहिककृत्यं कुमारः । हन्त व्यपगतेष्वप्याशौचविध-
सेषु शून्यमिवालक्ष्यलोकालयं कुमारः । अकवरोपि दुःसंवादमिममधिगत्य क्षणमस्थास्तब्ध इव ।
आस्तामस्य साम्राज्यस्य स्तम्भौ द्वौ, भगवन्तदासष्टोडरमल्लश्च । द्वयोरेकनयोरिवयोगेन विकलमिवाऽभावं
यदात्मानं सम्राट् कर्तव्यव्युद्धया प्रणोदितो मानसिहायाम्बेरराज्यसिंहासनसंमानं महता समारोहेण प्रादेषीत् ।
यः समारोहः स्वर्गतमहाराजाय समार्यत ततोऽप्यधिकं संमानं तस्य विधाया किञ्चिदुच्छ्वसितमिवात्मानमभा-
वयत्सम्राट् । अकवरो मानसिंहं समधिगत्य दुःखमिदं विस्मृतुं मपारयत्, मानसिंहश्च पितुरन्तिमैः शब्दै-
व्यापृत्य यथापूर्वं साम्राज्यकार्येषु ग्रामवदिषादमिममपगमयितुम् ।

[१२]

पुनः समराङ्गणे

पितुः परलोकप्रस्थानादिहारे शासनमुपवस्थानमपूर्णमेव परिहाय प्रययौ कुमारमानसिंहो निज-
देशम् । संप्रति प्रतिनिहितेन महाराजमानसिंहेन दृष्टं यदितः घृष्टपरिवर्तन एव विहारे पुनराख्यमपगमनं
राज्यावलुण्ठनकार्यम् । प्रान्तेऽस्मिन्वर्तमाना सम्राट्सेना तु पराक्रान्तस्य नायकस्याभावात् ग्रामवदपगा-
नीयानिमान्यपराभयितुम् । अतएवाऽत्रागत्य सेनावास्तस्याः भिन्नभिन्नभागेषु संस्थापनं समुचितशिष्टेण च
निश्चिकाय, या हि कच्छताहानां सेना समुचितं विचार्य प्रदेशेऽस्मिन्पूर्वमवास्थाप्यत । किन्तु संप्रति सर्वतः
पूर्वममीषां विद्रोहिणां दमनमावश्यकं मेने । युद्धतत्त्वज्ञोऽतो प्रान्तेऽस्मिन्निवसततो विकीर्णस्ते यावन्नैकी-
भवन्वेयुस्ततः पूर्वमेवैकैकशो यशे चक्रे । कार्यैरिस्तादृशी समीक्ष्यकारिता क्षिप्रकारिता च प्रायोजि यया
लज्जसैव समवापे साफल्यम् । अपरा चेयं युक्तिरवालम्बि यन्महाराजः सैनिकान्स्वार्थप्रकटमाज्ञापयत्—'यः
कोपि विद्रोही प्राप्येत विना नियोगं निःशङ्कं निष्पन्नतामसौ, गृह्यतां च तत्समीपलब्धं सर्वमपीति ।' अम-
वसत्तथैव । विद्रोहिविलुण्ठने समाराज्यत विपुलं धनम् । किन्तु सर्वमपीदं निजस्य निजसैनिकानां चोपयोगे
न गृहीत्वा प्रैष्यत राजधानीमेव ।

तदेवं विहारस्थोपद्रवान् प्रशमय्य गङ्गनीपुरं वाराणसीं च स्थाधिकारे चकार । निर्ममौ वाराण-
स्यामेकं बृहन्मन्दिरं दशाक्षमेवयहोपरि 'यस्य नामाभूत् 'मानमन्दिरम्' । विहारविजयस्थितिं सुस्थिरयितुं
वासण्यामास पाथलिपुत्रसन्धिषे 'वैकुण्ठपुरम् । गुणवरीकृता विहारजनता विजयोस्तत्त्वे स्वयमकरोदनेका-
नुत्सवान् येषां परम्परा प्राचलन्मासपर्यन्तम् । विजयिनो मानसिंहमहाराजस्याक्रियत स्थाने स्थाने संमानः,
प्रादीयन्त नानोपाधानानि । प्राचरत्सर्वत्र विहारं मोगलशासनम् । तत्रापि मानसिंहः सुव्यवस्थया तादृशमेव
शासनं प्राचारयद्यादृशमन्यान्तेषु विजितप्रदेशेषु प्राशोषि । नवीनेन विधानेन प्रमुदिताः प्रजाः प्राकीर्त-
यन्परितो मानसिंहयशःप्रशस्तितम् ।

पुनः साम्राज्यविस्तारोपरि दशमन्निष्पन्नमहाराजः । नासन्मुगलशासनभङ्गाः कलिङ्गाः, किन्तु
तत्रोपनिविष्टा अफगानाः प्रायः समाचरन्समये समये विद्रोहम् । कतलख्वा लोहानी व्यजुम्भत तदानी-

मङ्गलानेवेपु । तत एव तस्यैव प्रतिक्रियां प्राणैर्भीमहाराजः । स हि किञ्चित्तेनां समानायुद्धेभ्यः, किञ्चिच्च सैन्यं निजसुरक्षितवाहिनीतः संघटय्य समभिसारं तदभिमुखम् । बर्दवानस्य मार्गं एव जहाना-
चादसंनिधौ समघटत तेन संघर्षः । किमासीत्पुनस्तदा ? नानाकृत्यटनाः समघटयत्कतलूः किन्तु सम-
भूवन्सकलास्ता विकलाः । अक्रुत्यत कस्मधी कतलूः । मध्येसंयुगं समाप्यत शक्तिरखिलाप्यकगानानाम् ।

समयदर्शी कतलूखानस्य मन्त्री कतलूतनयं नजीरखानं पितृपदं प्रदाय्य समकथान्मोगलसाम्रा-
ज्येन सन्धिम् । किन्तु निर्भयमपोषयन्मानसिंहः—यावत्कलिङ्गानामधिपतिरकबरो न स्वीक्रियते, यावच्च
नाथकं^१ शासनमुद्रा चाकबरस्य सर्वस्मिन्नपि प्रान्ते न प्रचरति तावन्नजीरखानो नासनाधिकारी भवेत् ।
ईसाखानः (मन्त्री) स्वीचकार सर्वानपि समयान्^२ । स ह्येतावत्पर्यन्तमप्यूरीचक्रे यद् ये किल साम्राज्य-
प्रदत्तभूम्यधिकारिणः सन्ति न तेषां संप्रटेत काचिद्धानिः, न शब्दं त तेष्यः करोपि । ततः सम्राजे महा-
राजमानसिंहाय च प्रजिघायोपायनानि येषां मूल्यं दिल्लमुद्रातोऽप्यधिकम् । एवं पराक्रामाभिपन्नकलिङ्गा-
न्विजित्य परवर्तिष्ठ विहारगतं स्कन्वावारमयम् ।

ईसाखानो नोदल्लघयस्तन्धि निजजीवनकाले । यथासमयं कलिङ्गदेशस्य करः प्रापद्राजधानीम् ।
किन्तु ईसाखानस्य मूल्योरनन्तरमेव पर्ववर्तत परिस्थितिः । कतलूतनयो ख्वाजासुलेमान-उस्मानो अन्य-
न्यैर्विरोधिभिः संगत्य महान्तं विप्लवमात्रपनीताम् । मानसिंहः संवादमिमांकार्थं धीरतरमक्रुध्यत् । स हि
कलिङ्गेषु साम्राज्यशासनं विहाय मध्यवर्तिनः कस्यापि शासनस्य समूलमुच्छेदं क्रोधात्प्रत्यजानीत । अस्-
त्त्रयदल्लिपरिस्थितिमकबराय । ततः प्राप्तमुत्तरम्—‘भवान् साम्राज्यस्य सर्वात्मना प्रभुः । परिस्थितिं
बुद्ध्वा यदभवानुचितं भावयेत्कोद, यदीतः सेनासंश्लेषणमावश्यकं तर्हि सूच्यम् ।’

मानसिंहो वज्रैभ्यो मगधेभ्याश्चाखिलां सेनां समाहरत् । निजविश्वधान् सेनापतीन् संबोध्य
समादिशचाचौ—‘रणवीराः ! मुहुः खड्गोत्तोलनस्थापेक्षया एकवारमेवैषामङ्गलानां निर्विघ्नकरणमहं
मन्ये भवन्तोप्यावश्यकं भावविष्यन्ति ? अथनुमतमिदम् ?’ सर्वेपि सोस्तिहं सममन्यन्त । पुनः किमासीत्,
विपुलां वाहनीं वहन् समभ्यसरप्रतिपन्थिनः । इतः कतलूतनयाः सर्वेऽपि समंगतः । नरीखान—
जबालखानावपि त्रिसहस्रसेनामाश्रय सममिलताम् । एवमासीदपारा धृता परिपन्थिनाम् । मानसिंहोपि
वीरवाहिन्या वाहिनीमुत्तरीयं सहसा समाक्रामच्छात्रवान् । समभूवन्सपत्नाः संप्रान्ताः, आसीतोपामाशा
यत्स्थलमार्गेण प्राप्त्यति सैन्यमिति । अत एव सट्टा पर्याक्रान्तास्तदिमे हतबुद्धय इवाभूवन् । परिणामः
स एवाभूयो हन्यान्त्येषु समरेष्वप्यावध्यासीत् । कतलूपुत्राः पलायितव । तेषां सहायका अपि केचिन्मृताः
केचिच्च जीवप्राहमण्यन्त ।

ततः पुर्यां जगन्नाथमन्दिरमयासीत् । अङ्गगानैर्मन्दिरमक्रियतांऽपवित्रम् । मानसिंहः पुनरस्य
शोधनं प्रतिमायाः पावनीकरणं चाकारयत् । ततः प्रत्यर्चिल्लुहटनलब्धामपारां संपदं वहन्परवर्तिष्ठ
निजावासं मानसिंहः । साम्प्रतं कलिङ्गाः साम्राज्यस्यैव समृद्धिमानेकः प्रान्तः ।

साम्प्रतं कुंचविहारेणाकृष्टा दृष्टिः । राज्ञो लक्ष्मीनारायणस्यायत्तमिदं राज्यं सैन्यबले सुतरां
समृद्धम् । ७०० हस्तिनः, ४००० सदिनः, लक्षद्वयाधिकाः पदातयः सहस्रसहस्रं सम्पन्नौकाश्च प्रत्यहमति-
ष्ठन् सजाः । एतावत्सैन्यबलिष्ठोप्यसौ सर्वदा कम्पते स्म भवति । कारणमस्य—प्रतापादित्योऽस्य पितृव्य-
पुत्रो यशोहरराज्यमशिशत्, तेनासीदस्य शत्रुता । प्रबलादस्माद्रात्रिदिवा राज्यापगमस्यासीदमयं लक्ष्मी-
नारायणस्य । अत्राबुद्धयं मानसिंहेन संगन्तुम् । दृढं व्यश्नसीदसौ—यदि मानसिंहः सकृदपि मे साहाय्य-

१. मुद्राचिह्नितं निष्क-रूपकादि, ‘सिका’ । २. पणबन्धान्, ‘शत’ ।

वचनं दद्यात्सर्हि प्रतापादित्यो न किञ्चित्पारयेदनिष्टं मे कर्तुम् । मानसिंहो वदा प्रान्तेऽस्मिन्प्राविशत्तदा दूरादेवावस्य स्वागतं व्यथित । सर्वस्यापि सैन्यस्य तथातिथ्यं व्यधाद्यथा प्रत्येकपुरुषोऽस्मात्पिच्छवशुरा-
लक्ष्यः । भोजनाद्युत्तरं निजराजस्य प्रादर्शयच्छोभना रचनाः । मानसिंहो नगरस्य सुन्दरताम्, प्राकृ-
तिकं वैभवम्, कलाकौशलम्, प्रबानां समृद्धिं चालोक्यन्प्रासीदत्परमम् ।

रात्रौ भोजनस्य समये लक्ष्मीनारायणस्यालीकिकमुन्दरी कुमारी पर्यवेष्टयद्भोज्यानि । महाराजो मानसिंहो यस्य हि वीरताकार्येष्वेव जीवनं व्यत्यगच्छत्, न चान्तःपुरे विश्रमस्य यस्यावसरोभूत्स हि त्रिलोकत्रैत्रात् सौन्दर्यस्य प्रभावाज्जातमानं शराक गोपयितुम् । अस्मान्व्यवलशालिनं तेन हृदयं महाराज-
मालोक्यन्ती कुमार्यपि हृदयात् चक्रे । द्वयोरयं भावो नासीदपह्नुतौ लक्ष्मीनारायणात् । अत एव सा सेयं समायोगघटना तेन कृता स्यात् । अस्तु, चतुरराजनैतिकोसी समुचितमवसरं नेमं व्यस्मरत् । लक्ष्मी-
नारायणः स्वीयं भयकाररुमवर्णयन्महाराजस्य, प्रतापादित्यस्य यशो वलं प्रभुत्वं चापि । महाराजः सहज-
मेव प्रत्यभाषत्—‘राजबाधुना किञ्चित्निनीयम् । अहं सर्वतः पूर्वं भवदापत्तिमेव निवारयेयम्’ ।

परदिन एव प्रैष्यत् प्रतापादित्याय युद्धनिमन्त्रणम् । प्रातिष्ठत् कश्चिदंशः सद्ग्राहसेनायाः तेन सह समराय । सहसा समुपगतमिदमाक्रमणं नापारयत्प्रतापः प्रसीदुम् । पराभूयत् प्रत्यक्षम् । किन्तु स्वभाववीरस्त-
दायत् ईशानांमको भूस्वामी स्वामिनः पराध्येनानेन परममलियत् । स हि जन्मभूमेः स्वातन्त्र्याय, जिज्जप्रभोः
कार्याय च स्वत्वामपि निजसेनामादाय रणाङ्गणे समवातरत् । स्वत्वतः सैन्यमिदं न किञ्चदगंशयत्
मुगलवाहिनी । किन्तु देशप्रेम्णा स्वामिभक्त्या च प्रणोदित ईसा स्वत्वतमेनापि सैन्येन विपुलामिमां वाहिनीं
स्तम्भयामास । स हि दुर्धरेण स्वरेण सर्वान्वीरान्प्रोत्साहयन्नुचै—‘रणधीराः किं निरीक्ष्ये । समराङ्गणायं
वीराणां निकषभूमिः । जयसमारोहे स्वर्गारोहे चोभयथापि वीरपुरुषाणामभ्यां कीर्तिः ।’ उल्लाहे शौर्यावेशे
च भयङ्कररूपेणापतन्मुगलवाहिन्यां ते वीराः । सहसा व्यचलत्साम्राज्यसैन्यमपि । किन्त्वपारत्नगरस्य संमुखे
सरित् कियती ? अन्ते पराजीवत् प्रतापादित्यः । किन्तु वीरपरैकको मानसिंहो हृदयेन प्राशंसत्स्वामिभक्तिं
च युद्धकलां चास्य भूस्वामिनः ।

ईसाऽपि भारतकवीरस्य मानसिंहस्य संनिकर्षे समुपगत्य तस्य महिमानमसाधारणं शौर्यं चावगच्छन्
बभूव नितरां प्रभावितः । नासाविदानीं युद्धाय पदमग्रे धातुं निजस्वामिनमप्यामन्त्रयत् । समुचितं विभाज्य
प्रतापादित्योप्यानुगत्य भेजे । महामूल्याननेकशः कुञ्जरानुपायनीचकार मानसिंहाय । लक्ष्मीनारायणस्या-
ऽप्यधिकृतं तं प्रदेशं परावर्तयामास । महाराजमानसिंहस्यानुरोधेन स हि लक्ष्मीनारायणेन सह श्रुतायाः
स्थाने मित्रतामेव किम्, सुस्थिरात्मासीयतामाललम्ब्ये ।

संहृतसंकटौ लक्ष्मीनारायणः साम्प्रतं मानसिंहस्य चरणयोर्निपत्य निजं कृतशतं प्राकाशयत् ।
प्रावदच्च—‘किमहं श्रीमतोः प्रत्युपकर्तुं पारयेयम् । किन्त्वेकां मेऽभ्यर्थनां यवनमुमन्वये तर्हि भवेयमहं
सकलजीवनः ।’

मानसिंहः—निःशङ्कमावेद्यताम्, किमिदानीमपेक्षितं तत्रभवतः ?

लक्ष्मी०—कन्या मे श्रीमतो दासी भवेदित्युक्तं मेऽभिलाषः ।

महाराजो मनोरथानुकूलयाऽभ्यर्थनया मनस्वेव माधन्यकटमूचे—‘श्रीमतोऽनुरोधो मे मान्यः ।
आश्वसितुं भवान्, संमानस्तस्या न राजमहिषीभ्यो न्यूनो भवेत् ।’

निरवर्तत सानन्दमयं विवाहोत्सवः । अत्र हि वङ्ग-कलिङ्ग-विहार-कूचविहारादिप्रदेशानां सामन्ताः
प्रतिष्ठिताश्च सममिलन् । एतद्दृशीयाः सर्वेऽपि, विशेषतश्च लक्ष्मीनारायणः संकल्पेनानेन परमं प्रासीदत् ।

एवं किल विहारे उत्कले कूचविहारे चात्मनः शासनमुद्रां दृढीकृत्य नवीनां महाराज्ञीं सह नयन्महाराज-
मानसिंहः परावृत्ते निजनिवासम् । सुदृग्ध्येषु शोकवटया सेयमवश्यमवष्टत यन्महाराजस्यैवस्तनवो
दुर्जनसिंहः स्वर्गमगच्छत् ।

[१३]

वङ्गेष्वन्तिमः समरः

विहारमुत्कलं च साम्राज्यभुक्तं कृत्वा मानसिंहः स्वां शक्तिमतुजां यद्दयामास, साम्राज्यस्याभि-
वृद्धिस्तु ततः स्वाभाविक्येव । प्राज्येऽपि साम्राज्ये मानसिंहस्यमानः कश्चिदपि नासोत्पत्तापशाली । महाप-
राक्रान्ता अपि साम्राज्याधिकारिणो मानसिंहस्यपि समभूयन् विच्छायाः । मुसलमानैर्हिहासलेखका अपि
तस्मात्पथिके इतिवृत्ते महाराजमानसिंहस्य प्रभावमनुपमं मेतिरे । स्वयमकवरोऽपि मानसिंहप्रभावैषासी-
त्सर्वतः प्रभावितः । राजपुत्रप्रान्ते मानसिंहस्य राजसत्ता तादृशी प्रभावशालिनी समभूद् यत्तत्त्वा लोकास्तं
स्वतन्त्रनरपालं विविदुः । विस्तृते साम्राज्यमात्रेपि नैवविधः कश्चित्प्रभावशाली समभूदो मानसिंहस्य शासनं
तिरस्कुर्वीत । एतावदवलोपलब्धावपि न हृदये मानसिंहस्य सेयमिच्छा जनागार यत्स्वतन्त्रमहमेकं राज्यं
स्थापयेयम्, अकवरं च यश्चयेयमिति । न च मुसलमाननीतेरनुसारमियं वञ्चना । यतो हि तस्मिन् समये
ये वै अक्रगाना निजराज्यं पर्यचालयन्तेऽप्येकस्मिन्दिने समभूयन्पठानसाम्राज्यस्यैव प्रान्तीयाः शासकाः ।
मदि मानसिंहोऽवाञ्छिभ्यर्त्तहि विधितेषु प्रदेशेषु सुखेन स स्वराज्यमस्थापयिष्यत् । नासीदकवरस्य
शक्तिर्यत्तस्य दमनं कर्तुं पारयेत् । मानसिंहमन्तरा वा स स्वयं साम्राज्यस्य राज्यवृद्धिं कुर्यात् । किन्तु
मानसिंहो यथा प्राचीनज्ञप्रियादर्शनं एकमात्रो वीरो बभूव तथैव निजवचनानुपालनेऽपि प्राच्यमयादाया
आदर्शावितोऽभूत् । भारते एकसाम्राज्यस्थापनस्य प्रतिज्ञां कृत्वा न कदाचिदकवरस्य परोक्षेपि स स्वातन्त्र्य-
मास्थापयितुमैषोत् । प्रत्युत निजप्रभावसूर्यस्य प्रचलनपथाद्धेपि—‘आक्रमहाल’स्य भूमौ अकवरस्य स्मृतिं
सुरिधरां कर्तुं ‘अकवरनगरम्’ एव वासयामास, यद्धि साम्प्रतं ‘राजमहल’नाम्ना परिचितम् । यदि
मानसिंहोऽभ्युत्थपिष्यत्तर्हि स्वविजयोपलक्ष्ये स्वनाम्ना नगरमिदमवाप्तयिष्यत् । किं बहुना, विजिताः प्रजा
एव राजभक्तिं प्रदर्शयितुं माननाम्ना नगराण्यनेकान्यवाप्तयिष्यन्, किन्तु सत्यवीरो मानो नेदं
कदाचिदप्यवाञ्छत् ।

‘राजमहल’मिदमासीत्तत्समये निरुपमं सुन्दरम् । विशालभवनेः सुरम्योद्यानैः सजलसरोवरैः
सुप्रशस्ताराजस्याभिश्च पूर्णमिदमासीद् बहु समयं यावत्तत्पान्तस्य राजधानी । इत् एव यद्भानां बिहारा-
णामुत्कलानाम्, किमन्यत् ‘आशाम’पर्यन्तस्यापि शासनमभवत् । सर्वथा विभिन्नानप्यभून् प्रान्तानेकशास-
नस्यैव संबध्य मानसिंहनादशुतकीशालस्यासीत्परिचयः प्रचलः । सत्यप्रतिज्ञो मानो नगरेऽस्मिन् यात्किञ्चिदक-
रोत्सर्वमकवरनाम्नैव ।

एवमसाधारणीं सकलतां समधिगम्य मानसिंहोऽजयमेरुनगरमुपागमत् । इतोऽग्रे समभूतस्य
नियम एवायं यदङ्गेषु मण्डेषु च यदि काचिदावश्यकताऽभविष्यत्तर्हि स तत्रोपास्थित, अन्यथा अजयमेरु-
मेवाध्यतश्चक्षी । इतः सेयमपि सुविधासीद्यन्महाराजोऽन्नावस्थित एवाभ्यन्तराजधान्या अपि समुचितं
प्रबन्धमकरोत् । वङ्गादिषु तादृशं सुरासनं तादृक् च दस्युदमनमभूयेन चिरं यावदक्रगाना न शिरः
समुत्थापयेयुः ।

अकवरो दक्षिणाप्ये समग्रतः महाराजमानसिंहिन । अस्मिन्वारे महाराजस्य तादृशं संमानमक-
रोद्येन स्वयं महाराजस्यापि विस्मयोभूत् । अद्यावधि मित्रस्य पुत्ररूपे सममानयत्साम्प्रतं तु संभावित-

मित्ररूपे समलपश्रिर्मायभावेन । प्रथममभून्मानसिपस्य शङ्का काचित्कल्वकवरस्य कृतज्ञतापूर्णेन हार्दिक-
भावेन त्वरितमपागमत्सा । महाराजः प्रसन्नतया प्रावादीत्—‘सम्राट् ! साम्प्रतं श्रीमतो पित्र्यध्वजः
काश्मीरानारभ्य ब्रह्मपुत्रपर्यन्तं स्वैरं प्रसकुरति । वज्रानां सर्वेपि विद्रोहिणश्चिराय निर्मूलिताः । सर्वेपि
साम्प्रतं भवतो गुणान् गायन्ति । अद्यावधि न तैर्यवनानामेवं सुसंघटितशासनव्यवस्थाऽवलोकिता ।
वाञ्छन्ति चिरादेवमेव भवेद्राज्यं सुस्थायीति ।’

अकव०—‘प्रिय मित्र ! सर्वमिदं भवतो वैभवम् । मम तु केवलं यशः, वरस्य सर्वस्य मूलं
भवतस्त्रयागृह्णतिरेव । भवतु, किमहमस्य कुर्यां प्रतिशोधम् ? किन्तु शीघ्रमेव राजसभायां प्रकटयेयमि-
च्छामात्मनः ।’

मान०—‘श्रीमन् ममापि नात्र काचित्कृतिः, सोऽयं पितृवरणानां दृढसंकल्पस्य महिमा ।’

तस्मिन्नेवं जल्पत्येव परिचारकः पत्रमेकं प्रादान्मानसिंहस्य हस्ते । पत्रं पठत एवास्य मुखाकृति-
रभूत्कराला । अकवरः प्रातुष्यत यत्पुनः काचिदभूद् घटनेति । प्रकाशमवोचत्—‘अनुमिनोमि यदङ्गे पु
पुनर्विद्रोहः प्रारभ्यत । अपीद् सत्यम् ?’ मानसिंहो मुखभावं परिवर्त्यावोचत्—‘सुतरां सत्यमिदम् ।
यावदयमीसा भूस्वामी जिलीय तावदभूत्सन्धेः परिपालनम् । मृत एव तस्मिन्मारुतः पुनरुपद्रवो दस्त्रुमि-
रुगानैः । तैर्विदितं यदहं भवतः समीपमगाम्, ईषापि नाधुना सहायकः । अत एव बहून्प्रदेशान-
कुर्वन्हस्तगतान् । जाने कश्चित्कालं तत्र परिखाय घटनाचक्रस्य मूलमेव निर्मूलनीयं भवेत् ।’

अकव०—भवान्मुहुस्तान्दमयति ततोपि कथं ते मुहुर्केलवमारचयन्तीति नाहं निश्चिनोमि ।

मान०—‘इदं तावद्भौगोलिकं कारणम्—तत्रत्या जलवायव एव तादृशा ये तन्निवासिनां
मस्तिष्कमेवोर्जस्वलां सृजन्ति, यदि परेशमभिभवसहने निसर्गतो विरुद्धम् । सम्प्रेऽपि मोगलसाम्राज्ये
द्रव्यति भवान् यदङ्गा एव तादृशा यत्र क्रान्तिकारिणां पङ्क्यन्त्रनिपुणानां च नास्ति न्यूनता । पुरापि
तत्रैवमेवाभूदिति दद्यादितिहासः सत्यम् । तस्यान्तस्य दक्षिणस्थः काननभागो महान्तो नदी-नदाश्च क्रान्ति-
कारिणाममीषां सहायकाः । तेषां शक्तितोषधिकं दमनकारको शावत्कालं तात्र प्रशस्तिं न तावत्कालमवी-
नतां ते स्वीकृतुं विवशा भवन्ति किन्तु यथैव ते स्वानुकूलमवसरं विभावयन्ति, त्वरितं विरुध्यन्ते । किञ्च
भार-स्यान्वप्रान्तेभ्यः पराजिता अकगाना अप्यस्मिन्प्रदेशे समुपगत्य लोकान्विरोधयन्ति ।

अकव०—अवश्यमस्य समुचितः प्रतीकारः कार्यः, अन्यथा साम्राज्यरक्षा संकटे । न च मुहु-
र्भवानेव तत्र परिभ्राम्यन् । अन्येष्वपि प्रदेशेषु निरीक्षणं भवदायतम् ।

मान०—एकवारं मे तत्र गमनमनिवार्यमेव । अस्मिन्वारे दुर्घटनानां सर्वदार्थं मूलोच्छेदाय
प्रयतिष्ये ।

अकवरणानुमतो मानसिंहः प्रातिष्ठत वज्रान् । सम्राट् स्वतनयं सलीममपि प्राह्वीन्मानसिंहेन
साकम् । किन्तु विलासप्रियतया मानसिंहात्प्रतिकूलतया च दुवराजो प्रयाग एव तस्थी । महाराजः प्रययौ
रोहिताश्वदुर्गम् । तत्र सेनायाः परिष्करणं समुचितशिक्षणं च पूरयामास परिश्रमतः । ततः शेरपुरसमीपे
निवस्य धोरं स्मरम् । विद्रोहिणः पराजित्य पलायांचक्रिरे । ततो मानसिंहो दाकानगरं प्राप्य ‘जलाल’
नामकस्य लुण्ठाकस्य परिभवाय कुमारं महाजिह्वं प्रजिघाव । भरनदीमुखलङ्घ्य कुमारो जलालमिममा-
कमीत् । कुमारस्याकमणमसहमानः पलायिष्ट जलालः । संप्रति महासिंहः प्रधानविद्रोहिणं काजीनोमिनं
समभ्यसर्त् । महाराजेन पूर्वमेवोपदिष्टं यत् यावत्कालं शत्रुर्नदी नोत्सङ्ग्येन तावत्कालमाक्रमणीयम् ।

किञ्च सैन्यं बहुषु खण्डखण्डेषु विभज्य सह नेवं, येन शत्रुः सैन्यमकिञ्चित्करं बुद्ध्वा पलायनस्य स्थाने संनद्धोत् आक्रमणाय । तदेतत्तथैव संपन्नम् । प्रवर्त्तं पराजीयत काजी, न्यहन्यत च संप्राप्ते ।

कतलसुतुरुसमानोपि विरुध्यमानोऽभूत् । तेन यदा दृष्टं यत्परितोऽन्येऽपि विरोधमाकधन्ति तदा मेवालगुल्मो चकाराक्रमणमसौ । किन्तु सूचनामिमां समवायैव ससैन्यः संप्राप भानसिंहस्तत्र । निबन्धनं घोरं संग्रामं, पराजित्ये उत्समानः । भूयान्धनराशिर्बहुतराः शतध्वजश्च समभूवन्मानसिंहस्य हस्तगतः । सुदृढीकृत्य गुल्ममिदं परावृत्ते मानः । तत ईसाभूस्वामिनस्तनयं दाऊदं दमयामास । अनन्तरं च बङ्गसीमाप्रान्ताधिपतिं केदारभूपतिमाचक्राम । क्षत-विक्षतोसौ समानीयत मानसिंहनिकटे, किन्तु वर्यैर्विकलौयमम्रियत हन्त मार्ग एव ।

केदारं पराजित्य तद्देशमयमधिकं । प्राप्यत तत्रैका सिद्धशिला मानसिंहम् । कश्चिद्योगी पुरश्चरणान्यनेकानि गावन्त्याः संविधाय शिलामिमां साधयामास । सप्ताचष्ट भगवती स्वप्ने मानसिंहम्— 'शिलायामस्यां निर्माहि मे प्रतिमाम्, यावच्च त्रलिप्रदानादिना मे संपर्शं पर्यावहसि न तावत्ते राज्ये काचिदुवाचा ।' देव्या नियोगानुसारं शिलायामस्थां मूर्तिमुत्कीर्य प्रजिघाय बङ्गदेशीयैरचकैः सह तामि-मामाभ्वेरराजधानीम् । सावधानमकरोत्प्रत्यहं च बलयादेस्तत्र प्रवन्धम् । एतदनन्तरं बङ्गेषु ये केचन विरोधिनः समुपलब्धाः सर्वास्तान्वशीकृत्य मानसिंहः शान्तिमास्थापयामास । सर्वाश्च सैनिकानसौ सप्ताज्ञापिद यः कोपि विरुद्धो विलोक्येत समानयत निर्धिचारमिमं मन्तमीषे । विजयस्थास्य समभूत्सैन्यं परिणामो यत्सम्राजोऽकथरस्य शासने नाभूयत कदापि विद्रोहस्य नामाऽपि बङ्गेषु । सौर्यं विद्रोहः सम-भूदङ्गेष्वन्तिमो नूनम् ।

असमानैर्विजयबहुमानैरमारुडितः सौर्यं मानसिंहमहाराजः समवाप पुनः समीपमकरस्य । महा-महत्यां राजसभायामवस्थितोऽप्यमकरः सत्सन्नममुत्थाय प्रददौ महाराजाय संमानम् । इतःप्रभृति 'सत्सहस्र'रुमीकाधिपतिः' समभूत्मानभूपतिः । वटसहस्रसादिसेना चाभूत्स्थाशानुगा । विविच्य समानी-तान् गज-रथ-तुरगादीन्प्रभूतांश्च धनराशिनुपायनीचकार सम्राजे । यः समादरः समार्प्यत मानसिंहाय नायमथावधि कर्मैचिदपि प्रादीयत सम्राजा निजराजसभायाम् ।

सप्रमोदमवाप महाराजो निजराजधानीम् (आम्बेरम्) । सर्वतः प्रथमं प्रतिष्ठापयामास भगवतीं शिलामयीम् । एतस्मिन्विजयसंमाने सर्वस्यापि राज्यस्य प्रजाः प्रचक्रुः प्रमोदवर्षापनं महाराजस्य । राज्यस्य स्थाने स्थाने रुमायोज्यन्त नृत्यगीतवादिप्रादीनि मङ्गलानन्दसंवद्नानि । आम्बेरराज्यायैव किम्, भारतीयराज्यसंस्थानमात्राय साम्राज्यादेतावत्समादरोपलम्भः संभावितोऽभून्नूनं सर्वतः प्रथमम् ।

[१४]

अकरस्यान्तिमानि दिनानि

आसीदकचरोऽयं किञ्चिदूनस्य समप्रस्थारि भारतस्याधिपतिः । महाराजमानसिंहसदृशांस्तस्य सैन्यसंज्ञकाः, अबुलफजल—फैज़ीसदृशा अद्वितीयविद्रोहस्तस्य समारत्नानि, प्रजा न केवलं शस्त्रबलेन, अपि तु हृदयेन तमेनमस्तुहयत्, किन्तु किमासीदकचरः सुखी ? दक्षिणभारतस्य महान्तमेकं प्रदेशं विजित्य

१—'हृत्तहजारी मनसबदार' ।

साम्प्रतमेव परावर्तिष्ट । तस्य स्वास्थ्यमुत्तरोत्तरमासीत्पतनोऽमुलम् । भिषग्भिर्भवनानीवैष्यैश्च भूयसा विचारेण प्राप्युप्यन्तीषधानि किन्तु न तेषां किञ्चित्फलम् । एकदा परमं विषयः ६आडागुहाय मानसिंहम् ।

समाययी मानसिंहः । अकबरस्य विचारणीयावस्थया व्यरीदत्स परम् । मानसिंहं विलोक्यैव समायसुरकबरस्य नेत्रयोरश्रुणि । अवादीदसौ—‘प्रिय मानसिंह क्वासीरेतावकालम् ?’

‘श्रीमन् ! प्रकृताभ्याम्प्रेरे व्यलम्भिणि कञ्चित्कालम् । किन्तु यथैव दक्षिणतः परावर्तनस्य संवादमश्रीपं, स्वयमहमुपरिधये समभूयमुःकण्टितः । नासीम्मे एतद्वरधायाः परिज्ञानं श्रीमतः । अथ तत्र-भवतः कथमियमवस्थाभूत् ?’

‘प्रिय मान ! जगज्जानाति यदहं सुखी किन्तु क इदं जानीते यन्ममान्तरिकी व्यथा कथमिव मां जर्जरीकरोतीति । जाने, नाधिकमहं शक्नुयां जीयितुम् ।’

‘कथमिदम्, अपि काचिद्विशिष्टा घटना समवर्तिष्ट ?’

‘घटना ? न सा घटना । तदि मे मृत्योश्चिह्नम् । नास्ति संप्रति हृदये बलम्, न च तावत्माहर्भम्, येन हि दाक्षणा वेदना शक्येत सोढुम् ।’

‘श्रीमन् ! सत्यतां किञ्चित्नाहमवगतः स्याम् ।’

‘किं कुर्याः श्रुत्वा । एको भवानस्ति यं विलोक्य मे शाल्यसहचरो महाराजभगवन्तदासः सुखेन निजजीवनं विसर्ज्य । एकोहमस्मि यो म्रियमाणोऽपि भविष्यामि भाजनं दीर्घायस्य ।’

‘किं कुमारसलीमात्पुनरसंतोषः समुदभवत् ?’

‘कुमारः ? नाजौ कुमारः । स हि मे जीवनस्य कण्टकः । हन्त यस्य जननाय पदभ्यां यात्रां विधाय चिरं-चरणसेवा कृता, यस्य जन्ममहोत्सवे प्रतहपुरसीकरीषदशस्य सुविख्यातस्य सुन्दरनगरस्य निर्माणमकारि, स एव पुत्रः, आम् ‘पुत्रः’, मत्समक्षमेवाय कालरूपे परिभ्रमति ।’

‘पूज्यवर ! दिनेष्वेव कुमारो मत्तोऽप्यसंतुष्ट इवाभाति । स हि तद्दिनादेव न मे हृदयं प्रकाशयति यस्मिन्ने मया सह वङ्गविजयायासी विसृष्टः ।’

‘आम्, स भवता किमिति संतुष्येत् ? विज्ञानात्पसौ यद्भवान् मे मित्रम्, मम मानस्य प्रति-ष्ठाया गौरवस्य चैकमात्रं कारणम् । आः विलासमयस्य पितृद्रुहोऽस्य सलीमस्य हन्त किमग्रे भावि ?’

‘पूज्यवर ! नोत्तान्यतु भवान् । यथाशक्ति मार्गे समानेतुमिमं प्रयतेय ।’

‘मा मैवम् । अहं हि कठोभात्कठोरमिमं दण्डयितुं वाञ्छामि । एष हि अन्बुलफ़ज़लं निहत्य, मुरादं दानियालं च निर्मूल्यं, भवता सह विद्रुह्य, इस्लामधार्मिकान् विरोधे समुत्थाप्य, मोगलसाम्राज्यमपहर्तुं मात्रद्वान् षडयन्त्रम् । तमेनमहं सूचयिष्यामि यदेवंविधानमनुकूलीकरणेपि न दुष्टस्य हस्ते निपतेन्मोगलराज्यम् । मोगलसाम्राज्यस्य रचना नैतदर्थं कृता यत्तद्वारा स्वार्थविजयः साध्येत, राज्ञां राजकुमाराणां च विलाससाधनं तद्भवैत् । प्रत्युत महान्ति बलिदानानि, भवादृशां महावीराणां च शुभाः प्रयत्नाः केवलमेतदर्थमेवावसन् यद्भारतमिदं संपद्ये तैकराष्ट्रम् । एकेन शासनसूत्रेण संयथिता हिन्द्वो मुमुक्षुमानाश्च मिथो भेदभावं विस्मृत्य निवसेयुः शान्तिपूर्वकम् ।’

१. मुल्ला—मौलवी ।

‘महामान्य ! शान्तिमवलम्बेयाः; आवेरोन सीमा भवेद्दृढयगतिः । न बालानामपरवि क्षुब्धमिति महापुरुषाः ?’

‘सखे मानसिंह ! यद्ययं रघुयति राज्यमेव, तर्हि काऽऽवश्यकताऽऽसीदियतो विप्लवस्य । स्वयमेव जीवन् प्रादास्यं तस्मै राज्यम् । किन्तु ये उपाधास्तेनावलम्बितास्ते किलोल्लङ्घयन्ति सीमानं मानयतायाः ।’

‘राजाचिराज ! प्रार्थयेहं कियन्तंचिदवसरम् ।’

‘अस्तु, गच्छतु भवान् स्वैरम्, किन्तु परावर्तेयाः शीघ्रमेव । भवदुपगमेन हसते मे दुःखावेगः ।’

प्रायासीन्मानसिंहः सलीमसमीपम् । व्यचारयन्महाराजो मनसि—कामं सलीमो मत्तः शत्रुता-माचरति परमस्ति साम्राज्याधिकारी सोयमेव । उपजापयैरिस्लामधार्मिकैः सोयं विद्वोभितः, विलासपरश्र, किन्त्वस्त्ययं बुद्धिमान् । मार्गे समारोपितः सोयमकबरानन्तरं समधितिक्षेत्साम्राज्यशासनम् ।

सलीमो मानसिंहायेर्ष्यति स्म यत्सखैव संमुखे सम्राट् सलीमापेक्षयापि मानसिंहमाद्रियते स्मावि-कम् । अग्रयायदिदमामनो पोर्ं लापयं सलीमः । किन्त्वय स्वयं मानसिंहस्तस्य समीपमुपगतं इत्युपलेभे भूयसीं शान्तिमसौ । मानसिंहोऽपि द्वारे समागत इत्यभूत्सन्मोक्षो मानसे । समलपत्परमममादरेण—
‘स्वागतं महाभागस्य । कथमयं कष्टमिदमङ्गीकृतम् ?’

‘निजापराधानां क्षमाभिज्ञायै’ अथदन्मानसिंहः ।

‘कीदृशोऽपराधः ?’

‘यानपि भवान् भावयेन्मनसि ।’

सलीमः समभूदवाक् । अवादीन्मानसिंहः—‘प्रियभ्रातः ! किमिदमारुहं श्रीमता, वृद्धः पूज्यश्च पिता किमिति विषादमारोपितः ? प्रत्यहं स रोगाभिमुखमभिवर्द्धते । तद्रोगस्थोपचारो भवदायतः । अद्या-वधि यत्कृतं भवेत्तत् सम्यगेव । किन्त्वन्तसमये तस्योपतापनं न शीमते मन्ये भवादृशस्य विवेकिनः । क्षणं विचारयतु भवानेव संसारः किं कथयिष्यति—भारतविजयिनः सम्राजो मृत्युकारणमासीत्तत्सुत एव । साम्प्रतं पितुर्विचारणीयां दशामवदधीयाः । य इमे मौलयिनो भवन्तमद्योभयन् आसीत्तस्य कारणमिदमेव यद्भवपितुरग्रे न तेषामधिकारः प्रभवति ।’

सलीमो भवेत्कामं कीदृशोऽपि, परं नासौ शशाक विस्मृतुं पितुः प्रणयम् । प्रावहतस्य नेत्राभ्यां नीरम् । प्रत्यवादीदत्तौ—‘ममं पितुर्हितकारिन्मानसिंह ! हन्त प्राबोधयद्य भवान्ममिममज्ञानम् । स्वतः महमस्मि मन्दभाग्यः । जानेहमनुतापानलो मे प्रारब्धवान् हृदयदाहम् ।’

प्रोक्तं मानसिंहेन—‘अनलस्यास्योपशमायैकमात्रमुपायोस्ति पूज्यपितुः पादयोरुत्कम्पापीधृष्टम् । उपेहि साम्प्रतमेव, अर्थयस्व च निजापराधानाम् स्व्यहृदयेन क्षमाम् । प्रापयेश्च पितुः स्वस्य हृदयाय च शान्तिम् ।’

उदरस्थान्महाराजः । सलीमोऽनुत्तरं विना तमनुससार । अदान्महाराजः स्वागमनस्य सूचनां सम्राजे । उपजग्मदुर्ध्वपि सम्राजम् । मानसिंहेन सह सलीमं विलोक्य प्राञ्जलसम्राट्, अभूतां क्रोधेन दृशौ रक्तवर्णं । ‘अपेहि मत्समीपात्, न दर्शय मे मुखम्’ इत्यवादीत्कोधेनगद्गदं सम्राट् ।

अरोदीःसलीमः । मानसिंहोऽवादीन्—‘कुमारः सलीमोऽनुत्पद्यते निजकर्तव्योपरि । क्षाम्यतु भवान् साम्प्रतम् । सर्वोऽप्यपराध्यति जीवने । तत्राप्यधुना कुमारस्योच्छिद्मानं वयः, साम्राज्यगन्धी निसर्गः ।’

न्यपतचरणयोः सलीमः । अशाम्यदकवरः । पितृहृदयमलम्ब विजयं शासकहृदयोपरि । प्रत्यवादी-
त्सम्राट् प्यथेच्छति भवान् ।'

अवादीन्मानसिंहः—'लमेत भवतो हृदयं शान्तिमिति स्वहस्ताभ्यामेव कियतां राज्याभिषेकः
कुमारस्य ।'

कृतज्ञतापूर्व्या दशा व्यलोकयदकवरो मानम् । शत्रवे क्षमाप्रदानस्य नवीनेषु पद्धतिनायावप्या-
लोकित्वासीरोनः । स हि राजकुटुम्बधातुलीमस्य मस्तके । प्रावद्धताऽऽवेगेन हृदयस्य गतिः । न किञ्चिद्-
भाषितुं प्राभवत्सम्राट् । स हि कृतज्ञतया समालिङ्गन्मानसिंहम्, न्यप्रिञ्च स नेत्रजलेन वस्त्राणि
मानसिंहस्य ।

पश्यतामेव सर्वेशम्, प्रावद्धत 'आम' रोगस्य रक्षा । स्वल्प एव समये संसारस्य महामूल्यमेकं
रत्नम् यारोहत्सर्वगाम । व्यानुते स्म साम्राज्यमखिलं महान् शोकः ।

[१५]

परिवर्तनम्

महाराजः साम्प्रतं नवीनयुगमन्वभूत् । अकवरो यां स्थितिं संमानं च तस्मै प्रादाद् वाञ्छं स्वल्पं
तस्य तथैवासीत्किन्तु मनोहृतं रवर्तिष्ठ परिवर्तनम् । सम्राट् सलीमः, यो हि 'जहांगीर' नामधेयं नयन्
साम्राज्यं प्रारब्ध, प्रारम्भादेशासीन्मानसिंहादस्तुष्टः । न किञ्चिदणयत्तमिममद्यावधि मानसिंहः, किन्तु
साम्प्रतं स एव सेवनीयः समभूत् । परिवर्तनमिदमभावयन्मानसिंहः । आनीतस्य निश्चयो कवलीमो न मे
किञ्चिदप्यपकर्तुं समर्थः, तथाप्यसावासीत्समयोचितकर्तव्ये निरतः ।

सलीमोऽप्यन्तरन्तः प्रायतिष्ठ मानसिंहं प्रत्यपकर्तुम्, परं स सम्यग्ज्ञानायन्मानसिंहपन्तरा नैकं
क्षणमपि निरुद्धेत साम्राज्यम् । अत एव मानसिंहकलेशानाय स युक्तिभेकामवालम्बित—साम्राज्ये
यावन्ति कठिनकठिनानि कार्याणि समापतेयुस्तानि समर्थैस्मानसिंहाद्यैवेति । नासी व्यस्मार्थाद् यन्मानसिंह-
कृत्यैव लब्धं तेन साम्राज्यम् । अत एव प्रकटे कृतवृत्तां प्रकाश्य नायमन्यलषत्संकटे विनिपातयितु-
मात्मानम् । स हि मानसिंहमकरोद्भङ्गानामेव शासकम् । यदा यदा च मानसिंहिनः समगस्त, प्रादर्शयता-
वन्तमेव समादरम् । न किञ्चिद्वोद्भूतमपारययन् मानसिंहजहांगीरयोस्तर्भावान्तरमस्तीति ।

स्वल्प एव समये समुदत्तिष्ठदुपद्रवो रोहिताश्वदुर्गनिकटे । एनमुपशमयितुं स व्यलेखीन्मानसिंह-
मेव, अकरोच्च द्वितीयं शासकं बङ्गानाम् । इतः सर्वासां परिस्थितौनामन्तरभिक्तो मानसिंहः स्वल्पेनैव
कालेन पर्यशमयत्तमेनमुपद्रवम् । न्यवासीच्च स तत्रैव । अश्रीषीच्च जहांगीरो यन्मानसिंहो रोहितश्वदुर्गोप-
द्रवमशस्यत्सर्वतः । किन्तु स मानसिंहं पूर्ववद् बद्धे श्वप्रहित्य निजनिजकटमेवाञ्जुहाय ।

आसीदकब्रुकृतो दक्षिणविजयः साम्प्रतमप्यपूर्ण एव । अवाञ्छ्यज्जहांगीरस्तं पूरयितुम् । विलास-
मियोऽपि जहांगीरः पितृसंपादितं राज्यं प्रवर्द्धयितुमेवैधीन हापयितुम् । एतस्मै कठिनकार्ये स मानसिंह-
मेव निरन्वेषीत् । महाराजः साम्प्रतमुपारोहद्वार्यक्यम् । अवाञ्छीदसौ यत्सम्प्रति साम्राज्यकार्येभ्यो विश्रम्य
निजराजधान्यामेव शेषदिनानि व्यतिगमयेयम् । एतदेव विभाज्य व्याजहार जहांगीरम्—'दृष्टमेव श्रीमता

यन्मे जीवनमरोषं युद्धकार्येष्वेव व्यत्यगात् । इदानीं बाञ्छामि यावन्तं स्वल्पकालमहं जीवेयं निजराज्य एव भजेयं भगवन्तम् ।

अशङ्कित प्रस्तावेनानेन जहांगीरः । प्रत्यवादीदृष्टौ—‘पूज्यवर ! किमिदं संभवति यद्भवान् दक्षिणयुद्धेषु न गृहीयाद्भारम् ? समस्तजीवनस्य संचितोऽनुभवो यदि नोपयुज्येत दक्षिणयुद्धे तर्हि का स्यादस्माकं गतिः ? आम् यदि भवान् कामयेत तर्हि कञ्चित्कालमावसतु भवानाम्भेरम् । समुपस्थिते च कार्ये ततः समायातु भवान्दक्षिणापथम् ।’

कञ्चित्कालमवकाशं गृहीत्वा समायासीन्महाराजो निजराजधानीम् । अत्युत्कृष्टिताऽभूज्जनता दर्शनाय श्रीमताम् । प्रसन्नो महाराजो महता समारोहेण शोभायात्रामकरोत् । वयोवृद्धं महाराजमवलोक्य समभूक्फलमनोरथाः प्रजाः । अभ्यवर्षन्वरितः पुष्पाणि । प्रजासु प्रतिवर्षमेव सममान्यन्त मङ्गलानि । स्थाने स्थाने कवियाग्निवरवर्यन्त महाराजस्य विजयसमारोहाः । कुत्रचिच्छूणां भयानकता अवश्यन्त, तर्हि क्वचित्समयात्रामाग्राणां दुर्गमता अचिन्त्यन्त । ततः सर्वाण्यप्यमूर्ति संकटानि समुत्थीय विजयं प्राप्तवतो महाराजस्य वीरता सर्वान् श्रोतृन्वक्तृश्च हर्षगदगदानकार्षीत् । अवसरेष्वेवविधेषु नृत्य-गीत-यादिप्राणि यानि यानि संभवन्ति, समभूवन् तानि सर्वाणि ।

महाराजो महामहतीं राजसभामकरोत् । सर्वानपि निजसामन्तान्संबोध्य वक्तुतामदान्महाराजः— “प्रियप्रजायाः प्रमुखपुरुषाः ! संभाविताः सामन्तगणाश्च ! भवतां सहयोगमवाप्य आम्भेरराज्यस्य सर्वतः समुन्नतये मयायावधि पूर्णतया प्रयतितम् । साम्राज्यकार्येषु समधिकसंलग्नतया नाहमिह स्थिरः सन्नराकं भवतां रक्षयावेक्षणं कर्तुम् । आशासे विवशतां मेऽनुमाय क्षम्येयुर्भवन्तस्तदिदम् । एषु दिनेषु तु भवतां दर्शनाय भूयस्तरामेवाऽभूवं व्याकुलः । अद्य तदिदं समवाप्य परमं प्रसीदामि । साम्प्रतमपि न ममामवकाशः प्रसन्नः सम्राज्ञा । दक्षिणदिग्विजयाय अनुपदमेव गन्तव्यम्, किन्तु यदि भवतामेवमेव सहानुभूतिः स्यात्तर्हि सेयं विजययात्रापि भवेत् नूनं सफला । शरीरमिदं मे वृद्धम्, पूर्वमिव न बलमुत्साहो वा । को वा जानीते, तदिदं वो दर्शनमन्तिममेव भवेत् । ज्ञाताज्ञाता ये मेऽपराधाः सममवन् क्षम्यामुस्ता-न्भवन्तः ।”

महाराजस्यान्तिमशब्दाः श्रोतृणामकम्पयन् हृदयानि । सर्वेषां प्रावहन्नविरलमश्रुणि नेत्राभ्याम् । तेषामेकः सामन्तः समुत्थाय सयिनयमभाषत—“सूर्यवंशभूषण वीरशिरोमणे महाराजाधिराज ! यादृशी कृपा तत्रभवतामस्माभिरुपलब्धा न सा कस्यचित्पितुर्निजसुतोपर्यपि स्यात् । अस्माकं मानरक्षायै गौरवान्निष्ठदृष्टे च यदनुष्ठितं श्रीमता न तत्सिरोहितमस्मत्तः । तदिदं भवत एवानुग्रहस्य फलं यदाभेर-राज्यमिदं भारतीयेषु प्रमुखराज्येष्वव्य गणनीयम् । भारतसाम्राज्यस्य शासनद्वयं भवत एव हस्तगतमासीत् । अयथा तत्त्वतो वक्तव्यं स्यात्तत् साम्राज्यस्य निर्माणमासीद् भवदायत्तमेव । अनेन हि मस्तकमस्माकं गौरवोन्नतम् । अद्ययावत्सर्वेष्वपि समरेषु यथा समवाप्ता श्रीमता विजयलक्ष्मीस्तथा दक्षिणदिग्विजयोऽपि निश्चितं भवेदिति दृढो नो विश्वासः । अस्माकं महाराजः सर्वदा समरविजयो दीर्घायुश्च भूयादिति सर्वदा समाराध्महे ।” सर्वेपि सामन्ताः समुत्थाय समकारुणिक्यध्वनिं महाराजस्य । समान्यतः ततो राजसभा ।

प्रातिष्ठत महाराजो दक्षिणविजयाय । सर्वतः पूर्वं खानखानातः साहाय्यावाप्तये प्राप तत्समीपं महाराजः । मुगलसेनायां महाराजः खानखाना चेति द्वावेवास्ता तात्कालिकराजनीतेस्तत्प्राप्तौ । किन्तु सलीमो द्वाभ्यामेवानुद्गोऽवर्तिष्ठ । अतएव नैतयोनुमयेनासौ लाभमग्रहीत् । यद्यसौ द्वयोर्विश्वास-मकरिष्यत्तर्हि सागरान्तधरायाः सममविष्यदविराजोत्तौ ।

अभयदुर्गहानपुरसमीपे शत्रुणा सह मोगलसेनायाः संघर्षः । ' द्वाभ्यामेव मिथः संमन्य सेनासंघटनं तथा विहितं यथा संपूर्णांषि विदमं (वरार)प्रान्तः समभवत्साम्राज्यभुक्तः । ततस्ते इलिचपुरा-भिमुखं प्रावर्द्धिपत । आसीदत्र शत्रुः प्रचलतमः । खानखानामन्त्रणया सर्वतः प्रथमं शत्रोरान्तरिकरह-स्यान्यसौ समुपपन्नः । शक्तिशालिनो गुप्तचराः सहजमिदं निरवर्तयन् । पुनः किमासीत् ? सर्वा परिस्थितिं सुदृष्ट्वा तत्कालमेवाऽकियत इलिचपुरोपर्याक्रमणम् । अभून्महाराजो विजयी । इलिचपुरप्रान्तो विदर्भेण सह संयुक्तोभूत् ।

[१६]

महाप्रस्थानम्

मानसिंहमहाराजस्थितावतीनां सफलतानां मूलकारणमासीत्तस्मिन् विश्वासः स्वामिदत्तः समुत्सा-हश्च । अकचरो मानसिंहं पुत्रादप्यधिकं प्रणयते स्म । स हि तं विपत्तेः सखायं गौरवस्य च रत्नकं भावयति स्म । बहुषु यातासु मतभेदेऽपि न कदाचिद्वचनहारं प्रतीयते स्म वैदम्यम् । 'दीनेइलाही' संकल्पे स्पष्टमभाषिष्ट विद्वद्वाक्यानि मानसिंहः किन्तु न किञ्चिदपि वैमुख्यमवालम्ब्य । मानसिंहोऽप्यत एव समयेऽप्यसमयेपि च सम्राजोऽनुमतमन्त्रैव स्वयं चक्रे बहूनि कार्याणि । नासीदस्मिन्मन्योऽपि प्रभाव-प्रदर्शनस्य, किन्तु प्रत्येककार्यस्य सप्ताजमाष्टच्छयैव करणे कार्यक्षतेः संभावना, विशेषतश्च तस्मिन्समये यदा हि यातायातस्य सुविधा नासीदयेव ।

किन्तु सर्वमिदं संप्रति रूपान्तरितमभूत् । अकचरस्य विश्वासस्तेन सहैवागच्छत् । साम्प्रतं त एव शासनअधिकारिणो मानसिंहस्य विरोधं कर्तुं, तं तिरस्कृतुं च मन्त्रणामवचनन् ये पुरा मानसिंहस्य समुत्से मस्तकमुत्तोलयितुमपि न प्राभवन् । भिजने स्थितस्य महाराजस्य मनसि स्वर्गतसम्राजः साधुस्वभावः, महदुद्देश्यम्, निजं प्रति सत्यं सोहार्दं च वारंवारमावर्तन्ते स्म । युद्धविजयात्परावर्तमाने मपि कथमिव कण्ठालिङ्गनमकरोत्, कीटशैरुत्साहसंयद्धैश्च वाक्यैर्मै वीरतां प्राशंसदिति सर्वं स्वप्नायितमभावयत् । कीटशेन बुद्धिप्रयोगेण परमपरिश्रमेण च दक्षिणदिग्विजयो महाराजेन कृतः, किन्तु कृत्यो जहाँगीरो न प्राकटयल्लेशतोपि कार्त्तश्यम् ।

पुरा स यत्र निजेच्छानुसारं शासनमकरोत्तत्र प्रत्येकयातामाष्टच्छयैव सम्राजमनुतिष्ठति सर्वम् । यत्रापि युद्धयात्रायां मानसिंहो न्ययुज्यत नियमेन तदुपर्येको मुसलमानानायकोऽपि प्राहीयत । विषयगृह्यमिव सर्वमिदमर्पायन्महाराजः । स्वां परिस्थितिं विचारयन्नासीदस्थितो महाराज एकदा, एतावत्येव सहसा समागच्छदेकमात्रसहायकः खानखानामहोदयस्तेन सह संगन्तुम् । द्वावप्यास्तामवमानयन्त्रणया दुःखितौ । एकवारं येन सह स्वाभिभावः स्वीकृतस्तस्य विरोधाच्चरणं नासीद् द्वाभ्यामप्यनुशीलितं नूनम् । अश्रुकण्ठो महाराजो बाहुपश्लेषममिलत्खानखानामहाभागेन । अभूवन् द्वयोरपि साम्राज्यसंकथाः । महाराजोऽकथ-यत्—'बृद्धमिदं शरीरमाधीन्यवन्त्रणानां नाधुना सोढुं शक्तम् । मोगलसाम्राज्यस्य श्रीवृद्धये मया दशपुत्राणां व्रजयो दत्ताः सर्वदा प्रियप्रजाम्यो वियोगमसहिधि, नित्यनवीना विपदः सोढाः, हन्त तस्यायं परिणामः । एतावती कृतघ्नता ! अहो मे घूर्णते शिरः । अवलम्बस्व माम्' इति जल्पन्नेव महागजः खानखानोत्सङ्गे मूर्छितो न्यपतत् ।

१—महाराजः खानखाना चेति ।

हस्तुद्धिरभूत्खानखाना । अनेकैरुपचारैर्यथाकथञ्चित्प्रापयांचकार चेतनाम् । किन्तु प्राप्तचेतनः पुनस्ता एव दुःखवधाः प्रारंभे महाराजः । खानखाना प्रत्यवदत्—‘सयं समयस्य गतिर्महाराज ! अस्माभिस्तु निजप्रतिज्ञा तावन्निरुद्धा, किन्तु सलीमस्य दुर्व्यवहारो भवेत्सयैव पातको नूतम् ।’ प्रत्युक्तं महाराजेन—‘सर्वमिदं सत्यम् । किन्तु राजपुत्रद्वयं न सहते विश्वासहीनताम् । नाहमधिकं जीवेयमिति मे निश्चयः । अतएव केनायुपायेन कुमारभावसिंहो मत्समीपमतिक्रान्तिमाह्लातव्यः ।’

शीघ्रमेव प्रैष्यन्ताऽऽमेरनगरं दूताः । आम्बेराद्विष्णुपर्यन्तोपगमे समयव्ययस्त्वनिवार्य एव । एतावत्वेयं समये महाराजस्य चित्तवृत्तिरुत्तरोत्तरं न्यपतत् । खानखाना अकारणदुर्वटनायामस्यां सलीममेव दोषिणमभावयन्नभिमानसे । एकैकं क्षणं सेत्कण्टमसावगणयद् यन्महाराजस्तावत्कालमवश्यं जीवेद् यावत्कालं कुमारभावसिंहोऽत्र समुपेयात् ।

महाराजस्य घूर्णते स्म प्रायः शिरः । अभवचासौ विस्मयः । बहुकालं यावदस्थात्तेयमवस्था ।

यावच्च नोपायात्कुमारास्तावदेवंप्रायैव समभूदवस्था । मध्ये मध्ये यदा चाभूमहाराजस्य चेतना तदा तदा सहसाऽसौ समपृच्छत्—‘कुमार !’ । अकस्मादेकः सेवकः समसूचयत्खानखानासमन्त्रे—‘कुमारो भावसिंहः समुपागमत् । त्रियमाणो मीनः समुपालभत पानीयम् । एकमासादासीत्कुमारदर्शनान्भिलाषो महाराजस्य, अयासावभूत्पूर्णः ।’

महाराजस्य यथैवाभूच्चेतना तथैवापश्यदसौ संमुखे कुमारम् । प्रासारयदसौ द्वावपि भुजौ । कुमारस्तस्याशयमवबुध्य वक्षसाऽश्लिङ्गन्महाराजम् । प्रावहदुभयतोऽपि प्रणयाश्रुप्रवाहः । अहह समये-ऽस्मिन् तत्स्थानस्य प्रत्येकपरमाणुतः समुदस्थात्मवेदनाध्वनिः ।

‘कुमार ! नाहमात्मनः प्रजानामशर्कं निरीक्ष्यं कटुंम्, अवसानसमये पत्नीभिरपि नाहं समगंसि । सावधानमिमान् पालयेद् भवान् ।’

‘तातचरणाः ! किमिदमुदीर्यते ? अहो कथमेवं विवर्णमभून्मुलम् ? अरे किमिदम् ? श्रीमन्तः ! दीनाय प्रतिपद्यतामुत्तरम् ।’

परमुत्तरं किमासीत् ? शान्तिः, महाशान्तिः । महाराजस्य प्रशान्तोऽन्तरात्मा प्रावसद्विष्यलोक-निवासाय ।

इलिचपुरे एव सप्तभूमहाराजस्यान्तिमः संस्कारः । परावर्तत ततो निजराजधानीं कुमारः । महाराजस्य देहावसानसंवादमाकर्ण्य राजभक्तानां प्रजानां का भवेदवस्थेति स्वयमनुमेयं पाठकैः ।

सलीमः साम्प्रतमात्मनः प्रमादमवेदीत् । महाराजस्याभावे साम्राज्यस्य याऽभूदपारा क्षतिस्तां विलोकयतः समभूदनुतापः सलीमस्य । किन्तु किमिदानीं संभवेत् ? मोगलसाम्राज्यस्य प्रधानस्तन्मे व्यपगतं तत्कार्यदूरणाय क्रियमाणोऽन्यः प्रवन्धः कृताकृत एवाभूत् । अभूच्छिथिलं समग्रं शासनम् । किन्तु महाराजस्य देहावसाने संजातोऽनुतापो जहांगीरस्य जीवने प्राकरोत्परिवर्तनम् । तस्य पितुरादर्शः साम्प्रतं तस्य नेत्रयोः संमुखे समदृश्यत् । हिन्दु-मुसलमानयोर्भेदभावं व्यपनीय हिन्दुषु निजपितेव सोऽपि व्यञ्जसी-त्साम्प्रतम् । महाराजस्यात्मा निजविजये मन्ये प्रचुरं प्रसीदेत्स्वर्गधामनि साम्प्रतम् । महाराजभगवन्तदास्तस्य सेयमिच्छा—‘हिन्दुसंस्कारैः प्रभावितः सलीमो न विरोधी भवेद् हिन्दूनाम्’ अथ पूर्त्यन्मुला समवालोकयत ।

×

×

×

×

महाराजमानसिंहस्य जीवनं द्वादशवर्षवयः समारभ्य मरणपर्यन्तं साम्राज्यकार्येष्वेव व्यत्यैतु, अत एवासीतद्वाजनैतिकम् । किन्तु गृहस्थाश्रमोपि महाराजस्य निरौह्यतः सम्भक्तया । आसीत्समये क्षत्रियेषु बहुविवाहप्रथा । तदनुसारमभून्महाराजस्य २६ विवाहाः । तेषु एकादशपुत्राः पञ्च पुत्र्यश्चाज-
निषत् । एकादशतनयेषु दशपुत्रा महाराजस्य संमुख एव समरेषु वैरिणो निभन्तः स्वर्गमारोहन् ।
एकादशस्तनयः श्रीभावसिंहो राज्यमशिषत् ।

मानमहाराजोऽतीव वदान्यस्वभावोऽभूत् । तस्य दानवीरताया बह्वचः कथाः प्रसिद्धाः । तथा
सोयमासीत् कलानां प्रणयी । एतस्य स्मृतयः आम्बेरराज्ये, येषु प्रदेशेऽश्वयं शासको भूत्वा न्यवसत्तेषु,
युद्धाय वा प्रातिष्ठत तेषु साम्प्रतमप्युपलभ्यन्ते । मानसिंहो न केवलमाम्बेरस्य, अपि तु भारतमात्रस्य
वीराणां मौलिमाशिक्यमासीदिति निष्पक्षपाता ब्रूयुः । अनेन निजजीवने समरा महान्तोऽनुष्ठिताः ।
सर्वेष्वेव तेषु विजयोनेन लब्धः । न जातु पराजयो दृष्टः ।



‘ईश्वरविलास’ निर्मातुः कविकलानिधि—

देवर्षिश्रीकृष्णभट्टमहाभागस्य जीवनचरित्रम्

विशालस्याऽऽभ्येराज्यस्य सर्वतः श्रीहृदिकारकः, अनुपम-मनोहराया जयपुरराजधान्या निर्माता, मोगलसाम्राज्यस्य रत्नाकवचं, महाराजाधिराजः सवाईश्रीजयसिंहदेवो यथा किल महान् वीरः, अद्वितीयो राजनीतिज्ञश्चाऽऽसीत्तथैव स्वयं विद्वान्, विदुषां संमानकर्ता चाऽभवत् । महाराजस्य समये ज्योतिषस्य, रेषागणितस्य, धर्मशास्त्रस्य च तादृशा ग्रन्था निरमीयन्त, येषां न किल केवलं भारते एव, अपि तु समग्रेऽपि भूमण्डले परमा ख्यातिः । श्रीमतैव जयपुरे, काश्याम्, उन्नयिन्धाम्, मधुरायां च ज्योतिषशास्त्रानुसारं ता वैद्य-यन्त्रशाला निर्मापिताः, या वर्तमानकालपर्यन्तमपि श्रुतुपमाः परिगस्यन्ते । विश्वविभूतेन प्रामाणिकपुरातत्त्ववेत्ता म० म० श्रीयुतगौरीराज्जह्नीराचन्द्रश्रीभक्तमहोदयेन महाराजाधिराजश्रीजयसिंहदेवस्य (द्वितीयस्य) यत् संहितं जीवनचरितं [विडलाकालेजपत्रिकायाम्] प्राकारयत्, तस्मिन् हि सोऽयं महाराजः परमराजनीतिज्ञः, अद्वितीयो विद्याऽनुरागी च निर्दिष्टोऽस्ति । धरणीशोऽयं दूरदूरदेशेभ्यः प्रकारण्डपण्डितान्, अनुपमान् गुणिनश्च सप्तमादरं समाहूय तान् निजराजधान्यां वासयामास, तैभ्यः प्रभूतां ग्रामादिसंपत्तिं च विततार । पीण्डरीकरत्नाकरः, सम्राट् जगन्नाथः, एवंविधा अद्वितीया विद्वांसो जयसिंहस्यैवाश्रये समभूवन् येषां जयसिंहकल्पद्रुमः, सिद्धान्तकीस्तुभः, सप्तार्द्धसिद्धान्तः, एतत्प्रभृतयो धर्मशास्त्रस्य ज्योतिषस्य च ग्रन्था अद्यावधि सर्वमाननीयाः संख्यायन्ते ।

महाराजो जयसिंहः सर्वेभ्येव विषयेषु ये पण्डिता आसन्, तेषां सर्वेषामेव संमानकर्ताऽऽसीत् । तस्मिन् समये ये ये पण्डिता देशविख्याताः, तत्तद्विषयेषु च येऽद्वितीया आसन्, तान् सर्वानेव तत्तत्स्थानेभ्यः संश्रद्धा निजराजधान्यां निवासयामास । महाकाव्यस्यास्य निर्माता, यस्य हि निबन्धेऽस्मिन्परिचयं कारयितुमिच्छामि, आसीत्तस्मिन् समये सम्पूर्णं भारते, विशेषतश्च राजस्थाने सुप्रसिद्धः । एष हि मीमांसादर्शनादिषु महाविद्वान्, तन्त्रविषये महान् सिद्धः, सर्वसमर्थश्च महान् कविरासीत् । एतस्य पूर्वजाः दक्षिण(मद्रास)प्रदेशात् कार्या, प्रयागे, च किञ्चित् किञ्चिन्निरस्तो बूंदीराज्ये सर्वतः पूर्वमागम्युः । एते आसन् वेङ्गनाटीयतैलङ्गवाहनाः । बान्धवदेशनरेशाद् देवर्षि-प्रमुख शतप्रामाण्यां भूस्मृतिकारणात् एतत्पूर्वजानाम् ‘देवर्षि’ इत्यवटङ्कः प्राप्तिष्यत् । एतत्काव्यनिर्माता महान् कविः श्रीकृष्णभट्टकविकलानिधिर्न केवलं संस्कृतस्यैव, अपि तु ‘प्राकृत’भाषाया अपि महाकविरासीत् । एतदतिरिक्तं ब्रजभाषाया अपि प्रभावशालो महाकविरासीत् । तस्मिन् समये राजपुत्रप्रान्ते ब्रजभाषाया महान् समादरोऽभूत् । तत्कालीनां च राजस्थानेषु परमः रंमानोऽभूत् । कविकलानिधिमहाभागो मूलतो दाक्षिणात्योऽपि सन् ब्रजभाषाया अद्वितीयः कविरासीत् । अस्मिन्चरिते कविकलानिधिमहाभागस्य साहित्यसेवा-विषयकं किञ्चित्परिचयमग्रे दास्यामि ।

श्रीकृष्णभट्टमहाभागो यस्मिन् समये बूंदीराज्यमुवागात्तस्मिन् समये राज-अनिरुद्धस्य पुत्रः, राज-बुधसिंहो राज्यशासनं करंति स्म । कविमहाभागस्य शास्त्रपाण्डित्यं त्वासीदेव, किन्तु श्रीमतः सुललिता कविता राजबुधसिंहं सर्वथा वशीचकार । कविकलानिधिमहाभागस्य वंशपरिचये ‘कुलप्रबन्ध’ नामके संस्कृतकाव्ये तन्निर्माता श्रीहरिकृष्णदेवं व्यावर्णयति—

“श्रीकृष्णभट्टस्तनयस्तदानीं श्रीलक्ष्मणादाहितलक्ष्मणोऽभूत् ।
वशीकृतो येन गुणैरुदारैर्बुद्धीपतिः श्रीवृद्धसिंहभूपः ॥”

अथते, महाराजस्य बुधसिंहस्येच्छानुसारं कविकलानिधिमहाभागः ‘शृङ्गाररसमाधुरी’, ‘विदग्ध-
रसमाधुरी’ नामकौ द्वौ ग्रन्थौ प्रणिनाय । अन्येष्वपि ‘अलंकारकलानिधि’ प्रभृतिषु निजग्रन्थेषु, वट्टु
स्थानेषु राववृद्धसिंहस्य प्रशंसापराधि पद्यानि सोयमुदाजहार । कविकलानिधिमहोदयस्य ब्रजभाषाकविता-
याम् उपनाम ‘लाल’ इत्यासीत् । बुधसिंहप्रशंसापरमेकं ‘कवित्वं’ ‘अलंकारकलानिधि’ ग्रन्थानुद्धारामि—

‘राव अनिरुद्धसिंहज्ज के राव बुद्धसिंह
रावरे सवल दल चलत तमक सों
लालकवि तितके भुवाल पयमाल होत
खूदे हयमाल खुरताल की भमक सों ।
भारं होत वारिधि आँध्वारे धूरधार उजि-
यारे दामिनी के असि कारेकी दमक सों
गारे परें नदिन, पगारे परें वारिधिन,
गारे परें अरिन नगारे की धमक सों ॥’

आम्बेरनरेशो महाराजः सर्वाश्रीजयसिंहदेवो यथावथा कविकलानिधिमहाभागस्य कीर्तिकथाः
शुश्राव, तथा तथा तदानयने तस्य परमाग्रहोपि वृद्धिं भेजे । तस्मिन् समये जयसिंहस्य, बूंदीनरेशस्य च
मध्ये राजनैतिको महान् संघर्षः प्राचलत् [यस्य परिचयः अस्य काव्यस्य ७-१२ स्तं प्राप्येत नूतम्],
किन्तु कविकलानिधिमहोदयस्य गुणैर्निरामाकृष्टोऽसौ याचनालाचवमप्यकिञ्चित्करं मत्वा, बुधसिंह-
सकाशत्कविमहाभागं याचित्वा निजराज्ये समानिनाय । देवर्षिश्रीवासुदेवमहामहो यो हि कविकला-
निधेः प्रपीवोऽभूत्स हि निजग्रन्थे ‘राधारूपचन्द्रिकायाम्’ लिखति—

‘बूंदीपति बुधसिंह सों लाये मुख सों जाचि ।
रहे आइ आम्बेर में प्रीति रीति बहु भोति ॥’

विद्वद्गुणग्राहिणा महाराजश्रीजयसिंहेन कविकलानिधिमहाभागस्य सर्वशास्त्रेषु अद्भुतं पाण्डि-
त्यम्, अतुल्यं कविताशक्तिं चाऽऽलोक्य, महोदयस्याऽस्य श्रसाधारणः संमानः कृतोऽभूत् । महता
संमानेन, परमेष्ठ प्रेम्णा च महाभागमिमं संघर्षे ब्रजभाषासाहित्यस्य रत्नस्वरूपाः ‘अलंकारकलानिधि’
सदृशा ग्रन्था निमापिताः । अलंकारकलानिधेः प्रत्येकं ‘कलायाम्’ समाप्ति ‘पुष्पिका’ एवं प्राप्यते—

“इति श्रीमहाराजाधिराज-महाराजश्रीसर्वाश्रीजयसिंहवचनाऽऽरुतकविकोविदचूडामणि-श्रीकृष्ण-
कविकलानिधिविरचिते अलंकारकलानिधौ रसध्वनिरूपणम्० इत्यादि ॥”

सोऽयमलंकारकलानिधिस्तत्सामयिकैः समस्तैरेव साहित्यज्ञैः कविभिश्च सुतरां समादृतोऽभवत् ।
सर्वेष्वेव राजसंस्थानेषु ग्रन्थस्याऽस्य समालोचना प्रशस्तिश्च परितः प्राकृत्यायत । वर्तमानसमयपर्यन्तमपि
पुरातन-पुरातनेषु राजसंस्थानेषु अलंकारकलानिधेर्गुणाऽभिज्ञाः नास्ति नूनं न्यूनता । ग्रन्थस्याऽस्य
परिचयमग्रे दास्यामि ।

मोगलसाम्राज्यस्य रत्नाकवचम्, जयपुरराजधान्याः प्रतिष्ठापको, महाराजाधिराजः सर्वाश्री-
जयसिंहभूपालस्तस्मिन् समये भारते साधारणो बराधिपतिर्नासीत् । मोगलसाम्राज्यस्य सर्वेऽपि संस्कृत-

हिन्दीविषयका विद्वांसो जयसिंहस्य सभायां संमानिता भवन्ति स्म । जयसिंहः स्वयमसाधारणो विद्वान्, परमराजनीतिज्ञो, गुणिनां परमपरीक्षकश्चासीत् । पूर्वमावेदितवानस्मि यत् जयसिंहस्य राजसभायां तस्मिन्समये सर्वाभामपि विद्यानां तत्त्वज्ञाः प्रकाण्ड-प्रकाण्डपरिडिता विद्यमाना आसन् । तेष्वपि ज्योतिषस्य, साहित्यं च तादृशा धुरन्धरा आसन्, येषां समतां दूरदूरदेशीयाः परिडिता अपि कर्तुं न प्राभवन् । कविकुलमूर्खन्यः श्रीकृष्णभट्टमहामहो महाराजसवाईजयसिंहस्य परमसंमानितानां विद्वत्पुङ्गवानामन्यतमोऽभवत् । अयं हि सर्वशास्त्राणां मार्मिको भारते सः तः प्रख्यातकीर्तिरासीत् । हरिहरभट्टमहामागेन 'कुलप्रबन्ध'नामके निजकाव्ये श्रीकृष्णभट्टविषये एवं प्रोक्तम्—

‘मीमांसापरिशिलने पटुमतिः सांख्यान्विधपारंगमो

न्यायाऽनर्गलवाक्प्रज्ञश्चतुरो वेदान्तसिद्धान्तधीः ।

काव्य व्याकृति-वृत्तकोषकुशलोऽलंकारसर्वस्ववित्

श्रीकृष्णः कविपरिडितो विजयते यत्प्री यत्तासाऽऽलयः ॥’

‘कुलप्रबन्ध’ निर्मातुः श्रीहरिहरभट्टमहामागस्य समये सोऽयं श्रीकृष्णभट्टकविकलानिधिः सर्वतो लब्धकीर्तिः, कुले प्रमुखतां दधदासीदिति बुध्यते । अत एव तस्मिन्नेव वंशे लब्धजन्मा सोऽयं हरिहरभट्टः, स्वयं वयोव्येष्टत्वात्तस्मै आशिषः प्रयुञ्ते । यथा—

‘हरिहर इव कविराजो धनयशसां मण्डलोरा इव कोषः ।

श्रीकृष्णभट्ट एष हि चिरसुर्धामण्डले जीव्यात् ॥’

कविकलानिधिमहामागस्य गुणैर्भूरिभूरिसंशुण्ढेन महाराजेन श्रीकृष्णभट्टमहामागाय ‘कविकलानिधि’रिति पदवी, महती ग्रामादिसंपत्तिश्च समर्पितासीद्, यस्यां दनपत्रं (पट्टा, परवाना) जयसिंह-तनयस्य श्रीमाधवसिंहमहीपालस्य समये राज्यशासनविभागादक्रियत । तेन ग्रामादिसंपत्तिर्वर्तमानसमय-पर्यन्तमपि एतद् राजानामधिकारभुक्ताऽस्ति । कविप्रवरेण श्रीमण्डनमहामागेन ‘रायलचरित्र’नामके निजकाव्ये एवं लिखितम्—

“द्विजकुलकवि श्रीकृष्ण भये पञ्चद्रविड तैलङ्ग ।

रामायन जिनने कियो रामरासपरसङ्ग ॥

विद्वत्कुलके सुकुटमणि ‘काव्यकलानिधि’ दण्ड ॥

दिय लिताव जयसाह ने सब भुवि में परतच्छ ॥”

कविकलानिधिमहामागेन संस्कृते ब्रजभाषायां च महाराजस्याऽऽज्ञया अनेके उत्तमोत्तमा ग्रन्था निर्मिताः । किन्तु खेदस्य विषयो यत्तेषां वंशजानाभिधिकारे सर्वे ते ग्रन्था न प्राप्यन्ते । तेषां वंशे मध्यकाले एकद्वौ ईदृशौ पुरुषावुत्पन्नौ, ययोः रुकाशाद् भूयसी संपत्तिरन्यैरपहृता । किन्तु जयपुरमहाराजस्य हर्म्यमालान्तर्गते राज्यपुस्तकालये [पोथीखाना] ते ग्रन्था निश्चितं प्राप्येरजित्याशाः । परं संप्रति ‘राजस्थान’निर्माणस्य व्यतिकरात् राजस्थानानां सर्वापि दुर्लभा प्राचीनसंपत्तिः सर्वथा अप्राप्या संवृता । अस्तु, अद्यावधि विदिताः श्रीकृष्णभट्टमहामागस्य संस्कृतग्रन्था इमे सन्ति—

१. तदिदं काव्यं ‘साहित्यवैभवस्य’ वंशदीप्यां विलोकयितुं शक्यम् । साहित्यवैभवं न भट्टश्री-मथुरानाथशास्त्री ‘मञ्जु निकुञ्ज, पृथ्वीराजमार्गः, जयपुरम् (राजस्थान)’ इत्यत्र प्राप्यम् ।

२. मण्डलोराः, तत्पुत्रो हरिहरश्च, उभावपि वंशेऽस्मिन् पूर्वजौ । स्वगुणैः प्रख्यातौ च ।

“ईश्वरविलासमहाकाव्यम्, वृत्तमुक्तावलिः, पद्यमुक्तावलिः, सुन्दरीस्तयराजः, वेदान्तपञ्च-
विंशतिः, एतत्प्रभृतयः ।

तत्र “ईश्वरविलासमहाकाव्यम्” पाठकानां संमुखेऽस्त्येव ।

वृत्तमुक्तावलिः—अस्यां वैदिकच्छन्दांसि, तथा (लौकिकं) संस्कृतभाषायां प्रचलितानि सर्वाणि
छन्दांसि च परिगृहीतानि । यानि वैदिकवृत्तानि संस्कृतभाषाज्ञानां कृते अन्धकारच्छत्रानि तान्यपि,
मलच्छानि सोदाहरणान्यत्र प्रदर्शितानि । विशेषश्चायं यत् तत्तच्छन्दोविषये यद् यद् विशिष्य बोधनीयं
तत्तस्य कृते सर्वसाररूपेण पृथक्संग्रहः कोष्ठकादि दत्त्वा विरादीकृतः । यथा आर्या गायत्री चतुर्विंशत्यक्ष-
राणाम्, आर्या उष्णिक् अष्टाविंशत्यक्षराणाम्, आर्या अनुष्टुप् द्वाविंशत्यक्षराणाम्, आर्या वृहती
षट्त्रिंशत्यक्षराणाम्, पंक्तिश्चत्वारिंशत्यक्षराणाम्, त्रिष्टुप् चतुश्चत्वारिंशत्यक्षराणाम्, जगती अष्टचत्वारिं-
शत्यक्षराणाम् । एवमेव दैवी-आमुसी-प्राजापत्यादिभेदानि गायत्री-उष्णिक् आदिच्छन्दांसि क्रियदक्षराणि,
इति एकत्र संग्रहं कृत्वा कोष्ठकरूपेण पृथक् प्रदर्शितम् । एतदग्रे सर्वेषां गायत्र्यादिच्छन्दसामुदाहरणानि
प्रदत्तानि, वैः सर्वाणि च्छन्दांसि स्पष्टतया हृदयंगमानि भवन्ति । वैदिकच्छन्दोविषये एवंविधो ग्रन्थो
नागावधि प्रकटीभूत इति ग्रन्थदर्शनेन विदितं भवेत् [सोऽयं प्रथमो गुच्छकः (गुच्छः)]

द्वितीये गुच्छके संस्कृतभाषाच्छन्दांसि साकल्येन प्रदर्शितानि । विशेषश्चायं यत् हिन्दी (ब्रज)-
भाषायां यानि दोहा सोरठा-चौपाई-कविच (घनाक्षरी) सवैयाप्रभृतीनि च्छन्दांसि प्रचलितानि तान्यपि
सोदाहरणानि अत्र प्रदर्शितानि । अनेन स्पष्टं प्रतीयेत यत् पूर्वं तान्येतानि च्छन्दांसि संस्कृतभाषाया-
मवतीर्णानि, ततो हिन्दीभाषायामनुवृत्तानीति । यथा ‘द्विपथा’च्छन्दः—

‘त्र्यधिका दश विरचय कला मुहुरेकादश धाम ।

इति दलयुगलयुतं कलय वृत्तं ‘द्विपथा’ नाम ॥’

जगन्नाथप्रसाद‘भानु’ना कृते ‘छन्दःप्रभाकरे’ ‘दोहा’ लक्षणं लिखितम्—“जा न विषमं त्रेष
कला, सम शिव दोहा मूल” अर्थात् विषमचरखे (प्रथम-तृतीययोः) त्रयोदशमात्राः, तथा समे (द्वितीय-
चतुर्थयोः) एकादशमात्रा भवन्ति । एवं विषमे चरखे (प्रथम-तृतीययोः) आदौ जगणो न स्थापयितव्यः,
इति । द्विपथा(दोहा)या उदाहरणं यथा—

‘सनकादिकमुनिदुरधिगम परमानन्दविधान ।

पाहि पाहि सीतापते कृतमीताऽभयदान ॥’

लक्षणानि न भवेयुर्मनोविनोदाय । अत एव ब्रजभाषाप्रसिद्धानां कतिपयच्छन्दसामुदाहरणानि
‘वर्णिका’रूपेण दीयन्ते—

कुण्डलिका [‘कुण्डलिया’]

‘वृन्दाविपिने वन्दिता वृन्दारकनिकरेण ।

राजति कापि कलिन्दजा तरलतरङ्गभरेण ॥

तरलतरङ्गभरेण भरितभूमीतलशोभा ।

निरवधिनजलावण्यकलितलोचनयुगलोभा ।

उन्मीलितकमलौघमिलितमदल्लुलितमिलिन्दा ।

मञ्जुलतरजलकेलिवशितगोपीजनवृन्दा ।

षट्पद (छन्दः) वृत्तम् [काव्यवृत्तं तथा 'उल्लास' वृत्तमिति वृत्तद्वयात्मकम्]

“अथ विबुधेशमहेशशेषनागेशकृतस्तव ।

जय निजजनमुखकरणं तरुणकरुणैकसमुद्भव ।

जय वचनाऽमृतदलितकलुषकलिकालमहादव ।

मायमतपासखण्डखण्डखण्डनमुमहाजय ।

अय देव वल्लाभाधीश जय जय सज्जनसेवितचरण ।

अय चारुचरितनिरचनचक्षुर साकारश्रुतिमतधरण ॥”

सवैयान्छन्दः

‘हासविकासविलासवती रुचिरूपलसन्मकरन्दरसाला

मोहितचित्तमधुव्रतारजिसभाकितसंततसौरभशाला ।

यौवनरक्तिमचारुपरागधरा परिगुम्फितरुदगुणजाला

भामिनि ! भाति परं भवती मुवि हेमसरोजमयी नवमाला ॥’

घनादरी (कवित्त, मनहर)

“शारदनभःस्थलीव निर्मलनिरभ्रगणा राजमानरुच्यरुचितारावृन्दधारिणी

चारुपुरुहुतमणिश्चन्द्रसरणीव बहुतरुमणीवरूपकौतूहलकारिणी ।

दीपमालिकाया निशि भाति भूरि दीपभृता कालिन्दी करालकलिकल्मषविदारिणी

वसुमती केशवविलासवतीतनुवृता नीलशाटिकैव हेमविन्दुजालधारिणी ॥”

अस्यां प्लवङ्गम-हर्षिगीतिका-पदरि, रोला-दुर्पई-मरहटा-भूलना-त्रिभङ्गी प्रभृतीनि वज्रभाषा-प्रसिद्धानि सर्वाण्येव छन्दसि सलक्षणमुदाहृतानि । वृत्तरत्नाकरादिषु प्रचलितेषु छन्दोग्रन्थेषु नेमान्युपात्तानि । अतएव हि संस्कृतकविभिः समर्थैरपि तान्येतामि वृत्तानि नोपात्तानि । संस्कृतग्रन्थेषु एव भाषासाहित्ये तदिदं छन्दःशास्त्रमपि प्रचलितमभूदिति संस्कृतबहुलनामभ्यो निर्धारणीयं भवति । यथा हिन्दां ‘सोरठा’ छन्दः सुप्रसिद्धम् । एतस्य हि संस्कृतग्रन्थेऽस्मिन् ‘सौराष्ट्र’ इति नाम । लक्षणमपि तथैव । भाषायामुच्यते—“दोहा उलटे सोरठा ।” अत्रापि लक्षणं प्रोक्तम्—

‘द्विपथावृत्तमशेषमुचर कृतविपरीतगति ।

मानय वृत्तविशेषमिह सौराष्ट्रमुदाहयति ॥”

एतस्योदाहरणं दत्तम्—

‘मोहितगोकुलदार निगमसार सुन्दरचरित ।

जय जय नन्दकुमार नित्यमलौकिकगुणभरित ॥”

सैयं वृत्तमुक्तावली महाराजाधिराजसवाईजयसिंहस्य (द्वितीयस्य) इच्छानुसारमेव कविकलानिधि-महाभागेन निर्मितेति ग्रन्थे एव प्रोक्तम् । यथा—

‘भूभृन्मौलिकिरिटलालितपदाभोजद्वयस्य प्रभो—

स्तस्याऽतिप्रसूतप्रसादपरमप्रेमप्रमोदस्फुशा ।

अत्यर्थं कथितोन्मुखेन मनसा नित्यं प्रयुक्तः कविः

श्रीकृष्णः कुरुते रसज्ञमुखदां रुद्वृत्तमुक्तावलीम् ॥”

अस्यापि ग्रन्थस्य प्रतिलिपिः 'भारदारकरश्रीरिएण्टलरिसर्चइन्स्टिट्यूट' पूर्वा संकाशात् अधिगता ।
एतदर्थं 'कपूरेश्वर' महाभागाय प्रचुरा धन्यवादाः ।

पथमुक्तावलिः—अस्यां कलानिधिमहाभागेन समये समये निर्मितानि मुक्तकपद्यानि संगृहीतानि ।
अस्यां खड्ग-गज-नर-पथ-दिगुणपथ-कामधेनु-कपाटबन्धप्रभृतानि अनेकानि चित्रकाव्यानि सन्ति ।
किन्तु, तेषां चित्रणं विना न प्रबोधी, न वा प्रमोदः, अतएव नैतान्युदाह्रियन्ते । पुरा प्राकृत-संस्कृतयो-
र्भाषासमकानि सरस्वतीकण्ठाभयादी दृष्टानि । किन्तु हिन्दी-संस्कृतयोर्भाषासमकानि नाद्यावधि विलो-
क्येरन् । अवश्यमेतत्पङ्क्तीनां लेखकेन द्वित्राणि पद्यानि 'जयपुरवैभवाख्ये' + मञ्जुकवितानिकुञ्जस्य
प्रथमखण्डे दत्तानि । किन्तु दीर्घेषु वृत्तेषु सुरुचिराणि भाषासमकानि कलानिधिमहाभागस्यैव प्राप्येरन् ।
पाठकानां मनोविनोदार्थमेकं पथमुद्विष्यते, किन्तु अर्थोद्धारः प्राक्तनपुस्तके नोपलभ्यते । किञ्चिन् मया,
किञ्चिच्च पाठकैरेव स्वबुद्ध्या निर्धारणीयो भवेत् । विशिष्टश्चमत्कारस्त्वस्मिन् पद्ये सेव्यं विलोकनीयो यद्
यथा संस्कृत-हिन्दीभाषयोः श्लेषः, एवमर्थेऽपि श्लेषः । हिन्दीभाषायां वर्णनीयः श्रीकृष्णः । संस्कृते तु
वर्ण्यो भगवान् शङ्करः । त्रयभाषाया अर्थाऽनुकूलेन पदच्छेदं कृत्वा विलिख्यमानं पथम्—

‘सात दिना कर लीन महागिरि जा पर मोह कुतूहल धारी
कण्ठ हरा हर कीलकुटी, तनु नीलम-सी रुचि रञ्जनकारी ।
कामद, यारहितो वर गोपतियान उदार कलानिधि भारी
भावनि जाचित सर्वसु राखिक ए तुम नोनिन राम हि हारी ॥’

[सातदिनावधि, करे येन महागिरिः (गोवर्धनः) गृहीतः । यदुपरि मम कुतूहलं दधाति । कण्ठे
हारः (वनमाला), कीलकुट्याः दावानलजालस्य यो हारकः (वह्नेर्द्वयोर्ज्वालकीलौ) । यस्य तनुः नील-
मखिचत् स्वकान्त्या रञ्जनकारिणी । कामदः, मित्रेषु हितः, (वर) श्रेष्ठोऽसु (गोपतियान) गोपस्त्रीषु उदारः,
श्रेष्ठश्च कामकलानां निधिः । भावैः यस्य चित्ते सर्वैर्यं राखिकाऽस्ति । अयि त्वं नवनीतस्य (महि)
दधनश्च हारी असि । एव प्रायो त्रयभाषायामर्थः ।]

संस्कृते तु [सातदिनानां सुखदिनानां समूहे लीनं महस्तेषो यस्य, सातदिनाकरलीनमहाः, यस्य
तेजः (प्रभावः) सुखदिनकारी, कालं शुभं निर्मातीति यावत् (शर्मसातसुखानि च) । यः शिवः गिरिजायाः
परमोक्त-महत् कुतूहलं धरति । कण्ठे सा हलाहलस्य कीलकुटी ज्वालरेखा, तथा तनुः सूक्ष्मा सा नील-
मसी (स्याही) वत् रुचिः, तथा रञ्जनकारी । कामोपरि दयारहितः, वरः श्रेष्ठो यो गोपतिर्नन्दिश्वरः स
यानं यस्य । उदारं निष्कलङ्कं कलानिधिं चन्द्रं विमर्ति सः । भावेन निजं स्वयं आचिताः एकत्रस्था-
पिताः ये सर्वे सुराः तेषु अधिकः, ईदृशः अहिहारी (सर्पभूषणः) नितरां सदा मनः एतु अचिन्तेतु
अयमर्थः स्वात् ।]

अन्योऽपि शब्दचमत्कारो दृश्यताम्—

“पायान्नः शशिखण्डमण्डितशिराः कैलासकैलीश्वरः
कैवल्यहितवैभवः कुरालकृतं कामाहितैकप्रदः ।
सारावायकहृद् विरूपनयनानन्दी सदा मोदरो
रुद्रास्त्रीकृतदानवैरुभयः श्रेयाननावाऽक्षरः ॥”

+ 'मञ्जुकवितानिकुञ्जस्य' जयपुरवैभव-साहित्यवैभवाख्ये खण्डे—भट्टश्रीमधुरानाथशास्त्री—
“मञ्जुनिकुञ्ज, पृथ्वीराजरोड, जयपुर (राज०)” इति स्थानात् प्राप्ये ।

अनायः (यस्याऽपेक्षया अन्यः आदिमो नास्ति) अक्षरश्च स शिवः पायादिति शिवपरोऽर्थः स्पष्टः । किन्तु सर्वेषु पदेषु आद्याक्षररहितः सदा मोदरः (आद्याक्षररहित्येन दामोदरः) पायात् । तथा च शिखण्डमण्डितशिराः, लासकेलीधरः ब्रह्मादितवैभवः (बलेः सकाशात् आहितं ग्रहीतं वैभवं येन), शलं तन्नामकं मल्लं कृणुति सः, मायाः लक्ष्म्याः हितस्य एकमात्रः प्रदाता, राधायकहृद् (राधाम् अयति हृद् यस्य), रूपेण नयनयोरानन्दजनकः, द्राणीकृताः विद्राघिताः दानवेशाः दानवश्रेष्ठा येन अत एव सुभगः इति दामोदरपक्षेऽर्थः ।

न केवलं शब्दचमत्कारे एव पाठवं कविकलानिधिमहाभागस्य । सरसाः सार्थचमत्काराश्च बहवः श्लोकाः सन्ति पद्यमुक्तावल्याम् । यथा माधवेन्द्रवर्येण—

‘माधवेन्द्र द्विपद्माः क्षामाः कामार्तितो दधुः ।
त्रायौघान्तरितौ सायं चक्रवाकाविव स्तनौ ॥
तेजस्विनौ विदलितस्तव प्रतापेन, माधव विमुक्तौ द्वौ ।
बाढवतया किलौघौ मित्रतया चित्रभानुरपि ॥’

[बाढवो ब्राह्मणो बंढवाग्निश्च । मित्रपदेन सुहृत्पर्यौ प्रसिद्धावेव ।]

कविकलानिधिमहाभागेन संस्कृतभाषायां व्रजभाषायामेव वा न कवितापाठं प्रकटीकृतम्, अपि तु प्राकृतभाषानिगुम्फनपाणिङ्गस्थमपि तदीयमासीदन्ताधारणम् । हरयन्तां वर्णिकांरूपेण माधवेन्द्रगाथाः—

‘सरसगुणकव्यमग्नौ जेताञ्चो मुकुङ्कणठञ्चमि सन्तपिञ्चा ।
तेत्ताणं उवमाणं तुमं सि माहवणरिन्द दर्पणञ्चो ॥
सुरो चन्दो इन्दो तुलासु माहवणिवेण संतुलिदो ।
अहि भुङ्गं गुरुञ्चोसि तुमं लडुवा अरणे दिवं जादा ॥
आणीदं विजञ्चाए माहव तुव कितिमुत्तिअमाणंम् ।
धरिऊण इक्ककरणे पशडिञ्चा पण्णई हरदङ्गे ॥’+

सुन्दरीस्तवराजः—त्रिपुरसुन्दर्याः स्तोत्ररूपमिदं काव्यम् । अस्मिन् भक्तिप्रवणता, प्रसादमाधुर्यम्, तन्त्रशास्त्रमार्मिकत्वं च सर्वतः प्रतिभासते । नवोत्तरशतमेतस्मिन् पद्यानि । किन्तु यत्पुस्तकमुपलब्धं तत् अतिजीर्णपत्रम् । स्थाने स्थाने अक्षराणि पत्रेण सह विशीर्यानि । अनुमानतस्तानि कंस्पयितुं शक्यानि । अस्तु, सुप्रसन्नमधुरस्यास्य कतिपयपद्यानि निम्ने समुद्राधिरुक्ते—

‘कलाकिलीलोलकवणितमणिकाञ्चीगुणगणं
विलुप्तार्ङ्गां मध्ये कुचभरनताङ्गां शशिमुञ्जीम् ।
कराम्भोजभ्राजत्सधनुरिपुपाशाङ्कुशवरां
समन्तात्त्वां वन्दे स्मरहरतपःसिद्धिपटलीम् ॥’

+ सरसगुणकाव्यमध्ये यावत्पुः मुकुङ्कणठे स्थिताः ।
तावतीनामुपमानां त्वमसि माधवनरेन्द्र दर्पणः ॥
सूर्यश्चन्द्र इन्द्रस्तुलासु माधवरूपेण संतुलितः ।
अधिभुवि (अस्ति भुवि) गुरुक इति त्वम्, लघवोऽन्ये दिवं याताः ॥
आनीतं विजयया माधव तव कीर्तिमौक्तिकमनर्थम् ।
धृत्वा एककर्णे प्रविष्टा पार्वती हरादाङ्गे ॥

सृष्टिकर्ममारम्भं भगवत्पाः स्तुतिपरेण कविकलानिधिमहाभागेन कीदृशमुदीरितमित्यालोच्यताम्—

‘त्वमेका विरवरिमन् रमणमनसा द्वैतमकरी-
स्ततस्त्वत् त्वं ज्ञेये महोदितमहङ्कारसहितम् ।
मनस्तेनाऽऽरब्धं सकलमपि हङ्गदृश्यमसृज-
त्तदेवं लोकेऽस्मिन् किमपि न विलोके त्वदितरेत् ॥’

भक्तिप्रवणस्याऽनुभूयतां काव्यगुम्फनपाटवम्—

‘दरिद्रं दुःशीलं दुरधिगमेन दुःखदलितं
दुराचारं दूरे पतितममैर्दुर्भरतरम् ।
जनैर्मुक्तं मुक्तिप्रमुखसुखसम्पत्समुदयाः
पुमांस्तं सेवेरन् भगवति भवद्दृष्टिभरितम् ।
पिबन्तं पङ्कजं सरभसमवष्टभ्य पिबति
द्विपास्ये सस्नेहसवणसरसो दक्षिणधु च ।
परो मातः ! स्कन्दोपरि सकृदणस्यन्दमधुरः
स्तनस्ते तं भावं प्रकटयतु मल्लज्जशिशौ ॥’

तन्त्ररहस्यमार्मिकता निरीक्ष्यताम्—

त्रिरेखाऽन्तर्द्वैतत्रयगत(हृद)त्रैजाऽष्टदलयोः
परस्ताद्विष्टुत्तै कस्फुटभुवनकोणान्तरगते ।
दशारहन्त्रेऽन्तः स्फुरितवसुकोणान्तरलस-
त्रिकोणे त्वं नित्यं विलससि महाभिन्दुवपुषा ॥

स्वरूपवर्णनशैली प्रत्यक्षीक्रियतां किञ्चित्—

“प्रवालश्रीसर्वापहरणविलोलाङ्गुलिगणाः
स्फुरद्भक्ताम्भोजशुतिधिजयिमाञ्जुल्यनिलयाः ।
चतुर्वर्गश्रेणीफलयुगपदुद्भावनकराः
करास्ते चत्वारः कलयितुमलं शर्म विमलम् ॥
शिखे शय्यावेश्मोपगमसमये भूरिमुखदै-
वृंहसामस्तोमप्रवचनचमत्काररुचिरैः ।
कलकवायैः प्राणप्रदमिव गिरीशश्रवणयो-
रिदं ते हंसानां हरति हृदयं हंसकयुगम् ॥”

त्रियद्वोदाह्रियतां, स्तोत्ररत्नस्याऽस्य सर्वेऽपि श्लोका अहमहमिकया उपतिष्ठन्ते ।

वेदान्तपञ्चविंशतिः—ग्रन्थस्य नाम्नैव विदितं भवति यद् वेदान्तविषयकाणि पञ्चविंशति-
षणानि भवेयुः । किन्तु सोयं ग्रन्थो नाऽद्यावधि अविगन्तः, अतएव सोयमदृष्टः ।

प्रज्ञभाषायाम्—अलङ्कारकलानिधिः—अयं महाराजजयसिंहस्याऽऽज्ञया निर्मितोऽलंकारशास्त्र-
स्याऽऽकरग्रन्थः । प्रधानतः सोयं काव्यप्रकाशस्याऽऽधारैण निर्मितः । काव्यप्रकाशस्य येषु कठिनस्थलेषु

उत्तमोत्तमाष्टीकाकारा अपि चकन्वृहे पतन्ति, तेष्वपि कलानिधिमहाभागैस्तादृशी स्पष्टा व्याख्या कृता यां विलोकयतां साहित्यमार्मिकाणां हृदये ग्रन्थकतुरंगाथं पारिडत्यमङ्कितं भवति । कलानिधिनामाऽनुसारमस्मिन् षोडशकलाः सन्ति । प्रथमायां-हाव-भावादीनां लक्ष्णोदाहरणानि सन्ति (सोयं काव्यप्रकाशदिशेषः) । द्वितीयायां-काव्यलक्षणम् । तृतीयायां-त्रिप्रकारकाणां शब्दानामर्थानां च निरूपणम् । चतुर्थ्यां-अर्थस्य व्यञ्जकता । पञ्चम्यां रसलक्षणं तस्य भेदाश्च । षष्ठ्यां-ध्वनिभेदाः । सप्तम्यां-गुणीभूतव्यङ्ग्यानां भेद-लक्षणो-दाहरणानि । अष्टम्याम्-अधमकाव्यस्य शब्दचित्रता अर्थचित्रता च सोदाहरणं निरूपिता । नवम्यां-गुणनिरूपणम् । दशम्यां-प्राचीनानां नवीनानां च मतानुसारं गुणानां स्वरूपाणि भेदाश्च । एकादश्यां-शब्दालंकाराः । द्वादश्यां-अर्थालंकाराः । त्रयोदश्यां-अलंकाराणां दोषाः । एवं किल त्रयोदशपर्यन्तं काव्यप्रकाशस्य क्रमः सर्वोऽपि समाप्यते । चतुर्दश्यां-नायकनायिकाणां लक्षणानि भेदाश्च । सोयं ग्रन्थो मत्स्यविषे एतावानेवास्ति । संभवतः सोयं ग्रन्थो जयपुराजहर्न्यपुस्तकालये संगृह्यः स्यात् । किन्तु 'कृष्णगद-राज्यपुस्तकालये' सोयं ग्रन्थः पूर्णोऽस्तीत्यहं जाने । यतो हि मत्तपुरनगरे यत्किल 'हिन्दीसाहित्यसंमेलन'मभवत्, तस्य 'प्रदर्शिन्यां' सोयं ग्रन्थः पूर्वोक्तराज्यद्वारा प्राहीयत । ग्रन्थस्याऽस्य प्रकाशने साहित्यमार्मिका-रसमेतस्य ग्रहीतुं शक्नुयुरिति किमत्र विस्तरेण ।

एतदतिरिक्तं सभिरजुब्ब, जाजुजुब्ब, बहादुरविजय (ग्रन्थ), शृङ्गाररसमाधुरी, विदग्धमाधव-माधुरी, तैत्तिरीयायु पनिपदा प्राचीनहिन्दी(ब्रज)भाषायामनुवादः, जयसिंहगुणसरिता, रामचन्द्रोदयः, रामरासा, वृत्तचन्द्रिका, नलसिखवर्णनम्, दुर्गाभक्तितरङ्गिणीप्रभृतयोऽन्ये ग्रन्थाः सन्ति ।

उपरि निर्दिष्टेषु ब्रजभाषाग्रन्थेषु 'शृङ्गाररसमाधुरी' विदग्धमाधव (रस)माधुरीनामकौ ग्रन्थौ यथाक्रमं शृङ्गाररसस्याङ्गोपाङ्गवर्णनं, साहित्यस्य सर्वविषयनिरूपणे च निर्मिता । द्वौपि ग्रन्थौ बूंदीनरपतेराज्ञा लिखिताविति प्रसिद्धिः, न मया एतौ प्रत्यक्षमालोकितौ । किन्तु हर्षस्य विषयोऽस्ति यद् द्वयोरेष्वनयोर्ग्रन्थयोः संक्षेपे "कांकोरोली (मेवाड)" संस्थानस्य 'संग्रहालयात्' भूयस्तरामनुसंधानमधिगत् । 'कांकोरोलीविद्याविभाग'स्य संचालकेन पो० कण्ठमणिरास्त्रि 'विशारदेन' 'दिव्यादर्श' नामकस्य तैलङ्गजातीयस्य द्वैमासिकपत्रस्य प्रथमवार्षिकपञ्चमसंख्यायां [आवरण-माद्रपद सं० ६७ वि०] 'इतिहास के घुष्ट' इति शीर्षकं प्रदाय श्रीमतः कविकलानिधिमहाभागस्य संक्षेपे बहुतराः सूचना दत्ताः । तेन महाभागेनेदमपि लिखितं यत् 'कांकोरोली संस्थानस्य' वृष्टतिलकाविति श्रीब्रजभूषणजी (द्वितीय)महाभागानां श्रीकृष्णभट्टकविकलानिधिमहाभागेन सह भूयसी घनिष्ठताऽऽसीत् । गोस्वामिमहाभागेन जयपुरनरेन्द्रश्रीमाधवसिंहाय दीक्षां दत्त्वा पूर्वोक्तकविकलानिधिमहाभागस्य कतिपये ग्रन्थाः संगृहीताः । शृङ्गाररसमाधुर्यादिग्रन्थद्वयस्यापि विषये विद्याविभागाध्यक्षस्य (पो० कण्ठमणिरास्त्रिः) लेखनविकलं संस्कृतेऽनूय, उद्धरामि । महाभ.गोयं लिखति—

"शृङ्गाररसमाधुरी" नामको ग्रन्थोऽस्माभिः कांकोरोलीसंस्थानीय 'विद्याविभागे' दृष्टः, यो हि १७६५तमे विक्रमवत्सरे लिखितस्य पुस्तकस्याऽऽधारेण संशोधितः, १८८०तमे वैक्रमे च वत्सरे लिखितः । एतद्ग्रन्थस्याऽन्तिमा पुष्पिका एवमस्ति— "इति श्री महाराजराजावुषसिंहदेवाश्रावृत्तकविकोविदचूडा-मणिसकलकलानिधि श्रीकृष्णभट्टदेवविचित्रितायां शृङ्गाररसमाधुर्यां षोडशः स्वादः..... ।"

अनेन स्पष्टं निश्चीयते यद् ग्रन्थोऽयं बूंदीनरेशस्य श्रीबुधसिंहमहाराजस्याश्रये निरमीयत । एवमेव विदग्धरसमाधुरोग्रन्थस्यापि रचना तस्यैवाश्रये समभवत् । शृङ्गाररसमाधुरीग्रन्थः साहित्यस्य रीतिग्रन्थः । विषयोऽस्य परममनोहरः, कविता चापि प्रसादगुणयुक्ता ।

नानादेशेषु समानः

श्रीमान् कविकलानिधिमाहाभागो नानादेशेषु भ्रमणमकरोदिति तस्य ग्रन्थैः प्रतीयते । अलौकिकगुणानां कारणास्थाने स्थाने तस्य समादरः समर्प्यते । 'पद्यमुक्तावल्यां' मालवदेशीयानां बहूनां नरनारीणां, स्थानानां, पदार्थानां च विस्तृतं वर्णनं प्राप्यते । अतएव तद्देशे विशिष्य निवासोऽभवदित्यनुमीयते । मालवस्थीणां गतिवर्णनम्—

'शिप्राम्भःप्रेङ्खितेभ्यः परमकरुणया राजहंसोत्तमेभ्यः

स्वान्तेवासिभ्य एभ्यः स्मरनिगमगुणाऽध्यापनं निर्दिशन्ति ।

पादाऽङ्गुष्ठाऽङ्गुलीषाऽभरणचटकिकाचारुचाटुनितदानै-

र्मन्दान्येवोद्धतानि प्रविदधति मुदं मालवीनां गतानि ॥'

[पादाङ्गुलीषु धार्यमाणस्याऽऽभरणस्य वज्रभाषायां 'चुफटी' इति नाम । तत्र चटकात्वं रूपयनं तस्याः शिञ्जारवं चाटुनितरूपेण उल्लेखं चान्ते कलानिधिमाहाभागः ।]

मन्दहासः

'तारुस्योद्भेदभाजां कटिचरणरणत्किङ्किणीनूपुराणां

प्रोयन्मन्दानिलान्दोलितपरमपटस्पर्शनर्मस्थलानाम् ।

गम्भीरावर्तनाभीलसदुदरवलीरोमवल्लीयुताना-

मेतासां मालवीनां कलयति मदनोन्मादनं मन्दहासः ॥'

महाकालरुतिः'

गीतिः — मम मतिरिति विरमति चन्द्रभाले महाकाले । (भ्रुवम्)

लीलालोलज्वालमाले । कलितभूमीधरबाले । जटाजूटबटाले ।

कैलीविदलितदुःखजाले । निखिलधुरावलिभूपाले । सुस्थुनीचूडाले ।

गरलनिगलनाकण्ठेकाले । धत्तूराऽरुणदृग्जाले । सुकविकलानिधिकृपाले ।

बहूनां कथनमस्ति यद् बुन्दीराजसभायां गमनात्प्राक् कविकलानिधिमाहाभागः कियत्कालपर्यन्तं भरतपुरराज्येऽपि न्यवसत् । तत्रैव माहाभागेनाऽनेन 'दुर्गामकिततरङ्गिणी' नामको ग्रन्थो निर्मितः । यदि तदिदं कथनं सत्यमस्ति तर्हि 'पद्यमुक्तावल्याः' निम्नोद्धृतं पद्यद्वये सूर्यमल्लपदेन जाटराजस्य सूर्यमल्लस्यैव निर्देशोऽस्ति । यथा—

'इतो हेन्दवीं सृष्टिमानन्दयन् स्वै-

गुणीवैस्ततो यावनीं सृष्टिमुन्वै ।

महेन्द्रास्पदे श्रीयुतः सूर्यमल्ल-

स्तद्वन्द्वसंयतरङ्गः समुद्रः ॥'

उद्यन् दोषाकरस्याऽप्यथ निजचरणौकाश्रयस्य प्रभावं

तन्वानः किंकराणां किमुत गुणवतां रज्यतामम्बुजानाम् ।

भाति ख्यातप्रभातोदयगिरिगदितोद्दामविद्योतरश्मि-

प्रोदब्धन्मण्डलाग्रप्रचुरस्तरुचिः श्रीयुतः सूर्यमल्लः ॥' —

१-अन्यान्यदपि वर्णनं भूमिकाविस्तारमयान्नात्र समुद्भव्यते । जिज्ञासवः पाठमहाभागाः साहित्यवैभवस्य वंशवीथ्यां विलोकयितुं प्रमत्तव्युः ।

[दोषाकरः चन्द्रः, दोषाणामाकरः स्थानं च । चरणं पादः सूर्यकिरणश्च । मण्डलाग्रं विम्बाम् खड्गश्च ।]

रामरासाचार्यः

कविकलानिधिमहाभागस्य अलौकिकं पाण्डित्यम्, अनुपमां कविताशक्तिं च प्रत्यक्षीकृत्य जय-सिंहमहाराजेन निजसमीपे सादरं स्थानमदीयतैव । ससमादरमात्रां प्रदप्य अलङ्कारकलानिधि-वृत्तमुक्ता-वलिप्रभृतयोऽनेके ग्रन्था निर्मापिता एव । किन्तु नवीननिर्मितस्य रामायणस्य प्रसङ्गे नैव कलानिधि-महाभागस्य विशिष्टः परिचयः समवध्यत, यो हि राज्ञेः शनैरतिमुदृढतां मेजे । एतद्विषये सेयं किंवदन्ती श्रूयते—यत्कस्मिंश्चन प्रमोदमये उमये कविमण्डलमध्यगतो महाराजाधिराजो जयसिंहो विनोदमयीर्वाताः कुर्वन्नासीत् यत् “श्रीकृष्णस्य, श्रीरामचन्द्रस्य च चरित्रे तदिदमपि विशिष्टमन्तरमस्ति यत् श्रीकृष्णेन राससदृश्यः शृङ्गारमयलीला अपि क्वे कृता अभूवन्, किन्तु भगवता रामचन्द्रेण नैवं कृतम् ।” कौतुकाविष्टस्य कविकलानिधिमहाभागस्य सुखादकस्मात् निर्गतम्—“श्रीरामस्याऽपि रासलीला श्रूयते ।” महाराजेन वृष्टम्—“ईदृशं वर्णनं करिमुन् ग्रन्थेऽस्ति ?” कलानिधिर्महाभागैकवक्तम्—“एवंविधं पुस्तकं कदाचित् कार्यामेव श्रुतं स्मर्यते ।”

पुनः किमासीत् । परमासानामवधिं दत्त्वा तत्पुस्तकमानेतुं महाराजेन प्रकाशितोऽभूदाग्रहः । किन्तु एहागतेन कलानिधिमहाभागेन संकटमनुभूतम् । एवंविधं पुस्तकमासीदेव कुत्र ? रामस्य रास-लीला निवद्धै क केनाऽऽसीत् ? अस्तु, तदिनादारभ्यैव नवीनमेकं रामायणं (रामरासा) निर्मातुमारभ्यत, यस्मिन् श्रीरामस्य रासलीलाप्रसङ्गः सौष्टवेन अलंकारपूर्णतया च समवध्यत । अवधौ समाप्ते तत्पुस्तकं महाराजस्य संमुखमनीयत । कविताकज्ञामार्मिको महाराजः कविकलानिधिमहाभागस्य सुपरिचितानि लेखनीं पर्यचिनोत् । अतिप्रसन्नः कौतुकाविष्टश्च महाराजः कलानिधिमहाभागाय अपरिमितं पारितो-षिकम्, ‘रामरासाचार्य’ इति पदवीं च प्रायच्छत् । कविवरश्रीमण्डनमहाभागेन निजनिर्मिते ‘रावल-चरित्रे’ तदिदमसूच्यत । यथा—

‘द्विजकुलकवि श्रीकृष्ण भये प्रखट्विड तैलङ्ग ।

रामायनं जिनने कियो रामरासपरखङ्ग ॥’

स्वयं कलानिधिमहाभागेनाऽपि ‘पद्यमुक्तावल्याम्’ सूचितमिदम् । यथा—

श्रीमद्राजाधिराजे सति सपुत्रकृतं भूरि रामायणेन

पारश्वादीश्वरेऽभूत्कवि-विबुधगुणग्राहितैवोपकर्त्री ।

भाति प्रोच्चैररातिप्रकरहरकरः कोविदान् । कवीनां

भायैः श्रीमाधवाख्यो नरपतिरुधुनाऽकारि केनोपकारः ? ॥

महाराजमाधवसिंहस्य कविकलानिधिमहोदये भूयान् विश्वासः परमः संमानश्चासीत् । तस्मिन् समये कविकलानिधिमहोदयो वयसाऽपि वृद्धः संवभूव । अतएव ज्ञानवृद्धे वयोवृद्धे च कविमहोदये अत्यन्तं स्नेहो भूयान् बहुमानश्चाभवत् । कविकलानिधिमहाभागेन पद्यमुक्तावल्यामेकत्र लिखितमस्ति—
“एकदा माधवदमाधवेन स्वहस्तेनाऽक्षराणि लिखित्वा यदा मम प्रदर्शितानि तदा सख्यः पद्यमिद-मुत्पादितम्”—

श्रीमाधवाभोनेत्रिधिसंप्रभूत-रुत्तानि नित्यं ललिताक्षराणि ।

श्रीसूर्यवंशोदितदीप्तिमन्ति जगत्समग्रं परिभूषयन्ति ॥”

माधवसिंहमहाराजस्य कविमहोदयेः तान्नाम्न स्नेहः समभवद् यत्कविकलानिधिमहोदयं भूयांसं कालं यावन् परिच्यक्तुमैच्छत् । किन्तु नानाराजसभासु, पुर्यामायुःकालं गमितवतः कलानिधिमहोदयस्य हृदि निर्वेदः समभवत् । वाङ्मन्ये स हि शान्तिमयं धार्मिकं जीवनं यापयितुमैच्छत् । विशेषतश्च कविमहोदयस्य ईदृशानां राज्ञां सौभाग्यवर्णनं कर्तव्यमभूत् ये परस्परं हृदि विरोधमवहन् । अतएव ईदृश्या चर्यया कवेर्भूयान् विरागः समभवत् । महाभागोऽयमन्ते वृन्दावनवासं कर्तुमैच्छत्, किन्तु महाराजस्याऽऽग्रहेण न समभवत्तदपि । अतएव पद्यमुक्तावल्यां प्रोक्तं कविमहोदयेन—

‘मिथ्याकथन-दुरत्ययत्पवरकृतरक्षणव्यादुष्टः ।

हा वृन्दावन ! भवता संप्रति दूराद्विमुक्तोऽस्मि ॥’

किन्तु—एतदनन्तरं श्रीमतः सर्वा अपि कविताः प्रायो भगवत्संन्यन्धोऽभूवन् । पद्यमुक्तावल्यामन्ते विनय-विराग विश्रान्तः करणेन प्रोक्तं श्रीमता—

‘किञ्चिन्न्यायेऽप्यधीतं, किमपि च पठितं पाणिनिव्याकृतौ मे

किञ्चित्प्राहित्यसिन्धुप्रसृमरलहरीसङ्ग—संक्षिप्ततास्ति ।

सर्वावस्थासुहायस्मरणविषयता श्रीप्रशोदाकुमारे

जाने, नैतच्चतुष्कादितरमहमतो नैव जाने न जाने ॥

अमुना यमुनाकूलवटमूलविहारिणा ।

हारिणा हरिणा हन्त हेलितं हृदयं मम ॥

। एतत् कविकलानिधिमहाभागोऽनेकेषां वृषलीनां संमानभाजनमासीद्, बहुमिर्नरपालैः सादरं व्रामादि-संवेचन-प्रज्ञाः, भूयोभिर्धनकुर्वैरैः सोयं सादरमामन्त्रितः । अनेनाऽपि जन्मावधि असाधारणेन कविता-पाठवेन परमधार्मिकाः कवितारसज्ञाः प्रमोदिताः, किन्तु महाभागस्याऽस्य हृदि आत्मगौरवस्य परा काष्ठा प्राऽलोक्यते । एतस्य हृदयं दीनतायाः स्पर्शमपि नाऽनुभव कदाचित् । अतएव पद्यमुक्तावल्यां मनो-हरैरुत्तरैर्यदीरितं श्रीमता—

‘जलतु जलधिक्रोडरुद्धीडरकुपीडभयप्रभा-

प्रतिभटपटुज्वालामात्राकुलो जटराऽनलः ।

तुणमपि वयं सार्यसंकुलमल्लिमतल्लिका-

परिमलमुञ्चा वाचा वाचामहे न महेस्वरान् ॥

अयोग्यतायामपि ये मुधैव रपद्रामकुर्वन्तानयं समये तथा संभालयामास, यथा तेषु सर्वदाऽर्थ-स्मरणमवहन् । कस्यचिदौदुस्वरमष्टमहोदयस्य विषये प्रोक्तं महाभागेन—

‘गुरुवदगणितो गुणिनां शृणुयादेवैष सुमधुरा वाचः ।

यस्य कर्णलग्नो न स्यादौदुम्बरो मशकः ॥’

[औदुम्बरः गुर्जरात्तर्गतैतज्जातीणो ब्राह्मणः, उदुम्बरः (गूलर) कलान्तर्गतो मशकश्च]

कविकलानिधिमहाभागो यस्मिन् काले कवितया ख्यातिं लेभे, तस्मिन् समये तैलङ्गमहानां समाजे श्रीमद्वल्लभाचार्यप्रचारितवैष्णवप्रदायस्य भूयान्प्रभावः प्रासरत् । कलानिधिमहाभागेनापि समये समये तादृशस्तुतयो निर्मिताः । यथा वृत्तमुक्तावल्यां श्रीमद्वल्लभाचार्यस्तुतिः (छाप्य)—हृदय-जटाहरणे—

‘जय विबुधेशमहेशशेषवागीशकृतस्तव ।

जय निबजनमुखकरण तरुणकरुणैकसमुद्भव ।

जय वचनाऽमृतदलितकलुषकलिकालमहादय ।

मायामतपाखरदृष्टखण्डनसुमहाजव ।

जय देव वल्लभाधीश जय जय सज्जनसैवितचरण ।

जय चारुचरितविरचनचतुर साकारश्रुतिमतचरण ॥

कुण्डलिकाच्छन्दस उदाहरणे श्रीयमुनास्तुतिः—

‘वृन्दाधिपिने वन्दितां वृन्दारकनकरेण ।

राजति कापि कलिन्दजा तरलतरङ्गभरेण ॥

तरलतरङ्गभरेण भरितभूमीतलशोभा ।

निरवधिनिजलायवकलितलोचनयुगलोभा ।

उन्मीलितकमलौघमिलितमदलुलितमिलिन्दा ।

मञ्जुलतरजलकैलिविशतगोपीजनवृन्दा ॥’

श्रीमद्गोवर्द्धनधरस्तुतिर्मान्दाकान्तावृत्ते—

श्रीमद्गोवर्द्धनधरवराधीश धैर्यैकधारिन्

धीरोदात्तध्वनितमुरलीनादमाधुर्यधामन् ।

श्रीमन् धाराधरसमधराधार धृतोद्गु राधे

राधाऽसाधारणरतिनिधे संनिधेऽग्रान्तर नः ॥

देवर्षि-श्रीकृष्णभट्टकविकलानिधिमहाभागस्य कविताकालो बहूनां नरपतीनां रमये व्यत्यगमत् । किन्तु सर्वतः पूर्वं बुन्दीनरेन्द्रश्रीबुधसिंहस्य समीपे, ततो महाराजाधिराजश्रीत्रयसिंह, ईश्वरीसिंह, माधवसिंहानां संनिधौ कवितानिवेदनमभूत् । बुधसिंहो जयसिंहमहाराजस्य भगिनीपतिरासीत् । कविकलानिधिमहाभागो यदि त्रिशद्वर्षदेशीय एव कविताख्यातिं लेभे, तर्हि १७३५ क्रिवा ४० तमे विक्रमवत्सरेऽस्य जन्म भवेत् [यतो हि ‘वशीकृतो येन गुणैरुदारैर्बुन्दीपतिः श्रीबुधसिंहभूषः’ इति कुलप्रबन्धोक्तिस्तदेव संगच्छते] । अन्तिमसमयस्तु श्रीमाधवसिंहस्य शासनकाले आसीत् । तदा हि कलानिधिमहाभागस्य प्रवृत्तिरन्तर्मुखी समभवत् । अस्य पुत्रः श्रीद्वारकानाथमहाभागः [सरस्वती-भारतीवाणीत्युपनामकः] अपि राजकविरभवत् । ततश्च कविकलानिधिमहाभागस्य परलोकप्रयाण समये वयः अश्रीतिवर्षानुमितं स्यात् । [अर्थात् १८२० तमविक्रमवत्सरस्य इतस्ततः] । कविकलानिधिमहोदय ईश्वरी, सिंहस्य समये कर्मपुरग्रामं [जयपुर राज्ये] प्राप । एतस्य शासनपत्रम् [‘पट्टा’], तथा ‘हथरोहं’ ग्रामस्य भूमिं च श्रीमाधवसिंहदेवस्य समये लेभे ।

देवर्षिश्रीकृष्णभट्टकविकलानिधिमहाभागनिमित्तेषु ब्रजभाषाग्रन्थेषु [येषां नामनिर्देशः पूर्वं कृतः] ‘वृत्तचन्द्रिका’ ग्रन्थस्यापि नाम पठितं भवेत्पाठकैः । एतद्ग्रन्थस्य संवन्धे ‘भाण्डारकर श्रौरिण्डल रिखर्च इन्स्टिट्यूट ‘पूना’ ’ इत्येतस्याऽध्यक्षे श्री पी० के० गोडेमहोदयेन ‘विवरणं’ प्रकाशितं यत्— “वृत्तचन्द्रिका”ऽपि एतेनैव कविना हिन्दीछन्दोभिर्निर्मिता । अयं हिन्दीछन्दसां लक्षणग्रन्थः । इलाहाबादवासिना एम्० दासेन हस्तलिखितहिन्दीपुस्तकानां विवरणे सोयं ग्रन्थ उल्लिखितः । विवरणमिदं १६०३ तमे ख्रिष्टाब्दे प्राकाश्यत ।

वृत्तचन्द्रिकाया हस्तलिखितं पुस्तकं मयुरानिवासीनः एस्. चतुर्वेदिनः समीपादुपलब्धम् । बुन्दीनरेन्द्रस्य रावश्रनिरुद्धसिंहसुतस्य बुधसिंहस्यैः कृपा मोयं ग्रन्थो निर्मितः । पुस्तकलोखनस्य समयः संवत् १८१० इति । ततश्च स्पष्टं प्रतीयते यद् ग्रन्थनिर्मातुः श्रीकृष्णभट्टकविकलानिधेर्जीवनकाले एव तदिदं पुस्तकं लिपिकृतम् ।”

एवमेव कविकलानिधिमहाभागस्य अनेकेषां ग्रन्थानां सूचना तन्म्यो नानाप्रदेशेभ्यः समधिगता, नेपु गुरुग्राहियो जना बहुकालात्पूर्वमेतस्य कवेर्ग्रन्थान्निन्दुः । कलानिधिमहाभागस्य बह्व्यो रचना अस्मत्सन्निवि विद्यमानाः सन्ति । कतिपयाः पूनादिनानाप्रदेशेभ्यो लिपिकृताः । बहूनां रचनानां सूचना तु अन्यस्थानेभ्यः प्रकाशितानां विवरणानामाधारेण समुपस्थापिता साभ्यस्तम् । किन्तु अयमपि संभवति यद् बह्व्यो रचना ईदृशोऽपि कदाचिद् भवेयुर्यासामनुसंधानं नास्माभिः केनापि रूपेणाऽधिगतम् । अस्तु, एतदग्रन्थकारस्य कविकलानिधिमहाभागस्य चरितसंबन्धे यत्किञ्चिदुपलब्धं तत्पाठकमहाभागानां संमुखे समुपस्थापितं नूतम् ।

उपसंहारः

महाकाव्यस्याऽस्य मूलपुस्तकं मत्पूर्वजानां साहित्यसंग्रहे त्वासीदेव, किन्तु काव्यस्यास्य एका प्रतिलिपिः 'भाण्डारकर ओरिएण्टल रिसर्च इन्स्टिट्यूट, पूना'तः प्रापिताऽऽसीत्, यस्याः कारणात्पाठादि-संशोधने भूयस्तरां साहाय्यमभूत् । जयपुरराजकीयहर्म्यमालायाः पुस्तकालये तदिदं काव्यं संपूर्णमस्तीति वंशपरम्परातः श्रुतम् । एतदर्थं जयपुरनरेंद्रस्य समीपे यत्नोऽपि कृतः । किन्तु तत्तद्वान्वानां प्रबन्धम-पनीय 'राजस्थान' प्रबन्धपरिचालनात्पुस्तकप्राप्तौ नाऽभवत्फलता । अतएव संपूर्णपुस्तकस्य प्रतीक्षा-महत्वा, यावदुपलब्धं काव्यमिदं रूपाय, टीका-टिप्पण्यादिभिः परिकृत्य प्रबटीक्यते पाठकानां पुरः ।

टीका

साधारणतया काव्यमिदं सरलं प्रतीयते, किन्तु तदिदं काव्यमैतिहासिकम् । अस्य बह्व्यो घटना जयपुरराज्यस्य प्राचीनेतिवृत्तेन संबद्धाः । किञ्च साधारणानामैतिहासिककाव्यानामपेक्षया काव्येऽस्मिन् सोयं विशेषो यत् स्थाने स्थानेऽस्मिन् प्रत्येकपदं तथ्यपूर्णं गभीरार्थसूचकम्, ऐतिहासिकरहस्यपूर्णं चास्ति । उदाहरणार्थं सूचयामि यत् प्रथमनवसिंहस्य [मिर्जा राजा इति विरुदस्य] पुत्रः श्रीरामसिंहदेवो योऽस्मिन्काव्ये वर्णितस्तस्य चरिते—

“काव्याऽऽलाप-कलाकलापकलनाकौतूहलौत्कर्षकः ।

प्रोद्यन्नाटक-साटकग्रहसनाऽऽख्यान-प्रबन्धोत्तुलकः ॥”

[प्रथमसर्गे ४२ श्लोकः] इति विशेषणं साधारणदृष्ट्या राज्ञां काव्यप्रियताद्योतकमिव प्रतीयते । किन्तु कथनेऽस्मिन् महती तथ्यपूर्णा ऐतिहासिकसामग्री संभृताऽस्ति, यस्या अनुसंधानमस्मिन् समये गमयि-गतम् । महाराजरामसिंहदेवस्य समये रानाडेपरिवारः आम्बेरराजधान्यामवसत् । तेन महाराजस्याऽऽश्रय कतिपयग्रहसननाट्यादीनां रचनाऽकारि । कविना सैव वार्ता विशेषेणानुसन्नेन सूचितास्ति । पूनास्थेन श्री० पी० के० गोडेमहाभागेनैव सेवं गवेषणा कृताऽभूत् यत् 'शृङ्गारवापिका' रानाडेविदुषैव निर्मित यस्याः कृते महाराजरामसिंहस्याऽऽज्ञा समुपलब्धा । एवं किल काव्येऽस्मिन् नानाविधा ऐतिहासिक घटनाः सूचनीयाः सन्ति, तासां कृते सेवं 'विलासिनी' समवतरति रत्नक्षेत्रे । एषा हि यथोपलब्धमैति-हासिकटिप्पणीभिस्तामावश्यकतां पूरयितुं प्रयतते । यमकादिदुरुहस्यलेख्यपि टीकाद्वलमीक्षन्ते विचक्षणानाः । किन्तु टीकाविरहिते, प्राचीनेतिहासमये काव्येऽस्मिन् कः स्यात्सहायकः ? यत्किञ्चिन्मम मत्या समधिगत तदग्रकटीकृतं पाठकानां पुरतः । सफलता जाता न वेति परीक्षया वीक्ष्यतां नूतम् ।

उपकारस्मरणम्

सरतः पूर्वं श्री. पी. के. गोडे [क्यूरेटर, भाण्डारकर ओरिएण्टल रिसर्च इन्स्टिट्यूट, पूना] महाभागस्य कृतज्ञतामावहामि, यस्याऽनुग्रहेण काव्यस्यास्य प्रतिलिपिरुपलब्धा । नानाविधगवेषणाभिश्च

ऐतिहासिकं सध्वमेवगतम् । अश्वमेधयागसंरन्ध्रनिचन्धेन काव्यघटनायास्तथ्यं क्रमाश्लिष्यतमभूत् । ततो “जयपुरराज्येतिहास” लेखकस्य चौमनगरनिवासिनः सुप्रसिद्धहिन्दीनिकधलेखकस्य पं० श्रीहनुमानशर्मणः उपकारभारं विभर्ति यस्येतिहासपुस्तकेन स्थाने स्थाने ऐतिहासिकलिप्यशीदाने सुविधाऽभवत् । टी० श्रीनरैन्द्रसिंहमहोदयस्य [मन्सबदार, जोधनेर, एज्युकेशन मैन्वर, क्रीसिल ऑफ् जयपुरस्टेट] उपकारमपि भूयोभूयः स्मरामि यल्लिखितात् ‘महाराजसंवाईश्यरीसिंहस्येतिहासः’ इति पुस्तकात् स्थाने स्थाने प्राचीनेतिवृत्तः समुद्भूतम् । स्वर्गवासि-विद्याभूषणः श्रीहरिनारायणशर्मपुरोहित, बी. ए. महाभागेनाऽप्यहमुप-कृतोस्मि, येन काव्यस्य प्रतिलिपिसंग्रहो, जयपुरीयेतिहाससंकलने च भूयस्तरं साहाय्यमापादितम् । ततः सुप्रसिद्धेतिहासिक स्वर्गवासि-महामहोपाध्याय पं० श्रीगौरीशङ्कररीराचन्द्रश्रीकाममहाभागयोपकारं बहुतरं विभर्ति, यत्कृतेनेतिहासेन, विशेषतश्च ‘सवाईजयसिंहमहाराजस्येतिवृत्तेन (विदलाकालेनवपिकातः समुद्भूतेन) ग्रन्थे भूयसी सुविधा समधिगता ।

मम भ्रातृव्यस्य स्वर्गस्थस्य पं० ब्रजनाथशास्त्रिणोऽपि कर्तव्यं संप्रति स्मनेहस्येदं स्मरामि, येन पी० के० गोदेमहाभागस्य आङ्गलभाषांलिखितनिबन्धस्य संस्कृतेऽनुवादे मामकी सहायता विहिता । महाराजमानसिंहस्य चरितलेखकः पं० सुधाकरशर्ममहाभागोऽपि धन्यवादेरभिनत्यते यस्य निबन्धान्मया सारः समुद्भूतः । चि० देवर्षिमहेश्रीकलानाथशास्त्रिस्ताहियाचार्यः बी. ए. अपि हार्दिकैराशोवादेरभिनत्यते येन आङ्गलभाषानुवादे, बहुत्र पुस्तकशाऽऽऽ संपादनकार्ये चापि मे भूयसी सहायता विहिता ।

“राजस्थानीयपुरातत्त्वप्रविरस्य” अत्युच्चः श्रीजिनविजयसूरिमहाभागः, एवं तस्यैव सहकारी ‘बोहरा’पं० श्रीगोपालनारायणशर्मा एम. ए., महाभागश्चापि नितरां धन्यवादाहो, आभ्यां महाकाव्यशाऽस्त्यः प्रकाशने, पूनातो द्वितीयपुस्तकप्रसिद्धिपिसंग्रहादी, जयपुरराजहर्म्यमालातश्चायाचित्रग्रहणादी च समथापेक्षितं साहाय्यं मे व्यधापि । संस्कृत-प्राकृत-पालीत्यादिविषयभाषामार्मिकः श्रीजिनविजयसूरिमहाभागः पुरातत्त्वान्वेषणे समयेऽपि भारते सुप्रथितः । एतद्द्वारा बहुत्र स्थानेषु भूरिभूरिपुरातत्त्वान्वाविविक्तानीति जानन्ति पुरातत्त्वविदः । राजस्थानेऽपि समागत्य महाभागेना न पुरातत्त्वविषयकं बहुतरं कार्यं संपादितमित्यभिनन्दनीयं सौभाग्यं राजस्थानस्य । जयपुरराजकीयसंस्कृतकालजायवत्सो मीमांसाकेसरी पं० श्रीपट्टाभिषासिभमहाभागोऽपि मे महात्म्युपकारमकार्षाद् येन यत्प्रसङ्गे वैदिकविशेषोपरि समुचितानि मे संमतिर्दत्ता यथा हि टिप्पणीपरिष्करणे सुविधा मे समजनि ।

दीक्षानिमित्ते निम्नलिखितनिबन्धस्य साहाय्यं गृहीतम्—

१. चंराक्ली
२. बीरविनोद (कविराजश्यामलशसकृत)
३. विहारीसतसई
४. वंशभास्करस्य बुधसिंहचरित्रम्
५. राजपूताने का इतिहास
६. टॉड राजस्थान
७. जयपुर हिस्ट्री
८. कविराज-वाक्येदस बी ‘ऐतिहासिकवाते’
९. इलिपट हिस्ट्री ऑफ् इण्डिया
१०. मलसीसर ठाकुर श्री भूरसिंह विरचित ‘विषयसंग्रह’
११. नागरी प्रचारिणी पत्रिका आदि, आदि ।

मंजुनिकुञ्जः
जयपुरम्
कार्ति० शु० ५।२०१२

इति सूरिसमाज्ञाय विनयादिनिवेद्यते ।
देवशु० पाह्लमहेश्रीमधुरानाथशास्त्रिणा ।

परिशिष्टम् १

जयपुरराजधानीप्रतिष्ठापकः सवाईजयसिंहमहाराजः

श्रीव्रजनाथकविरचित-पद्यतरंगिणीगतं

जयसिंहवरीनम्

यस्तीक्ष्णांशुकुले बभूव विमले श्रीमान् धराधाम्भरः

पृथ्वीराज इति प्रभावमहितः प्रत्यर्थिजेता रणे ।

श्रीकूर्मान्वयभूषणं नरहरिप्रेमैकपात्रं श्रियो

लीलासदा गुणैकधाम सकलक्षोणीशचूडामणिः ॥१॥

तद्देशे सततावदातचरितः प्रौढप्रतापानल-

ज्वालाजालविदीपितारिनिवहः सन्ध्यास्त्रनिष्णातधीः ।

देवब्राह्मणपूजकोऽतिशया कुर्वन् सितं भूतलं

जातः श्रीजयसिंह इत्यभिधया ख्यातो धराधीश्वरः ॥२॥

के नाभवन्तुपतयो बत विक्रमाद्याः केनाऽथ कारि न हि तेषु तुरङ्गमेधः ।

अस्मिन् युगे निखिलभूपतिसार्वभौमस्तद्यज्ञकृद्विजयते जयसिंह एकः ॥३॥

पारीक्षितोऽपि विदधे हयमेधमुच्चै-

स्तत्राऽऽप शापमयमुत्तमपूरुषोऽपि ।

राजाधिराजजयसिंहनृपक्षकार

निर्विघ्नमेनमधुना भगवत्प्रसादान् ॥४॥

योऽदाद्वनीपककुलेषु सुवर्णपूर्णा-

नम्भःकणानिव नभः स्थितवारिवाहः ।

वेदोदितेन विधिना हयमेधमुच्चै-

श्चक्रे तथा क्रतुशतानि महाधनानि ॥५॥

आसन् पूर्वं मानसिंहादयो ये

भास्वद्वंश्याः क्षोणिपालाः कियन्तः ।

चक्रुर्भूमि भूमिपालान्वशे ते

श्रौते माग नैव निष्ठांमवापुः ॥६॥

राजाधिराजो जयसिंह एक-

स्तद्वंशजः प्राक्तनपुण्यपुञ्जान् ।

सभाविभो दक्षिणदिग्द्विजेन्द्रैः

श्रद्धालुरासीच्छ्रुतिधर्म एव ॥७॥

पपाठ वेदं विदधेऽग्निहोत्रं

चकार यज्ञान् विविधान् सदैव ।

धनं ददौ ब्राह्मणपुंगवेभ्यो

प्रामान् गजांश्चापि तुरंगमांश्च ॥८॥

बभौ स तस्य क्रतुराट् तदानीं

महेन्द्रसंस्पृद्धिसमृद्धिभाजः ।

अत्रागतश्चेन्नकुलः स दैवा-

त्स्वर्णाद्धर्पाश्वोप्यभविष्यदेव ॥९॥

वेदव्यासतनुः पुराणमनने तर्कागमे गौतमो

वेदान्तार्थविवेचने विधिसुतः काव्येषु काव्योऽपरः ।

शेषो व्याकरणे कलासु कुशलो गर्गस्तथा ज्योतिषे

नानाशास्त्रविचक्षणो जयहरिः क्षोणीशमुख्योऽभवत् ॥१०॥

[महाराजाधिराजः श्रीमाधवसिंहदेवः]

तस्मादजायत गुणैकनिधिर्धरेण्यो

विद्यानिधिर्नयपयोनिधिरुद्धतारिः ।

श्रीमाधवो लसदुमाधवमाधवाब्ज-

योनिध्वभेदमतिरदुभुतदानशक्तिः ॥११॥

काष्ठं कल्पतरुः सुमेरुचलश्चिन्तामणिः प्रस्तरः

कामं कामगवी पशुः सुरपतिर्द्विश्रवा गोत्रभित् ।

चन्द्रो हन्त कलंकक्रीलिततनुः क्षारान्वितः सागर-

स्तेनायं जगतीतले निरुपमः श्रीमाधवः द्वाग्धवः ॥१२॥

यश्चोर्वीतलसार्वभौममुकुटालङ्कारहीरायितः

स्फूर्जद्दिव्ययशःसुधांशुविसरप्रोच्चैश्छटाभासुरः ।

मध्याह्नार्कप्रकर्षविजयिप्रोद्यत्प्रतापोदयो

दानोद्रेकतिरस्कृतामरतरु-स्वर्धेनु-चिन्तामणिः ॥१३॥

मूर्तो धर्म उदेयिवान्, किमथवा निष्पारिजातोऽभवत्

स्वर्गः, किं सकलः कलानिधिरगात्, कर्णोऽवतीर्णः किमु ।

पार्थोऽयं किमुपागतः, पृथुरथो पृथ्वीविद्योगातुरो,

यं वीक्ष्येति निरन्तरं कथिमुखादञ्चन्ति वाग्भीचयः ॥१४॥

युधिष्ठिरो भीमसेनस्तथैव यशसाजुः नः ।

नकुलातिक्रमी भाति सहदेवोऽच्युतो रणे ॥१५॥

यं प्रोद्दण्डविलेशयेशविलसद्दोर्दण्डचण्डीभवत्-

कोदण्डं रणमूर्ध्नि खण्डपरशोराक्रम्य भासं स्थितम् ।

आलोक्याऽलसलोचनाः सरभसं नृत्यन्ति देवान्ननाः

कम्पन्ते ह्रयश्चलन्ति गिरयस्त्रस्यन्ति सर्वे रथाः ॥१६॥

प्रोद्यत्कीर्तिवितानमण्डितनवव्रद्धाण्डभाण्डोदरे

यस्मिन् भूमिपतौ प्रशासति भुवं सौभाग्यमव्यायुषि ।

चाञ्चल्यं चपलासु चन्द्रवदनानेत्राञ्चले तीक्ष्णता

चन्द्रे लक्ष्म करग्रहः परिणये लोकेषु नैवाभवत् ॥१७॥

आवासो निधिसम्पदां रणभुवि त्रासः प्रतिचमाभृता-

मुल्लासः प्रतिभाजुषामतिमहान् व्यासः सभासम्पदाम् ।

विन्यासः सुजनाशिषां प्रतिलभं रासः कुरङ्गीदृशां

विश्वासः प्रणयात्मनां विजयते श्रीमाधवः क्षमाधवः ॥१८॥

कवीश्वराणामथ पण्डितानां प्रकाशयन्ती विमलान्तराणि ।

देशेष्वगम्येष्वपि सञ्चरन्ती विभाति सिद्धेव यदीयकीर्तिः ॥१९॥

भूमण्डले यद्यशसा विलिप्ते काका अभूवन् वक्तुल्यभासः ।

किं चापणेऽज्ञायत गन्धमेदात् कपूरकस्तूरिकयोर्विभेदः ॥२०॥

वष्णुत्वमुच्चैर्वदतां कवीनां यस्य प्रतापे मतिमोह एव ।

यतो दधत् कम्बलमद्रिदर्या वसन् प्रकम्पं न जहाति शत्रुः ॥२१॥

येनार्थिसार्थार्थितपूरणार्थमर्थं जलं चोभयमाददाने ।

सुवर्णशैलाम्बुनिधी स्वरूपनाशप्रसंगाद्ययतुः प्रकम्पम् ॥२२॥

शौर्ये पार्थ इवापरो वितरणे देवद्रुमो वाङ्मय-

व्यापारे सुरराट् गुरुर्वसुमतीरक्षासु विश्वम्भरः ।

धर्मे धर्मसुतः कवित्वकलने काव्यः प्रसादे शिवः

सोयं कूर्मकुलैकभूपणमणिर्जीयाच्चिरं माधवः ॥२३॥

यस्याच्छाच्छप्रविततयशोगीतवद्धप्रबन्ध-

प्रक्षिप्तान्तःकरणविवशीभूतभास्यत्तनूनाम् ।

क्रीडन्तीनां वनभुवि गले गोपसीमन्तिनीनां

गुह्याहारः समजनि जयात् कोपि मुक्ताच्छहारः ॥२४॥

शिरःकुसुमभूपणीकृतकलानिधितारकाच्छलात्कलितमौक्तिकाभरणभासुरा सर्वतः ।

विभाति वसुधापतेर्गगनमन्दिरे चन्द्रिकावपुश्चपललोचना विमलकीर्तिसीमन्तिनी ॥२५॥

कुन्ताभिप्रोतदन्ताधिकवलनिहितद्वेष्टिदन्तावलौघ-

श्चिन्तासन्तानसन्तापितरिपु-यनिताभाग्यसौभाग्यहन्ता ।

श्रीरन्ता यस्य नित्यं निवसति विपदन्ताय हृत्कर्णिकायां

सोऽनन्ताधीश्वरोऽयं प्रतपतु सुचिरं माधवः द्दमाधवेशः २६॥

अस्मिन् भूवलये चिरस्य कति नो जाता धराधीश्वराः

येषां कीर्तिभरैरभूद्वलितं भूमीतलं सर्वतः ।

यत्काचाभरणानि पण्डितवधूहस्तेषु मुक्ताफल-

न्त्येतद्दानविधानकीर्त्तिरतुला यत्रैव दृष्टाऽद्भुता ॥२७॥

यत्प्रतापोष्णकिरणप्रतप्तो विद्विषां गणः ।

शिशिरीकतुर्भात्मानमाश्रितः शिशिराचलम् ॥२८॥

कुन्दाभः स्वच्छचन्द्रादपि समधिकभा वैरिवृन्दावमन्ता-

ऽमन्दानन्दानुभावो निजजनहृदयाभोजवृन्दावनश्रीः ।

नित्यं यश्चारविन्दासनभुवनगतो वाद्यवन्दारुगीतः

स्वच्छन्दं यस्य लोके विलसति नितरामद्भुतः कीर्तिपूरः ॥२९॥

देवेन्द्रद्विरदन्ति निर्जरसरित्पूरन्ति कुन्दन्त्यथो

मातङ्गेन्द्रदन्ति चारुचमरीवालन्ति फेनन्ति च ।

देवाधीश इयन्ति केतकलसत् सर्पाधिपं § -

तृप्त्यद्रिकुलेश्वरन्ति § च सुधासारन्ति दुग्धन्ति च ॥३०॥

कपूरन्ति हरन्ति मौक्तिकलसद्भारन्ति हीरन्त्यथो

कैलासन्ति विसन्ति मुग्धदशनज्योत्स्नन्ति हंसन्ति च ।

क्षीरोदन्ति हिमन्ति चन्द्रकिरणग्रामन्ति रामन्त्यपि
 श्रीमन्माधवभूमहेन्द्रमुकटालङ्कारकीर्त्तिच्छदाः ॥३१॥
 कालिन्दीसलिलन्ति दुर्द्धरतमःपुञ्जन्ति मेघन्त्यथो
 नीलाम्भोजकुलन्ति गारुडमहारत्नन्ति भृङ्गन्ति च ।
 काकोलन्ति पिकन्ति कज्जलमहाशैलन्ति दन्तावल-
 न्त्येवं यस्य च विद्विषामपयशस्तोमाः कलङ्कन्ति च ॥३२॥
 दानं दातुमिहोद्यतेऽत्र सततं यस्मिन् धराधीश्वरे
 स्वर्णाद्रिर्निजदेहदारणभयात्त्रस्तः परं कम्पते ।
 देवाः स्वस्वनिवासनाशचकिताः शक्रादयो विभ्यति
 प्राज्यानन्दसमुद्रसान्द्रहृदया हृष्यन्ति चक्राह्वयाः ॥३३॥
 अनुरक्तः सुहृद्(व)र्गो द्विपतो मलिनीकृताः ।
 सितीकृतं जगत् सर्वं यदीययशसा भृशम् ॥३४॥
 पूरयन्नार्थिनामर्थान्विदुषः परिपालयन् ।
 विद्विषः संहरन् सर्वाश्चिरञ्जीयात् स भूपतिः ॥३५॥
 तत्तुष्ट्यै ब्रजनाथेन रम्या पद्यतरङ्गिणी ।
 मि(नि)वद्धा शोधनीयेयं सद्भिः सारानुरागिभिः ॥३६॥
 जयन्ति के वा न मनोज्ञरूपा
 वा (गा) गरुत्मदायाः खलु पक्षिभूपाः ।
 क्षीराम्बुनोः सारविवेचने तु
 पुरास्क्रयन्ते किल राजहंसाः ॥३७॥

॥१॥ नन्दाभ्रवसुशीतांशु १८०६ मितेन्दे मासि पौषके ॥
 एकादश्यां रविदिने ग्रन्थस्सम्पूर्णतामगात् ॥
 इति पद्यतरंगिण्यां नृपतिवंशवर्णनम् ॥
 ॥ शुभं भवतु ॥

‘ईश्वरविलास’ के नायक एवं रचयिताविषयक— कातिपय अन्य सूचनाएँ

—ले० श्रीगोपालनारायण बहुरा, एम. ए.

जयपुर एवं आमेर के राजवंश का ऐतिहासिक वर्णन वों तो अनेक कवियों द्वारा कितने ही काव्यों तथा गद्यात्मक रचनाओं में निगुम्भित है, तथापि मुख्यतः एतद्विषयक ‘काव्यत्रयी’ सुप्रसिद्ध है। इस “काव्यत्रयी” में कविकलानिधि श्रीकृष्णभट्टनिर्मित “ईश्वरविलास”, सीताराम पर्वणीकरकृत “जयवंशमहाकाव्य”, तथा श्रीकृष्णरामप्रणीत “कच्छवंश महाकाव्य” का परिगणन किया जाता है। इस काव्यत्रयी में प्राचीनतम काव्य “ईश्वरविलास” है, जिसकी रचना स्वयं सवाई ईश्वरीसिंहजी (सं० १८०० से १८७०) की आज्ञा से हुई, तथा “जयवंशमहाकाव्य” और कच्छवंशमहाकाव्य का प्रणयन क्रमशः सवाई जयसिंह (द्वितीय) (सं० १८७५-८१) और माधवसिंह (द्वितीय) के समय में (वि० १८३७ से १८७८) हुआ।

“जयवंशमहाकाव्य” का सम्पादन विद्वद्द्वय पं० श्री पट्टाभिरामजी शास्त्री, भूलपूर्व अध्यक्ष, महाराजासंस्कृतकालेज जयपुर ने किया है, तथा प्रकाशन राजपूतानाविश्वविद्यालय से सन् १९५२ में हो चुका है। “ईश्वरविलासमहाकाव्य” का सम्पादन इसके रचयिता के वंशज पूज्यपाद कवि-शिरोमणिभट्टश्रीमधुरानाथजी शास्त्री द्वारा हुआ है और प्रकाशन अब “राजस्थानपुरातत्वान्वेषण मन्दिर” से हो रहा है। यह संस्कृत के विद्वानों तथा साहित्यातुराणियों के लिए हर्ष का विषय है।

कच्छवंशमहाकाव्य की एकमात्र प्रति इस समय कवि के वंशज भिषक्चूडामणि श्री नरहरिजी भट्ट एवं उनके सुपुत्र श्रीदेवेन्द्रकुमार भट्ट के पास सुरक्षित है। उनसे इसके बारे में आतचीत चल रही है। आशा है शीघ्र ही चिर-प्रतीक्षित यह महाकाव्य भी संस्कृत-जगत् के समक्ष प्रस्तुत होगा।

महाराजा ईश्वरीसिंह के आदेश से रचित होने के कारण “ईश्वरविलासकाव्य” में जयपुर राज्य के राजवंश, महाराजा सवाई जयसिंह के पराक्रम तथा ईश्वरीसिंह के विशिष्ट सत्कार्यों का वर्णन प्राञ्जल भाषा में किया गया है।

यद्यपि प्रस्तुत काव्य की भूमिका में श्री भट्टजी महाराज ने काव्य-विवेचन एवं तत्सम्बन्धी ऐतिहासिक सूत्रों पर पर्याप्त प्रकाश डाला है तथापि महाराजा ईश्वरीसिंहविषयक एवं काव्यप्रणेत कविकलानिधि श्रीकृष्णभट्टजीसम्बन्धी कुछ अतिरिक्त निगूढ़ तथ्यों पर यहाँ प्रकाश डाला जा रहा है।

महाराजा सवाई जयसिंह के तीन पुत्र हुए। शिवपुर के गौड़ राजा उदोतसिंह की पुत्री से शिवसिंह, कोटड़ा के धीरजसिंह खींची की पुत्री से ईश्वरीसिंह, तथा महाराणा अमरसिंह (उदयपुर) की पुत्री से माधवसिंह। इनमें से शिवसिंह की मृत्यु कुमारवस्था में ही हो गई थी। श्री रामनाथ खन् ने अपने इतिहास में लिखा है कि महाराजा सवाई जयसिंह अपने पुत्र शिवसिंह से अप्रसन्न रहा करते थे। अतः उन्होंने इनको विष देकर मरवा दिया और शिवसिंह के दोनों पुत्रों को भी कारागार

में डाल दिया। पता नहीं उनका क्या हुआ ? इनसे अप्रसन्न रहने का कारण उनकी माता तथा मातामह-पक्षीय लोगों से अनवन रहना तथा ईश्वरीसिंह के गुणों एवं व्यक्तित्व के प्रति महाराजा का विशेष आकर्षण हो सकता है। इस घटना का उल्लेख कवि कृष्णरामजी भट्ट ने “कच्छवंश महाकाव्य”* (अप्रकाशित) में इस प्रकार किया है—

सुतस्तु शिवसिंहोऽभून्महाबलपराक्रमः ।

दापयित्वा धिपं हन्त पित्रा जयपुरे हतः ॥ क० बं० का० ११।४६ः

इससे पता लगता है कि इनकी मृत्यु कुमारवत्सा (कंवरपदे) में ही हो गई थी।

सवाई जयसिंह के द्वितीय पुत्र, प्रसूत काव्य के चरित्रनायक महाराजा ईश्वरीसिंह का जन्म फाल्गुन शुक्ला ७ संवत् १७७८ विक्रमीय में जयसिंहपुरा, दिल्ली में हुआ था। इनकी माता का नाम सुलकंवर था। महाराजा जयसिंहजी का इन पर प्रेमाधिक्य होने के कारण ईश्वरीसिंह को भी वे अधिक चाहते थे।

सुलादिकुंवर सेयं राज्ञी खींचीद्रधीरजा ।

कुमारमीश्वरीसिंहं सुषुवे श्रीरिव स्मरम् ॥

क्त्सरे वसुशीलाद्रिचन्द्रे चन्द्राननधियः ।

जनी राजकुमारस्य कुमारोपमसम्पदः ॥ सर्ग ११।४७।४८ः

ईश्वरीसिंहजी का बचपन में प्यार का नाम छोटा चीमाजी† था। इनको दो वर्ष की अवस्था में ही चचेरी (आहारार्थ) में करीब पाँच हजार रुपये वार्षिक आय के गाँव परगना बहोत्तर में प्रदान किये गये थे। इसके दो वर्ष बाद सं० १७८२ में उनके लिए जेवर, शस्त्र और लवाजमा आदि दिल्ली के जयसिंहपुरा से बसवा भेजे गए थे। शत होता है कि इनको बाल्यकाल में राजधानी से दूर बसवा आदि स्थानों में ही रखा गया था और संवत् १७८४ में वे बसवा से आकर महाराजा सवाई जयसिंह से पावटा में मिले थे। उसी समय इनकी सगाई का टीका महाराजा संग्रामसिंहजी ने भेजा था। इनके ६ विवाह हुए। आषाढ़ शुक्ला १० सं० १७८६ को दुर्जनसिंह हाड़ा कोटावालों की पुत्री से एवं सं० १७९२ कार्तिक शुक्ला १४ को महाराजा जगतसिंह की पुत्री से सगाई होने का उल्लेख पाया जाता है। उदयपुर की सगाई में पुरोहित संतोषराम व देवीसिंह राणावत का दस्तर लेकर आने का बर्णन भी मिलता है। इनकी अन्य रानियों में पहली सलुंवर के राव की पुत्री राणावती, दूसरी करौली की जादमी (यादवी) तीसरी वीरपुरी, चौथी बनेड़ा की, पाँचवीं बीकावती, छठी शक्तावती एवं सातवीं गौड़जी का उल्लेख मिलता है। इनमें बीकावती रानी से एक पुत्री दीपकुंवरी तथा जादमजी के गर्भ से एक पुत्र कल्किप्रसाद का जन्म हुआ था। यह कुमार बाल्यवत्सा में सवाई जयसिंह के जीवनकाल में ही मृत्यु को प्राप्त हो गया था। कहा जाता है कि उक्त

*परिशिष्ट २ के अन्त में उद्धृत किया गया है।

†सुप्रसिद्ध शोधविद्वान्पं० भावरमलजी शर्मा जसरापुरा वालों ने बताया है कि शेलावादी में “चीमा” छोटे बच्चे को कहते हैं। रंगा साधु प्रायः आठ-प्रसवा स्त्रियों को “चीमा” अथवा “चीमी” के जन्म की पूर्व सूचना दिया करते हैं।

मुनिश्री विनविजयजी ने बताया कि मराठी में भी ‘चिमना’ शब्द इसी अर्थ का सूचक है।

कल्किप्रसाद पौत्र की स्मृति को सुरक्षित रखने हेतु ही महाराज सवाई जयसिंहजी ने सिरह ख्यौड़ी (राजमहलों के मुख्य द्वार) के सामने स्थित “कल्कि मंदिर” का निर्माण कराया था। कच्छवंशकाव्य में ईश्वरीसिंह की रानियों और संतानों का वर्णन इस प्रकार है।

देव्यः श्रीकच्छदेवस्य नवासन्नवयौवनाः ।
ज्येष्ठा राणावती तत्र सत्सुतरसुता भुता ॥ १६४ ॥
द्वितीया यादवी नाम सा करोलीपतेः सुता ।
तृतीया वीरपुरिका त्रुया कापि बनेडजा ॥ १६५ ॥
अन्या वीकावती धन्या किंच शन्तावती परा ।
काचित् सुजाणसीगोत्रा तथान्या गौडजाप्यभूत् ॥ १६६ ॥
पुत्री कल्किप्रसादो द्वौ बालकावेव द्वौ[ती]मृतौ ।
दुहिता दीपकुंवरा दीन्या दीपशिखोपमा ॥ १६७ ॥
सा दत्ता समलंकृत्य श्रीश्वरेणेश्वरार्दिना ।
राष्ट्रोद्धारमसिंहाय योषपत्नभूभुजे ॥ १६८ ॥ सर्ग १३ क० थं० का०

उपयुक्त उद्धरण में दो पुत्रों, कल्कि और प्रसाद का इस काव्य में उल्लेख किया गया है किन्तु अन्य ऐतिहासिक प्रमाणों से एक ही पुत्र का वर्णन मिलता है।

सं० १७६८ में ज्येष्ठ शु० १३ को सवाई जयसिंह ने ईश्वरीसिंह को युवराज पद पर नियुक्त किया और तभी से ये राजकार्य करने लगे। इनके युवराज पद की स्वीकृति नियमानुसार तत्कालीन मुहम्मदशाह बादशाह द्वारा प्राप्त हुई थी और मुअज्जमबेग इस दस्तूर को लेकर आये थे तथा इस गुजरवरदार को बिदागिरी में रु० ६०००० राज्य की ओर से दिये जाने का उल्लेख उपलब्ध होता है।

युवराज-पद-प्राप्त्यनंतर कितने ही महत्वपूर्ण कार्य सम्पादन करने के पश्चात् सं० १७६८ में इन्होंने एक अश्वमेध-यज्ञ किया यह जयपुर राजकीय अभिलेखों में “फर्द करार मिते त्रैशाल शुक्ल ४ सं० १७६८ में” दर्ज है। इस अवसर पर निम्नलिखित राजाओं को निमन्त्रण के रूप में ५० मोहरें भेजी गई थीं :-

११)) महाराणा उदयपुर, ७)) महाराव दुर्जनसालजी, ७)) राव राजाजी, ५)) राजागोपालसिंह जी ५)) राजा इन्द्रसिंह जी, ५)) राजा जैतसिंह जी, ५)) राजा छत्रसिंह जी, ५)) राजा विक्रमादित्य जी ५))।

कहा जाता है कि इस अश्वमेध में जो अश्व धुमाया गया था उसी की पाषाण-निर्मित-मूर्ति “कल्कि मंदिर” के सामने प्रतिष्ठित है। मूर्ति काफी ऊँची, सुन्दर एवं श्वेत संगमरमर के पत्थर की है और उस पर तत्कालीन कलायुक्त भव्य कार्य भी हो रहा है।

जब युवराज ईश्वरीसिंह दस वर्ष तक योग्यतापूर्वक राज्यकार्य चला चुके तो महाराजा सवाई जयसिंह इन्हें राज्य भार सौंपकर ‘सुपात्र-निक्षेप-नि-राकुलात्मना’ आश्विन कृष्ण १४ बुधवार सं० १८०० को दिवंगत हुए। सवाई ईश्वरीसिंहजी आश्विन शुक्ला १५ बुधवार सं० १८०० वि० में जयपुर की गद्दी पर आसीन हुए।

इनके सिंहासनाखंड होते ही पड़ोसी राज्य जयपुर के विरुद्ध पड्यन्त्र रचने लगे। उम्मेदसिंह हाड़ा ने बूंदी प्राप्त करने की सोची, तो कोटापति दुर्जनसाल हाड़ा ने अपने राज्यविस्तार की। महाराणा जगतसिंह ने स्वर्गीय सवाई जयसिंह के हस्तलेख के बल पर अपने भानजे माधोसिंह को जयपुर का राज्य दिलाने का प्रयत्न आरम्भ किया तथा बांधपुर और नागीर के अधिपतियों ने अपने अपमानों का बदला लेने के लिए अवसर देला। इन सबने धनलोभ पर मरहटों को अपने साथ मिलाकर जयपुर राज्य के अतिष्ठ का उपक्रम आरम्भ कर दिया। इस प्रकार प्रारम्भ से ही इन संघर्षों की ज्वाला में जयपुर की अस्त-प्राय देखकर महाराजा ईश्वरीसिंह ने अत्यन्त दूरदर्शिता एवं बुद्धिमत्ता से कार्य किया। सर्व प्रथम, उन्होंने राज्य में सैन्य-वृद्धि की, राज्य के समस्त सामन्तगणों को धन, पद एवं सम्मान से सन्तुष्ट किया। भरतपुर के जाट राजा सूरजमल को, बूंदी के राव दलेलसिंह को तथा सीकर के रावशिखसिंह को उन्होंने हद्-मित्र बना लिया। १८ लाख रुपये के जोधपुर से जो आभूषण सवाई जयसिंह जी लाये थे उन्हें वापस कर दिया। किन्तु थोड़े ही समय बाद महाराणा उदयपुर ने दुर्जनसाल और उम्मेदसिंह को साथ लेकर माधवसिंह को गद्दी दिलाने की इच्छा से जयपुर पर चढ़ाई कर दी और जामडोली गांव में डेरा लगाया। महाराजा ईश्वरीसिंह ने भी अपनी सेना सजाकर पंढर गांव में मोर्चा लगा दिया और युद्ध की पूर्णतः संभावना होने पर भी अपने प्रधान-मंत्री राजामल खत्री की सहायता से पांच लाख वार्षिक का पट्टा माधवसिंह के नाम लिखकर युद्ध को अत्यन्त शान्ति-प्रिय ढंग से टाल दिया। यदि युद्ध होता तो दोनों राज्यों के जर्जर होने की पूर्ण संभावना थी किन्तु नीतिकौशल से उन्होंने इस संभावना को ही निर्मूल कर दिया।

सन्त १८०१ में ईश्वरीसिंहजी के दिल्ली जाने का समाचार सुन कर दुर्जनसाल ने उम्मेदसिंह के साथ मिलकर बूंदी पर अधिकार कर लिया। साथ ही महाराणा ने भी उचित अवसर देखकर दुर्जनसाल, उम्मेदसिंह और माधवसिंह के साथ पुनः जयपुर पर चढ़ाई कर दी तथा काका जगतसिंह के साथ मरहटों की प्रतीक्षा करने लगे। इस अवसर पर जयपुर के दीवान राजामल खत्री ने अत्यन्त बुद्धिमत्ता से काम लेते हुए एक पत्र तो ईश्वरीसिंहजी के पास दिल्ली भेजा और ठाकुर जगतसिंह मिलायवालों तथा उषियारे के राव सरदारसिंह जी की अप्यक्षता में एक सेना मुकाबले के लिए रवाना की। ईश्वरीसिंहजी पत्र पाते ही तुरन्त आदशाह से अनुमति मांग कर लीटे और राजामल को उन्होंने मरहटों के पास भेजा तथा महाराणा जी को कहला भेजा कि आप अपनी प्रतिष्ठा पर कायम नहीं रहते हो इसका परिणाम अच्छा नहीं होगा। इधर जयपुर की सेना ने शत्रुसेना से लोहा लिया उधर चतुरमंत्री राजामल ने पहले कोटे को लूट लिया और पीछे से अर्धरात्रि में महाराणा पर धावा बोल दिया। परिणामतः महाराणाको २२ लाख रुपया हर्जाना देकर जाना पड़ा। फिर, ईश्वरीसिंह ने बूंदी पर आक्रमण कर उसे हस्तगत कर लिया। इस युद्ध में भूला के राव दलेलसिंह ने अच्छी वीरता प्रदर्शित की।

थोड़े दिनों के पश्चात् राजामल खत्री का देहान्त हो गया और उनके स्थान पर उनके पुत्र केशवदास खत्री को नियुक्त किया गया। यह सुनकर सब लोगों ने पुनः राज्य के विरुद्ध पड्यन्त्र किया और सं० १८०४ में जयपुर पर चढ़ाई कर दी। शत्रुसेना का पुनः आक्रमण देख कर महाराणा ने केशवदास को तो पेशवा के पास सहायतार्थ भेजा और हरगोविन्द नाटायी की सेनापति के स्थान पर नियुक्त किया। हरगोविन्द नाटायी ने इस युद्ध में अच्छा शौर्य प्रदर्शित किया। पीछे से महाराणा

ने भी सेना पर आक्रमण किया। इस प्रकार दोनों ओर के प्रहार से त्रस्त हो शत्रुसेना के पाँउ उखड़ गये और विवश हो उसे मैदान छोड़ कर भाग जाना पड़ा।

कुछ दिनों के बाद मल्हारराव होल्कर, जोधपुर, उदयपुर, कोटा और बूंदी के नरेशों तथा माधोसिंह जी आदि ने मिलकर पुनः जयपुर पर चढ़ाई की। भाद्रपद कृष्ण ४ सं० १८०५ की बंगरू के मैदानमें तुमुल-युद्ध हुआ। इस युद्धमें लगातार ६ दिन तक संग्राम होने पर मरहटे विचलित होने लगे और मल्हार राव ने संधि की प्रार्थना करते हुए कहा कि आप और हम पगड़ी बदल भाई हैं, आप माधवसिंह को ५ परगने तथा उम्मेदसिंह को बूंदी दे दीजिये। इस पर ईश्वरीसिंह जी ने कहा कि माधोसिंह को ५ परगने पहले ही दे चुका हूँ, बूंदी के वंश में भी कोई न होने से यह उम्मेदसिंह को देदी जायगी। इस प्रस्ताव पर दोनों दलों में संधि हो गई और इस विजयोंपलक्ष में ईश्वरीसिंहजी ने सात राजाओं के सम्मिलित युद्ध में विजय प्राप्ति सूचक ७ खंडों युक्त विजय-स्तम्भ का जयपुर शहर में निर्माण कराया।

थोड़े समय पश्चात् हरगोविन्द नाटाणी ने मंत्रीपद के लोभ से केशवदास खत्री की ओर से महाराजा का मनोमालिन्य करा दिया और कहते हैं कि महाराजा द्वारा उसे विषपान कराया गया। केशवदास की मृत्यु के विषय में यह दोहा प्रचलित है—

मंत्री मोटो मारियो, खत्री केशवदास।

अब ये छोड़ो ईसरा, राजकरण री आस ॥

अन्ततः केशवदास की भविष्यवाणी सच निकली। हरगोविन्द नाटाणी ने गुप्त रूप से शत्रुओं के साथ षड्यंत्र कर उन्हें बुलाया और माधोसिंह को राजा बनाने में सहायता कर ईश्वरीसिंह जी के

१कुछ लोगों का कहना है कि महाराज का हरगोविन्द नाटाणी की पुत्री से अनुचित सम्बन्ध था। उसे देखने के लिए ही इतनी ऊँची इमारत बनवाई गई थी किन्तु ऐसे वीर, नीतिकुराल और बुद्धिमान महाराजा द्वारा केवल इसी कारण ऐसी इमारत का निर्माण कराना सर्वथा असंगत एवं अप्रयुक्त सा प्रतीत होता है। अतः यह विजयस्तम्भ ही है।

इस किंवदन्ती को “कच्छवंशकाव्य” के रचयिता श्री कृष्णराम जी ने अपने महाकाव्य में इस प्रकार निगुम्फित किया है।

“चक्रमे हरगोविन्ददुहितारं प्रसन्न हा ॥२००॥

तदयमेव निरमायि स्वःसूचीलीध उच्चकैः।

शुव्यधक्षममूर्द्धा यो यौगिकीं ख्यातिमृच्छति ॥२०१॥

तमारूढः कदाप्येनां पश्यन्तीं स्वकुचौ रहः।

दृष्ट्वा सम्बोधयन्नुच्चैरार्यामितां पपाठ सः ॥२०२॥

अक्षिभ्रुवं नततया मुङ्गतया निस्तलौ स्तनौ सुतनोः।


चिकुरा विचकिलरुचिभिर्व्यतिराते दीप्तिमपरिमिताम् ॥२०३॥

शाले द्विफाललम्बितचिकुरदशाचारचूचुकी स्वकुचौ।

उत्तरणफणीन्द्रपुच्छच्छन्नमुखाविव निबोध निधिकुम्भौ ॥२०४॥

क्रुद्धोऽजनि तदारभ्य श्रीश्वरे राक्षि तपिता।

माधवेन्द्रेण निभृतं चक्रे सन्धिमिति श्रुतम् ॥२०५॥ (क. वं. सर्ग १३ वाँ)



महाराजा सवाई जयसिंहजी की छत्री के इजारे पर उत्कीर्ण कलात्मक चित्र

साथ विश्वासघात किया। सं० १८०७ में जब होल्कर आदि के आक्रमण का समाचार महाराज ईश्वरीसिंह को मिला तो उन्होंने हरगोविन्द नाटायी से सैन्य-संग्रह हेतु कहा किन्तु नाटायी ने उत्तर दिया कि आप निश्चिन्त रहें एक लाख कछवाहे मेरे खीसे में (जेब में) हैं। जब शत्रुसेना निकट आ पहुँची तो महाराज ने पूछा तुम्हारी कछवाहों की सेना कहाँ है ? इस पर नाटायी ने उत्तर दिया “हुजूर, खीसा फट गया ?” इस मर्मघाती उत्तर से व्यथित हो महाराज ने कीर्ति-स्तम्भ पर चढ़कर देखा तो सेना को कोलाहल करते पाया। निदान, उन्होंने अन्य कोई उपाय न देख तात्कालिक क्रिया से एक घट अभिमंथित कर अपने सेवक से कहा कि इसे शत्रु सेना के मध्य में रख आ, किन्तु उसने डर कर धड़े को परकोटे के अन्दर ही रख दिया। इधर महाराज ने शत्रु-सेना को बाण बाण बढ़ते आते देख और घट का कुछ भी प्रभाव न होते देख परिताप से खिन्न हो अंगूठी में जड़े हुए हीरे को चूस कर शरीर-त्याग दिया। कुछ लोगों का कहना है कि उन्होंने दो काल-सर्पों से अपने शरीर का दंशन कराया। कुछ लोगों का यह भी कहना है कि अत्युन्न विष-पान किया। किन्तु यह निश्चित है कि उन्होंने परिताप-दग्धारा-करण हो असमय ही स्वेच्छा से मृत्युवरण किया। महाराज ईश्वरीसिंह के स्वर्गमन के पश्चात् सेना ने जब परकोटे में प्रवेश किया तो अभिमंथित घट किसी के पद-ग्रहण से फूट गया और तभी उससे, ‘मारो मारो की सर्वत्र ऐसी विकराल ध्वनि उत्पन्न हुई कि भय के कारण शत्रुसेना का शहर में घुसना असम्भव प्रतीत हुआ और उसे लौट जाना पड़ा। ईश्वरीसिंह जी के स्वर्गमन के पश्चात् हरगोविन्द नाटायी और विद्याधर आदि ने होल्कर को समस्त कुंजियाँ सौंप दी और उधर से माधोसिंह जी ने प्रवेश किया जिन्हें होल्कर ने जयपुर के सिंहासन पर अभिषिक्त किया। ★

★ पेशवा दफ्तर २, (वृष्ट ५३) पर पत्र संख्या ३१ दिनांक २१ फरवरी सन् १७५१ में ईश्वरीसिंह जी की दुर्भाग्य पूर्ण मृत्यु का विवरण इस प्रकार लिखा है—

यह पत्र जयपुर के पास मल्हारराय हुलकर और जयप सिन्धे की छावनी में से हिसाब लेखक बाबूराव विष्णु ने गोविन्द पन्त बुंदेले के नाम लिखा है। पत्र ५ वृष्टों में लिखा हुआ है।

इसमें लिखा है कि रियासत के पुराने कामदारों ने अर्थात् हरगोविन्द और विद्याधर ने ईश्वरीसिंह को सूचना दी कि होल्कर की सेना जयपुर के द्वार पर आ पहुँची है। ईश्वरीसिंह ने उन्हें होल्कर से संधि करने के लिये कहा परन्तु वे इन्कार हो गये। विषय और निराश होकर ईश्वरीसिंह ने जीवित कालासर्प और थोड़ासा सोमल खार (संखिया) अपने सेवक से मंगवाया। फिर उस विष को खाकर सर्पदंशन भी करा दिया। प्रातःकाल उनकी मृत्यु हुई। उनकी तीन रानियों और एक उपरानी (पड़दायत) ने भी जहर खाकर महलों में प्राण त्याग दिये। हरगोविन्द और विद्याधर ने इस दुर्घटना का वर्णन होल्कर से किया। उसने महलों के पहरा लगवा दिया और बाद में ईश्वरीसिंह तथा उनकी रानियों व पड़दायत के शवों का पूर्णसम्मान के साथ दाहसंस्कार करवाया। हरगोविन्द और विद्याधर से इच्छानुसार संधि हो जाने पर हुल्कर ने जयपुर शहर से अपनी कीर्ति हटा ली।

ईश्वरीसिंह की एक रानी और २७ दासियाँ भी जलकर सती हो गईं। १५ दिन बाद माधोसिंह जयपुर लौटे और हुल्कर के साथ हाथी पर बैठकर शहर में निकले। जयप सिन्धे माधोसिंह के आने के ८ दिन बाद जयपुर आया।

(सिंधी जैन ग्रन्थमाला में आचार्य श्री जिनथिजयजी मुनि के प्रधान-सम्पादकत्व में प्रकाशित श्री पी० के० गोडे की पुस्तक (Studies in Indian Literary History II के वृष्ट २६७ में उद्धृत अंग्रेजी पत्र का हिन्दी अनुवाद)

इस प्रकार पौष कृष्ण १२ सं० १८०७ को ७ वर्ष २ मास ११ दिन तक राज्य कर महाराजा ईश्वरीसिंह के स्वर्गमन के पश्चात् उनके अनुज माधवसिंहजी जयपुर के राजा हुए। ईश्वरीसिंहजी ने यद्यपि थोड़े ही दिन राज्य किया और उनका समय अधिकतर संघर्ष में बीता फिर भी इस अल्पकाल में उन्होंने जो कीर्ति अर्जित की वह अजरामर रहेगी।

महाराजा ईश्वरीसिंह को यद्यपि अन्य कलाओं आदि के प्रसारार्थ पर्याप्त समय नहीं मिला था फिर भी स्थापत्यकला में “ईसरलाट”, सवाई जयसिंह की छत्री, चौगान में मोतीबुर्ज आदि उनकी रचि के परिचायक अब भी वर्तमान हैं। इन महाराजा के काव्यप्रेम का तो “ईश्वरविलास” प्रत्यक्ष निदर्शन है ही। उन्हें खेलों में हाथियों का युद्ध विशेष प्रिय था और वे हस्त्यायुर्वेद के विशेषज्ञ थे। इन पंक्तियों के लेखक ने पोथीखाने में इन महाराजा द्वारा संग्रहित एक “हस्त्यायुर्वेद” का ग्रन्थ भी देखा है। महाराजा सवाई जयसिंह की छतरी के एक इजारे में युवराज ईश्वरीसिंह का एक चित्र कुराई किया हुआ है जिसका अब भी नित्य पूजन होता है। इससे ज्ञात होता है कि उन्हें नचपन से ही वीरतापूर्ण खेलों में विशेष रचि थी और इसी कारण उन्होंने अपना ऐसा चित्र उत्कीर्ण करवाया होगा। इन महाराजा को कागज की कटाई के काम का भी बहुत शौक था। इनकी कागज की कटाई के कुछ चित्र अब भी पोथीखाने में सुरक्षित हैं और दर्शकों को दिखाये जाते हैं। उद्योग और कला के विकास की ओर भी इनकी विशेष रचि थी। सुप्रसिद्ध सांगानेरी कागज के उद्योग में इनके कारण पर्याप्त सुधार एवं वृद्धि हुई। आज भी जयपुर में सांगानेरी कागज की विशेष प्रकार से घुटी हुई गड़डियाँ “ईश्वरराही पाठों” के नाम से प्रसिद्ध हैं। यदि इन्हें इतना संघर्ष न करना पड़ता और शत्रुओं से वस्तु न होकर कुछ स्वस्थ वातावरण में जीवित रहते तो संभवतः जयपुर ही नहीं भारत के इतिहास का कोई अन्य ही स्वरूप होता।

इन्हीं महाराजा के आदेरा से कविकलानिधि देवर्षि भट्ट श्रीकृष्ण जी ने प्रखुर महाकाव्य की रचना कर उनके यश को चिरस्थायी बना दिया है। महाकवि के विषय में समुचितरूप से कवि के वंशज सम्पादक महोदय ने अपनी भूमिका में साधिकार पर्याप्त प्रकाश डाला है। भूमिका में श्रीकृष्णभट्ट कविकृत जिन ग्रन्थों का विवरण एवं परिचय दिया गया है उसमें “रामरास” का भी उल्लेख है। उक्त भूमिका तैयार हो चुकी थी उसके पश्चात् ही विद्वद्वर्य मुनि श्री कान्तिसागरजी जयपुर आये और उन्होंने हमें “रामगीत” नामक एक ग्रन्थ दिखाया जो भट्ट श्रीकृष्ण कविकलानिधि प्रणीत है। इस ग्रन्थ में चित्रकूटस्थित वनबासी भगवान् राम की रासक्रीड़ा का सुन्दर वर्णन है। बहुत सम्भव है जिस “रामरास” का वर्णन भूमिका में सम्पादक महोदय ने किया है और जिसके कारण महाकवि श्रीकृष्णभट्टजी की “रामरासाचार्य” की उपाधि प्राप्त हुई, यह वही काव्य हो यद्यपि स्वयं कवि ने इस ग्रन्थ में रचना के कारण पर कोई विशेष प्रकाश नहीं डाला है और न इसकी पुष्पिका में ही किसी तिथि आदि का उल्लेख हुआ है। श्री मुनि कान्तिसागरजी ने यह प्रति भरतपुर में कहीं से प्राप्त की है। कविकलानिधिजी का भरतपुर के राजाओं से भी अच्छा सौहार्द-सम्बन्ध था। सम्भवतः यह ग्रन्थ इसी कारण उधर पहुँच गया हो। श्री मुनिजी ने उक्त ग्रन्थ की

१ कविकलानिधिजी ने अपने ग्रन्थ ‘पद्मसुक्तावलि’ में सूचित किया है कि—“श्रीमद्राजाधि-राजे सति समुपकृतं भूरि रामायणेन” इत्यादि। इसकी सूचना भूमिका, पृ० ५१ में कवि महोदय के जीवनचरित्र में दी है।

—ग्रन्थसम्पादक



महाराजकुमार ईश्वरीसिद्धजी साठमारी करते हुए (महारजा सवाई जयसिंहजी की छत्रो के द्वारे पर उत्कीर्ण चित्र)

प्रतिलिपि करने के लिए राजस्थान पुरातत्वान्वेषणमंदिर को सहर्ष स्वीकृति दे दी है, तदनुसार ग्रन्थ की एक प्रतिलिपि मंदिर के संग्रहालय में सुरक्षित रख ली गई है और यथावसर यह ग्रन्थ भी सुरसरस्वतीसेवकों के समक्ष प्रस्तुत किया जासकेगा। पाठकों की प्रीत्यर्थ “रामगीत” का कुछ परिचय नीचे देना समुचित प्रतीत होता है।

“रामगीत” जैसा कि उसके नाम से स्पष्ट है एक गीतिकाव्य है। संस्कृतसाहित्य में गीतिकाव्य अगुलिगगानीय मात्र हैं। कविवर जयदेव का “गीतगोविन्द” इनमें अन्यतम विशिष्ट काव्य है, जो अपनी मधुरिमा और कोमलकान्तपदावली के कारण अन्यान्य काव्यों में मौलिसुकुट गिना जाता है। “रामगीत” भी उसी की अनुकृति का सुन्दर उदाहरण है। कवि ने इसका प्रथम्यन कर “गीतगोविन्द” का ही दूसरा रूप उपरिथत कर दिया है। प्रारम्भ में जिस प्रकार जयदेव ने:—

“यदि हरिस्मरणे सरसं मनो यदि विलासकलासु कुतूहलम् ।
कलितकोमलकान्तपदावलीं शृणु तदा जयदेवसरस्वतीम् ॥

गाकर सहृदय भक्तों को आमंत्रित किया है तो उसी प्रकार कवि कलानिधि जी ने भी—

इदमलौकिकमाथरसात्मकं कलित-कोमल-काव्य-कलाकुलम् ।
रघुपतेर्विद्वदं विशदं वचः शृणु कवि-प्रवरस्य कलानिधेः ॥”

कहकर अपने काव्य का महत्व संस्थापित करते हुए इस ओर भक्त रसिकों को आकृष्ट किया है। इसके अतिरिक्त आगे भी जिस प्रकार जयदेव ने “जय जगदीश हरे” आदि गीतों में “दशाकृति-कृते कृष्णाय तुभ्यं नमः” आदि दशावतारात्मक भगवान् कृष्ण का वर्णन किया है उसी प्रकार कवि-कलानिधिने भी—

“तादृश-सिंधु-जले-तरणैक-निदानं, धृतवानसि शूरो जलयानम् ।
राघव भृशमद्भुत मीन ! तारय दीनजनम् ॥ १ ॥
मन्दर-धरण-विधौ धृत-विपुल-शरीरं, वृष्टकलित-कंद-सुख-धीरम् ।
त्वामद्भुत-कमठमुपैमि, पालय दीनजनम् ॥ २ ॥
चित्रकूटशिखरे रममाणमजलं मोदित-मुनिजन-मुख्य-सहस्रम् ।
त्वामिहमनिशमुपैमि शरणं राम हरे ॥
कोमल-काम-कला-परिशीलनदक्षं जनकमुता-नयनैकमक्षम् ।
त्वामिह नौमि रमेश !, राघव ! राम ॥ हरे ॥

तथा:—

वेदोद्धारकरं धृतद्विधरं विश्राणमुर्वीभरं
दैत्यद्रासुहरं बलिच्छलकृते त्रैविक्रमाडम्बरम् ।
क्षीण-क्षत्र-परम्परं रघुवरं सीराग्रजाप्रत्करं
वन्दे जीवदाधरं यवनद्वल्कालान्तरं तं परम् ॥

आदि पद्यों में रामराघव के अवतारों और उनके जीवन के मधुरतम पक्ष का चित्रण किया है।

इसी प्रकार आगे भी जैसे जयदेव के “अतिकमलाकुच-मण्डल- ! धृतकुण्डल ए ! कलितललितवनमाल ! जय जय देव हरे !” आदि पद्यों द्वारा वर्णन आरम्भ होता है इसी प्रकार इसमें भी:—

भवभय-दुःखनिवारण सुखकारण ए !
भवति करुणभरभाजि ! रघुवर राम रमे ॥
जनकमुत्तापरिरम्भणधृतसम्भ्रम ए !
निज-जन-सुरतरूप ! रघुवर राम रमे ॥

आदि ललित वाक्यावली देखने में आती है। इसी प्रकार आगे जैसे जयदेव कवि ने “धीरसमीरे यमुनातीरे वसति वने वनमाली ! गोपी-पीन-पयोधर-महान-चंचल-कर-युगशाली” आदि पद्य लिखे हैं उसी प्रकार कवि कलानिधि ने भी:—

“जानकि तव विरहेण दूयते, रघुपतिरतिरतिशाली ।
गतिमलिततिसम्रेममना अपि भवदागमननिभाली ॥

आदि शब्दों में वैसा ही सुन्दर वर्णन किया है। इस प्रकार देखने से पता लगता है कि “रामगीत” भावों की दृष्टि से एवं कहीं कहीं भाषा और शब्दों में भी “गीतगोविन्द” के ही समानान्तर है।

“रामगीत” में १३ सर्ग हैं। इनमें क्रमशः भगवान् राम की महत्ता, मधुवर्णन, प्रिया-प्रिय-संगम, प्रणवाभिवर्धन, मधुकैलीवर्णन, कामानुरागवर्णन, रासवर्णन, रासमहत्त्व, खंडितनायिकावर्णन, वर्षाश्रुतुवर्णन, शरद्वर्णन, विपरीत-रति-वर्णन, रति-वर्णनादि विषय विभक्त किये गये हैं। कविता अत्यन्त प्रसाद-गुण सम्पन्न है।

मंगलश्लोक ही देखिये:—

“नीता येनायिनीताः प्रसभमसुहृदस्त्रासमीतामराली
गीता यस्याविगीतामलचरितम् (५) ता चन्द्रशीता प्रशस्तिः ।
स्त्रीतामथाप्यधीतामतिमुकृतिजनैर्यः प्रतीतार्थवाणी
चक्रे भीतापहृत्यै कलयतु कुरालं सोऽयं सीतापतिर्नः ॥१॥

शरद्वर्णनम्—उदंचच्चन्द्रास्या रुचिररुचिहास्याञ्जकरयुग्
मृणाली-दोर्वल्ली-विकचनवमल्लीगुणयुता ॥
चकोराञ्जी ताराकुमुदवर-हारावलिधरा
वितीर्णान्तस्तोषा लसति वरयोषा शरदियम् ॥

उत्प्रेक्षा—

क्षुब्धक्षीरभिमुखवीचिपटलैरापूर्णं सर्वा मही-
माशाकाशविकाशकारिमहता संव्याप्य नाकालयम् ॥
अराशेषजगद्विशेषधवलीकारे धुरीणोद्भुरा
साम्यं काममहो महीपयशसा धत्ते शरत्कामिनी ॥



महाराजा सवाई ईश्वरीसिंहजी द्वारा कागज की कटाई करके बनाया हुआ चित्र
(महाराजा साहब, जयपुर के पोथीखाना से प्राप्त)

इसी प्रकार—

आमुक्ता भवदाननस्य परितो विस्तीर्णकेशावली
 श्वासोच्छ्वासपरम्परा भजति न स्थैर्यं सकम्पाधरा ।
 खेदस्वेदजसीकरावलिरभूत्प्रत्यंगमाभिस्तरा—
 मित्येवं विपरीतरीतिसुरताम्भोधिः कथं तीर्यताम् ॥
 आलस्यादिव मौनमास्त चरन्।भोजस्य मंजीरक-
 द्वंद्वं सा मणिमेखला समनदत्कंदर्पसन्दर्पतः ।
 इत्थं तत्पुरुषायितेन कलितं केलीकलाकौतुकं
 योवात्वं स्थगयाम्बभूव मदनस्यैतत्प्रतापोर्जितम् ॥

आदि पद्यों में शृंगार रस का, तथा अन्यान्य श्रुतुओं का बड़ा ही मर्मस्पर्शी वर्णन किया है जो सब यहां स्थान-प्रतिबन्ध से उद्धृत करना अशक्य है। कविकलानिधि काव्यरस को ही सर्वोत्तम मानते थे। उनका मत था कि:—

त्वं पीयूष ! दिवोपि भूषणमसि, द्राघे परीक्षेत को
 माधुर्यं तव, विरवतोपि विदिता माध्वीकसाध्वी कथा ॥
 एतत्किञ्च, तथाप्यरुन्तुदमिव ब्रूमो वयं साम्प्रतं
 यः काव्यामृतपानजो मधुरिमा नान्यत्र कुत्रापि सः ॥

ग्रन्थ में कवि ने स्थान स्थान पर “कविकलानिधिगदितम्” आदि उल्लेख किया है अतः “रामरासा” वाली किम्बदन्ती “रामगीत” के विषय में पूर्णतः संशयित प्रतीत नहीं होती। ग्रन्थ के “रामगीतम्” और “गीतराघव” दो नाम उपलब्ध होते हैं। ग्रन्थ ललित एवं प्रसादगुण सम्पन्न है। इसमें भगवान् राम के लीलाविग्रह की दिव्य माधुरी का अपूर्व वर्णन है, अतः यह ग्रन्थ प्रकाश में आने पर गीतगोविन्द की भांति सहृदयजनों का कंठाभूषण होगा यह कह देना अतिशयोक्ति नहीं है।

ऐसा भी संभव है कि ‘रामगीत’ की रचना कविकलानिधि श्री श्रीकृष्ण भट्टजी द्वारा श्री हनुमत्संहितान्तर्गत महारासोत्सव नामक प्रकरण की कथावस्तु के आधार पर की गई हो। महारासोत्सव तथा रामगीत की कथावस्तु में परस्पर पर्याप्त सामञ्जस्य है। महारासोत्सव प्रकरण में जानकीपति श्रीराम के निगूढ स्नेहलीलाचरित के विषय में श्री अगस्त्य मुनिद्वारा की गई शिवासा के समाधानार्थ श्रीहनुमान् ने परमरहस्यमयी रासक्रीड़ा का २३७ श्लोकों में सरस वर्णन किया है। उक्तप्रकरण के पांच अध्याय हैं, जो कि क्रमशः ३६, ४४, ६३, ५३, ६६ श्लोकों में आवद्ध हैं। इन अध्यायों में निम्नलिखित पांच विषयों का क्रमबद्ध निदर्शन इस प्रकार किया गया है—

प्रथमाध्याय—श्रीराम का सखीजनपरिहृता सीता के साथ सरयूतटवर्तिवनप्रवेशवर्णन।

द्वितीयाध्याय—विविध वनों में विहारवर्णन।

तृतीयाध्याय—श्रुतुवर्णन के साथ वन की शोभा का वर्णन।

चतुर्थाध्याय—विविध नायिकाओं के अनुरूप नाट्य करती हुई सखियों के साथ सीता तथा श्रीराम की रासक्रीड़ा का वर्णन।

पंचमाध्याय—रतिस्नेदश्रान्त होकर स्नानार्थं सरयूनदी में सलिलावगाहन एवं जलविह्वल का वर्णन ।

महारासोत्सव की एक हस्तलिखित प्रति राजस्थान पुरातत्वमन्दिर के संग्रह में संख्या ६२३ पर हमारे दृष्टिपथ में आई है । उसके उपक्रम तथा श्रान्त के कतिपय श्लोक निम्न प्रकार हैं—

अगस्त्य उवाच—श्रुतं रामस्य माहात्म्यं तव वक्त्रान्महामते ।

ऐश्वर्यमनुलं तेजः प्रभावं परमात्मनः ॥ ३ ॥ प्रथमाध्याये ॥

इति श्रुतं मया सर्वं तेन त्वां प्रणमाम्यहम् ।

यद्यस्ति ते कृपा मह्यं गुह्यं तद्वद साम्प्रतम् ॥ ६ ॥

रसिकानां हृदास्त्रहादकारिणीं पावनीं कथाम् ।

कथयन्ति महात्मानः प्राप्नुवन्ति हरेः पदम् ॥ १० ॥

श्रीहनुमानुवाच—साधु पृष्टोऽसि ब्रह्मर्षे मनसैवेति निश्चितम् ।

गुह्याद्गुह्यतरं दिव्यं तव प्रीत्या यदाम्यहम् ॥ ११ ॥

गोलोकनिर्णयं सर्वमैश्वर्यं च निवेदितम् ।

अद्य ते कथयिष्यामि प्रेमाभूतमहोत्सवम् ॥ १२ ॥

अयोध्याधिपतिः श्रीमान् रामो राजीवलोचनः ॥ १४ ॥

जानक्या सह सुप्रीतः क्रीडारसविलम्पटः ।

माधुर्यमुखसम्पन्नामुवाच जनकात्मजाम् ॥ १५ ॥

गम्यतां सरयूतीरं मनो मे त्वरयत्यलम् ।

इत्युक्त्वा तां करे धृत्वा जगाम रघुनन्दनः ॥ १६ ॥

महारासरसोल्लासी विलासी सर्वदेहिनाम् ।

शाला तवोर्मनोभावं सख्यः सर्वा महोत्सुकाः ॥ १७ ॥

इसके अनन्तर रासक्रीडा का वर्णन है ।


श्रान्त मे—हनुमत ऋषेः काव्यं भाव्यं आव्यं सदैव हि ।

तस्मिन् स सीतारामोपि तुष्टो भवति नान्यथा ॥ ६१ ॥ पंचमाध्याये ॥

इति श्री हनुमत्संहितायां परमरहस्ये महारासोत्सवे पञ्चमोऽध्यायः ॥ श्रीरस्तु ॥ श्रीसीतायैस्वाहा ॥

इसी प्रकार सुदर्शनसंहिता के पंचदश पटल में भी श्रीसुदर्शन मुनि के प्रश्नों के उत्तर में श्रीब्रह्माजी ने रामरासक्रीडन का सुन्दर वर्णन किया है ।

अद्यै श्रीभट्टजी महाराज ने “ईश्वरविलास” को ‘सहृदयहृदयविलासिनी’ व्याख्या से समलंकृत करके पूर्णता एवं उपयोगिता प्रदान की है । इससे ग्रन्थ-प्रणेत्या महाकवि श्रीकृष्णभट्टजीकी कीर्ति में अनुपम श्रीवृद्धि हुई है । अपने गौरवगुम्फित ग्रन्थ में अस्मादश शिष्यजन की कतिपय पंक्तियाँ जोड़ लेने हेतु सहजस्नेहालु श्रीगुरुवर्य ने इस विषय में कुछ लिखने के लिए “कीर्तिरक्षरसम्बद्धा



महाराजा सवाई जयसिंहजी की छत्री

आकल्पान्तं गमिष्यति” वाक्य पुरस्सर आदेश दिया। तदुपरि हमारे विभाग के सम्मान्य संचालक पुरातत्त्ववाचार्य मुनि श्रीजिनविजयजी महाराज ने भी अपनी सहज अनुकम्पा से मार्गदर्शन किया। अतएव इन दोनों गुरुजनों की कृपा से विलासिनी हेतु औपायनीभूत यह पदहँसिका टिप्पणी सादर समर्पित है।

टिप्पण्यन्तर्गत सूचनाएं प्राप्त करने में जयपुर के दीवानी दफ्तर हुजुरी के सुपरिन्टैण्डेन्ट श्री रामोदर प्रसाद जी सक्सेना, बी. ए. डी. ए. के. ने राजकीय चित्रों के आधार पर “ईश्वरीसिंह जी का वृत्तान्त” भेज कर तथा भिषग्वर श्रीदेवेन्द्रकुमारजी भट्ट ने अपने प्रपितामहकृत कच्छवंश महाकाव्यान्तर्गत ईश्वरीसिंहजी विषयक अंश की प्रतिलिपि देकर मुझे उपकृत किया है। एतदर्थ मैं इन दोनों महानुभावों का हृदय से आभार मानता हूँ। विद्वद्भर्य श्री कान्तिसागरजी ने “रामगीत” की प्रति खोज निकाली है। उससे संस्कृतजगत का बड़ा उपकार हुआ है। प्रतिलिपि की आज्ञा देने में उन्होंने जो उदारता दिखाई है तदर्थ उनको धन्यवाद अर्पित करता हूँ। राजस्थान सरकार के सार्वजनिक सम्पत्त विभाग के संचालक श्रीराजेन्द्रशंकरजी भट्ट के प्रति भी कृतज्ञ हूँ जिन्होंने अपने विभाग के कुशल कलाकार श्रीकेशरीमलजी को आदेश देकर टिप्पणी सम्बन्धी विषयों के फोटो आदि प्राप्त करने की मुझे सुविधा प्रदान की। मेरे सहयोगी आचार्य श्रीरमानन्दजी सारस्वत शास्त्री ने मुझे जो वांछित सहायता दी है, उसके लिए मैं उन्हें धन्यवाद देता हूँ।

‘दीवानी दफ्तर हजूरी’ जयपुर से प्राप्त पत्र

मिसल नं ६४

महाराजा श्री सवाई ईश्वरीसिंहजी के विषय में जो वृत्तान्त दफ्तर ककाया में प्राप्त हुआ है वह निम्नलिखित है—

मिति फाल्गुन शुक्ला ७ सम्वत् १७७८ को जयसिंहपुरा दिल्ली में महारानीजी श्री लीचणीजी (श्री धीरजसिंहजी लीचणी कोटड़ा वालों की पुत्री) के गर्भ से महाराजा श्री सवाई ईश्वरीसिंहजी (महाराजा श्री सवाई जयसिंहजी के पुत्र) का जन्म हुआ ।

मिति माघ शुक्ला ७ सम्वत् १७८० सुआधिक फर्द छोटा चीमाजी (यह नाम महाराजा श्री सवाई ईश्वरीसिंहजी की बाल्यावस्था का प्रतीत होता है) को गाँव परगना बड़ोतर के साल उन्हालू सम्वत् १७८० से सालीना (वार्षिक) ४६६६॥=॥ अठ माहा रु० १००० जिसके बयूली ६६६॥=॥ चबीणी में दिये ।

मिति पौष शुक्ला ७ सम्वत् १७८२ को जयसिंहपुरा दिल्ली के किरकिरीखाने से महाराज-कवारजी (छोटा) के लिये वस्त्रे भेजे: हस्तेराधोदास खवास—

(१) कड़ा तिला मीना जडाऊ, माला मोतियों की कीमती, कंठी मोतियों की लड़ी, कानों के मोती
कीमती रु० ६४७॥=॥ रु० २६६८) की कीमती रु० ८७८॥) कीमती रु० ३३८॥)
थान १ थान १ थान १ थान जोड़ी १

मिति फाल्गुन शुक्ला १५ संवत् १७८२ को जयसिंहपुरा दिल्ली के सिलहखाना से श्री महाराज कवारजी छोटा चिमनाजी के लिये नगरखाने का लवाजमा अलग प्रदान हुआ सो बस्त्रे भेजा । यह निम्न प्रकार है—

जोड़ी	थान	सेर
१६	१३	१॥=

(२) नगरा दर सिकलाती जोड़ी ७

(३) आहनी जोड़ी २ ताँबा की जोड़ी ५

(४) फीली आहनी जोड़ी १ अहानी सिकलाती

(५) शुतरी ताँबा की जोड़ी १ पीतल जोड़ी ५

भाँभ कांसी की दर आहनी ताँबा की

सिकलाती जोड़ी २ १ ४

खोली

लेखक की प्रार्थना पर भूतपूर्व जयपुर राज्य के रिकार्ड ऑफिस से प्राचीन सामग्री के आधार पर लिखा गया पत्र ।

जोड़ी थान

६ ५

नगारा की सिकलाती

थान जोड़ी

८

पीली नगारा की सूखी नगारा की

कीमती रु० ५१)॥= दर सिकलाती

जोड़ी १ जोड़ी १

(६) असफी नगारा की जोड़ी ४

दर १६-०-० १२-०-० १३-०-०

१ २ ३

खोली

सहनाय की करनाल की

सिकलाती दर ३) सिकलाती

थान २ रु० ६)

१

(६) चौबदान की

सिकलाती

दर १)

२

कुटकर

थान जोड़ी सेर

७ १ १-११

(७) सींदली सिकलाती

नगरखाना की

६६)॥)

१

तयावसूल की थान ३

दर १) ०-० दर १) ०-०

२ १

डोरी रेशमी दर २-१० सेर

१-११

(१०) भारकस सिकलाती

थान २

२॥= १)

१ १

(११) गीरदा सिकलाती नगारा की

कीमती रु० ३)॥=

जोड़ी १

करनाल पीतल की दर

सिकलाती थान

१

(८) बुरही पीतल की दर

सिकलाती १

मिती द्वितीय वैसाख शुक्ला ३ संवत् १७८४ श्री महाराज कंवारजी बसवे से हुजूर आए (मुकाम पावदा) । सगाई का टीका महाराणाजी श्री संधामसिंह जी का आया सो अजरुये महरबानी सिरोंपाव १ की. सा. ५६२ यान ६ बखरो ।

मिती अषाढ शुक्ला १० सम्बत् १७८६ को आमेर में महाराज कंवारजी की सगाई महाराज दुर्जनसिंहजी हाड़ा कोटा की पुत्री से हुई । मिती अषाढ कृष्णा १० सम्बत् १७८१ को सवाई जयपुर में शरवते में श्री महाराज कंवारजी की सगाई महाराणा जगतसिंहजी उदयपुर की पुत्री से हुई । महाराज कंवारजी की सगाई मिती कार्तिक सुदी १४ सं० १७८२ को उदयपुर की हुई । पुरोहित संतोखराम व देवीसिंह राखावत नारेल आदि सजाकर लाये ।

मिती जेष्ठ शुक्ला १३ सं० १७८० को सवाई जयपुर में श्री महाराजाधिराज व श्री महाराज कंवारजी श्री ईश्वरसिंह जी ने सर्वतोभद्र महल में दरबार किया । महाराज कंवारजी वार्ड और विराजे, महाराज कंवारजी को जुगराज (युवराज) की पदवी दी । उठते समय श्री महाराजाधिराज ने महाराज कंवारजी की नजर करने के लिये समस्त मुत्सदियों को आज़ा प्रदान की कि वे दरबार में जाकर महाराज कंवारजी की नजरें करें । आज़ा अनुसार नजर की गई । महाराज कंवारजी को किरकिरीखाना से निम्नलिखित बख्शा गया—

थान	जौहार
१०	५०५४-
	थान २
सरपेच जडाऊ की	मोलियों की माला
१३००)	की ३७८५)
१	१
सिरोंपाव की सा.	
२५१-६-३	
थान ८	

मिती जेष्ठ शुक्ला १४ सम्बत् १७८० को श्री महाराजाधिराज व श्री महाराज कंवारजी सरबता महल में जाकर विराजे, दरबार किया, ठाकर लोग आये । परवाना सन्ती पर “राम सही” करी । इस प्रकार राज्य-कार्य करने लगे । पात शाहजी ने खिताब जुगराज पद का बख्शा सो मोजमबेग गुजरवरदार लाया और हाथी घोड़ा सिरोंपाव जवाहर भी लाया । गुजरवरदार को रु० ६००) दिये ।

मिती द्वितीय जेष्ठ शुक्ला १० सम्बत् १७८२ को श्री महाराज कंवारजी का विवाह हुआ ।

मिती वैसाख शुक्ला ४ सं० १७८२ को श्री महाराज कंवारजी नवाब निजामुन मुल्कजी के पास पधारे उस समय भोपाल ताल की सैर की और थान १३५ खर्च हुआ ।

मुआफिक फर्द करार मिती अषाढ कृष्णा ९ सम्बत् १७८८ महाराज कंवारजी श्री ईश्वरसिंह जी ने असुमेदजिग (अश्वमेध) यज्ञ किया सो महाराणा जी बगैरह के न्योता भेजा सो महोर् (५००) न्योता के वास्ते दी गई ।

महाराणाजी ११))	महाराव दुर्जनसालजी ७))	रावराणाजी ७))	राजा गोपालसिंह ३ ५))
राजा इन्दरसिंहजी ५))	राजाजैतसिंहजी ५))	राजाछत्रसिंहजी ५))	बहादुर राजा विक्रमाजीतत्र ५))

मिती आश्विन शुक्ला १५ बुधवार सम्वत् १८०० को श्री महाराजाधिराज श्री ईश्वरीसिंहजी सिंहासनारुढ़ हुए ।

मिती माघ शुक्ला १५ सम्वत् १८०० को श्री महाराजाधिराज श्री ईश्वरीसिंहजी दरबार में आकर बिराजे । पातशाहजी श्री महमदशाहजी की हुजूर दिल्ली से खिताब बड़ा महाराजाजी का व मनसब बख्शने का हुक्म की फर्द आई सो नोयत बजाय खुरी मनाई । मुत्तसदी वगैरह की नजर लेकर अन्दर पधारे । रुपया १३०००) दरबार खर्च बाबत बहाल खिताब व मनसब बदस्तूर बड़ा महाराज मुआफिक फर्द करार मिती जेष्ठ बुदि ५ साल सं. १८०० किये गये ।

मिती श्रावण कृष्णा २ सम्वत् १८०० को दिल्ली मुकाम तालकटोरा पर श्री पातशाहजी श्री महम्मदशाहजी की हुजूर महाराजा श्री सवाई ईश्वरीसिंह जी पधारे, वहां से इनाम लाये ।

मिती वैशाख कृष्णा १० सम्वत् १८०१ को दर्ज है कि महाराजाधिराज श्री ईश्वरीसिंह जी कोटा से सवाई जयपुर मिती चैत्र कृष्णा १० शनिवार सम्वत् १८०१ को पधारे तब रुपया ५००००० उछाले ।

मिती पौष कृष्णा ५ सम्वत् १८०४ को दिल्ली में महाराजाधिराज श्री ईश्वरीसिंह पातशाहजी श्री महम्मदशाहजी की हुजूर पधारे तब निम्नलिखित बख्शीस हुआ


थान ६	कटार १
जवाहर कीमती ३४३८-०००	थान कटार
	२ १
मोतियों की माला	सरपेच जडाऊ
कीमती २५६४-०००	की ६८३-०००
१	थान १
तलवार कीमती	
१६१-०००	
नग १	
सिरोपाव जरीका कीमती ६० ४०६-०००	
थान ७	
जामा कुडता जरी—	
पल्ला का कीमती १६००	

१

(१२) कुडता करकशाही

कीमती १०५-०००

१



महाराजा सवाई ईश्वरीसिंहजी की धरो

(७७)

(१३) कैंटा बाणारसी

कीमत ७५-०-०

१

(१५) बालाबंदी बाणारसी

कीमत २५-०-०

१

(१४) गोशपेच सरपेच जरी ६० १०-०-०

१

(१६) आलम ६० ३४-०-०

जरीका

कीमत २७-०-०

१

रंगीन

कीमत ७-०-०

१

सन्वत् १८०२ में बूंदो के हाइलों से विजय हुई जिसकी खुरी में हर गोविन्द नाटाणी वगैरह को सिरोंपाव दिये गये ।

महाराजा श्री ईश्वरी सिंह जी के ६ रानियाँ थीं ।

मिती पोष शुक्ला १२ संवत् १८०७ को महाराजाधिराज श्री सर्वाई ईश्वरीसिंहजी का स्वर्गवास हुआ ।

मुकाबला किया गया

पड़ा

इ० ईसरलाल

सुना

इ० राधालाल

मोहर: दोवानी हुन्दी दफ्तर,

जयपुर ।

दफ्तर हजूरी से प्राप्त पत्र में वर्णित शब्दों के अर्थ

- (१) कड़ा तिला = कड़ा सोने का
- (२) सिकलाती = सिकल किया हुआ; चमकदार, सिकलाती बर्तन उसे कहते हैं जिसमें एक धातु निर्मित वस्तु पर अन्य धातु के तार कलाकारी के साथ चिपकाकर ऊपर से चमक कर दी जाती है।
- (३) आहनी = लोहे के। आहनी शब्द संस्कृत के अयस का ही विकृत रूप प्रतीत होता है।
- (४) फीली = हाथी पर रखी जाने वाली। फील का अर्थ हाथी सुप्रसिद्ध है।
- (५) शुतरी = शुतर=ऊँट पर रखी जाने वाली।
- (६) असभी = घोड़े पर रखी जाने वाली। यह अश्व का अपभ्रंश प्रतीत होता है।
- (७) सिन्दली = एक परदा जिस पर गणेशजी अथवा अन्य देवता की मूर्ति जरी के काम से चित्रित रहती है तथा जो न कारखाने पर लटकाई जाती है।
- (८) तुरही = लम्बी शहनाई।
- (९) चोब = डंका।
- (१०) भारकस = रस्से।
- (११) गीरवा = गद्दा। जिसे गिदड़ा भी कहा जाता है। यह नक्कारे के नीचे बिछाया जाता है।
- (१२) कुड़ता फरक शाही = जरी व सलमा सितारे से मड़ा एक विशेष प्रकार का कारीगरी का कपड़ा होता है। उसके कुरते को 'फरक शाही कुड़ता' कहा जाता है। प्रसिद्ध है कि उस विशेष प्रकार की कारीगरी के कार्य को बादशाह फर्रुखसियर से प्रोत्साहन मिलने के कारण उसका यह नाम पड़ा।
- (१३) कँटा = साफा, शिरोवेष्टन।
- (१४) गोशपेच = पगड़ी पर बाँधने का एक कपड़ा जो सरपेच के नीचे बाँधा जाता है।
- (१५) बालाकन्दी = बगलकन्दी जैसा ही विशेष प्रकार का पहनने का वस्त्र जो जामे के नीचे पहना जाता है। प्राचीनकाल में बनीयान की भाँति ही इसे व्यवहार में लाया जाता था।
- (१६) आलम = कमरबन्दा।

कच्छदंशमहाकाव्यान्तर्गत ईश्वरीसिंहवृत्तान्तः

*सुतस्तु शिवसिंहोऽ नूतमहाशयपराक्रमः ।
 दापयित्वा विपं हन्त पित्रा जयपुरे हतः ॥४६॥
 सुखादिकंवरा सेयं राज्ञी खीचीन्द्रधीरजा ।
 कुमारमीश्वरीभिर्हं सुपुत्रे श्रीरिव स्मरम् ॥४७॥
 घत्सरे वसुशैलाद्रिचन्द्रे चन्द्राननश्रियः ।
 जनी राजकुमारस्य कुमारोपमसंपदः ॥४८॥
 भूः सस्यसंपदमपद्यत काञ्चनाङ्गे
 जाते नृपस्य तनये ननु काञ्चनाङ्गे ।
 आवातवृद्धमजनि प्रमदः प्रजाना-
 भावालवृद्धमलमम्बु पपुर्विहङ्गाः ॥४९॥
 तत्तत्तत्तुःपट्टिकलाकलापवित्—
 तथा समुच्छृङ्खलभूमित्पयिः ।
 सौचे चतुष्के करिणां महारय-
 श्छद्मश्छवि चीनिकया चकार यः ॥५०॥
 जजाप मन्त्राग्निगमान्पपाठ
 तास्ताः कला यः सकलाश्रिकाय ।
 दधार शस्त्राणि विवेद नीतिं
 जिगाय षड्वर्गमपि प्रसङ्ग ॥५१॥
 राणावती सूनुससूत नाम
 श्रीमाधवं द्वाधववंशभूत्यै ।
 यमीश्वरीसिंहमिश्रा कथंचि-
 ज्जिनाय मातामहसदम माता ॥५२॥
 अगाधबोधो घनमुग्धमञ्जिमा
 करस्फुरच्चक्रगदावजपेशलः ॥
 यो वैनतेऽयं परिपोषयश्चिरा-
 दुवास मातामहसदमनि स्वयम् ॥५३॥

*६२ पेज की टिप्पणी का परिशिष्ट ।

ददौ विवेकी पदमृद्धमीश्वरी-

सिंहाय हंहो युवराजशब्दितम् ।

क्षमाधवो माधवसिंहवर्मणे

स्वशर्मणे रामपुराभिधं पुग्म् ॥१४॥

अथेश्वरीसिंहमुदञ्जदोजसं

सहायमासाद्य जयेन्द्रभूमिपः ॥

प्रतापमाविष्कुरुते स्म दुःसहं

घनव्यवायो महसामिवेश्वरम् ॥१५॥

गयां यियासुनिजसार्थगुप्तये

स पौण्डरीकः क्षितिपं व्यजिज्ञपत् ॥

न्ययुङ्क्त कंचित् क्षितिपोपि ठाकुर

कियद्भिरवद्विरनुद्रुतं द्रुतम् ॥१६॥

सार्थः स रत्नाकरशर्मणोऽध्वसु

विश्रम्य विश्रम्य गयां रयादयात् ।

यो यात्रिणां रत्नविभूषणैस्तदा

वधार रत्नाकरतां पदे पदे ॥१७॥

सार्थेन गच्छन्वथि पौण्डरीकः

समास्तदद्वादशदुर्गसीमाम् ॥

तत्रत्यपादच्छरराजुपेत्य

प्रसह्य सार्थं सहसा रुरोध ॥ ८॥

सन्धाय चापेऽथ शरं स ठाकुर-

स्तं तस्करेन्द्रं विदधे शरव्यम् ॥

शरप्रहारव्यथितस्तुरङ्गमात्

पपात पापी विलुठन्ममार ॥१८॥

शेषा विशेषाद्भयशुण्यदानताः

सार्थेन यष्ट्यादिभिरीपदर्दिताः ॥

विलिलियरे दुर्गतटीषु सत्वरम्

तिष्ठन्ति सार्थेऽवहिते न दस्यवः ॥१९॥

तृणेऽपि धूते स्मृतचोरचक्रमः

प्रतिक्षणं ठाकुरदत्तसान्त्वनः ॥

सार्थः सस्यार्थश्लथनी विणिष्य ।

तद्रम्य गृहव्यग्रमुपासद्गयाम् ३ ॥६१॥

हते प्रधानेऽथ विमृश्य दस्यवो

विलुण्ठितुं सार्थमनु प्रतस्थिरे ॥

तथा तदुत्थानमवेत्य ठाकुरो

लेखं लिखित्वा विससर्ज भूभुजे ॥६२॥

स्थस्तिश्रीकमठविडौजसि प्रणामा

मार्तण्डत्विपि विलसन्तु ठाकुरस्य ॥

आस्ते शं समधिकमत्र, तत्र चास्ताम्

तिष्ठामः सुखमधुना वयं गयायाम् ॥६३॥

यस्याहो पथि पथिकौघलुण्ठनाय

धावन्ति क्षितिबलये सहस्रशोऽश्वाः ॥

साहाय्यं वितर न चेत्स दस्युर्गर्भो

गत्वाग्रे द्रुतमिव नः पुरा निहन्ति ॥६४॥

श्रुत्वा श्रीकमठसमाजचक्रवर्ती

वृत्तान्तं दलगतमित्थमिद्धकोपः ॥

सामन्तरूपलकलास्त्रबन्धुरांसै-

रन्धीतः क्षपयितुमुच्चाल चौरान् ॥६५॥

पन्थानं तरलतुरङ्गमैर्निकृन्तन्

लुण्ठकां प्रतिभटकीर्तिलुण्ठकोऽलम् ॥

संपेदे सपदि गृहीतसार्थमार्गान्

मार्गान्तमूर्गपतिविक्रमः क्रमेण ॥६६॥

संवृत्तः क्षतगलितासृगुक्षिताध्वा

संग्रामः कमठपतेः पटचरौघैः ॥

यत्राऽस्त्रिप्रहृतिनिकृत्तवीरमुण्डै-

र्योगिन्यस्त्रिपुरजिते स्रजो जुगुम्फुः ॥६७॥

सोत्साहं वलितवलोऽवलम्बितासि-
 स्तान् हत्वाऽऽहवभुवि षट्सहस्रसंख्यानं ॥
 कृत्वा द्रागवन्तिसमांस्तदीयदुर्गां
 सीदन्तं सपदि स स्तार्थमुदधार ॥६८॥

कृत्वैवं सरणिमतस्करां गयायाः
 सार्थेनाकलितनतिः सठाकुरेण ॥
 संश्रूयन् पथि चरितानि तस्कराणां-
 मापेदे जयनगरं जयी जयेन्द्रः ॥६९॥

वीकानेरं जेतुमभीयुष्यभयेन्द्रे
 पत्रं राज्ञे तत्पतिना प्रैषि विलिख्य ॥
 प्राहाद् विष्णुर्यद्वदिभं विष्णुजवीर !
 मां द्रागस्मान्मोचय भवतोऽस्मि तवेति ॥७०॥

मन्त्रिभ्यस्तत्पत्रमुपाकर्ण्य शरण्यो,
 जामात्राऽद्धा योद्धुमभीषन्नभयेन ॥
 लक्षोन्मानां कूर्मचमूमध्वनि कर्षन्
 दुर्गोदमं योधपुरं प्राप जयेन्द्रः ॥७१॥

शुण्डादण्डस्फारविस्तारवन्तो
 दन्तद्वन्द्वोऽस्तातविद्धे विदुर्गाः ॥
 दानासारैर्मरिचाटं सृजन्तः
 कच्छप्रायं कच्छनागा जगजुः ॥७२॥

अश्वत्थुण्णक्षोणिशूलीपिनद्धे
 दूरोदरता व्योम्नि भल्ला भटेन्द्रैः ॥
 मार्गे मार्गे मारवीट्क्षु दत्त-
 शम्पाडम्पातङ्कमन्वङ् निपेतुः ॥७३॥

विप्रेःपितृभु स योधपुरं प्रपद्य
 श्रीमाननेकविधयुद्धविधाविदग्धः ॥
 आवेष्टयत्परिसरोपवनीघनद्रु-
 भङ्गोद्यतद्विपघटाभिरनीकिनीभिः ॥७४॥

संयोज्य तोपनिबहानधिदुर्गमुच्चैः

प्रक्रान्तसाहसमरं ससरं दधाना ॥

रः प्रोढराजमहिषी ननु सा तदानीम्

साक्षादमुष्य दुहिताप्यहितायते स्म ॥५५॥

एवं सति द्रुतवहः स परीक्षिताऽसि

सत्यं ममासि तनुजेति सुतां प्रशस्य ॥

गव्यूतिमात्रमपसृत्य कृतावतारो

हन्त ! श्लथोद्यममयुद्धयत शुद्धभावः ॥५६॥

जयचरितमशेषं चारतः प्राप योध-

पुरविघटनशंकालुप्तसंकल्पजातः ।

मरुचलयधरित्रीवासयो हन्त होलाऽ

हनि जितमपि वीकानेरमुष्मां चकार ॥५७॥

विपुलगतिभिरुष्टैः सैनिकाकृष्टनासा-

गुणविवक्षितयवत्रप्रस्खलत्फेनपुञ्जैः ॥

कथमपि पथि तांस्ताञ्जङ्गलान् गाहमानो

दृढपिहितकपाटामासद्राजधानीम् ॥५८॥

स योधपुरगोपुरं कमविमुक्तगाढार्जलम्

प्रधिश्य मरुभूयवो ध्वनिततोपयन्त्रोत्तरम् ॥

न्ययुक्त युधि सप्तभिर्वलतसिंहमुद्रं हसा-

मभिश्चशुरमर्वतामनुगतं सहस्रैस्तदा ॥५९॥

सपदि वलतसिंहोऽप्युच्चकैः सज्जसेना-

मुखगतगिरिधारिप्रौढवेतण्डचण्डम् ।

दृढतरपदधातोत्कूर्ददश्वेन्द्रपृष्ठो-

त्पतनजनितरागग्रोथविम्बं प्रेतस्थे ॥६०॥

गङ्गवाष्पपुरमेत्य स स्मयी

क्वाऽस्ति भोः कमठराडिति ब्रुवन् ॥

धध्यनीकमसिभिस्तुदन् भटान्

सप्तवारमतनोद्गतागतम् ॥६१॥

वखतमिह निहन्तुं कोशतः कर्षितासी-
 नहह समवलोक्य स्धीयसामन्तवीरान् ।
 अपि विरुजति वीरा मा प्रहृत्तं व्यमस्मि-
 न्नसकृदिति जयेन्द्रो बन्धुभावान्न्यपेधीत् ॥८२॥

अथ कमठनिषिद्धास्तं मृषा योधयित्वा
 तुरगकटकमुच्चैरस्य दूरात्ततज्जुः ॥
 क्षतशिथिलशरीरो नूनमुन्नुन्नपक्षो
 रणभुवमपहाय प्राद्रवत्सोऽपि भीतः ॥८३॥

रणाद्द्राग्विद्राणे सति वखतसिंहे सरभसम्
 प्रसह्य स्वायत्तं व्यधित गिरिधारिद्विपमहो ॥
 दिनेषु कामत्सु त्रिषु स गिरिधारिप्रभुमृते
 प्रतान्यन्तं बुद्ध्वा व्यतरदमुमस्मै स्मयहरः ॥८४॥

रणव्याजादित्थं भयमभयसिंहेऽपि विद्धद्
 व्यधाद्बीकानेरं नरपरिलीकायितभयम् ॥
 अनुकामन्नरवैर्मरुमपतरुच्छायसरणिम्
 शरण्यः स्वःस्वच्छच्छवि जयपुरं प्राप विजयी ॥८५॥

अथ श्रीमदिल्लीपरिवृढदृढादेशवशतः
 पराजेतुं मैत्रावरुणिदिशमुच्छृङ्खलनृपाम् ॥
 अमात्यैः सम्मन्त्र्य प्रधानविधिहेवाकिनमसौ
 न्ययुङ्क्त प्रेक्षावाङ्मण्डिति युवराजं जयनृपः ॥८६॥

ततोऽसौ कुमारः कुमारप्रभावः
 समादाय सेनामनेनाविशेषात् ॥
 निदेशाद् गुरोर्दाक्षिणात्यान् विनेतुम्
 ध्वनदुन्दुभिं क्षिप्रमेव प्रतस्थे ॥८७॥

खमर्वद्भिरापूरि टापक्षतद्मा-
 समुद्गीनधूलीघटाभिर्हठेन ॥
 पुनः कुञ्जरैरुच्चकैस्तद्व्यशोधि
 समुत्क्षिप्तशुण्डोच्छलच्छीकरौघैः ॥८८॥

अकारि द्विपेन्द्र रनन्तातलं यन्-

मदप्रस्रवैः सान्द्रजम्बालजालम् ॥

तुरङ्गैः कुरङ्गैरिव प्रोच्छलद्भिः

खुरैस्तन्मुहुः क्षोदितं शोषितं च ॥८६॥

समन्तात्तलं वप्रमानेययन्त्रैः

समातन्वता तेन मार्गेषु नित्यम् ॥

चमूंसंनिवेशः शात्रवैर्दुःप्रवेशः §

समानीयत प्रोचचकैर्दुर्गभावम् ॥८७॥

प्रयाणोद्भटानां भटानां निनादै-

शियच्चत्वरं सत्वरं संस्पृशद्भिः ॥

ललत्पुष्पपुञ्जेषु कुञ्जेषु सुप्ता

वप्वुद्धयन्त हंहो गुहाकेशरीन्द्राः ॥८८॥

वलैरीश्वरीसिंहयर्मा सुवर्मा

दिशं दक्षिणां हन्त सद्यः प्रपद्य ॥

विधातुं पुरो युद्धरूपां मृगव्या-

मवर्तिष्ठः तत्राभितो दक्षिणास्यान् ॥८९॥

समित्सीमि तूर्येषु तारं नदत्सु

विमुक्ताश्वत्रलोषु वीरत्रजेषु ॥

गजेन्द्रेषु गर्जत्सु कच्छेन्द्रसूनु

रणोत्साहमुत्तालमालम्बताऽलम् ॥९०॥

तदग्रे सराग्नेययन्त्रास्यनिर्य-

दयोगोलदम्भोलिघातैः पुरस्तात् ॥

मदोत्तुङ्गनासीरनागा नगाभाः

प्रसङ्ग द्विषां पातयां चक्रिरे द्राक् ॥९१॥

बृहद्भानुरंहश्चलच्चण्डयाणा-

वलीविलताः शोणशोणायिताङ्गाः ।

परं रेजिरे संपरायाजिरे द्विष्ण-

महाकुञ्जरा व्योम्नि सान्ध्या इवाब्दाः ॥९२॥

तदानीमहो घोटकोद्धूतधूली-
 तमोभोरणीतुःप्रवेशो प्रदेशे ॥
 समुत्ताम्भिता बाहुजेन्द्रैः कृपाणी-
 तद्वित्स्मृततिः सन्ततं नृत्यति स्म ॥६९॥
 कमठपतिपदातिभिः प्रसाध्यै
 विशकलिताः परपत्तयः कृपाणैः ॥
 क्षतगलदस्रगुक्षितप्रदेशा
 युधि रदननिपीडिताधरं ऽ निपेतुः ॥६७॥
 सपरपरिसरे परस्परसि-
 द्यतिकरकृत्तपरस्परोत्तमाङ्गाः ।
 त्रिदिवगतिमनुत्तमं प्रपद्य
 सपदि भटा ययुरप्सरोऽतिथित्वम् ॥६८॥
 इति समजनि संगरो गरीयान्
 रुधिरधुनीतटवद्भ्रपङ्क्तिगृध्रः ॥
 कलथितुमिव कौतुक भटानां
 रविरपि वासरमध्यमेत्य दस्थौ ॥६९॥
 अथ खलु युवराज एव वीरः
 वरटिनमुन्नतमास्थितः उरस्तान् ॥
 स्वकटककदन्तं निरीक्ष्य रोषा-
 रुणनयनो व्यलदग्निदुर्निरीक्षः ॥१००॥
 स्वयम् दह रदक्षताधरोष्ठो
 रिउसुदशामधरं क्षताद्वरक्ष ॥
 अधिसमरमिभं कुरुष्व भिद्य
 द्रुतमिति हस्तिपकं ब्रुवाणः ऽ ॥१०१॥
 हृदि रुधिरभरान्द्विषां वितन्वं-
 स्तनरवचापघनाशुगोम्रवर्णैः ॥
 सरभसरणितानको रणान्त-
 र्भटिति विवेश पराक्रमं चिकीर्षुः ॥१०२॥

अथ वीक्ष्य विशन्तमाहवे

युवराजं सखिवोत्तमः पितुः ।

इति हन्ता स राजमल्लको

हितगर्भा गिरमभ्यभाषत ॥१०३॥

ननु^१ भो नृपनन्दन क्रुधा

कुरुषे किं सहसाद्य साहसम् ॥

मयि जीवति वैरिघस्मरे

तव योग्यो न भृशं परिश्रमः ॥१०४॥

निपतन्ति पुनः पुनः पुरो

व्यलिताः सम्प्रति लोहगोलकाः ।

अधिपावकवर्षमाग्रहाद्

विशतस्ते किमिष प्रयोजनम् ॥१०५॥

निभृतं कचिदत्र विश्रम

क्षणमस्मद्भुजवैभवं मिय ।

भवदीयभटैर्द्विपद्वलं

विजितप्रायमवेहि सम्प्रति ॥१०६॥

इति वादिनि राजमल्लके

युवराजः समुपात्त कामुकः ।

रणमुग्रकयन्धताण्डवं

प्रविवेशैव विशिष्य साहसी ॥१०७॥

(कुलकम्)

अनुयलति बलेऽपि कोदण्डमेकं सहायं वहन्

सुहृदमिव महागुणं पञ्चशास्त्रे विशालोपमः ॥

द्विपपतिगतिरीश्वरीसिंहवर्मा स वर्मावृतः

समिदुदरमघीभरन्मुण्डल्लण्डैः प्रचण्डैर्द्विषाम् ॥१०८॥

समधिकतरमुच्चकैरुच्छल्लकेतुपुच्छच्छटो

विकटनिनदनादिताशोपदिक्चक्रवालान्तरः ॥

असिनिशितनखो महानीश्वरीसिंह एष स्यदा-

दरिकरटिघटासु हंहो जिघांसुर्न्यपतत्तदा ॥१०९॥

१—१२ बरि वलासस्याविकलमनुकरणम् । दृश्यन्तां ६ सर्गे ३५-३८ आदिपद्यानि ।

तोपस्तोमस्तिमितवरणं वारितारिप्रहारे
 भिरवा व्यूहं प्रविशतिवमाभीश्वरीसिंहधीरे ॥
 निरिन्त्रंशाप्रग्रहतिनिपतद्विद्विपन्मुण्डमुच्यै-
 रन्याकूर्दन्सयिति सचिवा राजमल्लादयोऽपि ॥११०
 व्यापन्नद्विपकूटनिर्गलदसूत्रस्रोतःशतैरुद्धिते
 भूतप्रेतपिशाचराक्षसघटाप्रोत्तालकोलाहले ॥
 चक्रे शत्रुचमूचमूरुकदन्व्यापारवानीश्वरी-
 सिंहो हन्त रणाटधीपरिसरे शार्दूलविक्रीडितम् ॥१११॥
 इत्येवं क्रूरकोलाहलमुखरितदिवकूलमाजानुबाहुः
 सोत्ताहं निर्ममन्थ प्रथनजलनिधिं खङ्गमन्थेन वीरः ॥
 शत्रुस्त्रीदलु दलु प्रहमरकिरणः सिन्धुमुद्धेलखेलं
 तन्वानोऽमुष्य तस्मात्पुनरजनि यशश्चन्द्रमा निष्कलङ्कः ॥११२॥
 सुनिविडतया व्यातन्वन्ति प्रसङ्ग दरं दृशो-
 ररिवलतमांस्यावृण्वन्ति क्रमात्समराङ्गणम् ॥
 स्फुरदसिकरैः संहृत्य द्रागमुष्य भुजोदय-
 क्षितिधरशिरस्युच्चैस्तस्थौ प्रतापदिवाकरः ॥११३
 यवनपसमादेशाद्देशान्तरे द्विपतां वलं
 प्रवलमलमप्याजौ जित्वा धनंजयविक्रमः ।
 रणभुवमलङ्काराकीर्णा वगाङ्ग वहन्धनं
 जयपुरगतः पादद्वन्द्वं जयस्य ददर्श सः ॥११४॥
 विजयिनमुपग्रहं पवित्रनयो जयः ॥
 सदसि खलु भो योग्योऽसीति प्रशस्य पुनः पुनः ।
 जयपुरपदे धृत्वा तस्यावतारितधूः सुखं
 स्थितवति मुते यूनि ह्येषा प्रथा गृहमेधिनाम् ॥११५॥
 विषयविमुखः श्रावं श्रावं पुराणकथास्तथा
 सुकृतमनिशं कारं कारं फलाननुरोधतः ।
 स्मरगुरूपदं स्मारं स्मारं विशिष्य विशुद्धधी-
 द्विजकुलमसौ नामं नामं निनाय दिनान्यसौ ॥११६॥
 गोविन्दस्य मुखारविन्दमनिशं पश्यंस्तदाख्या गुण-
 श्लुण्वंस्तस्य गुणांस्तदङ्घ्रितुलसीं जिघ्रंस्तदग्रे लुठन् ।

प्रातस्तचचरणामृतं परिपिबन्भक्तांस्तदीयान्स्पृश-
न्नित्येवं स तदेकतानहृदयो जीवन्विमुक्तोऽजनि ॥११७॥

राज्यं वर्धितमाहवेपु धिजितं स्वच्छं यशोऽप्यर्जितं
शिल्पक्षुध्यमयस्मयं जयपुरं निर्माय विख्यापितम् ।
येनाऽयाजि तुरङ्गमेधविधिना द्रव्यं द्विजेभ्योऽर्पितम्
सोऽयं श्रीजयसिंहवीरनृपतिः स्यात् कस्य वागोचरः ॥११८॥

ऋग्वेदप्रवणः प्रभाकरभवः शांतस्वभावो महा-
राष्ट्रः श्रीव्रजनाथ इत्यभिधया यः कश्चिदासीद्द्विजः ॥
गीतं तेन वृसीगतेन भगवन्नाम्नां सहस्रं नृपः
ऋग्वेदविष्णुपदीपयः प्लुतवपुर्लित्ये परब्रह्मणि ॥ ११९॥

इह खलु चतुरवतारिंशत्समाः कुसुमायुध-
प्रतिममहिमा राज्यं प्राप्यं प्रशास्य यथाविधि ।
खलवसुविधायकदे पक्षे तथाश्वयुजेऽर्जुने
स्वरूपसि चतुर्दश्यां पुरंदरपद्यत विष्णुजः ॥१२०॥

अथ वत तदा देव्यस्तिस्रः सतीत्वचमत्कृताः
प्रणतजनतामाशीषादैः प्रतर्प्य यथायथम् ।
द्रुतमधिवित्तं स्वाङ्गे राज्ञो निधाय तनूमहो
तदनुगमनोद्युक्ता दध्युः पदं परमेष्ठिनः ॥१२१॥

सत्स्वप्युत्तमबाहनेषु बहुशः पदभ्यां प्रपद्ये श्वरी-
सिंहो हन्त तथा निरीक्ष्य पितरं हाहेति चुकोश हा ।
निर्मध्याऽरणिमाशुशुक्लिमरं सम्पादयद्भिर्द्विजै-
रस्य क्षिप्रमकारयच्च महितामन्यक्रियां यज्वनः ॥१२२॥

राजेन्द्रस्य निमीलनाजयपुरं जातं तदानो महा-
शोकोद्रे कविविग्नया जनतया प्रकान्तहाहारवम् ।
ब्रूमो हन्त पुनस्त्रिषष्टिपपदं मुद्धे तुकेतुस्फुर-
त्सौधश्रेणि तदागमोत्सुकसुरप्रकान्तहाहारवम् ॥१२३॥

सश्रद्धं समनुष्ठितासु नृपतेः श्राद्धक्रियासु क्रमा-
दुत्क्रान्तेषु कतिष्वहःसु शनकैः शोके बहिर्नश्यति ।
विज्ञप्तः सचिवोत्तमैः कथमपि श्रीमानसावीरवरी-
सिंहेन्द्रो द्रुतमन्वभूजयपुरे पट्टाभिपेकोत्सवम् ॥१२४॥

श्रीमत्कुन्दननन्दनवैद्यश्रीकृष्णरामकविकलिते ।
काव्येऽत्र कच्छवंशे समाप्तिमेकादशो ययौ सर्गः ॥

द्वादशः सर्गः

अथायमीश्वरीसिंहो राजा संजाय दिद्युते ।
मुक्ताक्षताक्तपुष्पातिलकालंकृतालिकः ॥ १ ॥
रत्नसिंहासनगतश्चामरद्वयवीजितः ।
राज्यलक्ष्मीस्मितच्छत्रस्वच्छच्छायप्रतिष्ठितः ॥ २ ॥
अमुष्य राजतिलके विरेजुः पुरगोपुराः ।
अशोकपल्लवस्रग्भिर्दूर्वाङ्गाभिरलंकृताः ॥ ३ ॥
परिमृष्ट्यतुष्कानि लिप्तालिन्दानि गोमयैः ।
उत्पताकगवाक्षाणि गृहाणि गृहिणां वभुः ॥ ४ ॥
शर्कराबुद्बुदानुच्यैरन्तःपुरपुरन्ध्रयः ।
परस्परं तदा प्रीताः सादरं ददुराददुः ॥ ५ ॥
द्विपैरश्वै रथैर्लोकैर्गतागतविधायिभिः ।
व्यधत्त राजतिलकोद्धवः पन्थानमाकुलम् ॥ ६ ॥
उपायनार्थमाजग्मुर्भूरिशो भूभुजां जनाः ।
विस्तीर्णमपि संकीर्णं यैर्जज्ञे राजमन्दिरम् ॥ ७ ॥
मेवाढमघवामुष्मै प्रजिघाय द्विपादिकम् ।
तेनासावतलःपर्शं हर्षस्निग्धमगाहत ॥ ८ ॥
दत्तराज्यो जयेन्द्रेण दलेलो भ्रजपार्थिवः ।
एष वः किंकरोऽस्मीति ब्रुवन् प्रादादुपायनम् ॥ ९ ॥
वदनो नाम जट्टेन्द्रो वीरसंघट्टवन्दितः ।
प्रेषयामास मातङ्गमुपदाभिः सह स्वयम् ॥ १० ॥
कोटेन्द्रस्तत्प्रभावज्ञः प्रत्यर्प्य विविधोपदाः ।
चक्राक्षं तस्य करुणाकटाक्षक्षेपमात्मनि ॥ ११ ॥
गोपाल इत्यभिधत्ता भूवतिर्यदुबंशजः ।
नैऋतद्विपप्रायामुपदां समदौकयत् ॥ १२ ॥
प्रेष्य कामवनीभूपो जैत्रसिंहोऽप्युपायनम् ।
राजेन्द्र इव नः पाहि राजन्नित्यलिखलम् ॥ १३ ॥

दिङ्मिदुश्चयनः श्रीमान् मुहम्मद इति श्रुतः ।
 तुरङ्गपंचकोपेतं कुञ्जरेन्द्रं ददौ मुदा ॥१४॥
 कच्छवाहाः ससन्नाहाः कच्छवाहविडौजसम् ।
 नेमुर्ननु नमन्मौलिस्रगुलच्छं सहस्रशः ॥१५॥
 श्रुत्वेश्वरविलासं स काठ्यं काठ्यविचक्षणः ।
 श्रीकृष्णभट्टकवये ग्राममेकं ददौ तदा ॥१६॥
 न केवलमनेनाशाः सुराणां यशसा भृताः ।
 भूसुराणामपि पुनः संभृता द्रयिणेन ताः ॥१७॥
 चतसृभ्यः स आशाभ्यो धनान्याहृत्य भूरिशः ।
 अतिथीनामसंख्येयास्तैराशाः समपूरयत् ॥१८॥
 राज्यार्द्धमीप्सता भ्रात्रा माधवेन कनीयसा ।
 आसीद्विद्वोऽप एवाऽस्य मातृपत्नसहायिना ॥१९॥
 कश्चिद् विद्याधरो नाम वंगो गौडद्विजामणोः ।
 आसीदमुष्य सचिवश्चाणक्य इव चारुधीः ॥२०॥
 यद्वुद्धिवैभवेनैव सवाई जयराटपि ।
 चक्रे पुरं जयपुरं कमनीयविकल्पनम् ॥२१॥
 सन्त्येकतो बुधाः सर्वे सर्वाः सन्त्येकतः श्रियः ।
 एकतोऽसौ महाबुद्धिर्मन्त्री विद्याधरः स्थितः ॥२२॥
 विद्यानां पारद्वानमीश्वरीसिंहवर्मणे ।
 राजेन्द्रो मन्त्रिणममुमर्पयामास शर्मणे ॥२३॥
 राजेन्द्रः स्वान्तसमयं निकषा निकषो धियाम् ।
 कुमारमीश्वरीसिंहं व्यधाद्विद्याधराङ्गम् ॥२४॥
 स मन्त्री स्वीयधिपणापरास्तधिषणस्तदा ।
 राजेन्द्रवाक्यवशागः श्रीश्वरीसिंहमाश्रयत् ॥२५॥
 अन्येऽपि हरगोविन्दराजमल्लादिमन्त्रिणः ।
 भेजुस्तमीश्वरीसिंहमीश्वरीसिंहविक्रमम् ॥२६॥

१—ईश्वरविलासस्य दशमसर्गस्थ ३६ श्लोकमारभ्य एकादशद्वादशसर्गस्थः प्रायः सर्वोपि
 विषयः अधिकृतं संवदते । परीक्ष्यतां प्राञ्चैः ।

प्रोत्साहितः स तै राजा सैन्यं संग्राह्य षड्विधम् ।
 कल्पान्तमिव कुर्वाणः प्रतस्थे दिग्जिगीषया ॥२७॥
 गण्डाद्विरुन्मदासारैः सम्प्रवर्तितनिद्रगाः ।
 द्विपा विडम्बयामासुरुच्चैः कादम्बिनीं तदा ॥२८॥
 उद्धूतपांशुभिः पादघातैरायासिता हयैः ।
 मेदिनी कार्श्यमापेदे श्रमः स्थौल्यं व्यपोहति ॥२९॥
 अश्वदापक्षतक्षोणीतलास्यां प्रकटोऽधुना ।
 इत्याकुलो भिया शेषः शंके पातालमावसत् ॥३०॥
 साग्नेयचूर्णपेटीनि पताकाभिलिखन्ति खम् ।
 तुरगैस्तोपयन्त्राणि यत्नाच्चक्रुषिरेतराम् ॥३१॥
 पत्तयः प्रौढचर्मासिचापतूणीरकंकटाः ।
 पीत्वा पादार्कवं फेनं धावन्ति स्म रणेच्छया ॥३२॥
 यथा यथा पताकिन्याः पताकाभिः प्रकंपितम् ।
 तथा तथा सपत्नानां पंक्तिभिश्च प्रकंपितम् ॥३३॥
 विप्रवयलेषु बलगत्य नागिन्यः प्रादुरित्यहिम् ।
 याति कार्याय कच्छेन्द्रो धार्या भूरय यत्नतः ॥३४॥
 इमे दन्ताः पंक्तिर्न वकमिथुनानां पुनरियम्
 मदानामश्रान्तं परिपतति धारा न पयसाम् ।
 इयं भूषा गोधेः स्फुरति न हि शम्पा, विरहिणि !
 द्विपानेतान्नाब्दान्कलय सुतरामीश्वरपतेः ॥३५॥
 वेगात्प्रतिष्ठमानानां कच्छानामच्छतेजसाम् ।
 सिंहनादेन महता सिंहनादोऽधरीकृतः ॥३६॥
 विज्जुण्यायां क्षितावश्वैः खमावृण्वत्सु केतुषु ।
 शेषश्च त्रिदशेशश्च विभ्यतुर्बलगतीश्वरे ॥३७॥
 द्विपत्पुरसमुद्रासी दिग्दन्तिमदमर्दनः ।
 महादुन्दुभिभूङ्कारधारध्वनिर्भूत्पुरः ॥३८॥
 विद्विपस्तर्जयदिव मरुदेजद् ध्वजाञ्चलैः ।
 कोणघातध्वनन्तैकानकैर्नोदितदिङ्मुखम् ॥३९॥

अश्वोद्धूतरजःपुञ्जैरारब्धमुदिरच्छटम् ।
 तरवारिचमत्कारैरुल्लासिततडिल्लतम् ॥४०॥
 विश्रियोतद्भिर्महं मत्तमातङ्गैर्मन्दगार्जिभिः ।
 नयदावारिधितट महीं जम्बालजालताम् ॥४१॥
 दानवपैरिभैर्मार्गं नयजम्बालजालताम् ।
 तमेव पुनरश्वौघैः क्षुण्णमाशयानपङ्कताम् ॥४२॥
 बलात्पदातिमालाभिः समाकुलमितस्ततः ।
 उच्चकैर्लोलदुल्लोलमनुकुर्वाणमम्बुधिम् ॥४३॥
 प्रौढोष्ट्रयूहसंभारं सामन्तैः परिरक्षितम् ।
 बलगति स्म बलं राज्ञश्चतुरङ्गं समं चितम् ॥४४॥
 ब्रह्मयोजनविस्तारनिवेशा वेगवाहिनी ।
 वाहिनी बाहुजग्राहा द्विपामजनि दुस्तरा ॥४५॥
 सुवर्णरत्नशृङ्गाराः सुवर्णकुथसंवृताः ।
 रेजुः सुवर्णपित्राङ्गाः सत्सुवर्णलज्जो गजाः ॥४६॥
 प्रचण्डोद्दण्डशुण्डाप्रगण्डच्योतन्मदापगाः ।
 दन्तभग्नद्विपदन्तावलदन्ता द्विपा वभुः ॥४७॥
 उद्यच्छुण्डा विधुतिभिः स्वर्नदीकंजकर्षिणः ।
 उच्चैर्गण्डस्थलीशिलशृङ्गारा जग्मुर्मतङ्गजाः ॥४८॥
 अधो निहृत्य यातीयं द्विजिह्वेन्द्रानिति क्रुधा ।
 चरुतुः खुरैः किमु क्षोणी क्षोणीन्द्रस्य तुरङ्गमाः ॥४९॥
 इति सञ्जवल्यूहे कच्छपे राज्ञि गच्छति ।
 नृणां निरुद्यमानामप्यासीदुद्यम उच्चकैः ॥५०॥
 एक एव गुणग्राही ननन्द स तदा नृपः ।
 प्रास्तानपि श्रिया श्रीमान्गुणिनोऽत्र पुपोपयत् ॥५१॥
 अन्वप्रहीत्स काव्यज्ञांस्तंस्तंञ्ज्योतिर्विदोऽपि च ।
 वैद्यानश्चादिशास्त्रज्ञान् रत्नजातपरीक्षकान् ॥५२॥
 अपि प्रवीणान्वीणासु गानदक्षान्महानयम् ।
 बलोद्भटान्मटांश्चापि समृद्धिभिरव्रीभरत् ॥५३॥

कांश्चिद्दृष्ट्या शिशिरया कांश्चिस्मितरुचा नृपः ।
 कांश्चिद्गिरा पुनः कांश्चित्करेण समभावयत् ॥५४॥
 भ्रूसंज्ञयाऽपरान्यान्मस्तकान्दोलनेन च ।
 प्रीणयामास नीतिज्ञो परान्सन्निधिदानतः ॥५५॥
 समृद्धं राजसैन्यं तद् यत्र यत्रोपितं पथि ।
 तत्र तत्रैव सामन्ता विसस्मरुरलंकृतीः ॥५६॥
 तास्ता नद्यो नगास्तेने तानि तानि वनान्वपि ।
 गच्छता कच्छसैन्येन विष्वग् व्यानशिरे तरीः ॥५७॥
 दुर्गम् मानवव्यूहैर्वनं श्वापदगर्जनम् ।
 ईश्वरेणैव विदधे ध्वनद्दुन्दुभिमङ्गलम् ॥५८॥
 खड्गोद्भटभटप्रौढसिंहनादैः प्रयोधिताः ।
 सिंहाश्चक्रुर्मुक्तफालप्रोच्छलत्पुच्छगुच्छकाः ॥५९॥
 दुर्जीववासदानेन सापराधा व्यभेद्यत ।
 कुठारिभिरण्यानी श्रीश्वरस्य निदेशतः ॥६०॥
 समन्तात्पटपस्त्यानां विरेजुः सितभित्तयः ।
 परितः सान्ध्यमेघानां सिताभ्रततयो यथा ॥६१॥
 उच्चैर्हस्तिनमारुढः श्रीमानीश्वरपार्थिवः ।
 बृद्धश्रवा इव बभावास्थितोऽभ्रमुवल्लभम् ॥६२॥
 उद्यद्गुलीतमस्तोमस्तिमितासु दिशास्वभुः ।
 शक्तयो वीरदोर्दण्डप्रचण्डा दीपिका इव ॥६३॥
 उच्चैरालोकशब्देन दिशौऽष्टौ पार्श्ववर्तिनाम् ।
 समपूर्यन्त शिविराद् गच्छतीश्वरपार्थिवे ॥६४॥
 माद्यन्मतंगजघटा कूर्ददर्वदघटोत्कटा ।
 दत्तद्विदसंकटाच्छन्नदिकृता सुभटा चमूः ॥६५॥
 ईश्वरीसिंहसौभाग्यं सम्भाव्य महद्भूतम् ।
 स एकलिङ्गविषयज्ञोऽणीन्द्रो विभ्यदभ्ययात् ॥६६॥
 स कालोचितमालोच्य भूपालः कच्छभूपतेः ।
 चक्रे महान्तमातिथ्यं वक्त्रेणापि हृदा स्वयम् ॥६७॥

- प्रविश्य मेदपाटेन्द्रो पटमन्दिरमैश्वरम् ।
 संव्यधत्तः व्यवहृतिं जयस्वर्गतिहेतुकाम् ॥६८॥
 शोचन् साश्रु क्षणं स्थित्वा व्यवहारविदां वरः ।
 जगाम हर्म्यमात्मीयमीश्वरेण विसर्जितः ॥६९॥
 स निशायां निशान्तस्थस्तादृगीश्वरवैभवम् ।
 स्मारं स्मारं जजागार निद्रामत्सरिणाङ्कितः ॥७०॥
 दधात्यम्बुधिगाम्भीर्यमेव गाम्भीर्यतोऽध्वनि ।
 धीरताऽस्य पुनः कापि कलाशास्त्रेषु धीरता ॥७१॥
 मन्येऽमुष्य यशो जन्ये जयत्यजुं नमजुं नम् ।
 विभा विभासतेऽतीत्य विभाकरविभामपि ॥७२॥
 योजनव्यापिपृतनं साहसैकप्रयोजनम् ।
 कः स यो जन एनं हि धर्षयेद्वीरयोजनम् ॥७३॥
 तपः किमन्येनेनोच्चैस्तपः परमदुष्करम् ॥
 जयपत्तनसाम्राज्यश्रियं साधु भुनक्ति यत् ॥७४॥
 एनां तनूमनूनां स्वां कीर्तिनाम्नीमिहापराम् ।
 धृत्वा राजाधिराजः स्वः प्रास्थात्तन्वा तृतीयया ॥७५॥
 कश्चिदस्य कुलस्याहो विशेषो दुर्लभः परैः ।
 यः पुरो जायते प्राचां यशोभावुक एव सः ॥७६॥
 श्रीमानेष गुरौ नम्रो हरौ भक्तिपरः परम् ।
 बलवानचिरादेव दिशां जेता भविष्यति ॥७७॥
 इत्थं विमृश्य राणेन्द्रो राजेन्द्रतनयेन सः ।
 मैत्रीं कर्तुं नयेनैषीन्न येन सदृशोऽपरः ॥७८॥
 धन्येह नि ततोऽन्यस्मिन्सैन्येन महता वृतः ।
 धृत्वा पाणावसि सज्जो राणाकस्य गृहान्ययौ ॥७९॥
 गजाः सिन्दूरशृङ्गारा वर्धन्तो मदविप्रुषः ।
 सन्ध्यां शुच्युरितोच्छन्ना जीमूता इव रेजिरे ॥८०॥
 धातुरागैर्विचित्राङ्गाः कम्पमानकुथाञ्जलाः ।
 नवोन्मिषितपक्षाग्राः शैला इव गजा बभुः ॥८१॥

घटाटकारिणो ध्वान्तसतीर्थ्याः पिप्पलाशनाः ।

चातकैरीडिता मेघाः प्रावृषेय्या इवास्फुरन् ॥८२॥

सकुथाः शृङ्गलैर्बद्धा भूशक्रेण मंतगजाः ।

अकृतलक्षगरुतो विचेलुर्गिरयो यथा ॥८३॥

आजानुबाहुसंव्यानाः समुन्मिषितशेखराः ।

चेतयन्तो द्विपाञ्चगुर्मुमदान्धान्पथि भल्लिनः ॥८४॥

भूसुनासीरनासीरे पंचरंगध्वजा गजाः ।

ततेन्द्रचापतडितो मेघा एव बभासिरे ॥८५॥

वर्मजालोज्ज्वला नागाः सेनाननमभूषयन् ।

छन्नाभोगास्तडित्वद्विर्जङ्गमा इव पर्वताः ॥८६॥

सुवर्णमणिमुक्ताभिः श्रोतपल्याणपेशलाः ।

ननूतुरुच्चकैरश्वा मूर्तिमन्त इवानिलाः ॥८७॥

गरुत्मन्तो गरुद्धीनाः पवमानाः शरीरिणः ।

विवर्त्ता मनसां स्थूलास्तदोत्कर्षन्त सप्तयः ॥८८॥

जग्मुराजानदेशोत्थाः पारसीका वनायुजाः ।

सप्तसप्तेर्यतो ह्रीणाः सप्तयस्तेऽस्य सप्तयः ॥८९॥

तेजःप्रचण्डवर्ष्माणो बल्गाचर्चणतत्पराः ।

अर्वन्तश्चर्चयन्तोऽहीन् गरुडा इव लक्षिताः ॥९०॥

उच्चर्मकच्छविस्फूर्त्तौ तरलोत्तुङ्गपंकतयः ।

तुरङ्गाः सैन्यपायोधौ तरङ्गा इव रेजिरे ॥९१॥

मुक्तागुच्छोज्ज्वलाः स्वच्छरत्नजालचमत्कृताः ।

रथा रेजुः सुमनसां विमाना इव पंक्तिशः ॥९२॥

मारवैर्गोर्जरैः स्वर्णमालिभिर्दर्पशालिभिः ।

अनुद्धातं चक्रपिरे बलीवर्धवरै रथाः ॥९३॥

युद्धोपयोगिनः केचित् स्यंदनाः सज्जहेतयः ।

पलाशवस्त्रसंवीता मृगयार्हा बभुः परे ॥९४॥

उष्ट्रै रश्वैर्गजैर्बाह्याः कपटकांचनशेखराः ।

वरूथिनो रथाः सैन्यं भूषयन्ति स्म नैकशः ॥९५॥

कलक्वणितसौवर्णकिंकिणीका महारथाः ।

उत्कन्धरः मयूरीभिरुत्सुकत्वाद्विलोकिताः ॥६६॥

बाणौघपूर्णतूणीराः स्कन्धासक्तशरासनाः ।

कच्चालंवीन्यभेद्यानि चर्माणि दधतोऽधिकम् ॥६७॥

शक्तिमन्तः परिकरप्रत्युत्पत्स्फीतराक्तयः ।

स्वर्णसूत्राञ्चलरमश्चु वेष्टनाः क्रूरचेष्टनाः ॥६८॥

शूलिनोऽपि निरुद्धे गाः सगदा अपि नीरुजः ।

अतिसाराः पुनरहो शतशोऽथ सहस्रशः ॥६९॥

हन्त निमंकुतुमगच्छं सखीसमक्षं न्यमांक्षमपि सहसा ।

न हि जातु चेन्न्यमंक्ष्यं तदा न्यमंक्ष्यं न किं मंक्षु ॥७०॥

ज्वलत्कालानलज्वालाक्रूरप्रकृतयः परम् ।

बाहुकोशशयान्खड्गान् विभ्रतरिचित्रमुष्टिकान् ॥७१॥

सैन्यसिन्धुमहापूरनृत्यत्कलोलविभ्रमाः ।

मूर्तिमन्तो यथा गवर्वा रणकण्डूलवाहवः ॥७२॥

वेगोद्रेकेण धावन्तः प्रौढा मज्जमानिला इव ।

पदातयः प्रभोरग्रे प्लवन्ते स्म मुहुर्मुहुः ॥७३॥

सैन्यसन्नाहमालोक्य सीदन्सीसोदपार्थिवः ।

व्यवस्यति किमर्थं षडुण्डारोऽपृच्छदित्यहो ॥७४॥

तं भीतं मन्त्रिणः प्राहुरस्थाने नाथ भीष्टथा ।

अयं स्वाभाविकोऽमुष्य सन्नाहो विकृतिर्न हि ॥७५॥

इत्याश्वस्तमनास्तत्र राणाको रणितानकः ।

सभामास्थाय सामन्तैः प्रत्यैक्षिष्ट तदागमम् ॥७६॥

राजेन्द्रपरलोकाप्तिप्रहृष्टः कुटिलाशयः ।

तदानीं प्राह तत्रैव कोटेन्द्रो मेदपाटपम् ॥७७॥

राजेन्द्रेण दलेलाय वत्तं बुन्दावतीपदम् ।

तदापय प्रभो तस्मै यः पुरा तत्र भूपतिः ॥७८॥

१—इदं पद्यं मध्ये प्रक्षिप्तमिव कथातोऽसंबद्धम् ।

मतिमानीश्वरीन्द्रोऽद्य समभ्येति गृह्णांस्तव ।

तदेनं हिन्दुसुत्रामञ्जानकैरिति शिञ्जय ॥१०६॥

प्रागासीद्यस्य वा बुन्दी स एवास्तु तदीशिता ।

दलेलः पुनरुद्दण्डः स्थानान्तरमुपेतु सः ॥११०॥

एवमद्धा त्वदुक्तं स स्वीकुर्यादपि जातुचित् ।

श्रेयस्कामो न कुर्वीत को नाम महतां वचः ॥११॥

एवं सिद्ध्येदभिप्रायः प्रायः कल्याणमप्यलम् ।

न किञ्चिद् दुर्घटं राजन्ननुकूले सतीश्वरे ॥११२॥

अस्मिन्नेवान्तरेऽकस्मादुदस्थात्तोपनिस्वनः ।

कच्छेन्द्रनिर्गमाशंसी रोदसीभेदभीषणः ॥११३॥

यावद्राणाभिधो राजा दध्याविति किमेतदा ।

तावदेव रयादागादबलैर्वल्गाङ्गिरीश्वरः ॥११४॥

मत्तेभदानधाराभिः क्लिन्नं राजसभाङ्गणम् ।

तदेव घोटकव्यूहैः क्षुण्णत्वात्प्रकृतिं दधौ ॥११५॥

रेजे राणेन्द्रशिविरं सध्वजैरीश्वरद्विपैः ।

उद्भिन्नेन्द्रायुधैरुद्वैर्योमेव निभृतान्तरम् ।

मुक्तागुलच्छच्छविभिः स्वर्णलेपचमत्कृतैः ।

राणेन्द्रशिविरद्वारं राज्ञो गजरथैर्वभौ ॥११७॥

खड्गचर्मोद्भुरैरसन्वतिपक्तशरासनैः ।

उद्भटैरीश्वरभटैः पुपूरे तच्चतुष्ककम् ॥११८॥

वभौ भृत्यकरामृष्टपुच्छैस्तुच्छेतरकमैः ।

कच्छवाहेन्द्रवाहौ चै राणेन्द्रशिविराजिरम् ॥११९॥

वेत्रबाहुभिरुद्घुष्टजयशब्दैः समन्ततः ।

स्तूयमानावदानादिः श्रीमानागच्छदीश्वरः ॥१२०॥

मत्तं गजं समारूढो महान्तं स्वर्णमालिनम् ।

परचादारूढसचिवसमुच्छालितचामरः ॥१२१॥

स्वच्छरत्नच्छटोच्छूनच्छत्रविच्छित्तिविच्छुरः ।

पार्ष्ववर्तिद्विपासीनैर्धूर्तपिच्छो मुहुर्नृपैः ॥१२२॥

प्रौढषेपमनोहारी मुक्ताहारैरलंकृतः ।

चर्ममण्डलविन्यस्तबाहुर्बाहुजबन्दितः ॥१२३॥

समुल्लासितनिस्त्रिशैरुल्ललद्बर्हशेखरैः ।

वीरसाधुभिराबद्धं प्रेक्षमाणो मृषामृधम् ॥१२४॥

एकलिंगल्लितीन्द्रोऽपि समुत्थाय निजासनात् ।

अनुद्रुतः स्वसामन्तैर्ययावीश्वरसन्मुखम् ॥१२५॥

आस्थानमण्डपद्वारमुपेत्य विनयान्वितः ।

मिमेल कच्छवाहेन प्रचेता इव बन्निगा ॥१२६॥

ज्वलिताग्नेयचूर्णानि दीप्तवत्तिनपाततः ।

तत्क्षणं दध्वनुर्धीरं तोपयन्त्राणि नैकशः ॥१२७॥

उपगम्य मिथः प्रह्वौ दृग्भ्यां संयोज्य तौ दृशौ ।

उपनीय करौ प्रेम्णा सस्वजाते मुहुर्मुहुः ॥१२८॥

राणेन्द्रः स्वाग्रतः कृत्वा कच्छवाहविडौजसम् ।

प्रवेशायामास सदः स्नेहनिर्भरमानसः ॥१२९॥

उरुचैस्तस्य सदःसौधं सदुपस्करसज्जितम् ।

विशतिस्म प्रतापः प्राक्तदनन्तरमीश्वरः ॥१३०॥

शनैः शनैः सह प्राप्य तुङ्गमास्थानमण्डपम् ।

सिंहासनं समध्यासामासतुस्तौ नृपावुभौ ॥१३१॥

शुभालापेऽथ विरते मेवाटपरमेश्वरः ।

कोटेन्द्रप्रेरितः प्राह दुण्डारपरमेश्वरम् ॥१३२॥

विज्ञाप्यमद्य रहसि किमप्यस्ति भवत्सु मे ।

तेनान्तश्चलतु भवान्मन्त्रः स्याद्यत्र नौ सुखम् ॥१३३॥

इत्युक्त्वा स समुत्थातुं यावदिच्छति संसदि ।

तावद्विज्ञातहार्देन प्रत्यूचे श्रीश्वरेण सः ॥१३४॥

उक्तं वा श्रीमता नोक्तं सर्वं तत्स्वीकृतं मया ।

मत्पित्रा दत्तमेकस्य बुन्दीराज्यं विना प्रभो ॥१३५॥

अस्माभी राज्यमन्यस्य प्रसङ्ग जगृहे यथा ।

तदीयोऽपि तथाऽस्माकं गृह्णातु बलवान्यदि ॥१३६॥

न कस्यापि पितुः पृथ्वी पृथिवीराक् ! दृश्यते ।
 समामनन्ति वीरस्य केवलं वशवर्तिनीम् ॥१३७॥
 राक्तोऽथ यदि कोटेन्द्रो बुन्दीं गृह्णातु बुद्धयतः ।
 कोऽर्थः प्रश्ने समर्थस्य न तावदिति विद्महे ॥ ३८॥
 तदानीं स गतः कामूयदा बुन्दी जिता बलात् ।
 कच्छैस्तदर्थमुत्तं स्वं शिरो बीजमिव क्षितौ ॥१३९॥
 प्रगल्भमैश्वरं वाक्यं श्रुत्वा राणाह्वयो नृपः ।
 पश्यन् कोटेन्द्रवदनं हिया मौनमपश्यत ॥१४०॥
 ततो वार्त्तान्तरव्याजात्तत्सर्वं निन्दते स्म सः ।
 मानहानिं तु निन्दोतु नाशकममदाकृतिः ॥१४१॥
 नाह्नापयत्स सीसोदो वैममस्यं समुत्थितम् ।
 अवहित्यं दधौ किन्तु व्याहरन् कृत्रिमस्मितम् ॥१४२॥
 इत्यन्योन्यमुभौ तत्र दर्शयन्तौ बहिर्मुदम् ।
 विप्रतिपत्तिमात्मीयं व्यञ्जयामासतु न हि ॥१४३॥
 उपायनं यथारीत्या राणाकेन निवेदितम् ।
 दृग्भङ्गिदानमात्रेण जग्राह कमठेश्वरः ॥१४४॥
 एकलिङ्गक्षितिपतिर्भवं ताम्बूलभाजनम् ।
 ईश्वरस्य पुरो न्यस्य गृह्णतामित्यबोचत ॥१४५॥
 अथेश्वरोऽपि ताम्बूलमुपादाय शुचिस्मितः ।
 राणेन्द्रं सम्यगामन्य गतः सद्वा यथागतम् ॥१४६॥
 इति संगम्य राणेन्द्रः श्रीश्वरेण गतस्मयः ।
 दधावमर्पविज्ञोभभाशचर्यपरम्पराम् ॥१४७॥
 दर्शयन्बहिरामोदं द्वेपमन्ताविषद्वयम् ।
 विचित्रभावसंकीर्णस्वान्तो राणाजिदाबभौ ॥१४८॥
 हन्त कोटेन्द्रकौटिल्यं वितर्क्य कमठाधिपः ।
 चिरं विचिन्तयामास स्वयमिस्थमनेकशः ॥१४९॥
 अहो असौ स्वयं जावः स्पृहते किं गरुत्मता ।
 जम्बुकः सिंहमुज्जृम्भं किमाक्रमितुमिच्छति ॥१५०॥

शशः स्पृशन्पदा गण्डं वेतण्डस्य विभेति नो ।
 इत्येवं बहुधाम्श्वर्यं चुकोप भूशमीश्वरः ॥१५१॥
 गच्छन् विवृत्य कच्छेन्द्रः पट्टिसाहस्रसप्तिभिः ।
 सत्वरं लुण्ठनोत्कण्ठी कोटाख्यं पुटभेदनम् ॥१५२॥
 त्वरितं त्वरितं त्रयश्वश्रमन्त्रः स कच्छपः ।
 प्रापत्कोटापुरं रुष्टो विप्रकृष्टः किमश्विनाम् ॥१५३॥
 सष्टपृष्ठोद्वचण्डास्त्रस्तुष्टपुष्टभटोद्भटः ।
 कुण्ठितारिर्लुण्ठ द्राकमठो हठनिष्ठुरः ॥१५४॥
 कोटेन्द्रं दुर्जनं नाम स्वभावादपि दुर्जनम् ।
 निहन्तुं चकमे राजा महानासीत्तदा रणः ॥१५५॥
 निशम्य युद्धवृत्तान्तं राणाकः सन्नसंमदः ।
 आजगाम स्वयं कच्छहृदयोः संधिकाम्यया ॥१५६॥
 सहसैव तयोर्भूत्वा सेनयोरन्तरे द्वयोः ।
 क्षम्यतां नैव हन्तव्यो न्यषेधीदित्यमीश्वरम् ॥१५७॥
 अरे दूर ! पलायस्व प्राणितुं यदि ते स्पृहा ।
 भर्त्सयन्निति राणाको दुर्जनं तमनीनमत् ॥१५८॥
 इत्येवमीश्वरीसिंहप्रस्तं निःसार्य दुर्जनम् ।
 ययौ पुनस्तमापृच्छय राणाकोऽपि स्वपत्तनम् ॥१५९॥
 ततः फरमुपादाय कोटापत्तनतः प्रभुः ।
 राणेन्द्रस्यानुरोधेन दुर्जनं न जघान तम् ॥१६०॥
 अभयोऽपि भयस्पर्शी श्रीश्वरस्य सखाऽजनि ।
 किं पुनर्नात्र मित्राणि बुभूषन्ति बलीयसः ॥१६१॥
 अनुरागान्मरोरागादभयेन्द्रः क्रमेलकैः ।
 मेलनादनयोश्चित्तं प्रीतिवित्तं मिथोऽभवत् ॥१६२॥
 तावुभौ हन्त राजानौ लोकस्थितिनिवन्धनौ ।
 पुष्पवन्ताविव परं दिदीपाते परस्परम् ॥१६३॥
 संगतौ कच्छराष्ट्रोडौ श्रुत्वा दिल्लीपतेरपि ।
 आतंकशकुभिश्चित्तं शतभिन्नमजायत ॥१६४॥

तदा तत्र समेतौ तौ राजानौ राजदोजसौ ।
 इन्द्रोपेन्द्राविच चिरं रुचिरां प्रीतिमापनुः ॥१६५॥
 अथानुजोऽभयेन्द्रस्य स्मरन्वैरं पुरातनम् ।
 खलताख्यलतागुल्मो बलताख्यो हहाययौ ॥१६६॥
 श्रीसवाईजयेन्द्रेण वीकानेरं रिरङ्गुणा ।
 आस्कन्दतां मरुदेशान्यः पुराजौ पराजितः ॥१६७॥
 ईश्वरीसिंहमाह स्म पुंसा मध्यगतेन सः ।
 राजेन्द्रैर्मरुदेशश्रीलुं शिठता सा प्रदीयताम् ॥१६८॥
 तदुत्तरमितो दातुं प्रहितः प्रहिताशयः ।
 कश्चित्कीरदासाख्यः श्रीश्वरेण विचक्षणः ॥१६९॥
 लक्तिदक्षः स्वपक्षस्थः प्राप्य राष्ट्रोदसंमदम् ।
 स तत्र प्राह तत्रज्ञः श्रीश्वरस्य वचो यथा ॥१७०॥
 कियद्गतं धनं ब्रूत भवतां बलशालिनाम् ।
 तत्सर्वं वयमद्यैव शक्ताः स्मः पुनरर्पितुम् ॥१७१॥
 किन्त्वेकमिन्दुविशदं राजेन्द्रैर्वो यशो हृतम् ।
 दातुं नायं तदस्माभिरुदारैरपि शक्यते ॥१७२॥
 मतंगाः परमोत्तुङ्गास्तरलाश्च तुरङ्गमाः ॥
 महार्घमणिमुक्ताढ्याः संपत्तिर्वः पुरोऽर्पिता ॥१७३॥
 यत्र यत्र जिघृक्षा वस्तत्तद्वस्तु प्रेगृह्यताम् ।
 मा शोचत चलां लक्ष्मीं यशोलुब्धा हि मानिनः ॥१७४॥
 युद्धं कृतं जयेन्द्रैः स्वयशोर्थं धित्त वित्तमाः ।
 वित्तमात्राय वो बुद्धिः प्रवने जातु यातु मा ॥१७५॥
 इत्युक्तिनामितारातिः स्वपक्षोत्कर्षकारकः ।
 निर्व्यूढस्वामिकार्यत्वात् सुप्रसन्नमुखच्छविः ॥१७६॥
 आदौ युतः फकारेण कीरदासो महामतिः ।
 प्रणम्य पुनराचक्ष्यौ प्रभोरग्रे समग्रशः ॥१७७॥
 षष्टिसाहस्रसंख्याकैर्वाढव्यानद्धकंटैः ।
 ऐश्वरं तद्वत्तं बलज्जगजं ह्यसादिभिः ॥१७८॥

प्रवलेन बलेनोच्चैर्भीषयन् बलतं नृपः ।
 आत्मभावेन भावेन युयुजेऽभयवर्मणा ॥१७६॥
 अर्द्धराज्यद्विभाजं तमुग्रं भ्रातरमात्मनः ।
 शंकते सोऽभयेन्द्रोऽपि स्वर्भानुमिव भानुमान् ॥१८०॥
 अभूत्कमठराष्ट्रोदराजयोः प्रीतिसंगमः ।
 भीतिमेकाकिभावेन बभार बलतस्तदा ॥१८१॥
 ऐश्वरं बलमुद्धेलं समुद्रमिव दुस्तरम् ।
 न सेहे द्रष्टुमपि स तीक्ष्णांशुमिव कौशिकः ॥१८२॥
 संगतौ कच्छराष्ट्रोदौ हन्यातां जातु मां रुषा ।
 इति संशयमापन्नो बलतो द्राक्पलायत ॥१८३॥
 श्रीश्वरेन्द्रे तडि-मौर्वीधनुर्विस्फार्य गर्जति ।
 जनेषु जीयनेच्छुर्ना नारभेत नर्मांसि कः ॥१८४॥
 आस्फोटयत्सु दोर्दण्डानीश्वरस्य पदातिषु ।
 आशंक्य बलतो भीरुर्ययौ नागपुरं निजम् ॥१८५॥
 इति राष्ट्रभृतां मध्ये जैत्रपत्रं पितेव सः ।
 अर्जयित्वा यशः शुभ्रं गोपयामास भूपतीन् ॥१८६॥
 ईश्वरः पृथिवीशानामीश्वरः कमठेश्वरः ।
 निमहानुग्रहं कर्तुं स साक्षादीश्वरः स्वयम् ॥१८७॥
 शेषराजाद्वराहान् च गां दधावधिकं स यत् ।
 ततः प्रख्यातिमापेदे कमठेन्द्र इति स्फुटम् ॥१८८॥
 वरराज प्रकृतितः कृतितोऽपि मनोहरः ।
 यशःश्रिया लसितया सितया कमठोद्बहः ॥१८९॥
 स दिदीपे नरमणी रमणीगणमन्मथ ।
 क्रतुप्रचरणोपूच्यैर्दक्षः किं च रणेऽपि ॥१९०॥
 दुधाव सुहितः स्वेपां परं वसुहितः परान् ।
 सहितो मुख्यसामन्तैः स हि तोषितसैनिकः ॥१९१॥
 क्षत्रव्यापाररुचिरो रुचिरोचितविग्रहः ।
 कदापि नैव कलितः कलितः किल पार्थिवः ॥१९२॥

इति जिह्वा दिशः सर्वा गर्वाध्मातमहाभुजः ।
 स विवेश विशेषश्रीर्जवाज्यपुरं जयी ॥१६३॥
 देव्यः श्रीकच्छदेवस्य नवासन्नवयौवनाः ।
 ज्येष्ठा राणावती तत्र सल्लमरसुता श्रुता ॥१६४॥
 द्वितीया यादवी नाम सा करोलीपतेः सुता ।
 तृतीया वीरपुरिका तुर्या कापि वनेडजा ॥१६५॥
 अन्या वीकावती धन्या किं च शक्तावती परा ।
 काचित् सुजाणसीगोत्रा तथान्या गोडजाऽप्यभूत् ॥१६६॥
 पुत्रौ कल्किप्रसादौ द्वौ बालकावेव तौ मृतौ ।
 दुहिता दीपकुर्वरा दीप्या दीपशिखोपमा ॥१६७॥
 सा दत्ता समलंकृत्य श्रीश्वरेणेश्वरद्विना ।
 राष्ट्रोद्वारमसिंहाय योधपत्तनभूभुजे ॥१६८॥
 अभये स्वर्गते रामो बलतेन निराकृतः ।
 वसञ्जयपुरे हन्त कालधर्ममुपेयिवान् ॥१६९॥
 सुखेन वर्तमानोऽपि दारैर्नैवभिरीश्वरः ।
 चकमे हरगोविन्ददुहितारं प्रसह्य ह्य ॥२००॥
 तदर्धमेव निरमायि स्वःसूचीसौध उच्चकैः ।
 शुब्धयत्नममूर्द्धा यो यौगिकी ख्यातिमृच्छति ॥२०१॥
 तमारुढः कदाप्येनां परयन्तो स्वकुचौ रहः ।
 दृष्ट्वा संबोधयन्मुच्यैरायमितां पपाठ सः ॥२०२॥
 अक्षिभ्रुवं नततया तुल्यतया निस्तलौ स्तनौ सुतनोः ।
 चिकुरा विचकिलरुचिभिर्व्यतिराते दीप्तिमपरिमिताम् ॥२०३॥
 बाले द्विफाललम्बितचिकुरदशाचारुचूचुकौ स्वकुचौ ।
 उत्फणफणीन्द्रपुच्छच्छन्नमुखाविव निबोध निधिकुम्भौ ॥२०४॥
 क्रुद्धोऽजनि तदारभ्य श्रीश्वरे राक्षि तत्पिता ।
 माधवेन्द्रेण निभृतं चक्रे सन्धिमिति श्रुतम् ॥२०५॥
 जगत्सिंहेन्द्रराणाको नासीरे न्यस्य माधवम् ।
 जयपत्तनमुच्छेत्तुमाययौ दुर्जनोक्वितः ॥२०६॥

तमुपागतमाकर्ण्य प्रतिजेतुमना नृपः ।
 चलेन महता साकं निष्क्राम पुराद्वहिः ॥२०७॥
 ईश्वरे चलति प्रौढो जज्ञे निःसाननिस्वनः ।
 हृदयानि सपत्नानां ततोऽवेपन्त निर्भरम् ॥२०८॥
 तत्तादृगुद्धतारोपं विलोक्य बलमैश्वरम् ।
 राणेन्द्रस्य मनो मम्लौ धौतागतः स्रवदम्भसः ॥२०९॥
 ततः प्रवृत्ते युद्धं परस्परजिगीषयां ।
 शीर्षोदकच्छवाहानां सिंहनादान्विमुञ्चताम् ॥२१०॥
 संग्रामचत्सरे रक्तशीकरै रूषितोदरे ।
 क्षुरप्रैः क्षत्रवीराणां प्राणेषूतमवर्तत ॥२११॥
 प्रारम्भ एव युद्धस्य भीतः शीर्षोदनायकः ।
 निन्दन् दुर्जनसिंहेन्द्रं पलायत यथागतम् ॥२१२॥
 किमागतं किमारब्धं किं मतं किं प्रतिश्रुतम् ।
 इत्थमीश्वरवाद्यानि दध्वन्तस्तत्पलायने ॥२१३॥
 योद्धुं यदा यदा यातः शीर्षोदो माधवान्वितः ।
 प्रसङ्गं द्रावयामास श्रीश्वरेन्द्रस्तदा तदा ॥२१४॥
 पशुस्वलीयमाधातुं कच्छनीति माधवम् ।
 मल्लारराववीरेण युयुजे मेदपाटपः ॥२१५॥
 जयपत्तनसाम्राज्ये स्थापयिष्यामि माधवम् ।
 इति मल्लाररावोऽपि बलवानन्वमोदत ॥ १६॥
 ईश्वरीसिंहमल्लाररावयोर्बद्धवैरयोः ।
 वगरूपप्रभृतिष्वजिः स्थलेष्वसकृदैषत ॥२१७॥
 मंत्रिभी राजमल्लाद्यै र्दृष्ट्राजेन्द्रदृष्टिभिः ।
 ईश्वरो गुप्तपर्यन्तस्त्वृण्वन्मनुते स्म तम् ॥२१८॥
 कदाचिदथ राजानं दिल्लीदेवो मुहम्मदः ।
 युद्धाय प्रेषयामास शतलंज-नदीं प्रति ॥२१९॥
 साहाय्येऽयुङ्क्त नवबाबं महाबलपराक्रमम् ।
 ईश्वरं सोऽप्यनुययौ पवमान इवानलम् ॥२२०॥

ईश्वरीसिंहनव्वावौ विशिष्य मिलितौ मिथः ।
 वभतुर्वासववली ऐकमत्यमिवास्थितौ ॥२२१॥
 प्रतस्थे बलमादाय नृपो नव्वावसंगतः ।
 प्रकम्पनप्रकम्पेण केतुना खं खनन्निव ॥२२३॥
 हयव्यूहखुरोदञ्चद्वलीधोरणिभूसरम् ।
 रुद्धार्कं व्योम विभ्राजे यद्वन्मुदिरमेदुरम् ॥२२४॥
 वहन्तः प्रंतरकलामधिस्कन्धं परेशावाः ।
 मूर्तिमन्त इवोत्साहाः कच्छवाहास्तमन्वयुः ॥२२५॥
 अथ युद्धविधिर्दृष्टः शतलंजतटे महान् ।
 ईश्वरस्य समद्वन्द्वो मुहम्मदविरोधिभिः ॥२२६॥
 संपराये जितप्राये राज्ञा हन्त चराननात् ।
 अश्रावि माधवोऽभ्येति जवाज्जयपुरीमिति ॥२२७॥
 जग्न्यं प्रोद्यम्य जितप्रायं न्यवर्तत पुरं नृपः ।
 स्वकार्याण्यनु कार्याणि भवन्ति व्यवहारिणाम् ॥२२८॥
 वेष्टितः पंचसाहस्रैर्घोटकैः कमठो निशि ।
 पन्थानं ह्य विसस्मार भ्रमन्नासीदितस्ततः ॥२२९॥
 आलो नाम तदा जट्टो भ्रमन्तं पथि पार्थिवम् ।
 अम्बावलीपरिसरमानिनाय कथंचन ॥२३०॥
 विशालम्बावतीदुर्गं विशिष्य श्रान्तवाहनः ।
 मल्लाररावमायान्तं शुश्राव पुनरीश्वरः ॥२३१॥
 अविश्रम्यैव मल्लारमभ्यवर्तत साहसी ।
 रिपौ बलगति वीरेन्द्रा विश्राम्यन्ति न जातवपि ॥२३२॥
 श्रान्तोऽप्युद्धे लढुत्साहो नम्रासिर्नद्धकंकटः ।
 आप मानी यथा श्येनः स मल्लारजिघृक्षया ॥२३३॥
 अथ प्रचेलुरन्योन्यं तरलास्तरवारयः ।
 बालार्ककरसंपर्कसहस्रगुणरोचिपः ॥२३४॥
 अधिष्ठुष्टमभेद्येन संवीतो वादचर्मणा ।
 कच्छो मल्लारसैन्यान्धि जातभङ्गमगाहत ॥२३५॥

सरम्भमैश्वरं वीक्ष्य मल्लारो भयविल्ललः ।

अनीकेनावशिष्टेन पलायत जिजीविषुः ॥२३६॥

लुलोकिपालोलजनं समन्ततः

समन्ततः स्फारगवाक्तोरणम् ।

विद्राव्य मल्लारमुदारविक्रमः

क्रमेण पेदे जयपत्तनं नृपः ॥२३७॥

कथानिवन्धानवलोक्य नैकशः

पुनः समापृच्छय पुराविदो विदः ।

यथायथं श्रीश्वरसिंहभूपते-

दिग्जैत्रयात्राक्रम एष वर्णितः ॥२३८॥

स राजमल्लादिषु मन्त्रिचुञ्चुषु

यथाक्रमं कालगतिं गतेषु ।

व्यधत्त धीमन्तममात्यमुच्चकै-

धुरिन्धरं केशवदासमीश्वरः ॥२३९॥

मल्लाररावो वत माधवोदितो

विभेद सामन्तसमाजमैश्वरम् ।

स्यादन्यथा भाविनि हन्त भाविनी

दुर्मेघमप्यत्र सुभेद्यमंजसा ॥२४०॥

निरन्तरं माधवगूढवैतनैः

समेत्य सर्वैरपि राजपूरुषैः ।

राज्ञः कथंचिद् विमनस्कता शनै-

रूपादिता केशवदासमंत्रिणि ॥२४१॥

अहो अयं दास्यति माधवाय मा-

मिति भ्रमं तत्र दधौ सुमंत्रिणि ।

आसन्नपाता भवितव्यताबला-

द्धितं विपर्येण विदोऽपि मन्वते ॥२४२॥

अथो तमाहूय स पक्वकल्मषो

विलुप्तबुद्धिः प्रतिकूलदैवतः ।

चेदस्मदीयोऽसि तदेदमापिबे-

त्युच्चार्य तस्मै गरलं हहा ददौ ॥२४३॥

(१०८)

स्वयं समर्थोऽपि स साधुरैश्वरी-

माज्ञामुरीकृत्य पपौ तदामृतम् ।

साध्वीमसाध्वीमपि वा गिरं प्रभोः

कुलप्रसूता न विलंघयन्ति हि ॥२४४॥

स मल्लनिघ्नः स्वसमाजवंचितो

विपाद्य भूजानिरमात्यतल्लजम् ।

न केवलं राजपदे निराशतां

दधौ विशेषेण निजेऽपि जीविते ॥२४५॥

निशम्य वृत्तान्तमिति प्रहर्षितो

मल्लाररावः पुनरप्यपद्यत ।

प्रचण्डमुखलङ्घनसैन्यचक्रमो

लुलुण्ठ दुण्डारमनाथकं यथा ॥२४६॥

मल्लाररावस्य निशम्य तादृशं

व्यतिक्रमं क्रुद्धमनाः पुनः पुनः ।

सेनापतीन्माधवपत्तन्त्रितान्

युद्धध्वमित्याह स माधवाग्रजः ॥२४७॥

सर्वेऽपि सेनापतयः प्रभूदितं

शृण्वन्त आरादपि नैव शुश्रुवुः ।

पृष्ठं प्रदर्श्य स्थितवत्यहो विधौ

पुंसः स्वपत्नोऽपि विपत्ततामियात् ॥२४८॥

आसीद्द्विजः कश्चिदमुष्य पार्वर्गः

स द्रागमुं प्राह पुरः कृताञ्जलिः ।

राजन्नुते मामिह कोऽपि नास्ति वः

सर्वेऽधुना माधवमाश्रिता इति ॥२४९॥

निशम्य तादृक्स्वमनिष्ठमुखकै-

र्धीरोऽप्यकस्मात्स्फुटितान्धरः शुचा ।

रुरोद हा हन्त कुतो गतोऽसि भो

हित्वा सखे केशवदास मामिह ॥२५०॥

विलप्य कण्ठं बहुधाभिचारवि-

दावाद्य कृत्यां कलरो निशम्य सः ।

अमुं बले न्यस्य रिपोरुपेहि मा-
 मित्यन्वशासद् द्विजमन्तिकस्थम् ॥२५१॥
 द्विजस्तमादाय घटं नृपोदितः
 कृत्यासमावेशवशेन दुर्वहम् ।
 सैन्ये निधातुं द्विपतामशक्नुवन्
 न्यधत्त भीतः पुरगोपुरान्तरे ॥२५२॥
 राजा पुनर्न्यर्थमवेत्य कार्मणं
 मल्लारमाकर्ण्य पुरोपकण्ठगम् ।
 निपीय शिरये विपमुग्रमीश्वरः
 प्रख्यापयश्रीश्वरतामिवात्मनि ॥२५३॥
 निपीय हलाहलमित्यमुचचकैः
 समासजन्माधववर्मणि श्रियम् ।
 दुर्गाधिपत्वेन विशिष्य विश्रुतः
 स ईश्वरः प्राणितुमप्यनीश्वरः ॥२५४॥
 सप्तैव वर्षाणि विमर्शकोविदो
 द्विषष्टिमन्हामवनीमवत्सुखम् ।
 अब्देऽद्वित्रिंशष्टेन्दुमितेऽथ कल्याणाम्
 स द्वादशीं प्राप्य विषेण संस्थितः ॥२५५॥
 हरादिगोविन्दमुखाः कुमंत्रिणः
 समेत्य दृष्ट्वा नृपमस्तजीवनम् ।
 विधाय गुप्तिं नगरस्य संगताः
 कथं दहेमैनमिति व्यचिन्तयन् ॥२५६॥
 मल्लाररावेण निरुद्धनिर्गमाः
 पुनः प्रजाक्षोभयिशुष्यदाननाः ।
 दाहक्रियां तालकटोररोधसि
 प्रभोरकुर्वन्नुपराजमंदिरम् ॥२५७॥
 अद्यापि यच्छत्रिरजस्रदीपक-
 ज्योतिः स्वभाग्याय जनैः समर्च्यते ।
 गतेषु निष्ठामपि सिद्धिशालिषु
 सिद्धिर्ह्यमीपामधिरैत्यमेधते ॥२५८॥

मल्लारकोऽप्यवगतक्षितिपप्रवृत्ति-

भूयो भिया मनसि संशवमादधानः ।

सेनां शनैरहह मौखितकदुर्गतः स्वा-

मुत्थाप्य पत्तनलुलुण्ठिषया प्रपेदे ॥२५६॥

आगच्छतोऽस्य पुरगोपुरमश्वटापैः

पुस्फोट हन्त स घटः कमठप्रणीतः ।

तत्कालमेव सहसा जगदण्डभेदी

बध्नीत गृह्यत हत ध्वनिरित्युदस्थान् ॥२६०॥

ब्रह्माण्डसम्पुटभिदा कलशादकस्मा-

दुद्गच्छता धृतिमुषा ध्वनिना विचेताः ।

मल्लार आः किमिदमित्यवलोकमानो

भीतः पलायत मिथो हतनैजसैन्यः ॥२६१॥

मुद्राविमर्दरभसेन सह कृतेन

केनापि कुम्भजनुषा महसा प्रसङ्ग ।

आचम्य चण्डचरितेन महागभीरो

मल्लाररावधृतिसिन्धुरकारि रिक्तः ॥२६२॥

कुर्याचमत्कृतिवलेन मिथस्तदानीम्

खड्गागितान्यधिसपन्नवलं लुण्ठानि ।

यआयितानि शकलान्यपि मार्तिकानि

नो शक्यते कलयितुं कमठाभिचारः ॥२६३॥

एवं सति द्रुतमुदित्वरसन्मदोऽसौ

स्वैरेत्य रामपुरतः खलु माधवो यत् ।

राजा बभूव जयपत्तनसम्पदस्त-

न्मार्जारभागश्विभवादिह शिक्यपातः ॥२६४॥

अब्देऽग्निविष्णुपदनागविधौ सहस्ये

पक्षे पुनर्धवलरोचिषि रोचमानः ।

श्रीमाधवो मनुतिथावतिथिस्तुतार्थो

राज्याभिषेकमहमन्वभवन्महान्तम् ॥२६५॥

श्रीमाधवस्य तुरगैर्द्रुतमागतस्य

यज्जायते स्म जयपत्तनराज्यलाभः

हा हन्त सोऽयमभवद्बुधदर्शकस्य

भाग्यप्रभाववशातः खलु शिष्यपातः ॥२६६॥

ते ते गदाधरमुखाः खलु पल्लिवालाः

औदुम्बरा अपि सदाशिवभट्टमुख्याः ।

प्राक्सेविताङ्घ्रिमधुना कज्जदानदल-

मन्दीयुरेनमृमुवृक्षमिव द्विजौघाः ॥२६७॥

दिल्लीभुजाप्यरिभिरुद्विजितेन नत्वा

श्रीमाधवक्षितिभृतेऽधिगृहं स्थिताय ।

प्रत्यर्पि हन्त रणितभ्रमरः स दुर्गः

प्रत्यर्जयन्ति वसु भाग्यवतां हि भूताः ॥२६८॥

तं प्राप्य दुर्गमतिदुर्गममुच्चसालं

श्रीशालि माधवपुरं निरमापि तेन ।

तैस्तैश्चतुष्पटिमुखैर्विशिखाविशेषै-

र्यन् प्रायशोऽनुकुरुते जयपत्तनर्द्धिम् ॥२६९॥

जीवातुर्जन्मभाजां कमठकुलभुवां क्षत्रियाणां प्रयेता

नाथोऽनाथव्रजानां सुगुणमणिलिनिर्भाग्यभू भू सुराणाम् ।

संहर्त्ता दुर्जनानां कविकलितवसुर्वासवस्पर्द्धिसारः

स्फारश्रीर्भाषवः क्षमां शशिविशदवशः पूरिताशः शशास ॥२७०॥

संप्रामामन्दमाद्यद्विमलमदगिरिध्वंसदम्भोलिकेलि-

लोलललाहित्यलीलालहरिविलुलितोल्लासिकन्दर्पदर्पः ।

तेजःप्राग्भारखर्वीकृतनिलिलनूपश्रेणिरुर्वी स गुर्वीम्

धर्मात्मा माधवश्रीः सुचिरमिह द्यौ माधवक्षमाधवेन्द्रः ॥२७१॥

श्रीमत्कुन्दनन्दनवैद्यश्रीकृष्णरामकविकलिते ।

काव्येऽत्र कच्छवंशे पफाण पूर्तिं त्रयोदशः सर्गः ॥२७२॥



राजस्थान पुरातन ग्रन्थमाला

॥ श्रीगणेशाय नमः ॥ श्रीहयननो जयति ॥ विद्युद्वज्रसमानमंजुमहसापीतांबरोद्योतिनील
वर्णैकलजामधामलननोकोविद्धानं भजे ॥ श्रीजैमिन्नये चित्तो नवमयासीलं सलीले हर
नीलं शशध्वजप्रसारजलदश्रीलेधिरीलेमहं ॥ ॥ अस्तु प्रसूतवस्तुनः सुतिमतीसंपूर्तीर
तिब्बिदेदेत्यरेरनुकंपयातिविषमविघ्नवलीकंपत्ता ॥ नीचीनृतमुधासमुद्रविजसिद्धीवीमि
रुचैसरंकंचिच्चारुरसंमुधीः सपदिमञ्जकसमावामतु ॥ ॥ प्रशस्तः प्रसावप्रसूतरसयुक्तगु
णवतीदधानालेकारप्रकरमपि नानाविधमियं ॥ सतीतिः सतीतिः सरसपदरीतिः सजलितप्र
मोदायस्वोतेमवतुनवकोतेवकविता ॥ ॥ प्रकुर्वती जातुनवतमंगविभक्तविश्रमपदार्थगू
हा ॥ साजंकुतिः किंचसरीतिरेवशशवलीनातिकलांगनेवा ॥ ॥ अस्थाननित्यरूपदापि गटसे
श्रेयहीनाय न संकतापि ॥ अयुक्तवाक्यापि मतानवोद नारीवविज्ञैः कवितारसाया ॥ ॥ गुणैर्वि
पुक्तान्वयिकव्यवस्थाः सतोमुखादुत्तसिताः सुदेवैः ॥ क्षाराः समुद्रस्य नैवेद्यापे निवीय नुक्तमधुर

माकिंते प्रतिष्ठा किं जनिरवितो वीरसार्धविकल्पः ॥ ३३ ॥ इत्यं श्रीश्वरसिंहनाम नृपतेनी
सीरधीरधौ नैकोण्णया तगसीरडंडुमिमरागजीरवै सजिताः ॥ निर्धूताखिलपैर्यसंपदप्र
मेराणकसे न्यज्जोः कृत्यंतस्यानि निदुरागतमयाः साक्षत्परोसेतथा ॥ ३४ ॥ उच्चैरीश्वरसिंह
नाम निमरीणालेकजानां निधेसंपूर्णदितमंडलेद्युतिधरे विद्योतमाने भुवि ॥ ३५ ॥ सेना
एव पर्वतसमा मातंगवाजिप्रजाः सेनासागरसोदबीधिसदृशवृद्धिंपरोदेधिरे ॥ ३६ ॥ सेना
सागरपूरपूरतधरावकै समंतादहोवेगादीश्वरासिंघभूपतिकलानाद्ये गृहीतो दये ॥ स
द्यः संप्रतिसर्वतः समकुचैर्यस्य सपञ्चजोराणकससुंदर्यशे मधुकः सेन्यो घपयाक
रः ॥ ३७ ॥ आयातः पुरुदूतएषधरलेवीरागुणीरीश्वरः प्रोद्यहारणवारिदैर्हयवले श्रेष्ठपू
वीनेले ॥ ३८ ॥ शोषाशक्ति समूहरीतिविसरैः शौर्योभाविस्मरैः सुद्राणक रुद्रुत्पदपदहनः श
तोभवतावता ॥ ३९ ॥ इति श्रीमदीश्वरविलासकविश्रीकस्मिन्नृतेराणपराभवोनाम मंजुवर्द्ध

‘ईश्वरविलास काव्य’ की मूल प्राचीन प्रतिके आद्यन्त पृष्ठों की प्रतिकृति

श्री :

तैलङ्गकुलजलधिकौस्तुभ-देवविश्रीकृष्णभट्टकविकलानिधिविरचितम्

ईश्वरविलासमहाकाव्यम्

प्रथमः सर्गः

विद्युद्वल्लिसमानमञ्जुमहसा पीताम्बरोद्द्योतिनीं

लावण्यैकललामधाम ललनां काञ्चिदधानं भजे ।

हीलम्भि व्रजयोषितां भवभयाऽऽभीलं सलीलं हर-

नीलं प्रावृषिजप्रसारिजलदश्रीलङ्घिनीं महः ॥ १ ॥

महन्मनोमन्दिरमध्यवासिनीं प्रणम्य बाणीं प्रतिभाविभासिनीम् ।

समुल्लसत्सूक्तिसुधाविकासिनीं तनोमि तावद्विमलां विलासिनीम् ॥ १ ॥

विद्युद्वल्ल्यास्तुल्येन सुन्दरेण निजतेजसा पीताम्बरम् (श्रीकृष्णस्य पीतं पटम्) भासयन्तीं सौन्दर्यस्य एकस्थानभूतां काञ्चित्सुन्दरीम् (श्रीराधाम्) धारयत्, व्रजस्त्रीणां (रतिसंचारिभूत) लज्जाजनकम्, भक्तानां भवभयं महत् कष्टं च ('स्यात् कष्टं कृच्छ्रमाभीलम्'), लीलयैव हरत् । अथवा भक्तानां सांसारिकभयरूपं कष्टं हरत् । वर्षाकालिकस्य सर्वतःप्रसरणशीलस्य जल-दस्य शोभाविडम्बिस्वभावं नीलं किञ्चिन्महः तेजः (श्रीकृष्णम्) भजे । विद्युद् यथा मेघस्य स्वभावादेव सहचारिणी तथा राधारूपा सेयं विद्युदपि श्रीकृष्णरूपजलदस्य सदैव सहवासिनी । तडित् पीतम् अम्बरम् (आकाशम्) उद्द्योतयति तच्छीला । इयं श्रीराधिकाऽपि श्रीकृष्णेन धार्यमाणस्य पीतपटस्य उद्द्योतिनी, इति शब्दशक्त्युत्पन्नध्वनेः सहकारः ॥ १ ॥

अस्तु प्रस्तुतवस्तुनः स्तुतिकरी संपूर्तिरार्तिच्छिदो

दैत्यारेनुकम्पयाऽतिविषमा विघ्नावली कम्पताम् ।

नीचीभूतसुधासमुद्रविलसद्वीचीभिरुच्चैस्तरां

कञ्चिच्चारुरसं सुधीः सपदि मद्वाचाभिराचामतु ॥ २ ॥

आर्तिनाशकस्य दैत्यारेः (श्रीकृष्णस्य) अनुकम्पया प्रस्तुतस्य वस्तुनः (प्रक्रान्तस्य ऐतिहासिककथावस्तुनः) स्तुतिकरी (सहृदयैः प्रशंसनीया) संपूर्तिः अस्तु । अतिविकटा विघ्नपरम्परा प्रतिहता भवतु । तथा च प्रतिबन्धकानां विघ्नानां नाशे सति प्रशंसनीया ग्रन्थसमाप्तिरनायासमेव भवेदिति सूचितम् । नीचीभूताः (तिरस्कृताः) सुधासमुद्रस्य विलसन्त्यो वीचयो याभ्यः (यासां वाणीनां समक्षे सुधासमुद्रस्य वीचयोऽपि नीचीभूताः प्रतीयन्ते इति भावः) ईदृशीभिः मम वाचाभिः वाणीभिः (भागुरेर्मतेन वाक्शब्दात् आप्) सुधीः सुमतिशाली सहृदयः कमपि रमणीयं रसं समास्वादयतु ॥२॥

प्रशस्ता प्रस्तावप्रसूतरसयुक्ता गुणवती

दधानाऽलंकारप्रकरमपि नानाविधमियम् ।

सभीतिः सद्गीतिः सरसपदरीतिः सुललिता

प्रमोदाय स्वान्ते भवतु नवकान्तेव कविता ॥ ३ ॥

वीरचरित्ररसिकैः सहृदयैः श्लाघिता, प्रकरणानुगतेन रसेन (वीर-शृङ्गार-अद्भुतादिना) युक्ता, ओजःप्रसादादिगुणवती, नानाविधम् उपमा-रूपकादिकम् अलंकारसमूहमपि धारयन्ती, शत्रुनिष्ठभयानकरस-महिम्ना भीतिशालिनी, छन्दोमाधुर्यात् गीतिस्वरमनोहरा, सरसपदा सरस-पदशालिनी वैदर्भी-नौडीयाप्रभृतिरीतिः (संघटना) यस्यामीदृशी, इयं सुललिता कविता (उपमेयभूता)—निर्मलशीलकारणात् चरित्रपरीक्षकैः श्लाघिता, प्रसङ्गप्रचलितेन रसेन आनन्देन युक्ता, चातुर्यसौन्दर्यादिगुणवती, विविधं हार-ताटङ्कादिकं भूषणसमूहमपि धारयन्ती, नवोडास्वभावाद् सभीतिर्भयशीला, सरसगानचतुरा, सुभग-चरणन्यासशालिनी नवीना सुन्दरीव सहृदयानां मानसे प्रमोदाय भवतु ॥३॥

प्रकुर्वती जातु न वृत्तभङ्गं विभक्तविश्रामपदार्थगूढा ।

सालंकृतिः किञ्च सरीतिरेवं शब्दावली भाति कुलाङ्गनेव ॥ ४ ॥

कदाचिदपि छन्दोभङ्गं न कुर्वाणा, विभक्तानि अर्थबोधे अन्यान-
पेक्षाणि पदानि यस्याम्, अथवा अर्थबोधसौकर्याय पृथक् पृथक् स्थितानि
बोधे श्रम(आयास)रहितानि पदानि यस्यां सा । अर्थगाम्भीर्यवती, उपमा-
रूपकाद्यलंकारसहिता, वैदर्भीगौड़ीयादिरिति(पदसंघटना)सहकृता शब्दा-
वली (रमणीयार्थप्रतिपादिका शब्दसंहतिः) उपमेयभूता—संकटदशायामपि
चारित्र्यभङ्गं न कुर्वती, विभक्तविश्रामाणि पदानि (चरणन्यासाः) यस्या
ईदृशी [गमनसमये मध्ये मध्ये किञ्चिद्विश्रामेण सुकुमारताऽतिशयो ध्वन्यते]
अर्थगूढा अर्थस्य निजाभिप्रायस्य प्रकाशने नवोढास्वभावात् अतिगुप्ता,
भूषणसहिता, मर्यादानुगामिनी कुलाङ्गनेव शोभते । प्रकृतसंदर्भे एवंविध
एव काव्यगुम्फो विलोक्येत सहृदयैरिति गुम्फिष्यमाणकविताया उत्कर्षो
ध्वन्यते ॥४॥

अस्थानविन्यस्तपदापि गाढं संश्लेषहीनाप्यनलंकृतापि ।

अयुक्तवाक्यापि मता नवोढ-नारीव विज्ञैः कविता रसार्द्रा ॥ ५ ॥

अस्थाने विन्यस्तानि पदानि (सुप्तिङन्तादीनि) यस्याम्, श्लेषादि-
शब्दचमत्कारहीना, उपमाद्यर्थालंकाररहिता, मिथो वाक्यसंगतिरहिताऽपि
रसार्द्रा रसैः वीर-शृङ्गारादिभिः सरसा कविता—अस्थाने स्थापितचरणा,
निर्भरमालिङ्गनरहिता, निराभरणा, मुग्धतया पूर्वापरसंबन्धरहितवाक्याऽपि
नवोढा नारीव मार्मिकैः रसेन आनन्देन निर्भरा संमता ॥५॥

गुणैर्वियुक्ता अपि काव्यबन्धाः सतां मुखादुल्लसिताः स्वदन्ते ।

क्षाराः समुद्रस्य घनैर्यथाऽऽपो निपीय मुक्ता मधुरा भवन्ति ॥ ६ ॥

गुणैः कवितागुणैः ओजःप्रभृतिभी रहिता अपि कवितागुम्फाः सहृद-
यानां मुखादुदगताः सन्तो रोचन्ते । यथा पूर्वं मेघैः पीताः ततस्तैर्वर्षिताः
समुद्रस्य क्षारा आपः (जलानि) मधुरा भवन्ति ॥६॥

दाह्यः समुद्रो बडवानलस्य जात्या कठोरः कनकाचलोऽपि ।

समन्ततः शून्यमिदं वियत्तत् महन्मनः साम्यमुपैतु केन ॥ ७ ॥

रत्नानामाकरोऽपि समुद्रो बडवानलस्य दाह्यः, समुद्रोदरे निरन्तरं बाडवाग्निः प्रज्वलतीति तात्पर्यम् । सुवर्णमयोऽपि सुमेरुर्जन्मनैव (प्रारम्भादेव) कठोरः । इदमाकाशं सर्वतः शून्यम् । तत् तस्मात् महापुरुषाणां मनः केन सह समानतां भजतु ? महतां मनसः कुत्रापि सादृश्यं समञ्जसतया न घटते इत्याशयः ॥७॥

तुच्छान्तरं निर्भरपाकशालिगुणोच्चयानुज्ज्वलयन्तमुच्चैः ।

मुहुर्विघातैर्बहुलोहतुण्डं खलं समानं मुशलेन मन्ये ॥ ८ ॥

तुच्छमन्तःकरणं यस्य ईदृशम्, मुहुः विघातैः मिथ्यापवादादीनामाघातैः निर्भरं, द्राक्षापाकादि-काव्यप्रौढिशालि-प्रसादमाधुर्यादिकाव्यगुणसमूहान् अतितमाम् उत्कर्षयन्तम् । खलः अपकारबुद्ध्या यथा यथा सज्जनानां निन्दां सर्वतः प्रचारयति तथा तथा तत्त्वपरीक्षकाणां सतां मनसि तेषां गुणा एव प्रतिभासन्ते । ततश्च खलोऽयं सज्जनानां गुणानेवोज्ज्वलीकरोतीति वक्तुस्तात्पर्यम् । अतएव बहुलाः ऊहाः मिथ्याकल्पना यस्मिन् ईदृशं तुण्डं मुखं यस्य एतादृशं खलं मुशलेन समानं मन्ये । मुशलोऽपि तुच्छः तनुः मध्यभागो यस्येदृशः (कुट्टकस्य हस्तेन ग्रहणसौकर्यार्थं तस्य मध्यदेशः कृशो भवति) । तथा मुहुः निजाघातैः निर्भरः पाकः पक्वता येषाम् ईदृशानां शालीनां तण्डुलानां गुणसमूहान् उज्ज्वलता-मार्दवादीन् (तन्तुनिकरान् वा) तुषदूरीकरणेन उज्ज्वलीकरोति । तथा-बहुः बहुतरो लोहः (कालायसम्) तुण्डे यस्य ईदृशो भवति ॥८॥

तमोहरां रामकथां समन्ताज्ज्योत्स्नामिवोच्छासितवन्तमुच्चैः ।

पीयूषधामानमिवातिशुद्धं वाल्मीकिनामानमृषिं नमामि ॥ ९ ॥

ज्योत्स्नाम् (चन्द्रिकाम्) इव तमोहराम् अन्धकारदूरीकारिणीम् तमः (अज्ञानपाप) हारिणीं रामकथां समन्तात् प्रसारितवन्तम् । अतएव—

पीयूषधामानं चन्द्रमिव स्थितं वाल्मीकिमहर्षिं प्रणमामि । पीयूषधामा
सकलङ्कोऽपि विलोक्यते किन्तु अयम् (वाल्मीकिः) अतिशुद्धः सकलदोषा-
दिरहित इति व्यतिरेकः ॥९॥

त्रैलोक्यभूषायितसूक्तिरत्नैर्भूतं महाभारतनामासिन्धुम् ।

यः सृष्टवानद्भुतसर्गलीलं द्वैपायनाख्यं तमृषिं नमामि ॥१०॥

त्रैलोक्यस्य भूषणीभूतैः सूक्तिरत्नैर्निर्भरं महाभारताख्यं समुद्रम्
(सागरवत् विस्तृतमगाधं चेति तात्पर्यम्) यः उत्पादितवान् । अत एवायम्
अद्भुता सर्गस्य सृष्टेः लीला यस्य ईदृशोऽस्ति । तत एव वेदव्यासाख्यमिमं
मुनिं प्रणमामि । एकेन ऋषिणा रत्नैः संभूतः समुद्रश्चुलुकीकरणेन संहृतः
अयं तु समुद्रं सृष्टवानिति अस्य सर्गलीला अद्भुतेति तात्पर्यम् ॥१०॥

श्रीरामायणभारतार्णवयुगप्रव्यक्तसर्गक्रमौ

श्रीवल्मीकजनुः पराशरसुतौ नत्वा कवीनां विधी ।

भूयो नौमि बृहत्कथाकविमहं प्रोद्धाविता यैर्भुवि

त्रिस्रोता इव भारती प्रवहति प्रोद्यत्तरङ्गाकुला ॥११॥

श्रीरामायणं भारतसमुद्रश्चेति युगे (युगले) प्रस्फुटः सृष्टेः क्रमो ययोः
ईदृशौ । अतएव कवीनां विधी विधातृभूतौ । विधेः किल युगे युगे सर्गक्रमः
प्रव्यक्तो भवति । इति युगपदस्वारस्यम् । श्रीवल्मीकजनुः (वाल्मीकिः)
पराशरसुतः (व्यासः) चेति द्वावपि नत्वा । भूयः (पुनः बहुतरं वा) बृहत्कथा-
कविम् (बृहत्कथाग्रन्थनिर्मातारं गुणाढ्यकविम्) नौमि । यैः (वाल्मीक्यादि-
भिस्त्रिभिः) प्रोद्धाविता भारती (वाणी) प्रचलत्तरङ्गसंकुला त्रिस्रोताः
(त्रिपथगा, भागीरथी) इव भुवि प्रवहति ॥११॥

मातर्वाणि कृपातरङ्गिणि सदा जिह्वाग्रजाग्रदगृहा

यस्य त्वं भवसि स्फुरत्परिमलश्रीकल्पवल्ली परा ।

तत्काव्यैः कविचञ्चरीकपटलीचेतश्चमत्कारिभिः

सौरभ्यैः सकला सभा सुरमिता सौन्दर्ययुक्ता कृता ॥१२॥

कृपानदीरूपे हे सरस्वति मातः! स्फुरत्सौरभ-शोभा-शालिनी परा कल्पवल्लीव त्वं यस्य कवेः जिह्वाग्रे सर्वदा जाग्रद्गुहा स्फुटनिवासा भवसि, कविमधुरसमूहमानसचमत्कारकैः तस्य कवेः सौरभभूतैः काव्यैः सकला सभा सुरभीकृता सौन्दर्ययुक्ता च कृता । वाणीरूपा कल्पवल्ली सौरभस्य श्रियाः (शोभायाः) च आकरभूता । अतएव तत्प्रभावात् सहृदयसभा सुर-भिता च सौन्दर्ययुक्ता च क्रियते इत्याशयः ॥१२॥

आज्ञातः श्रीसवाईश्वरधरणिपतेः प्राप्तभूरिप्रमोदः

संप्राप्योत्साहकश्रीहरिहरसुकवेः संमतं संशयघ्नम् ।

काव्यं नव्यं सुभव्यं भुवि रचयति यः प्रीतये पण्डितानां

सोऽयं श्रीकृष्णशर्मा कृतमति नमति श्रीगुरोरङ्घ्रिपद्मम् ॥१३॥

आज्ञातः आदेशात् हेतौ पञ्चमी । हरिहरकविग्रन्थकारस्य कुटुम्बे ज्येष्ठः । (ग्रन्थस्यास्य भूमिकायां (साहित्यवैभवस्य) वंशवीथ्यां च विलो-कनीयोऽस्य वंशवृक्षः) । 'ग्रन्थं रचयामि न रचयामि वा' इति संशयस्य दूरी-कारकं तस्य संमतं संप्राप्य । कृतमति ग्रन्थरचनायां दृढीकृता मतिर्यस्मिन् कर्मणीति क्रियाविशेषणम् । अथवा कृता ग्रन्थरचनायोग्या मतिर्येन, ईदृशं गुरोरङ्घ्रिपद्मम् ॥१३॥

श्रीसूर्यवंशो भुवनप्रकाशकस्तत्रापि पुण्यं कथितं रघोः कुलम् ।

तत्रापि कीर्तिः किल मानवंशजा पावित्र्यमेतद् भृशमुत्तरोत्तरम् ॥१४॥

भुवनं प्रकाशयति कीर्तिप्रभया उद्भासयति । मानवंशजा महाराज-मानसिंहस्य वंशजाता । सारः ॥१४॥

श्रीशालिसूर्यांशुसमूहतुल्यो विभाति भूमौ खलु सूर्यवंशः ।

नित्यं सतां मानसपुण्डरीकप्रबोधने संततमेव दक्षः ॥१५॥

श्रीशाली यः सूर्यस्तस्य अंशु (किरण) समूहतुल्यः । अत एव मानस-पुण्डरीकस्य प्रबोधने विकासने चतुरः ॥१५॥

भास्वद्वंशवतंसतां दधति ये धर्मात्मनां धीमतां
 धौरेया धरणीतले सुविदिता मान्धातुमुख्या नृपाः ।
 तस्मिन्नेव कुलेऽमले विधुरिव क्षीराम्बुधौ पार्थिवः
 पृथ्वीराज इति प्रसिद्ध उदभूद्यो विष्णुभक्ताग्रणीः ॥१६॥

धर्मात्मनां बुद्धिमतां च धौरेयाः (धुर्याः अग्रगण्याः) मान्धाता मुख्यो
 येषां ते नृपाः ये भास्वद्वंशस्य (सूर्यवंशस्य) अवतंसतां शिरःशेखरतां दधति ।
 वतंसतेति पदे भागुरेमेतेन अव-उपसर्गस्य अकारलोपः । क्षीरसमुद्रे विधुरिव
 (चन्द्र इव) अमले तस्मिन्नेव कुले पृथ्वीराज इति प्रसिद्धः पार्थिवः
 उदभूत् ॥१६॥

तस्यानेकप्रचुरविबुधाराधनेन प्रकामं

श्रीमद्विष्णौ परिणतिमगाद्भाग्यतो भक्तिभावः ।

योऽधिद्वारावति सुकृतभृत्वममध्ये प्रयातः

प्रातर्जातः प्रकटितवपुः शंखचक्रादिचिह्नः ॥१७॥

तस्य (पृथ्वीराजस्य) प्रचुरेण देवताऽऽराधनेन भाग्यतः महाभाग्य-
 वशात् श्रीविष्णौ भक्तिभावः परिणतिं परिपाकोन्मुखतामगात् । सुकृतभृत्
 पुण्यवान् यः (पृथ्वीराजः) स्वप्ने अधिद्वारावति द्वारकापुरीमध्ये प्रयातः, प्रातः-
 काले च शङ्खचक्रादिचिह्नयुक्तो बालकः प्रकटितवपुर्जातः । अर्थात् पृथ्वीराजस्य
 रात्रौ स्वप्नोऽभवद् यथा स द्वारकापुर्यां गतोऽस्ति द्वितीयदिने च तद्गृहे पुत्र
 उत्पन्नोऽस्ति, यस्य शङ्खचक्रादीनि श्रीविष्णोश्चिह्नानि प्रकटानि ॥१७॥

तस्याभूत्तनयस्त्रिविक्रम इवाविर्भूतसद्विक्रमः

पृथ्वीभारसमूहधारणविधौ शेषावतारः स्वयम् ।

अध्यम्बावति यश्च राज्यमकरोल्लब्धं निजं पैतृकं

विख्यातो भुवि भारमल्ल इति स क्षोणीभृतां शेखरः ॥१८॥

त्रिविक्रमो वामनावतार इव आविर्भूतः श्रेष्ठः पराक्रमो यस्य
इंदुशः । यः पराक्रमाल्लब्धं पैतृकं राज्यम् अध्यम्बावति अम्बावती (आम्बेर)-
मध्ये अकरोत्, स भुवि भारमल्ल इति विख्यातः ॥१८॥

तस्य श्रीभगवन्तदास उदितः पुत्रः पवित्रक्रियः

शूरः क्षत्रियवंशविस्तरशिरोलंकारहीराङ्कुरः ।

इन्द्रप्रस्थपुराधिराजपुरुषप्रोत्थापनस्थापन-

स्वच्छन्दप्रसरत्प्रतापमहिमा योऽभूत्प्रभूतः स्वयम् ॥१९॥

उदितः उत्पन्नः । क्षत्रियवंशस्य यो विस्तारः परम्परा तस्याः
शिरोऽलंकारस्य (मस्तकमुकुटस्य) हीरकाङ्कुरः, क्षत्रियवंशे सर्वश्रेष्ठ इति
यावत् । इन्द्रप्रस्थस्य (दिल्ली) ये अधिराजपुरुषाः (सम्राजः 'बादशाह')
तेषां प्रोत्थापनस्थापनाभ्याम् (कस्यचित्सम्राजः निर्वासनं कस्यचिच्च
संस्थापनं ताभ्याम्) स्वच्छन्दं प्रसरन् सर्वतो व्याप्नुवन् प्रतापस्य महिमा
यस्य सः । प्रभूतः सर्वतः प्रभुः प्रभावशाली ॥१९॥

तस्याभूद् भूरिभूमीपतिविनताशिरोमञ्जुमाणिक्यमाला-

स्थाने संस्थापिताऽऽज्ञामयमधुरवचा मेदिनीमण्डलस्य ।

साक्षादाखण्डलो यः प्रतिधराणिभृतां मानसंछेदनार्थं

हस्तन्यस्तासिवज्रः समरभुवि जयी मानसिंहो महीन्द्रः ॥२०॥

तस्य भगवन्तदासस्य । भूरीणां बहुतराणां भूमीपतीनां विनतानि यानि
शिरोसि (तेषामुपरि) याः मञ्जुलाः माणिक्यमालाः तत्स्थाने । संस्थापि-
तानि आज्ञारूपाणि मधुराणि वचांसि यस्य सः । अनेकभूमिपालैरादरातिशयात्
निजमस्तकेषु यस्याऽऽज्ञामधुरवचनानि स्थापितान्यभूवन्निति भावः । मधुर-
वचनानीति मधुरविशेषणेन महान् प्रतापातिशयो ध्वन्यते—यत् यस्य
प्रतापस्तथा प्रबलोऽभवद् यत् मधुरवचनैः साधारणतया दत्ता आज्ञैव प्रणत-
शिरोभिर्भूपालैर्निजशिरोभिरुह्यते स्म, का कथा क्रोधे दत्तानामाज्ञा-
वचनानाम्? आज्ञाप्रतीक्षकेषु नरपालेषु न कदाचित्कोपकठोरवचसामवसर

इति । मेदिनीमण्डलस्य (भूमिवलयस्य) साक्षात् आखण्डलः इन्द्रः । प्रति-
 धरणिभृतां प्रतिपन्थिभूपालानाम् । धरणिभृत्शब्दशक्त्या पर्वतरूपोऽप्यर्थः
 पर्यन्ते ध्वन्यते । तथा च—आखण्डलो यथा प्रतीपगामिनां पर्वतानां 'वयं
 पक्षधराः' इत्यभिमानच्छेदनार्थं हस्ते वज्रं न्यस्तवान्, तथा अयं प्रतीपभूपा-
 लानां समरे वीरताऽभिमानच्छेदनार्थं निजहस्ते खड्गरूपं वज्रं न्यस्तवान्,
 इति युद्धदुर्घर्षत्वं ध्वन्यते ॥२०॥

अकबरसमुदञ्च-चेतसा वर्धनीयो

जलधियुगलधौतप्रस्फुरच्चन्द्रहासः ।

सुखजनिरनिरुद्धश्रीगुरुप्राप्तसिद्धि-

र्व्यजयत वसुमत्यां मानवन्मानसिंहः ॥२१॥

अकबरसम्राजः औदार्यादुज्जृम्भमाणेन चेतसा सर्वविषयेषु परमो-
 न्नतिं प्रापयितुं योग्यः (सहैव विद्या-कलासु शिक्षमाणस्याऽकबरस्य बभूव
 मानसिंहमहाराजे सुमहती प्रीतिः । सा चाऽलौकिकशौर्यादिदर्शनेन शनैः
 शनैः राज्यशासनसंबद्धा भूत्वा भारते परमोत्कर्षं प्राप । सहृदयैर्द्रष्टव्यो
 मल्लिखितो 'मोगलसाम्राज्यसूत्रधारो महाराजमानसिंहः' इति निबन्धः)
 जलधियुगले (पूर्व-पश्चिमसमुद्रयोः) धौतः (प्रत्यर्धिरक्तः) प्रस्फुरन्
 चन्द्रहासः खड्गो यस्य सः । (निजबाहुबलेन भारतसीमानामासमुद्रं स बद्ध्या-
 मासेत्याशयः । तथा च राजस्थानीयकवीनामैतिहासिकोद्घोषः—'समंदर
 खांडो (प) खालियो काबुल पाडी हद्द ।') सुखजनिः प्रजाजनानां सुखकारिका
 जनिः (जन्म) यस्य । अनिरुद्धः—अनिरुद्धाचार्यात् श्रीगुरोः प्राप्ता समर-
 विजयादिसिद्धिर्येन सः । वसुमत्यां व्यजयत भूतले विजयी बभूव ॥२१॥

यस्तुङ्गेतुङ्गरिङ्गितुरगखुरपुटोद्धूतभूयोधरित्री-

धूलीधाराधराडम्बरितमिव नभो जैत्रयात्रासु कुर्वन् ।

जाग्रन्निःशानढक्कासमसमयसमुद्रासिताऽरातिभूभृद्-

दुर्गान् दुर्गाहमार्गान्कति कति न नृपः स्वप्रतापैर्जिगाय ॥२२॥

जैत्रयात्रासु निजविजययात्रासु तुङ्गेभ्योऽपि तुङ्गाः (अत्युन्नताः) रिङ्गन्तः (अतिवेगशालितया भूमिलग्ना इव धावन्तः) ये तुरगाः तेषां खुर-पुटैः क्षुण्णा या विस्तृतधरित्री तस्या धूल्येव संजातो मेघाडम्बरो यस्मिन् ईदृशं नभः (आकाशं) कुर्वन् यः नृपः । जाग्रती विजृम्भमाणा या निःसान- (विजयध्वज)सहकृता ढक्का यशःपटहः (हस्त्युपरिस्थितो दुन्दुभिः), तत्समसमयं तद्ध्वनेः समकालमेव समुद्रासिताः (दुर्गेभ्यो बहिर्निस्सारिताः) अरातिभूभृतः वैरिभूपाला येभ्यः ईदृशान् । दुर्गाहः दुःखेन गाहितुम् उल्लङ्घयितुं शक्यो मार्गो येषाम् ईदृशान् कति कति दुर्गान् ('किले') स्वप्रतापैः न जिगाय? अपितु बहूनेव दुर्गान् विजितवानित्याशयः । ग्रन्थेऽस्मिन् भाषा-प्रसिद्ध-‘निशान’ (राजध्वज) वाचको ‘निःसान’ इति संस्कृतीकृतः शब्दो बहुत्र प्रयुक्तः कविना । युद्धारम्भसूचक—ढक्काध्वनिसमकालमेव अराति-भूपाला निर्वासिता भवन्तीत्यतिशयोक्तिः ॥२२॥

श्रीमान् यो मानसिंहो मिहिरकुलमणिर्मानिनामग्रगण्यो

राणाकस्याऽतिदर्पात्सदसि विधिवशाज्जातचेतोविरोधः ।

दिल्लीशस्य प्रकोपप्रलयहुतभुजि प्लोषयामास सर्वं

तद्देशग्रामशाखानगरपरिवृतं तत्पुरं चित्रकूटम् ॥२३॥

मिहिरकुलं भानुवंशः । मानवताम् अग्रगण्यः, अतएव राणाकस्य महाराणाप्रतापसिंहस्य (उदयपुरेशस्य) अतिगर्वाद् सदसि सभायां जातः चेतोविरोधो यस्य सः । निजगृहे प्राधुणिकीभूतस्यापि महाराजमानसिंहस्य गवितवचनैरवमानं प्रदर्श्य तन्मनसि विरोधस्याऽङ्कुरमुद्भावयामास महाराणामहोदयो येन न केवलं मेदपाटस्यैव, अपितु भारतमात्रस्य महती हानिः संबभूव । अत्र हि प्रतिकूलेच्छस्य विधातुरेव वशः, कुतोऽन्यथा देशहितैषिणो धार्मिकराजन्यस्य पक्षाद् गृहाऽऽगतस्याऽतिथेरपमानप्रसङ्गः? इति विधिवशादिति वदतो ग्रन्थकारस्याऽऽशयः ॥ प्लोषयामास दाहयामास । शाखानगरं प्रधाननगरसंनिहितम् उपनगरम् । चित्रकूटं चित्तीड ॥२३॥

वृन्दावने यामुनपुण्यतीरे गोविन्ददेवालयकैतवेन ।

अग्रे कलौ जन्मवतां जनानां वैकुण्ठनिःश्रेणिमयं चकार ॥२४॥

अयं (मानसिंहः) यामुने यमुनायाः इदं यामुनं तस्मिन् पवित्रे तीरे ।
अग्रे कलौ जन्मधारिणां कृते गोविन्दमन्दिरमिषेण वैकुण्ठसोपानं चकार ॥२४॥

यः कुर्वन् सुकृतानि पूर्वसुमहादिगजैत्रयात्राविधौ

काशीतीर्थगयाप्रयागनगरेष्विष्टानि पूर्तानि च ।

जित्वा तत्र शताधिकान् क्षितिभृतां दुर्गान्सुदुर्गाहनान्

दुर्गामालयमानिनाय करुणाशीलं शिलामातरम् ॥२५॥

पूर्वा या सुमहती दिक् तस्यां विजययात्राविधौ । इष्टानि यज्ञकार्याणि,
पूर्तानि वापी-कूपादिखननकार्याणि (यानि काश्यादिषु 'मानमहल-मान-
मन्दिर' इत्यादिनामभिः साम्प्रतमपि विद्योतन्ते) च कुर्वन् यः । सुदुर्गाहनान्
अतिदुःखेन गाहनं लघनं (विजयो) येषां तान् जित्वा शिलामातरं तन्नाम्ना
प्रसिद्धां दुर्गाम् आलये निजगृहे आनिनाय ॥२५॥

काश्यां केशवविश्वनाथसुमहादेवाद्यादीन्यसौ

संख्यातीतमहोन्नतानि सुकृतान्युच्चैः समासादयन् ।

जित्वाऽनन्यगतिं सुदुर्गवसतिं केदाररायं नृपं

दैवं तस्य शिलामयीं भगवतीं मानी समानीतवान् ॥२६॥

असौ (मानसिंहः) । संख्यातीतानि महोन्नतानि च काश्यां केशव-
विश्वनाथादीनां सुमहान्ति देवाल्यादीनि सुकृतानि पुण्यकार्याणि उच्चैः
(सर्वदेशकालेषु कीर्तिकरं) यथा स्यात्तथा समासादयन् अर्जयन् । सुदुर्ग-
वसतिं सुदृढे दुर्गे वसतिर्वासो यस्य तम् (उडीसाप्रान्ते कायस्थजातीयः केदार-
रायो महता प्रतापेन दुर्गाण्यधितिष्ठन् राज्यशासनमकरोत् । किन्तु साम्राज्य-
शासनस्य यदाऽयं प्रतीपोऽभवत्तदा) एनं महाराजो मानसिंहो न्यरुणत् ।
अनन्यगतिं (नास्ति अन्या गतिर्यस्य) विवशं तं नृपं जित्वा तस्य देवम् इष्टदेवं
शिलामयीं भगवतीं मानी यः (आम्बेरराज्ये) समानीतवान् । (केदार-
रायस्य समीपे बहुतराणां गायत्रीपुरश्चरणानामधिष्ठानभूता सेयं सिद्ध-
शिलारूपैवाऽभवत् । सैषा हि भगवती सुप्रसिद्धस्य प्रतापादित्यस्पेष्टदेवी ।

यदा च सेयं मानसिंहेनाम्बेरराज्यमुपनीता, तदा अस्या एव भगवत्या
आदेशानुसारं तान्त्रिकाणां संप्रदायानुसारमस्यां शिलायां महिषमर्दिन्या
मूर्तिरुत्कीर्णाऽभूत् । एषा हि तत्कालादारभ्य अद्यपर्यन्तं न केवलं जयपुर-
धराधीशानामेव, अपि तु राज्यमात्रस्याऽऽराध्या सिद्धा भगवती । सिद्धपीठ-
स्यास्य यात्रार्थं वङ्गदेशीया बहवो यात्रिणो दूरदूरदेशेभ्यः प्रतिवर्षं समा-
यान्ति । एतस्याः पूजका अपि वङ्गदेशादेव आनीता अभूवन्पूर्वम्, किन्तु
साम्प्रतं ते जयपुरीयाऽऽचारा एव समभवन् । एतस्या वृत्तान्तो 'जयपुरवैभ-
वस्य' उद्धानवीथ्यां ३१६ पृष्ठे, चित्रं च वर्णनं 'कवित्तं' च १४२ पृष्ठे
विलोकनीयानि ।) ॥२६॥

अङ्गं वङ्गं कलिङ्गं मरहठतिपुराकामताकामरूपा-

नान्ध्रं कर्णाटचोलद्रविडतिरहुतिद्वारकाचोलपाण्ड्यान् ।

भोटान्तं मारवारोत्कलमलयखुरासानखान्धारजम्बू-

काशीकाश्मीरठट्टाबलखबुखहराकाबिलान् यः शशास ॥२७॥

मुष्टौ कर्तुमलं भवेद् गगनगास्ताराः समस्ता इमा

भूयो भूमिरजांसि वाऽपि गणयेत्कश्चिद्विपश्चिन्नरः ।

संख्यातुं प्रभवेद्वियन्निपतितान् बिन्दून् पुनर्वार्षिकान्

निःसंख्यान् तु मानसिंहनृपतेः संग्रामभूमीजयान् ॥२८॥

गगनस्थिताः ताराः मुष्टौ कर्तुं करे ग्रहीतुम् । अलं भवेत् समर्थो
भवेत् । वियन्निपतितान् गगनात्प्रपतितान् वार्षिकान् वर्षा-भवान् बिन्दून्
संख्यातुं समर्थो भवेत् । किन्तु निःसंख्यान् असंख्यान् माननृपतेः संग्रामभूमौ
विजयान् (संख्यातुम्) न प्रभवेत् इति संबन्धः । (अयं नृपो ह्यनन्तेषु युद्धेषु
प्रावर्तत, परं कस्मिन्नपि विफलता नाऽभूत् । सर्वत्र विजयोऽनेनैव लब्धः ।
इयं तावदितिहासेऽद्भुता कथा । तदिदं तथ्यं 'आईन अकबरी' प्रभृतिषु
प्रामाणिकेषु इतिहासनिबन्धेषु स्वीकृतम्) इयमेव मन्ये अनिरुद्धाचार्यगुरोः
प्राप्ता सिद्धिर्नूनम् ॥२७॥

तस्याभूद्भासमानो भवभवनभवद्भूरिभाग्यप्रभावो

भूमर्ता भारभर्ता भुवनभविक्भृद्भूयसां वैभवानाम् ।

भावानीते भवानीपतिभजनभरे भाविताऽभ्रान्तभव्यो

भूभूषा भावभागभाभवनमभिभवन् भूपतीन् भावसिंहः ॥२९॥

तस्य (मानसिंहस्य) भावसिंहः अभूत् इत्यन्वयः । कीदृशः ?—
भासमानः तेजसा दीप्यमानः । भवभवन०—भवभवने संसारालये भवन्
(प्रसरन्) भूरिः प्रचुरो भाग्यस्य प्रभावो यस्य सः । भूमर्ता पृथिव्याः पोष-
यिता । भारभर्ता सकलप्रजानां भारं (दायित्वम्) विभर्ति धारयति सः ।
भूयसां वैभवानां बहुतराणां संपदाम्, भुवने भविकं कल्याणं विभर्ति धारयति,
अन्ये राजानो वैभवेषु सत्स्वपि भुवने कल्याणं न वहन्ति, अयं तु बहुतरवैभ-
वानां लोके कल्याणं धारयति । लोके मङ्गलसंपदां धारक इत्याशयः ।
भावेन हृदयानुरागेण आनीते भवानीपतेः शिवस्य भजनभरे सेवनादिकार्यं
भावितं विचारितम् अभ्रान्तं निश्चितं भव्यं कल्याणं येन सः । पृथिव्या
भूषणभूतः । भावभाजां (भावुकानाम्) भायाः शोभाया आलयः । वीराभि-
मानिनो भूपतीन् अभिभवन् पराजयमानः ॥२९॥

श्रीमान् श्रीमानसिंहक्षितिपजलधिजः श्रीजगत्सिंहसंज्ञ-

श्चन्द्रः सौन्दर्यसंदीपितसकलजगत्कामिनीकामकेलिः ।

दाता शूरः स सूरद्युतिभरसदृशाऽखण्डखड्गप्रभावः

सर्वानेकैकगुण्यान् नलबलिविजयादीन् जगत्युज्जिगाय ॥३०॥

श्रीमानसिंहक्षितिप (भूप) रूपात् जलधेर्जातः 'श्रीजगत्सिंहसंज्ञः
चन्द्रः । कीदृशः ?—गगनस्थितचन्द्रवत् निजसौन्दर्येण संदीपिता (प्रकामम्
उद्दीपिता) सकलभुवनानां कामिनीनां कामक्रीडा येन सः । सूरद्युति०—
सूरस्य सूर्यस्य द्युति (दीप्ति) भरेण सदृशः अखण्डः (सर्वाङ्गपूर्णः) खड्ग-
प्रभावो यस्य सः । एकैकगुण्यान् सौन्दर्य—औदार्य—शौर्यादिएकैकगुण-

१ भुवमभिभवतां भूयसां ।

युक्तान् यथाक्रमं नल-बलि-विजय(अर्जुन)प्रभृतीन् भूपतीन् जगति उज्जिगाय विजितवान् । अयं भावः—नले सौन्दर्यं, बलौ औदार्यम्, अर्जुने शौर्यमित्येकैके गुणाः प्रसिद्धाः, अस्मिन्स्तु सर्वेपि समुदिता गुणा इत्येतान् सर्वानुल्लङ्घितवान् ॥३०॥

[मानसिंहज्येष्ठतनयस्य जगत्सिंहस्य प्रथममुल्लेखमकृत्वा भावसिंहादनन्तरं वर्णने ऐतिहासिकं रहस्यं नूनम् । यतो हि मानसिंहमहाराजस्यैकादश पुत्राः षड्विंशती राज्यः पञ्च पुत्र्यश्चासन् । तेषु जगत्सिंहः सर्वतो ज्येष्ठोऽपि मानसिंहस्य जीवद्दशायामेव स्वर्गमगमत् । सर्वतो ज्येष्ठस्य प्रियतरस्य चाऽस्यैव स्मरणार्थं महाराजेनाम्बेरराजधान्यां तन्नाम्ना 'जगत् शिरोमणि' मन्दिरं निर्मापितं यद्धि कारुकार्यञ्चित्तुन्दरपाषाणैर्निर्मित-मतिविशालमैतिहासिकं च । ततः अकबरसम्राजः पुत्रस्य जहांगीरस्य विशेषसाहाय्येन भावसिंहः (मानसिंहपुत्राणामन्यतमः) आम्बेरराज्यस्याऽधिपतिर्बभूव । नियमानुसारं तु—ज्येष्ठतनये जगत्सिंहे स्वर्गते तत्तनयस्य महासिंहस्यैव सिंहासनाधिकार आसीत् किन्तु राजनीतिकुशलः अकबरो महासिंहमपि नानोपायैः प्रसन्नमस्थापयत् । परं महासिंहः साम्राज्यकार्यैर्दक्षिणप्रान्ते गतस्तत्रैव स्वर्गवासी बभूव । एवमवस्थायां भावसिंहो निष्कण्टकः सन् आम्बेरराज्यस्याऽधिपत्यमकरोत् ।

चौमूंगरनिवासिना पं० हनूमानशर्मणा 'नाथावतानामितिहासे' जयपुर-राज्यस्य यदतिवृत्तं प्राचीनलेखेभ्यः संगृहीतं तत्र तु निर्दिष्टमस्ति—“महाराजमानसिंहस्य दक्षिणप्रान्ते (इलिचपुरे) स्वर्गवासे सति तत्र संनिहितो महासिंहः आम्बेर-राज्यस्य सामन्तानामभिलाषानुसारं दक्षिणप्रान्ते राज्याधिकारी नियतोऽभूत् । इतः आम्बेरराजधान्यां (जहांगीरस्य साहाय्यात्) सम्राजोऽकबरस्यानुग्रहात् भावसिंहो राजाऽभवत् । एवं युगपद् द्वयोः राज्याधिकारिणोरपूर्वोऽवसरस्तदा प्राप्तोऽभवत् । राज्याधिकारप्राप्तेः संमानसूचकं महार्घवस्त्रादिकम् ('शिरोपाव') अपि सम्राजः सकाशाद् द्वयोरेव कृते प्राहियत् । सेयमपूर्वा घटना तात्कालिकसामन्तानां प्रभावस्य, भारतसम्राजो दूरदक्षितायाश्च फलमस्ति” ॥३०॥]

समुद्भूतोऽमुष्मादनुपमधनुष्मानतिमहा

महासिंहो नाम क्षितिबिबुधकामक्षितिरुहः ।

तपोध्यानासक्तैः परमहरिभक्तैः सुकृतिभिः

शुभाशीर्भिः सद्यः प्रतिगतविपद्यः समभवत् ॥३१॥

अमुष्मात् (अस्मात् भावसिंहात्) अनुपमः अद्वितीयो धनुष्मान् धनुर्धारकः । अति अतिशयितं महः तेजः यस्य सः अतिमहाः महासिंहः समुद्भूतः । क्षितिविबुधः—क्षितिविबुधानां भूसुराणां (विप्राणां कृते) कामक्षितिरुहः—कल्पवृक्षः । यः सुकृतिभिः (पुण्यवद्भिः) शुभाशीर्द्धारा प्रतिगत-विपद् दूरीभूता विपत्तिर्यस्य तादृशः समभवत् ॥३१॥

तस्यात्मजो नरपतिर्जयसिंहवर्मा

कर्माणि यस्य कलयन्नवरङ्गजेवः ।

सिंहासनस्थितिमदं विजहौ समन्ता-

त्सन्तापितः परबलोदयिभिः प्रतापैः ॥३२॥

तस्य (महासिंहस्य) आत्मजः जयसिंहवर्मा नरपतिः (अभूत्) । यस्य कर्माणि कलयन् अनुभवन् (अवरङ्गजेवः) परमोत्कृष्टात् बलात् (पराक्रमात्) उदयिभिः (जयसिंहस्य) प्रतापैः (कोषदण्डजैस्तेजोभिः) समन्ततः सन्तापितः सन् साम्राज्यसिंहासनस्थितेः मदम् (गर्वम्) तत्याज । (तस्य अद्भुतानि कर्माणि प्रत्यक्षीकुर्वन्, तत्प्रतापैश्च निरुद्धसर्वसामर्थ्यः स्वेच्छया न किञ्चित्कुर्वन्, अपि तु तस्येच्छयैव जायमानं सर्वकार्यं सहमानः सः अहं साम्राज्यसिंहासने स्थितोऽस्मीति मदं निरर्थकं भावयामासे-त्याशयः) ॥३२॥

[१—राजस्थानीयेष्वितिहासनिबन्धेषु सुविस्तृतं ('मिर्जाराज') जयसिंह-महाराजस्य चरित्रम् । तस्य यत्किञ्चिद्दिग्दर्शनं विना वर्णनमिदं न भवेद् हृदयंगम-मिति भावयित्वा अधस्तादंशतः किञ्चिदुद्धरामि—

महाराजजयसिंहस्य जन्मतिथिः आषाढ कृ० १ वि० सं० १६६८ (२९ मई १६११) आख्यायते । शीशोदियावंशीयाया महाराज्ञ्या दमयन्त्या गर्भान्महाराजस्य जन्म । केजिदैतिहासिका राठोड़वंशीयाया राज्ञ्या गभर्जिननमाहुः, किन्तु नेदं स्वीकुर्वन्तेऽन्ये । जयपुरराज्ये उदयपुरराजवंशीयैव महाराज्ञी जयसिंहस्य जन्मदात्री प्रसिद्धा । तात्कालिकभूपालमालायां महाराजो जयसिंहः परमराजनीतिज्ञो रणविद्याकुशलः प्रतिपदमृक्षतेर्मागानुगामी अपि धार्मिक उदारो रन्ध्रपातेऽप्यविश्वासघाती आसीत् । अयं भाविनीं राजनीतिं तत्त्वतोऽनुशीलयन् अवरङ्गजेवस्य पक्षपोषकोऽपि औचित्यं न कदाचिद्विजहौ । अवरङ्गजेवस्य कथनेऽपि दाराशाहस्य पुत्रं सुलेमांशाहं न जघन, किन्तु

तस्मै मन्त्रणामदात् यत् स श्रीनगरं गत्वा तच्छासकस्य संरक्षायां तिष्ठेत् । एवमेव अजमेर-
समीरस्वयोरार्यस्थाने अवरङ्गजेवस्य सहचरः सन् यदा दाराशिकोहेन सह युयुधे तदा
मर्मपतितं तं सत्यशीलोयं न जघान, प्रत्युत सोयं सूचयामास 'यद्भवान् युद्धक्षेत्रात्साम्प्रतं
त्वरितमेवाऽपसरतु । अहमवसरं दास्यामि' । दाराशाहो महाराजस्य कृतज्ञतां हृदयेन
बहन् निजान्तःपुरैः सह निर्जंगाम युद्धक्षेत्रात् । अवरङ्गजेवस्याज्ञया तस्य पृष्ठे तं घातयितुं
प्रेरितोऽपि तस्य हार्नि कथमपि न चकार ।

समस्ते दक्षिणप्रान्ते एव किम्, भारतमात्रेऽपि प्रसरत्प्रभावस्य छत्रपतेः शिवाजी-
वीरस्य वशीकरणम्, बहूनां सिद्धसेनापतीनां साहसं यत्र विफलीभूतमभूत् तस्य बीजा-
पुरराज्यस्य शक्तिविध्वंसनम्, भारतवर्हिभूतस्य बल्लभराज्यस्याऽपि प्रबलशत्रुभ्यः
संरक्षणम्, एवंविधैरसाध्यैः कार्यैर्महाराजस्याद्भुतां शक्तिं दृष्ट्वा अवरङ्गजीवो राज-
नीती न केवलं परास्त इवाऽभूत्, अपि तु तस्य हृदि जयसिंहस्य महद् भयं व्याप्नोति स्म ।
कृतघ्नोऽसी अभिभूतः सन् तस्याऽपघातार्थमपि मुहुः प्रायतिष्ठ, इति ऐतिहासिकानां
कथनम् । डा० स्ट्रेटनः (रेजिडेण्ट मेवाड वा जयपुर) जयपुरस्येतिहासे स्पष्टं लिखितवान्
यत् 'मिर्जाराजा जयसिंह एतावत्प्रबलोऽभूद् यत्तस्माद् भीतो बादशाहस्तमन्ते दुष्प्रयोगै-
र्घातयामास' । मोगलसम्राज्ञां शासनस्येतिहासो यैः समनोयोगं पठितस्ते अवरङ्गजीवस्य
क्रूरं शासनं मन्ये न कदाचिद् विस्मरेयुः । सांप्रदायिकसंकीर्णताऽक्रान्तः सोयं हिन्दुसंप्रदाये
हिन्दुसमाजे हिन्दूनां मन्दिरादिषु च कीदृशानत्याचारानाचरदिति नाऽपरोक्षमितिहास-
ज्ञानम् । यैः राजभिर्महाराजैश्च साम्राज्यसिंहासनाऽधिरोहणे अवरङ्गजीवस्य परमं
साहाय्यमाचरितं कृतघ्नेनाऽनेन तेषामप्यहितमनुष्ठितम् । संकीर्णतमहृदयानां माहम्म-
दानां दुर्मन्त्रगापतितः सोयं नानाप्रकारैः राजपुत्रान् परितः पीडयामास । परं सर्वप्रकारै-
र्मोगलसाम्राज्यं मुष्टौ कृतवन्तं जयसिंहमहाराजमन्तद्विषन्नपि प्रभावपरवशः सोयं
भयकातराभ्यां दृग्भ्यां व्यलोकयत्केवलम्, परं जयसिंहस्य संधर्षे पतितुं नायमशक्नोत् ।
प्रच्छन्नं त्वस्य मूलविच्छेदाय निरन्तरं प्रायतिष्ठ । किञ्चित्कालपूर्वं सोयं महाराज-
कुमारं रामसिंहं सिंहेन सह योधयामास । आसीच्च तत्र कुटिलस्याऽस्य प्रतिबन्धो यत्
पञ्चरान्निस्सारितस्य क्रुद्धस्यापि सिंहस्य प्रतियोधने नाऽयं किञ्चिच्छस्त्रं गृहीयात् ।
आत्मवलसंपन्नः असाधारणशक्तिशाली च रामसिंहो निःशस्त्र एव सिंहमिमं भूमौ पात-
यामासेति प्रथितमेवेतिहासे । एनं संवादं श्रुत्वा महाराजो जयसिंहः परमं क्रोधाविष्टो-
ऽभवत् । 'वंशावल्यां' लिखितमस्ति यत् महाराजः अवरङ्गजेवमलिखत्—“यदि मम
रामसिंहस्य काविदमि हानिर्भवेत्तर्हि निश्चितं जानीहि यत् साम्राज्यमन्य एव करिष्यति ।”
अपि अधीनीकृतः कश्चिदन्यो राजा मोगलसम्राजः संमुखे, तत्रापि क्रूरतमस्य अवरङ्ग-
जेवस्य समक्षे प्रवक्तुं शक्नुयादेवम् ? अनेन किं जयसिंहमहाराजस्यासाधारणं प्रभुत्वं
बोद्धुमवशिष्येत कस्यचित् ?

साम्राज्यसिंहासनाऽऽसीनोपि अवरङ्गजेवो महाराजजयसिंहस्य प्रभावेण कियदाकान्तोऽभूदिति अधस्ताद्वाणितया घटनया सुस्पष्टं प्रतीयेत मामिकाणामितिहास-
ज्ञानाम् । तथाहि—माहम्मदसंप्रदायस्यान्धभवतो हिन्दुप्रजासु सुस्पष्टमत्याचारान् कुर्वन्नवरङ्गजीवो हिन्दूनां देवमन्दिराणि स्थाने स्थाने भञ्जयामास, विरूपीचकार, 'मस्जिद'रूपे च परिणमयामास । किन्तु महाराजजयसिंहात्तस्य तादृग्भयमासीद् यतस्य संमुखे नास्य मन्दिराणां खण्डनस्य साहसमभूत् । यस्मिन्दिने महाराजजयसिंहस्य स्वर्गवासस्य संवादः अवरङ्गजेवेन श्रुतः तस्मिन्नेव दिने अष्टोत्तरशतमन्दिराणां भञ्ज-
नस्य घोरामाज्ञामयं प्राचारयत् । जोधपुरे महाराजजयसिंहस्य समीपे महाराजजय-
सिंहस्य मृत्युसंवादो नाद्यापि प्राप्तोऽभूत्, किन्तु मन्दिराणां भञ्जनस्य संवादस्तस्य समीपे प्राप्नोत् । तत्क्षण एव महाराजो निश्चितमकरोद् यदद्य महाराजो जयसिंहो नारित भूतलेऽस्मिन् । यद्यसौ जीवितोऽभविष्यत्तर्हि सम्प्राप्तो नेदं साहसमभविष्यत् । तदैव तेन दोहापद्यमिदमुदीरितम्—

“घण्ट न वाजें देहराँ संक न मानै साह ।

हेकरसाँ फर आवज्यो माहूरा जयसाह ॥”

युद्धनीतिकुशलो दक्षिणप्रान्ते दृढीकृतप्रभावश्च शिवाजी वीरः सर्वेरप्यन्यैः सम्प्राजः सेनापतिभिर्न यशीकृतः, न विजितः । जयसिंहमहाराजेन मासत्रयमध्ये एव शिवाजीविजितानि सर्वाणि दुर्गाणि परावर्तितानि, शिवाजीवीरस्य सम्प्राजोऽर्धनीकृतः । दक्षिणप्रान्ते कतिवर्षेभ्यः प्रचलिता अशान्तिः, महान् विप्लवश्च सुतरामुपशमितः । नायं महाराजेन कृतः सामान्यो विजयः । इतिहासे महन् महत्त्वमेतस्य ।

महाराजोऽयमतिदूरदर्शी राजनीतिकुशलो वाग्मी द्वितीयस्य हृदयनिश्चयं निजवाक्प्रभावेण, दशिताभिर्युक्तिभिश्च शिथिलीकर्तुंमद्वितीयोऽभूत् । प्रत्यक्षमस्य प्रमाणम्—यत् जयसिंहस्य स्वपक्षे आनयनार्थं शिवाजी सममिलत् महाराजेन, किन्तु महाराजस्य नीतिप्रभावेण, वाचोयुक्तिभिः, मूर्तेः प्रतापेन च तथा विवशीकृतोऽभूद् यथा सोयं सम्प्राजः पक्षमङ्गीकृत्य अधीनीकृत इवाऽभूत् । सर्वोपि च विप्लवः समापत् ।

एतदतिरिक्तम्—अयं न केवलं मन्त्रणाचतुर एव, अपि तु युद्धकुशलो वीरोऽपि परकाष्ठायाः । बीजापुरे एकदा इतिहासप्रसिद्धमेकं महद् युद्धमजनि, यत्र शिवाजी वीरः, कीर्तिसिंहश्च (जयसिंहमहाराजस्य लघुः पुत्रः) द्वावपि नासीरे' समययुद्धयतां गजेन्द्रस्थितौ । स्वयं महाराजश्च तद्दिने प्रधानसेनापतिः । तदेतन्महायुद्धं महाराजेन मामिकवीरतां प्रदर्श्य तथा विजितं यथा सर्वतोऽपि साधुवादाः प्रादुरासन् । तद्दिने बीजापुरीयारतथा

१—रणाङ्गणस्य अग्रभागे, 'हरावल' इति भाषा ।

पराजिताः यथा परःशतानात्मनो वीरान् मृतानेव रणक्षेत्रे परित्यज्यते पलायन्त, न पुनस्तेषामौर्ध्वदैहिकसंस्कारादेरपि तेषां स्मरणमासीत् । महन् महत्त्वमितिहासे एतस्याऽपि विजयस्य ।

१६९५ तमे विक्रमसंवत्सरे राजपुत्रं शुजाख्यं सह दत्त्वा विंशतिसहस्रसैन्येन सह सम्राट् शाहजहाँनो महाराजं जयसिंहं काबुल-कन्धारयोर्विजयाय प्रेषयामास । एतयोः प्रदेशयोः संजायमानं विप्लवम्, प्रचण्डं च तत्रत्यं शत्रुसैन्यं दमयितुं ये ये प्रबन्धकर्तारः पूर्वं प्रैष्यन्त न ते तत्र साफल्यमभजन् । अत एव सम्राट् शाहजहाँनो महामूल्यं समान-वस्त्रम् (शिरोभावः), स्वर्णं कार्यलक्षितमहार्घासनमण्डितं स्वर्णोपकरणसहितं च जात्य-मश्वं महान्तं मातङ्गं च सादरं समर्प्य महाराजं विजययात्रायै व्यसृजत् । महाराजोऽपि सुदूरे म्लेच्छप्रान्ते प्रचण्डानां प्रत्यर्थिनां मध्ये निर्भयरणकुशलेषु निजेषु राजन्येषु युद्ध-भारं मनसि सम्यग् विश्वस्य निर्भयं विजययात्रामकरोत् । तस्मिन् प्रान्ते प्राप्य दृष्टं महा-राजेन यत्—तत्रत्यं दुर्गमीरानीयैर्दस्युभिः प्रबलतया परिवेष्टितम् । रणकुशलः सुधीरश्च महाराजः संमुखयुद्धस्य पूर्णं प्रबन्धं कृत्वा परीक्षितपूर्वं निजसैन्यं रणक्षेत्रेऽवातारयत् । बर्बरप्राया रणराक्षसाश्च ईरानीयाः पिशाचपातेन सम्राट्सैन्योपरि पर्यपतन् । किन्तु महाराजाधिष्ठितेन राजपुत्रसैन्येन तादृशं भयंकरं युद्धमक्रियत येन क्रूरा रणदुर्मदा अपि ईरानीया न स्थातुमशक्नुवन् । दुर्गं त्यक्त्वा पलायानं चक्रे । विजयसूत्रमण्डितो महाराजः समरात्परानुत्थ यदा देहलीं गच्छन्नासीत्तदा सम्राट् काश्मीरान् प्रति यात्राम-करोत् । सम्राट् राजकुमारसहितं महाराजं रावलपिण्डीस्थाने सादरं समाह्वयत् । समयेऽस्मिन् सम्राजा सह ज्येष्ठयुवराजो दाराशाहोऽप्यासीत् । सपरिकरः सम्राट् अवहि-तेन चेतसा सर्वं युद्धवृत्तान्तं सकीर्तुहलमश्रुणोत् । समरात्परवर्तमानं समग्रं सैन्यं च सर्वतो विलोकयामास । शाहजहाँनो महाराजस्याऽनेन शौर्येण सुप्रसन्नः सन् महाराजाय 'मिर्जा राजा' इति पदवीं रत्नमण्डनमण्डितं स्वर्णोपकरणभूषितमश्वम्, रत्नालंकारभासुरं महान्तमेकं मातङ्गम्, महामूल्यमौक्तिकानामेकं हारं च संसमादरं समर्पयत् (वैशाख कृ० ११ वि० सं० १६९६ (ता० २९ अप्रैल सन् १६३९) ।

अवरङ्गजेवस्य साम्राज्यं जयसिंहमहाराजस्य राजनीत्या, शासनकौशलेन, असाधारणवीरतया च यथा सुस्थिरीभूतं तथा शाहजहाँनस्य शासनकालेऽपि महाराजेन बहुतराण्येव वीरोचितान्यसाधारणकार्याणि संपादितानि यैः साम्राज्यं, प्रजानां चाखिलानां हृदये महाराजस्याऽसाधारणः प्रभावः सर्वदार्ढ्यमङ्कितोऽभवत् । मोगलसाम्राजां सर्वेषा-मेवाऽऽसीद् मत्त-मातङ्गानां द्वन्द्वयुद्धदर्शनस्य महद् व्यसनम् । शाहजहाँनस्य सभायाम-भूत्कौतुकं यत्रवीनागतयोर्द्वयोरेनयोर्मतिङ्गयोर्महद् युद्धं विलोक्येत । हस्तिनां युद्धरङ्ग-स्थलमिदं कतिपयमासानां सज्जया प्रशस्तीकृतमभूत् । इतो मत्तङ्गजाविमी नानाविधे-

भोज्यैर्दण्ड-पीवरगात्री युद्धदुर्मदी चाऽक्रियेतां स्वैः स्वैराधोरणैः । नियते दिने पूर्वकाला-
देव द्वावपि कुञ्जरी मदेन द्विगुणीकृतपराक्रमौ समपाद्येताम् । रङ्गमध्यस्थले व्यमो-
च्येतां द्वावपि मत्तदन्तावलौ । प्रावर्तत महद् युद्धम् । सर्वेऽपि दर्शकाः कुञ्जरयोः शरीरं
च बलं च युद्धकौशलं च निनिमेषेण चक्षुषा व्यलोकयन् । सपरिकरः सम्राट् राजपुत्रैः
सह परमं प्रीतः प्रेक्षमाणोभूद् युद्धमपूर्वमिदम् । सहसैव युध्यमानयोरनयोः कुञ्जरयोर्म-
ध्यादेकः कुञ्जरो युद्धं त्यक्त्वा दर्शकाभिमुखमधावत् । दृढामर्गलां नाऽसौ मेने । धोरतरं
मत्तोऽसौ निजानां हस्तिपकानां निवारणमपि न व्यलोकयत् । प्रचण्डं धावमानोऽसौ
राजकुमारस्यावरङ्गजेवस्थोपरि भयंकरमाक्रमत् । समीपस्थिताः सर्वेऽपि भयविह्वला
भूत्वा न किञ्चित्कर्तुमशकंस्तस्मिन् समये । वीरः समयज्ञश्च महाराजो विद्युद्वेगेनाग्रेसरी-
भूय निजभल्लेन तथाऽऽक्रमत्कुञ्जरं यथाऽस्य मदो दूरे व्यगमत् । राजकुमाराद् विमुखो
भूत्वा परावर्तत । घटनयाऽनया सम्राट् कीदृशः प्रसन्नो भवेदिति मामिकैः स्वयमनुमात-
व्यम् । (वि० सं० १६९०) ।

१६८६ तमे विक्रमसंवत्सरे खानजहाँनो लोदी यो दक्षिणाञ्चलस्य प्रान्ताधि-
पतिः (सूबेदार) आसीत्, राजविद्रोही अभूत् । जयसिंहमहाराजस्तस्मिन्
समये तत्रत्यः सैन्यप्रबन्धकर्ताऽऽसीत् । अत एव महाराजेन बहुशः प्रतिबोधितोऽयम्
यन् मत्संनिधौ मैवमाचरतु भवान् । किन्तु यदा नासौ हितोपदेशं जग्राह
तदा महाराजः परमचातुर्येण स्वसैन्यसहितस्वरिततरं सम्राजः शाहजहाँनस्य
समीपमागात् । समस्तं वृत्तान्तं तत्रत्यं प्रतिबोध्य सामयिककर्तव्ये मन्त्रणामदात् ।
महाराजस्य नीतिनैपुण्येन संतुष्टः सम्राट् विशिष्टेन पारितोषिकेण संमान्य महाराजस्य
भूयस्तरां पदवृद्धिमकरोत् । महाराजस्य मन्त्रणानुसारं च खानजहाँनलोदिनं दमयामास
सम्यक्प्रकारेण, निगडयामास कारागारे ।

सोयं लोदी कारागारात्पलायांचक्रे । ततः शाहजहाँनस्तं निगृह्य दण्डं दातुं
जयसिंहमहाराजमेव तस्य पृष्ठतः प्राहिणोत् । धवलपुरराज्यस्य समीपे द्वयोर्भीषणयुद्धम-
भूत् । पराजितो लोदी पलायामासे । महाराजस्तं पुनर्जग्राह । इदानीं हैदराबादस्य निजामो
लोदिनः सहायतार्थं निजां सेनां प्रैवयत् । ततो युध्यमानयोर्द्वयोरपि दलयो रीवांराज्या-
न्तर्गतस्य नीमीस्थानस्य रणाङ्गणे भयंकरं युद्धमभूत् । तुमुलयुद्धेऽस्मिन् माधवसिंहकच्छप-
घातस्य (कछवाहा) कुन्तेन खानजहाँ लोदी पञ्चत्वमगात् । निजामो महत्सैन्यं पुनः
प्रेषयामास । किन्तु ललीनयुद्धक्षेत्रे तस्यापि पराजयोऽभवत् । इदानीं बीजापुरस्याऽऽदिल-
शाहः, निजामश्चेत्युभावपि सेनामादाय जयसिंहस्य प्रतिरोधायाऽऽगच्छताम् । सम्राट्-
सैन्यं सर्वैरपि संभूय परिवेष्टितमक्रियत् । भयंकरं चाऽऽक्रमणमकारि । किन्तु महाराजो
महता रणचातुर्येण निजसेनामयोधयत् । शत्रुदलभीषणां तादृशीं वीरतां च प्रादर्शयत्

यत् सम्राट्सैन्यस्य परितो बेष्टनं तत् निःसंहमभज्यत । बेष्टननिर्मुक्ता सेना वीरतया-
ऽबुध्यत । भीषणमिदं युद्धं कतिचिद्दिनानि निरन्तरं पर्यंचलत् । किन्त्वन्ते आदिलशाहो
निजामश्चेत्युभावपि पृष्ठदक्षिणावभूताम् । जयसिंहपरिचालितायाः सेनायाः सर्वतो
विजयोऽभवत् । विजयविभूषितस्य महाराजस्य नानाविधैरुपायनैः सम्राट् संमानमकरोत् ।
अस्मिन् समरे 'अमीरुल् उमरा' शास्तिखानोऽपि (शाइस्ताखां) महाराजेन साकमासीत्
(वि० सं० १६८६-८९) ।

जम्बूद्वीपदेशे नूरपुरकांगडाप्रान्तस्य तोमरवंशीयो राजा जगत्सिंहः साम्राज्य-
विद्रोहमाचरत् । प्राहिणोत् शाहजहानो दमनाय बहुरान् सामन्तान्, परं सर्वेऽपि निष्फला
असिध्यन् । अन्ते १६९८ तमे विक्रमसंवत्सरे महाराजो जयसिंहस्तत्राग्रात् । महावीरः
सोयं नूरपुरस्य मऊप्रदेशस्य च सुदृढेषु दुर्गेषु भयंकरमाक्रमणमकरोत् । प्रदेशेऽस्मिन्
निविडतममासीदरण्यम् । वृक्षस्थिता भयानकाः क्षीद्रपटलाः ('छत्ते') क्रूरस्य सैन्यस्य
कार्यमसावयन् । सैनिकानां संमुखे भीषणा समस्या समुपातिष्ठत् । परं महाराजस्तादृशेन
रणकौशलेन सेनामयोधयत् येन तोमरभूपालस्य बलं शनैः शनैरक्षीयत । युद्धमिदं तादृशं
भयानकं रूमालम्बत यस्माद् भीतः स्वयं शाहजहानोऽपि युद्धस्थलमुपागमत् । कति-
पयमासानां भीषणयुद्धोत्तरं व्यतिकरोऽयमशाम्यत् । जयसिंहमहाराजस्य मध्यस्थतायां
तोमरभूपालोयं साम्राज्यस्याऽङ्गीचकाराऽधीनताम् । महता कार्यणाज्जेन संतुष्टः सम्राट्
भूयस्तत्रां संमानयामास महाराजम्, तादृशीं च पदप्रतिष्ठामतनोद् यादृशीं नान्येन भूपा-
लेन लब्धासीदद्यावधि । ततो मऊ-नूरपुर-कांगडाप्रान्तस्य दुर्गाणां संरक्षां समारपयन्महा-
राजायैव, या हि निर्वाहिता महाराजेनोत्तमरीत्या । विद्रोहाचरणस्यापराधो यदा क्षान्तो-
ऽभूत् सम्राजः, तदा जयसिंहमहाराज एव तोमरभूपालमिमं जगत्सिंहं सहाऽऽदाय सम्राजो
राजसभाम् (दरबार) प्रापयत् । नीतिचातुर्यै रेवविधैर्भूशं परितुष्टः सम्राट् सुवर्ण-
रत्नोपकरणं मातङ्गम्, महामूल्यमश्वम्, रत्नजटितान्यायुधानि, महार्घवस्त्राणि चोपायनी-
चकार महाराजाय] ॥ ३२ ॥

आबद्धाञ्जलिराजगाम शरणं यस्य प्रतापाग्निना

संभीतः शिवराजनामविदितो वीरः स दुर्गेश्वरः ।

दिङ्घीशेन च मेलितः कृतरुषस्तस्यैव कारागृहे

रुद्धोऽप्येष दुरुद्धरे निजबलाद् भूयो विनिष्कासितः ॥३३॥

यस्य (जयसिंहस्य) प्रतापाग्निना संभीतः शिवराजेति नाम्ना विदितः
दुर्गाणाम् ईश्वरः स वीरः आबद्धाञ्जलिः सन् यस्य शरणम् आजगाम । दिल्ली-

शेन (अवरङ्गजेबेन) सह मेलितः संगमितः (साक्षात्कारं कारितः) । कृतरोषस्य तस्य (सम्राजः अवरङ्गजीवस्य) एव दुरुद्धरे अतिदुष्करमोचने कारागारे रुद्धः अपि महाराजजयसिंहेन निजबलाद् भूयः (पुनः) विनिष्कासितः ॥ ३३ ॥

(१—‘वंशावली’ ग्रन्थे—शिवाजीवीरस्योपरि आतङ्कसंचारस्य संबन्धे सेयं कथा समवाप्यते यद् ‘घोसा’नगरस्य सूर्यमलनामक उपदेवः (भोमिया) जयसिंहमहाराजाय संतुष्टः सन् वरमिममदात् यत्संकटे संस्मृतोऽहं त्वरितमेवोपतिष्ठेय । दक्षिणप्रान्ते शिवाजिनो दुर्गाणामुपरि संग्रामसमये सस्मार महाराजः सूर्यमल्लम् । त्वरितमुपागतः स महाराजमप्राक्षीत्—‘वद, किमित्यहं ध्यातः ?’ जयसिंहेन प्रोक्तम्—‘समयेऽस्मिन्नावश्यकतरमेकं मे कार्यं क्रियताम् । शिवाजिनो मस्तकस्योष्णीषं तु मत्समीपमानीयताम्, मया लिखितमिदं पत्रं च उष्णीषस्थाने निधीयताम्’ । उपदेवस्तथैव त्वरितमकरोत् । प्रातरुत्थितः शिवाजी निजमुष्णीषं नाज्वाऽऽलोकयत्, तस्य स्थाने पत्रमेकमपश्यत् । आसीत्तत्र लिखितम्—‘यदि इदानीमपि सावधानो न भवेत्तर्हि मस्तकस्यमुष्णीषं यथा अपहारितं तथा मस्तकस्यापहरणेऽपि विलम्बो न भवेत् । पत्रं पठित्वैव संविनयमुपतिष्ठेः’ शिवाजी भीतोऽभवत् । सर्वं वृत्तमिदं मातरमकथयत् । माता मन्त्रणामदात्—‘वत्स भूपालोऽयमित्थं पराक्रम एव । परं बाढे धर्मात्मा, एतस्य समीपगमने एव मङ्गलम् । मा विभीहि, त्वरितमुपयाहि’ । एतदुत्तरं शिवाजी निःशस्त्रः सन् जयसिंहमुपययौ, क्षमां चाभिययाचे । विजयोऽभवत् जयसिंहस्य, शिवाजिनं प्रैषयद् देहलीराजधानीम् ।

अथवा काव्यवर्णनलौष्ठवर्मिदं भवेत् । किन्तु राजनीतेर्महद्रहस्यमासीदत्र । १६६५ तमे ख्रिष्टीयवत्सरे दिलेरखानं सह कृत्वा जयसिंहमहाराजः शिवाजीद्वारा संजातं दक्षिणदिग्विप्लवं शमयितुं पुण्यपत्तन(पूना)प्रान्ते प्रापत् । पुरन्द(न्ध)रनामकं दुर्गं शिवाजिनः पराक्रमस्य सर्वस्वमासीत् । इदं दुर्गमापाततः एकमिव दृश्यते स्म, किन्तु वास्तवे शैलशिखरस्थितानां बहूनां दुर्गाणां समूहोऽयमासीत् । समूहोऽयं परितः क्रोशत्रय-विस्तृतोऽभूत् । एतत्समूहस्य अधस्तनमेकं दुर्गं वज्रगढमासीत् । यद्वि समूहस्यास्य सुदृढतम-मङ्गम् । नीतौ युद्धे च कुशलो महाराजः प्रथममस्त्रैव दुर्गस्य विजयं निश्चितमकरोत् । अग्रिमं सर्वं प्रबन्धं कृत्वा, जयसिंहमहाराजो निजस्य ३००० राजपुत्रसैन्यं दत्त्वा, दिलेर-खानं वज्रगढस्य विजयाय प्राहिणोत् । दुर्गमिदं सम्राट्सेनाभिः सर्वतः परिवेष्टितम-क्रियत, येन वहिःप्रदेशाद् भोजनादिसामग्री न तत्र प्रविशेत् । ततो महत्सैन्यमादाय राजपुत्राणां प्रबलेन वलेन दिलेरखानो वज्रगढोपरि प्रबण्डमाक्रमणमकरोत् ।

भीषणयुद्धोत्तरं महाराजस्य युद्धचातुर्येण दुर्गमिदं पराजितमभूत् । महाराष्ट्राणां वीरनायको ‘मुरारबाजी प्रभुः’ अतिवीरतया युयुधे, किन्तु राजपुत्राणां पराक्रमस्याग्रे

पराजितो भूत्वा प्राणानेव व्यसृजत् । वज्रगदं महाराजस्य हस्तगतमभूत् । इदानीं प्रधान-
दुर्गं पुरन्दरमपि पतनोन्मुखमेवाऽऽसीत् । अतएव निजस्य यत्किञ्चित् संमानं रक्षितुम्,
व्या जनश्रयं च परिहर्तुं विवशः शिवाजीवीरो महाराजजयसिंहस्य सन्धिः सन्धेः
प्रस्तावं प्राहिणोत् । कंबित्कालं शिवाजिनं सुरौक्ष्य महाराजो विजितानां सर्वेषां दुर्गाणां
परावर्तने स्वीकृते तं सन्धिं स्वीकर्तुमसूचयत् । शिवाजी निजस्य जीवनस्य संमानस्य
च सुदृढरक्षाया निश्चितं वचनं प्राप्य सन्धये समागन्तुमसूचयत् । महाराजेन प्रेषिते
प्रत्युत्तरे, शिवाजीमहोदयो निःशस्त्रः षड्भिर्ब्राह्मणैः सह निजाद् राजगढदुर्गात् प्रातिष्ठत् ।
उपकारार्थं प्राप्ते शिवाजीवीरे निजासनाद् द्वित्राणि पदान्यग्रे गत्वा महाराजः शिवा-
जिनः स्वागतमकरोत् । स्नेहेन च तं कण्ठेन परिरेभे । अस्तु-विशेषविशेषनियमोपरि
समभूत् सन्धिः । शिवाजी बीजापुरयुद्धे सम्राडवरङ्गजीवस्य साहाय्यं प्रदातुं वाग्-
वदोऽक्रियत् ।

अवसरज्जो महाराजः कालयापनमकृत्वा बीजापुरोपर्याक्रमणमकरोत् । शिवा-
जिनं निजेन नवसहस्रात्मक (१०००) सैन्येन सह तस्मिन् युद्धे संगन्तुमादिशत् ।
कुटिलमतिरवरङ्गजीवो युद्धेऽस्मिन् आवश्यकव्ययार्थं धनादीनां साहाय्यं यथासमर्थं
न प्राहिणोत्, येन महाराजस्य हृदये महानाघातोऽभवत् । अतिसंकटसमये महाराजस्य
निजानि कतिपयलक्षाणि मुद्राणां व्ययीभूतान्यपि । अस्तु, दिसम्बरमासस्य २७
तारिकायां महाराजो महदेकमाक्रमणमकरोत् । छत्रपतिः शिवाजी, महाराजस्य पुत्रः
कीर्तिसिंहश्च, गजारूढौ भूत्वा नासीरे ('हिरावल; अग्र भाग में') समयुध्येताम् । अद्य
महाराजः स्वयं सैन्यपरिचालनमकरोत् । महाराजस्य युद्धकौशलेन बीजापुरीयवीराणां
हस्तपदं शिथिलमभूत् । विकटयुद्धोत्तरं शत्रुसेना पृष्ठदिशिनी समभूत् । परःशतान्
मृतान् सैनिकवीरान् रणक्षेत्रे एव परित्यज्य पलायचक्रे ।

किन्तु सम्राजः सकाशाद् युद्धेऽस्मिन्नावश्यकतया शीघ्रं प्रेषयितुं याचितमपि
धन-जनादीनां साहाय्यं नाऽद्यावध्यपि प्राप्नोत् । अनेन युध्यमानं सम्राट्सैन्यं शिथिलो-
त्साहं भूत्वा अप्राग्भिसरणे विलम्बितमभूत् । अस्मिन्नवकाशे बीजापुरीयशासकः
आदिलशाहः सावधानो भूत्वा युद्धादेः सम्यक्प्रबन्धमकरोत् । जनवरीमासस्य समाप्ती
महाराजः पुनस्तद्विजयायाग्रेभ्यसरत् । महाराजो बीजापुरीयसैन्यं विशृङ्खलं कर्तुं
तस्याऽवधानं विच्छिन्नं विधातुं च शिवाजिनमग्रे संप्रेष्य पत्थालादुर्गं विजेतुमादिशत् ।
किन्तु शिवाजी न तथा कर्तुं प्राभवत् । ऐतिहासिकानां कथनमस्ति यत् शिवाजी निष्क-
पटेन मनसा न साहाय्यमकरोत् सम्राजः । स हि युद्धेऽज्यमनस्कः समवालोक्ष्यत् । अस्मि-
न्नेवाऽवसरे शिवाजिनो विवशस्तः सामन्तो 'नेताजी' विद्रोही भूत्वा बीजापुरीयैः सह
संगतोऽभूत् । महाराजो राज्याधिकारप्रदानादीनां बहूनि प्रलोभनानि तस्मै प्रादर्शयत्

किन्तु नेताजी न कथंचिदनुमतोऽभवत् । इदानीं नीतिचतुरस्य महाराजस्य मनसि भयम-
भूद् यत् अवसरेऽस्मिन् शिवाजी अपि न कदाचिद् विद्रोही भवेत् । अतएव राजनीतेर्म-
हान् गुहर्महाराजो युद्धस्य सर्वा परिस्थितिं संसूच्य सम्राडवरङ्गजीवमलिखत्—यत्समये-
ऽस्मिन् सः (सम्राट्) शिवाजिनं परमादरेण निमन्त्र्य निजराजसभायां समाहूयेत् ।

इतः स्वयं महाराजः उपायशतानि कृत्वा, धर्म-कर्मदीनां नानाशपथैः शिवाजिनं
विश्वस्तं कृत्वा सम्राजः समीपे आगरानगरं गन्तुं संमतमकरोत् । सम्राजः स्वीकृती
उपलब्धायां—निजस्य ज्येष्ठपुत्रस्य रामसिंहस्य संरक्षायां शम्भुनामकेन निजपुत्रेण
सह शिवाजिनं मागरानगरं प्रैषयत् । तत्र मईमासस्य द्वादशतारिकायाम्, यस्मिन् दिने
अवरङ्गजेवस्य जन्मोत्सव आसीत्, शिवाजी महाभागः कुमाररामसिंहेन सह सम्राजो
राजसभां प्राविशत् । तत्र पञ्चसाहस्रिकसामन्तानां पंक्ती समावेशेन शिवाजी कथम-
कुप्यत्, क्रोधावेशेन मूर्च्छितः स उगीरजलादीनां निक्षेपेण कथंचिल्लब्धसंज्ञो राजसभातः
कथं बहिः प्रापितः, गृहगमनानुमती याचितायामवरङ्गजेवेन विश्वासघातं कृत्वा कथं
स कारुद्धः कृत इति हि जानन्त्येव इतिहासविदः । इतिहासलेखेन नात्र तात्पर्यम्, किन्तु
दक्षिणप्रान्तादपसार्य सम्राट्समीपे प्राप्नस्य कीदृशी आवश्यकताऽऽसीत्, कथं च सा
जयसिंहमहीभृता नीतिचातुर्येण संपादितेति सूचनायाः प्रयोजनम् ।

ततः क्षत्रियाणां वचनदृढतां सुस्मरन् रामसिंहः काराऽऽगारात्संमोच्य शिवाजिनं
स्वगृहं प्रेषयितुं बहुधा समसूचयत् किन्तु कुटिलमतिरवरङ्गजीवो नैतत् समन्यत ।
ततो महत्सु मिष्टान्नकरण्डकेषु निभूतं संस्थाप्य, कारागारतो बहिर्नीतो, दूरान्तरे
स्थितयोरश्वयोश्चारोप्य शिवाजी-शम्भुजीति द्वावपि कथं निजगृहं प्रापितौ इति
सर्वमिदमितिहासज्ञाः पाठका विदन्ति । अनेन हि जयसिंहमहाराजस्य कीदृशी
राजनीतिनिपुणता, कीदृक् च सामर्थ्यमासीदिति ज्ञातुं शक्नुयुः काव्यपाठकाः ॥३३॥

बद्ध्वा दाराशिकोहं रणमुवि सहसा दोर्बलेनानिनाय

द्रागेव द्रावयित्वा भृशमनभिमतं यो विजिग्ये शुजाख्यम् ।

कर्तुं चाकर्तुमीशः प्रसभमितरथा कर्तुमप्येष राजा

चक्रे नोरङ्गजेवं निजबलविभवेनैव दिल्लीशमेकम् ॥३४॥

बद्ध्वा०—दोर्बलेन निजस्य भुजयोर्बलेन रणाङ्गणे दाराशिकोहं सहसा
बद्ध्वा (यः) आनिनाय । (कदाचिद् भवेदिदमितिहासान्तरे । जयपुरेतिहास-
विषये विशेषज्ञेन विद्याविभूषणपुरोहितश्रीहरिनारायण बी० ए० महोद-

येन प्रकाशिते जयसिंहमहाराजस्य जीवनचरित्रे तु प्रथितमस्ति यत् स्वय-
मवरङ्गजीव एव दाराशिकोहस्य विजयाय ससैन्यः परापतत् । महाराज-
जयसिंहस्तु तेन साकमासीत् । अजमेरस्य समीपे धोराईस्थाने अवरङ्ग-
जेबेन साकं दाराशिकोहस्य घोरं युद्धमभूत् । तत्र निजानां सामन्तानां
विद्रोहेण दाराशाहः स्वयं पराजितोऽभवत् । ईदृशः संकटावसरः समापतत्
यदाराशाहो महाराजस्य हस्तपतितोऽभवत् । परं सत्यशीलः, न्यायानुकूले
निजकर्तव्ये निर्भीकश्च महाराजो न रुद्धवानिमम् । प्रत्युत सादरमिममसूच-
यद्—‘समयप्राप्तमिदमेवास्ति यत्स्थानादस्मात्त्वरितमपसर्तव्यम्’ इति]

भृशम् अनभिमतम्—‘सिंहासनारोहणार्थं’ यादृशी नीतिरपेक्षिता
न तस्यामयं प्रभुर्भवेदिति’ अनभिरोचितं शुजाख्यं द्वितीयं सम्राट्पुत्रं शीघ्र-
मेव द्रावयित्वा पलायितं कृत्वा विजिग्ये विजितवान् ।

[सम्राट् शाहजहानः सिंहासनार्थमाक्रमतः शुजाख्यस्य द्वितीयपुत्रस्य निरोधार्थं दारा-
शाहस्य पुत्रं सुलेमांशाहम् (स्वपीत्रम्) सह दत्त्वा महाराजजयसिंहं बङ्गदेशाभिमुखं
प्रेषितवान् । आसीद् गुप्तं सूचना यद् यावच्छक्यं युद्धस्याज्वसरो न भवेत् । किन्तु सामादि-
भिनिपुणैरुपायैः स निजाभिशासितं बङ्गप्रान्तं प्रति प्रेष्यताम् । परं नवयुवकस्य सुलेमां
शिकोहस्योद्विक्तभावेन युद्धं प्रावर्ततैव । भयानकं च तद् युद्धं समभूत् । बहुतरं च तत्रासी-
त्संभवो यत् शुजा युद्धेऽस्मिन्निहतो भवेत्, निगडितो वा स्यात् किन्तु महाराजस्यौदार्येण
तस्मै पलायनस्याज्वकाशः प्रादीयत, इति प्राचीनमिति वृत्तम्] ।

कर्तुम् अकर्तुम् प्रसभं बलात् इतरथा (अन्यथा) कर्तुं च ईशः समर्थः
एष राजा निजबलवैभवेन एव नोरङ्गजेबम् एकं दिल्लिशं चक्रे ॥३४॥

(देशस्य परिस्थितिं विशृङ्खलां विभाव्य, खण्ड-खण्डेऽवस्थितानां राज्यानां शासक-
क्षत्रिणाणां पतनोन्मुखीं शक्तिं पृथ्वीराज(चौहान)समयादेव परस्परमसहयोगिनीं
प्रत्युत विद्रोहिणीं परिज्ञाय, आम्बेरराज्यस्य भूपाले राजनीतिद्वारा मोगलानाममीपां
स्वहस्ते करणमेवाज्जितो निर्धारितमासीत्, इति नीतिं प्रधानीकृत्य इतिहासमालोच-
यतां मार्मिकाणां मतम् । अतएव आम्बेरनरपालेषु परमराजनीतिज्ञो महाप्रतापशाली
पुरुषनरीक्षायामनुपमश्च महाराजो जयसिंहः सम्राजः शाहजहानस्य जीवनकाले एव
तत्पुत्राणां राजकुमारत्वे एव च सुनिश्चितमकार्षीद् यत् चतुर्णां राजकुमाराणां मध्ये
साम्राज्यसिंहासनभाक् को भविष्यतीति । सम्राट् शाहजहानो दाराशिकोहं स्वकीयं युवराज-
मकार्षीत् । स हि साम्राज्यकार्येषु अन्तर्भुक्तोऽप्यभूत् । अन्ये राजभिः सोयमेव भावी सम्राट्

कदाचिन्निश्चितोऽपि कृतः स्यात् । आसीदपि दाराशिकोहो वास्तवे उदारो विद्वान् निष्पक्षपातः प्रणयनिर्वाहकश्चापि । एष हिन्दुशास्त्रेषु श्रद्धाशाली, हिन्दूनां पक्षपाती चाऽप्यासीत् । अनेन उपनिषदादीनामनुवादः पारस्यभाषया कारित आसीत् । पण्डित-राजो जगन्नाथोऽपि तमेन काव्येषु तुष्टाव । किन्तु तात्कालिकयवनसाम्राज्यसिंहासनं लब्धुं ये गुणा अपेक्षिताः, भारतराजनीतेर्वातावरणं च तस्मिन् समये यादृगासीत् तत्र की-दृशा गुणा विजयं लभेरन्, एतदादि सर्वं दृष्ट्वा राज्यानामुत्थान-पतनादीनां मार्मिको राजसभाया अनुभवी च महाराजो जयसिंहो निजया दूरदर्शितया, पुरुषपरीक्षानुसारं च अवरज्ज्वेवस्य बाल्यावस्थायामेव पर्यचिनोद् यत् राजपुत्राणां मध्ये अयमेव सिंहासनं लप्स्यते इति ।

काममन्ये राजकुमारा निजस्य शासनयोग्यतायाः, नीतिकुशलतायाः, धनस्य शक्तेश्च गर्वं बहेयुः किन्तु तात्कालिकपरिस्थितेरुपरि अवरज्ज्वेव एव विजयं प्राप्नु-यात् । यतो हि मुसलमानराज्यस्य शासनयोग्यता, प्रस्फुरत्प्रतिभता, धूर्तता च (या हि राज्यशासने बहुष्ववसरेषु अपेक्षिता) यादृशी अवरज्ज्वेवैऽस्ति न तादृक् अन्यान्येषु । महाराजो जन्मसिद्धस्य अधिकारस्य, धर्मज्ञतायाश्च कारणेन दाराशिकोह-मेव सिंहासनाप्युक्तं निजहृदये अभावयत् । किन्तु अवरज्ज्वेवस्य कूटनीतिरेषे दाराशाह-स्य प्रगतिमतीव दुर्बलां परीक्षाञ्चक्रे । अतएव शासननीतेर्विवशतया अवरज्ज्वेवस्य पक्षग्रहणे एव महाराजो बाध्योऽभवत् । परं दाराशिकोहस्य हस्तपतितत्वेऽपि न तस्या-निष्टं कदाचिन्महाराजेनाऽऽचरितम् । प्रत्युत गुप्तरूपेण तस्य हितमेवाऽनुष्ठितम् । इति हि स्थाने स्थाने पूर्वं सूचितमेव । ततश्च-अग्रे यत् स्वयमेव भावि, तत्र सर्वदार्थं स्वयो-पकारभारस्वाप्त्यर्थं महाराजो नोरज्ज्वेवं दिल्लीशं चक्रे इति ग्रन्थकारस्याशयः ॥३४॥

श्रीमान् श्रीमानसिंहक्षितिपकुलमणेः स प्रपौत्रो महीन्द्रः

प्रोदञ्चल्लक्षचण्डीविधिसुकृतनिधिः कोटिभिः पार्थिवैश्च ।

प्रोद्भूताखण्डपुण्यः क्वचिदपि न पराभूतिमापद्धरायां

संग्रामोत्साहचञ्चलुरगखुरपुटाक्रान्तदुर्गाहदुर्गः ॥३५॥

क्षितिपकुलमणेः भूपकुले मणि (मण्डन) स्थानीयस्य श्रीमान् प्रपौत्रः । कोटिभिः पार्थिवैः कोटिसंख्याकपार्थिवद्वारा प्रोदञ्चल्लक्ष० प्रोदञ्चन् प्रोद्भवन् लक्षचण्डी (पाठ) विधानजन्यसुकृतरूपो निधिः यस्य सः । अथवा कोटिभिः पार्थिवैः प्रोद्भूताखण्डपुण्यः, निजसंरक्षायां रक्षिता ये अनेके पार्थिवाः तेषां द्वारा संपादिताखण्डपुण्यः । संग्रामोत्साह० युद्धोत्साहेन

चञ्चन्तः सरभसं चलन्तो ये तुरगाः तेषां खुरपुटैः आक्रान्तानि दुर्गाहाणि
(दुःखेन गाहितुम् आक्रमितुं शक्यानि) दुर्गाणि येन सः । (इदंशः मानसिंह-
भूपकुलमणेः प्रपौत्रः) धरायां क्वचिदपि पराभवं न प्रापत् ॥३५॥

प्रालेयाचलपातदुर्गमतारान्मलेच्छावलीदुःसहा-

त्वं सैन्यं बलखाख्यदुर्गविषयान्निष्कासयामास यः ।

गोवत्सव्रजगोपबालकगणं संजातपातं क्षणा-

दुर्निस्तारमघासुरस्य वदनात्कृष्णो यथैवाऽक्षतम् ॥३६॥

प्रालेयाचलस्य हिमालयस्य यः पातः मध्ये प्राप्तिः तेन दुर्गमतरात्
अत्यन्तदुर्गमात् । मलेच्छमण्डलीदुर्धर्षात्, 'बलख'नामकात् दुर्गमविषयात्
(देशात्), यः स्वं सैन्यं निष्कासयामास शत्रूणां दृढपरिवेष्टनात् निस्सार-
यामास । कः कस्मात् कमिव ? कृष्णः अघासुरस्य वदनात् संजातपातम्
(संजातं पतनं यस्य तम्) दुर्निस्तारं (दुःखेन निस्तारः उद्धारो यस्य तम्)
गोवत्सानां व्रजस्य गोपबालकानां च गणं यथा अक्षतं अखण्डितं निःसार-
यामास ॥३६॥

[साम्राज्यकार्यं कुर्वता युवराजेन दाराशिकोहेन बलखप्रान्तस्य प्रबन्धकर्ता
नजरमुहम्मदखानः कृतोऽभूत् । प्रदेशेऽस्मिन् शत्रूणामाक्रमणे जाते तन्निराकरणाय सम्राट्-
पुत्रः अवरङ्गजेवः, अलीमर्दानखां, यहादुरखानादयो यवनाः, राजापृथ्वीराजादयो
हिन्दुसामन्ताश्च प्रेषिता अभूवन् । महाराजजयसिंहोऽपि तैः साकमासीत् । महाराजेना-
द्भुतया वीरतया, महता साहसेन च शत्रुसंकटादस्मात् सम्राट्सैन्यं निःसारितमासीत् ।
परं सर्वेऽप्यमी महतीं हानिं विषह्य विफलाः पराववृतिरे । गृहमर्मज्ञः सम्राट् शाहजहानो
महतः पराभवस्यास्य कारणमवरङ्गजेवस्य धार्मिकीमसहिष्णुतामेव निर्धारयामास ।
अतएव १७०८ तमे विक्रमसंवत्सरे अमात्यं सादुल्लाखानं सहकारिणं कृत्वा महाराजं
जयसिंहमेव च नासीरयोधिनां प्रधानीकृत्य बलखप्रान्ते प्रैषयत् । तत्र इतिहासप्रसिद्धानि
बहूनि वीरताकार्याणि महाराजेन कृतानि ।

शत्रुसंकटादस्मात् सेनायां निःसारणे या वीरता च चतुरता च महाराजजय-
सिंहेन कृता तस्या वर्णनं हिन्दीमहाकविबिहारिमहोदयोऽप्येवं कृतवान्—

“यों दल काढे बलख तैं, तैं जयसिंह भुआल ।

उदर अघासुर के परें ज्यों हरि गायगुआल ॥”

(बिहारीसतसई)

पाठकमहोदयैरवधानीयं स्याद् यत् बल्लभप्रान्तोयं न केवलमेकवारमेव महाराजेनाऽधीनीकृतः । अपि तु सीमाप्रदेशस्य विकटेऽस्मिन् प्रान्ते त्रीन् वारान् जयसिंहमहाराजोऽयं शत्रूणां दमनार्थमगात्, सफलश्चाऽभवत् । एकवारं खानखानां महावतखानेन साकमयं प्रेषितोऽभूत् यदा हि नजरमुहम्मदखानस्य विरोधे युद्धकरण-भावश्यकमभूत् । नजरमुहम्मदखानेनाऽनेन सम्राड्विजितस्य काबुलस्योपरि आक्रमण-मासीत्कृतम् । किन्तु महाराजस्य प्रातिद्वन्द्वधे सोऽपि परास्तोऽभवत् । विजयपताका च महाराजजयसिंहस्य हस्तगताऽभवत् । वि० सं० १६८६] ॥३६॥

विद्वद्दैन्यान्धकारक्रथनपटुरुचिः किं नु चण्डांशुरन्यो

जैमिन्युक्तिं विधुन्वन्नयमुदयति वा भूतले नाकपालः ।

किं वा पूर्णः कलावानजनितजडतासंगतिः सार्वभौमः

किं वा संपूरिताशो जगति स विजयी मानसिंहप्रपौत्रः ॥३७॥

विदुषां दीनतारूपस्य अन्धकारस्य क्रथने नाशने पट्वी चतुरा कान्तिर्यस्य सः, दाता इत्यर्थः । किं नु अन्यः चण्डांशुः सूर्यः ? 'मन्त्रात्मका दिव्या एव देवाः' इति जैमिनेः उक्तिं विधुन्वन् खण्डयन् अयं भूतले नाकपालः इन्द्रः उदयति वा ? किं वा न जनिता जडतायाः शीततायाः (राजपक्षे मूर्ख-तायाः) संगतिः संबन्धो यस्य सः, सार्वभौमः सर्वभूमिशोभकः किं कलावान् चन्द्रः ? किं वा संपूरिता आशा दिशा (अर्थिनाम् अभिलाषश्च) येन ईदृशः मानसिंहस्य प्रपौत्रः ? संदेहालंकारः ॥३७॥

यो दुर्दान्तदलेलखानसुभटस्याग्रे स्थितो दर्शयन्

स्वीयात्कञ्चुकवामबाहुधुवनादिल्लीश्वरान्निर्यतः ।

चक्रे वै नवरङ्गजेबयवनाधीशस्य राज्यश्रियं

शंपातीक्ष्णकृपाणहैन्दवचमूसंपातकम्पाकुलाम् ॥३८॥

दुर्दान्तस्य दलेलखानाख्यसुभटस्य अग्रे स्थितः, (तथा) कञ्चुकस्य कवचस्य यो वामो बाहुः तस्य धुवनात् कम्पनात् निर्यतः निर्गच्छतः दिल्ली-श्वरान् दर्शयन् यः । औरङ्गजेबसम्राजः राज्यलक्ष्मीम् । शम्पावत् तडिद्वत्

१-राजा द्विजानामजनित० ।

चञ्चलः कृपाणः (खङ्गः) येषाम् ईदृशा ये हिन्दवः, तेषां या चमूः (सेना), तस्याः संपातेन अकस्मात् अभियानेन कम्पाऽऽकुलां (भयात् कम्पमानाम्) चकार। अयं भावः—दलेलखानाख्यपठानस्याग्रे युध्यमानः अयं यदा कवचाच्छादितं स्वीयं वामं बाहुं कम्पयामास तदा एवं प्रतीयते स्म यत् तस्मात् (तस्य सकाशात्) निर्गच्छन्तः अनेके दिल्लीसम्राजः सन्ति। (मम वामबाहोः कम्पने कृते एव अनेके सम्राजो निःसरन्ति किं मे बलं त्वं ज्ञास्यसि ? इत्यर्थः)। यो जयसिंहः यवनानामधीशस्यापि अवरङ्गजेवस्य सेनां हिन्दुसेनासंपातस्य भयात्कम्पमानां चकार, यस्याः किल 'हिन्दुसेनायाः खङ्गो विद्युद्वत् समरे चपलं चञ्चति। यस्य जयसिंहस्य प्रतापेन यवनानां सम्राजोऽपि सकला राजलक्ष्मीः सर्वदा हिन्दुसेनासंपातस्य भयात् कम्पमाना' तिष्ठति स्म। हिन्दुवीरतास्थापकोऽयं महाराज इत्याशयः ॥३८॥

(१६८२ तमे वैक्रमे संवत्सरे दलेलखानः पठानः प्रबलं सैन्यमादाय मोगल-साम्राज्यस्य विरोधे सरभसं भारतमाचक्राम। येन सीमाप्रान्तेन भूत्वा सोयं भारतं प्रवि-वेश तस्मिन् तस्मिन् प्रान्ते एव प्रजासु महानातङ्कः प्रावर्तत। आसीत्तस्मिन् समये भार-तस्य सम्राट् जहांगीरः। एष हि तस्मिन् समये प्रख्यात-पराक्रमं नीतिचतुरं च महाराजं जयसिंहमेव एतत्कार्यार्थं प्रेषयामास। महाराजः स्वानुकूलं सैन्यं सहाऽऽदाय पठानस्याऽस्याग्रे ससमारोहमागात्। भीषणं युद्धमभूत्। प्राणपणेन युध्यमानोऽपि पठानो न प्राभ-वन्महाराजस्याऽग्रतः। अतएव कंचित्कालं नियुध्यं पलायाञ्चक्रे सापमानः पठानः सोयम्)।

महाराजजयसिंहस्य समरे संस्कृत-फारसी-हिन्दीभाषाणां बहवः पण्डिताः कव-यश्च तत्संमानिताः समभवन्। 'सतसई'कर्ता हिन्दीमहाकविबिहारीलालस्तेनैव पुरस्कृत आसीद् येन निजसप्तशत्याः स्थाने स्थाने जयसिंहमहाराजस्य वीरचरित-मुत्कीर्तितम्^१। ब्रजभाषायां रीतिकाव्यस्याचार्यः कुलपतिमिश्रोऽयैव समये समभवद्

सामाँ सेन, सयानकी सबै साहि कै साथ ।
बाहुवली जयसाहजू फतै तिहारे हाथ ॥७१०॥
यों दल काढे बलखतैं तैं जयसिंह भुवाल ।
उदर अधासुर कै परैं ज्यों हरि गाय गुवाल ॥७११॥
घर घर हिन्दुन तुरकिनी देत असीस सराहि ।
पतिनुं राखि चादर चुटी तैं राखी जयसाहि ॥७१२॥
रहति न रन जयसाहमुख लखि लाखन की फौज ।
जाचि निराखरऊ चलै लै लाखन की मीज ॥८०॥

येन युक्तितरङ्गिणी—रसरहस्य-दुर्गाभक्तिचन्द्रिकाप्रभृतयो ५२ ग्रन्था निमिताः । छप्पय-कवित्तादिहिन्दीछन्दस्सु महाभारतीयद्रोणपर्वणोऽनुवादरूपः संग्रामसारोज्जे-
नैव विहितः । कुलपतिमिश्रः संस्कृतसाहित्ये सुप्रसिद्धस्य महाकवेर्जंगन्नाथपण्डितराज-
स्य शिष्यः, जयसिंहज्येष्ठराजकुमारस्य रामसिंहस्य च काव्यगुरुरासीत् । मिश्रमहा-
भागो जयसिंहमहाराजेन सह दक्षिणप्रान्तीये युद्धेऽप्येकवारमगाद् यस्य वर्णनमेकस्मिन्
काव्ये कृतं तेन । कुलपतिमिश्रः सतसईनिर्मातुविहारीलालस्य भागिनेय आसीत् ।

वीरविनोदस्य रचयित्रा कविराजाश्यामलदासेन जयसिंहमहाराजस्य षड् महा-
राज्यः, सप्त उपराज्यः ('पातरें') द्वे भुजिष्ये च निर्दिष्टाः । ज्येष्ठपुत्रो रामसिंहः
चौहानवंशीयाया महाराज्ञ्याः समुदभवत् । एष एव जयसिंहमहाराजस्योत्तरम्, आम्बेर-
राज्यसिंहासनमलंकार (जन्म भाद्र शु० ५ सं० १६९२) । लघुतनयः कीर्तिसिंहः
पूर्वदेशीयस्य राज्ञः सूरसिंहस्य तनयाया महाराज्ञ्याः संभूतः (जन्म सं० १७१०) । अयं
कामाप्रान्तस्य राजाऽभवत् । महाराजजयसिंहस्य स्वर्गवासे सति बुरहानपुरनगरे तस्य
शरीरेण साकं वीकावतवंशीया एका महाराज्ञी, द्वे उपराज्यौ, द्वे भुजिष्ये चेति पञ्च
सत्यः समभवन् ।

(मिर्जाराजा) महाराजजयसिंहस्य स्मारकाः 'सतसई' प्रभृतयो यथा ग्रन्थाः
सन्ति तथा आम्बेरराजधान्या राजप्रासादाः, तत्रत्यं 'जयगढ' दुर्गम्, बुरहानपुरस्य गुल्म-
टिका (छत्री), औरङ्गाबादप्रभृतिषु 'जयसिंहपुरा'स्थाः संनिवेशा अपि तस्य स्मारकाः
सन्ति । आगरा-दिल्लीनगरयोरपि 'जयसिंहपुरा'स्थानं महाराजस्य स्मारकम् ।
आगरानगरे पुरा जयसिंहपुराऽभिधोऽप्यपि भूसंनिवेश आसीद् यस्योपरि साम्प्रतं 'ताज-
वीवी का रौजा' नामकं विश्वविख्यातं भवनं विभाति) ।

तत्पुत्रो रामसिंहः सकलवसुमतीभाग्यसौभाग्यभूमा

भूयः श्यामाऽसिधूमानुमितपरबलोत्तापितेजोहुताशः ।

यत्सौन्दर्यप्रसारैर्जगति रतिपतिर्भाविनं मानभङ्गं

स्वस्याऽभिज्ञाय विज्ञस्तनुमतनुहरक्रोधकुण्डे जुहाव ॥३१॥

प्रतिविम्बित जयसाहिदुति दीपति दरपनधाम ।

सब जग जीतन को करधो काय-व्यूह मनु काम ॥१६७॥

अनी बडी उमडी लखें असिबाहक भट भूप ।

मङ्गल करि मान्यो हियें भो मुंह मङ्गल रूप ॥२२६॥

[विहारीरत्नाकर]

सकलवसुमत्या भाग्यभूतः सौभाग्यस्य भूमा (महत्त्वं) यस्य । अर्थात् यस्य सौभाग्यातिशयः सकलपृथिव्या भाग्यभूतः । पृथिव्या भाग्येनैव रामसिंहसदृशस्य सौभाग्यवृद्धिर्जातित्याशयः । भूयः श्यामः अतिकृष्णः यः असिः स एव धूमः, तेन अनुमितः शत्रुबलानां (सैन्यानाम्) उत्तापी तेजोरूपः अग्निर्यस्य सः । धूमं दृष्ट्वा यथा वह्नेरनुमानं भवति तथा रामसिंहस्य खड्गरूपं धूमं दृष्ट्वा शत्रुसैन्येषु प्रवृत्तः रामसिंहस्य तेजोरूपः अग्निः अनुमीयते इत्याशयः । यस्य रामसिंहस्य सौन्दर्यविस्तारैः स्वस्य भाविनं मानभङ्गं विज्ञाय विज्ञः बुद्धिमान् रतिपतिः (कामः) । अतनुः (न तनुः कृशः, महान्) यो हरस्य क्रोधः स एव यज्ञकुण्डः तस्मिन् स्वस्य तनुं शरीरं जुहाव हुतवान् । रामसिंहस्य सौन्दर्यस्याऽग्रे मम अग्रे मानभङ्गो भविष्यतीति विचार्य पूर्वेमेव कामेन निजशरीरं शिवस्य क्रोधाग्नौ हुतमिति भावः । अहेतोरपि हेतुत्वकल्पनात् हेत्वपह्नुतिः ॥३९॥

काले प्रालेयहेमाचलयुगलमपि प्रस्खलेत्, सागरोपि

क्षोभेण त्यक्तवेलो भवति, न तु चलेद्रामसिंहोतिधीरः ।

सेवा-शुम्भावसंभाविततमयवनाधीशकाराविमोक्षौ

सद्यो निर्मोच्य भूयस्तरमुपरि भरं स्वात्मनः सोयमूहे ॥४०॥

प्रालेयस्य हिमस्य, हेमनः सुवर्णस्य च अचलयुगलम्, हिमालय-सुमेरु-पर्वतौ इत्यर्थः । प्रस्खलेत् कस्मिन्नपि काले प्रचलेत् । सः अयं (रामसिंहः) असंभाविततमः अत्यन्तम् असंभावितः यवनाधीशस्य अवरङ्गजेवस्य या कारा (कारागारम्) तस्याः सकाशाद् विमोक्षः ययोः ईदृशौ । सेवाशुम्भौ शिवाजी—शम्भुजी (संभाजी) इतिनामधेयौ महाराष्ट्रराजन्यौ सद्यः निर्मोच्य कारागारात् निष्कास्य, तयोः भूयस्तरं भरम्, महान्तं भारम् आत्मनः उपरि स्वस्योपरि ऊहे धारयामास । सपुत्रस्य शिवाजिनः कारागारान्निष्कासने समग्रापि अवरङ्गजेवस्य कोपभारो रामसिंहस्योपर्येव समागत इत्याशयः । शिवाजी-संभाजीति महाराष्ट्रे प्रसिद्धौ राजपुत्रप्रान्ते 'सेवासम्भू' इति प्रथितौ । लुण्ठन-हिंसादिकरणात् महाराष्ट्रान् प्रति राजपुत्रप्रान्तीयानां कोपावेशः । अतएव 'सेवा-शुम्भौ' इति शुम्भदैत्यस्मारिका कवेस्तिरस्कारोक्तिः ॥४०॥

(क्षत्रियवीरो रामसिंहो निजप्रतिज्ञायामचलः । अत एव यैः कैरप्युपायैः शिव-
शम्भू कारागारान्निस्सारयामास । पश्चात्कुटिलमतेरवरङ्गजेवस्य एतत्कृते रामसिंह-
स्योपरि संदेहोऽप्यभवत् । अत एव महाराजजयसिंहस्य स्वर्गवासे सति क्रूरोऽयमवरङ्ग-
जीवो रामसिंहस्य वीरताम्, समये समये तत्कृताः साम्राज्यसेवाश्चेत्यादि सर्वं विस्मृत्य
आम्बेरराज्योपरि साम्राज्यस्य प्रबन्धम् (खालसा) अस्थापयत् । किन्तु यदा सीमा-
प्रान्ते शत्रुकृतान्याक्रमणान्यभवन् सम्राट्प्रहिता अन्यान्वे च वीरास्तत्कार्ये न प्राभवन्,
तदा साम्राज्यप्रबन्धमुत्थाप्य आम्बेरराज्यं रामसिंहसादकरोत् । इमं च शत्रुनिर्वासन-
रूपकार्याय युद्धे प्राहिणोन्) ४०॥

यस्योत्तुङ्गतुरङ्गसंगतमदप्रोद्दाममातङ्गभू-

भारान्दोलचलाचलाचलधराचक्रस्य यात्राविधौ ।

आसामाधिपतिः प्रकम्पितमतिः कष्टेन हाऽवर्तत

प्रायोऽनन्यगतिर्भवे स वरुणं कृत्वा शरण्यं स्थितः ॥४१॥

उत्तुङ्गतुरङ्गः संगताः (युक्ताः) मदप्रोद्दामानश्च मदैः प्रचण्डाश्च
ये मातङ्गाः (हस्तिनः) तद्भूः तज्जातो यो भारः तस्य आन्दोलेन (इतस्त-
तश्चलनेन) चलाचलं चञ्चलम् अचलानां (पर्वतानाम्) धरायाः (भूमेश्च)
चक्रं यस्मात् तस्य । यस्य (रामसिंहस्य) यात्राविधौ युद्धादियात्राकार्ये
आसामदेशाधिपतिः 'एवं भूमिचक्रस्य चलने सति अग्रे किं भावि' इति भयात्
प्रकम्पितमतिः सन् कष्टेन अवर्तत । प्रायः भवे संसारे नास्ति अन्या गतिर्यस्य
ईदृशः सः (आसामाधिपतिः) वरुणदेवं शरण्यं शरणदायकं कृत्वा तदालम्बेन
कथंचित् स्थितः । पर्वतभूम्योः प्रकम्पमानतायां पोतादिषु स्थितः समुद्रस्य
साहाय्येन कथंचिदतिष्ठदित्याशयः ॥४१॥

काव्यालाप-कलाकलाप-कलनाकौतूहलोत्कर्षकः

प्रोद्यन्नाटकसाटक-प्रहसनाख्यान-प्रबन्धोत्सुकः ।

श्रीरामायणभारतादिविलसत्पौराणवाग्विस्तर-

क्षीराम्भोनिधिराजहंसरुचिरः श्रीरामसिंहो नृपः ॥४२॥

काव्यालापः काव्यविषयिणी चर्चा, कलाकलापः संगीत-वादित्रादि-
चतुःषष्टिकलावर्गः, तयोः कलना(सेवन)कौतुकस्य उन्नायकः । साटकं

सदृकम्, अभिनयात्मकरूपकविशेषः । श्रीरामायण—भारतादयश्च, विलसन्
(शोभमानः) पुराणसंबन्धिवाचां विस्तारश्च, एष एव क्षीराम्भोनिधिः
तत्र राजहंसवद् रुचिरः । साहित्य-संगीतादिगुणोत्कर्षक इत्याशयः ॥४२॥

पूर्वदिग्विजयमुद्रहतोऽस्य प्रोद्धटाः किल भटाः सुविशङ्काः ।

रङ्गमृदुमुवि कुरङ्गमृगव्यां चक्रिरे परविलासवनेषु ॥४३॥

पूर्वदिशः विजयं कुर्वतः अस्य (रामसिंहस्य) प्रकर्षेण उद्धटा विकटाः
सैनिकाः सुविशङ्काः (अर्थात् सतर्काः सावधानाः सन्तः) रङ्गमृदु ('रङ्गून')
भूमौ परेषां शत्रूणां क्रीडावनेषु कुरङ्गाणां मृगव्याम् आखेटं चक्रुः ॥४३॥

भूयो निःसानघोषप्रपतदातिहिमोपद्रवेणातिदुर्गान्

दुर्गाह्वान् काबिलादीन् बलखबुखहरारूमसामान्तदेशान् ।

यः सद्यो निर्जिगाय प्रबलनिजबलाच्छादितारातिभूमिः।

प्रोद्यत्सांग्रामिकाश्चप्रवरपरिलसत्पृष्ठापल्याणरोपम् ॥४४॥

निस्सानस्य विजयदुन्दुभेः घोषेण प्रपतन् यः अतिहिमः तस्योपद्रवेण
अत्यन्तदुर्गमान् । हस्तिस्थितस्य महतो दुन्दुभेस्तादृशः प्रचण्डो ध्वनिरभूद्
यस्य कम्पेन पर्यन्तस्थितो हिमोपि न्यपतदिति प्रतापातिशयो द्योत्यते । दुर्गा-
ह्वान् दुःखेन गाहितुम् अतिक्रमितुम् शक्यान् । प्रबलेन निजबलेन (सैन्येन)
आच्छादिताः स्थगिताः आक्रमिताः अराति(शत्रु)भूमयः येन ईदृशः यः
(रामसिंहः) । प्रोद्यत्सांग्रामि० प्रोद्यन्तः विजृम्भमाणाः ये संग्रामयायिनः
अश्वप्रवराः तेषु परिलसन् पृष्ठे पल्याणस्य (पृष्ठासनस्य) रोपः स्थापनं
यस्मिन्कर्मणि यथा भवति तथा । निर्जिगाय विजितवान् । युद्धयायिना-
मश्वानामुपरि एकवारं यत्पल्याणं स्थापितं तावति काले एव शत्रुदेशानसौ
विजितवान् । न पुनः पल्याणस्थापनस्याऽवसरोभूदित्यर्थः । अतिशीघ्र-
मित्याशयः ॥४४॥

तस्य नृपस्य कुमारः कुमार इव पार्वतीशस्य ।

श्रीकृष्णासिंहनामा जातः श्रीकृष्णचरणधृतचित्तः ॥४५॥

पार्वतीशस्य शम्भोः कुमारः कार्तिकेय इव तस्य नृपस्य (रामसिंह-
स्य) कुमारः ॥४५॥

यस्याभूच्छैशवेऽपि क्षितिपकुलमणेर्दुष्टदिह्नीन्द्रसेना-

मध्ये शार्दूलदीर्घोदरदलनवलकालदंष्ट्राभिघातैः ।

प्रोद्भूताखण्डधारासमुदितरुधिराऽऽसारसंभिन्नभूयो-

दृक्कोणद्वन्द्वशोणच्छविभरभरिता कापि तारुण्यकान्तिः ॥४६॥

दुष्टस्य दिल्लीन्द्रस्य (अवरङ्गजेवस्य) सेनामध्ये । भूपकुलरत्नस्य
यस्य (कृष्णसिंहस्य) शैशवेऽपि । शार्दूलस्य यद् दीर्घमुदरं तस्य दलने
(पाटने) बलन्तीनां चलन्तीनां कालस्य (मृत्योः) दंष्ट्राणाम् अभिघातैः ।
प्रोद्भूतया अखण्डधारया समुदितः (उत्पन्नः, प्रवहन्) यो रुधिरासारः
(रुधिरनिपातः) तेन संभिन्नः मिश्रितः यो भूयान् (बहलः) दृक्कोणद्वन्द्वस्य
(दृशोः कोणद्वयस्य) शोणच्छवेः (अरुणकान्तेः) भरः, तेन भरिता पूर्णा
काऽपि (अनिर्वचनीया) तारुण्यस्य कान्तिः (आसीत्) । दुष्टस्य अवरङ्ग-
जेवस्य सेनासंनिवेशे सः शैशवाऽवस्थायामपि सिंहं हन्तुमाज्ञाप्यत । अयं च
शस्त्रेण तस्योदरं विदार्य तं निजघान । ततश्च मन्ये मृत्युदंष्ट्राभिर्विपाटि-
तोदरस्य सिंहस्य अखण्डधारया निपतता रक्तप्रवाहेण मिश्रिता क्रोधारुणा
तस्य नेत्रयोः कान्तिः तरुणाऽवस्थाऽऽगन्नस्येवाऽऽसीत् । एवं च शैशवावस्था-
यामपि तात्कालिकी सा नेत्रकान्तिः तादृशशौर्येण तरुणावस्थाया इवाऽऽसी-
दित्याशयः ॥४६॥

हत्वा यत्नात्सपत्नान् समरभुवि हठात्प्राप्तसिंहासनस्थे

श्रीमन्नोरङ्गजेवे कतिचिदुदगमन् सप्तनामाभिधानाः ।

औद्धत्यादुद्धवाध्वप्रचलनकुशलाः शस्त्रिणोऽशस्त्रघात-

प्रख्यातास्तस्य तेजःशिखिनि समभवंस्ते पतंगायमानाः ॥४७॥

समरभुवि नानाविधयत्नात् सपत्नान् (दायादान्) हत्वा प्राप्तं
मिहामनम् अधिष्ठितवति श्रीमति नोरंगजेवे सप्तनामाऽभिधाना (सप्तनामी) ये

ये कतिचित् (शत्रवः) उदगमन् उद्धूताः, उद्धततया उद्धतमार्गप्रचलने एव स्वस्य कौशलं मन्यमानाः शस्त्रिणः युद्धार्थं शस्त्रादियुक्ता अपि शस्त्रघातं विनैव प्रख्याताः प्रतिख्याताः तिरस्कृताः तस्य (कृष्णसिंहस्य) तेजःशिखिनि तेजोरूपेण पतङ्गायमानाः शलभायमानाः समभवन् । उद्धततां कुर्वाणास्ते शस्त्रग्रहणं विनैव नीतिचातुर्येण तस्य तेजसा भस्मीभूता इव व्यलुप्यन्तेत्याशयः ॥४७॥

याः पूर्वं बडगूजराख्यजलदश्यामप्रसर्पद्घटा

वीरेन्द्रेण पितामहेन मरुता चण्डेन निर्वासिताः ।

तासामेव विशेषतो निरसनं कर्तुं समर्थोदयो

यो भास्वत्करमण्डलाग्रकलनादासीदतुः शारदः ॥४८॥

वीरेन्द्रेण पितामहेन (जयसिंहेन) चण्डेन मरुता, पितामहरूपेण प्रचण्डमास्तेनेत्यर्थः (व्यस्तरूपकम्) । बडगूजराख्यानां जलदानां श्यामाः प्रसर्पन्त्यः याः घटाः पूर्वं निर्वासिताः स्वाऽऽघातेन विलोपिताः, तासां (घटानाम्) विशेषरूपेण निरसनं राजचर्यातो दूरीकरणं साधयितुं समर्थः उदयो यस्य ईदृशः यः । भास्वति प्रकाशमाने करे निजे हस्ते मण्डलाग्रस्य खङ्गस्य कलनाद् धारणाद् शारदः ऋतुः आसीत् । शरदऋतुः भास्वतः (सूर्यस्य) करमण्डलस्य किरणसमूहस्य अग्रे कलनात् धारणात् यथा जलदघटानां विशेषतो निरसनं कर्तुं समर्थोदयो भवति तथा सोऽयं करे खङ्गं गृहीत्वा बडगूजरराजपुत्ररूपां घटां पूर्णरूपेण निरसितुं समर्थोदय आसीत् । 'पितामहेन मरुता' 'यः ऋतुः शारदः' इति व्यस्तरूपकम् । तच्च भास्वत्करमण्डलाग्रेत्यादिश्लेषेणोत्थापितमिति द्वयोरङ्गाङ्गिभावसंकरः । स च चरमव्यङ्ग्यस्य वीररसस्य अलंकारक इति ज्ञेयम् ॥४८॥

(टाडराजस्थाने लिखितम्—यत् बडगूजरराजपुत्राणां देवतीनामकमेकं स्वल्पं राज्यमासीद् यस्य दुर्गं राजोरगढाख्यम् । महाराजजयसिंहस्य समये ये बडगूजरास्तत्र कृताधिकारास्ते आत्मानं लवस्य वंशजं व्यापयन्ति स्म । राजोरगढस्याऽधिपतिरनूपशहरं राजधानीं कृत्वा तत्रैव न्यवसत् । राजोरगढे तु बभूव राजपुत्रस्य निवासः । एकदा नव-तारुण्यस्योत्तेजनायां राजोरस्य राजकुमारो महाराजजयसिंहस्योपरि, यो ह्यन्यमनस्को

मार्गं गच्छन्नासीत्, सहसा भल्लं^१ प्राक्षिपत् । नासी भल्लो महाराजस्य शरीरमस्पृशत् । किन्तु महाराजस्य शरीररक्षकैः राजकुमारोऽयं गृहीतः, तन्नाम-ग्रामादिकं च पृष्टम् । शरीररक्षकैः राजकुमाराय कठिनदण्डस्य व्यवस्थाऽक्रियत किन्तु नीतिज्ञो महाराज-स्तस्मिन् समये राजकुमाराय संमाननीयराजवस्त्रादिकम् (खिलअत-शिरोपाव) दत्त्वा सादरं पञ्चाशदश्वारोहान् तत्सेवायां प्रहितवान् प्रापितवाञ्च तस्य निजं राज्यम् । किन्तु किञ्चित्कालानन्तरमवसरं निरीक्ष्य महाराजो वणवीरपोताख्यराजन्यशाखायाः फत्तहसिंहस्य (सांवलीभूमिपतेः) संरक्षकतायां पञ्चसहस्रात्मकं सैन्यं संप्रेष्य बलान्नि-ग्रहपूर्वकं राजोरराज्यमिदमाम्बेरराज्ये संयोजयामास ।

'राजपुत्राणामितिहासे' ('राजपूताने का इतिहास')—देवतीहृदः अलवरस्य समीपेऽभूत्, प्रतिहारगोत्रीयगुर्जरराजमन्थनदेवस्य राजधानी राजोरगढमासीत् । इत्थेव प्राप्यते । भल्लप्रक्षेपस्य कथा केवलं टाडराजस्थाने एव दृश्यते ।)

दत्त्वा यद्वाञ्छितार्थं सपदि सुमनसां तोषयत्येव सार्थं

तत्तच्छाखावलम्बिद्विजनिचयहृदक्षामविश्रामभूमिः ।

दातृणां चोपरिष्ठाद्विमलगुणगणैर्निर्भरं ब्राजमान-

स्तेन श्रीकृष्णसिंहः समभवदवनौ कल्पवृक्षः कवीनाम् ॥४९॥

वेदानां तैत्तिरीय-माध्यन्दिनीयादितत्तच्छाखावलम्बितां द्विजानाम्
(ब्राह्मणानाम्) निचयस्य (समूहस्य) हृदः हृदयस्य अक्षामा दृढा विश्राम-

१ टाडराजस्थाने एतस्य कारणकथापि रोचिका सूचिता । "राजकुमाराय भ्रातृधृत्या बागुबाणे दत्तोऽभूद् यद् भवांस्तु तथा गर्वायते यथा जयसिंहवक्षसि भल्ल एव प्रक्षिप्तो भवेत् । मानिनी राजकुमारस्य हृदि व्यङ्ग्यधवाणोऽयं निष्ठातोऽभूत् । अश्वाकृदः स हि शस्त्रास्त्रसज्जो जयसिंहाभिमुखः प्रातिष्ठत् । व्यतीताः कनिपयमासाः । महाराजजयसिंहः संमुखमेवोपलभ्येत, परिकरसेनया, सेवकैश्च परिवृतो न भवेत्; ईदृशः सुयोगः अतिमुलभस्तु नासीत् । अत एव दिनोपरि दिनानि व्यतिययुः । न प्राप्यत तादृशः सुयोगः । क्रमेण निःशेषितमभूत्सहानीतं धनम् । अश्वोऽपि विक्रीतः । वस्त्राण्यपि विक्रीतानि । किमधिकम्, शस्त्राण्यपि विक्रयमुपगतानि । किन्तु बागुबाणेन विद्धो राजकुमारो न परावर्तितुमशक्नोद् गृहम् । न च कस्मैचित् स स्वपरिचयमेवाऽदात् । शस्त्रेषु साम्प्रतं केवलं भल्ल एवैकोज्यशिष्टो यस्य कृते इयती यात्रा । अकस्मादेकदा मार्गे गच्छन्नावप्यत जयसिंहमहाराजो यस्य परिवारवर्गः किञ्चित्पश्चादासीत् । अवसरप्रतीक्षणा राजकुमारेण प्राक्षिप्यत महाराजस्य वक्षोः । लक्ष्यीकृत्य निजः कुन्तः ।"

धन्या क्षत्रियजातेर्मानिता । घटनयाज्जया सहैव चैतदपि व्यज्यते यत्तस्मिन् समये देशमात्रेऽपि महाराजो जयसिंहोऽयमापामरं भूयं दुर्धर्षः प्रासिध्यत् । क्षत्रियाञ्जतःपुरमहिला अपि तत्काले धन्याः वामां हृदि जातीयाऽभिमानः प्रतिक्षणमजागः ।

भूमिः यः वाञ्छितमर्थं दत्त्वा सुमनसां पण्डितानां सार्थं यत् तोषयति । निजविमलगुणैः दातृणां वदान्यानाम् उपरि भ्राजमानः शोभमानः (वर्तते) तेन श्रीकृष्णसिंहः भूमौ कवीनां कृते कल्पवृक्षः समभवत् । कल्पवृक्षोपि— सुमनसां देवानां सार्थं तोषयति । तत्तच्छाखा (त्रिटपा) बलम्बिद्विज- (पक्षि) समूहस्य हृदयानां सुस्थिरा विश्रामभूमिः । तथा कल्पवृक्षोपि निजगुणैः दातृणामुपरि विराजमानः । कल्पवृक्ष एव सर्वेषां दातृणामुपमान- भूतो भवति । श्लेषोत्थापितं साङ्गं व्यस्तरूपकम् ॥४९॥

यस्य वक्रतया नित्यमुद्विजन् भयकातरः ।

दिल्लीश्वरो बभूवान्तर्जिघांसुर्भूरिकैतवैः ॥५०॥

इतिश्रीतैलङ्गकुलजलधिकौस्तुभायमान—देवर्षिश्रीकृष्णभट्टकविकलानिधि—
कृतावीश्वरविलासमहाकाव्ये वंशानुचरितं नाम प्रथमः सर्गः ॥

यस्य वक्रतया प्रतिकूलत्वेन भयकातरः, अत एव नित्यमुद्वेगं प्राप्नु-
वन् दिल्लीश्वरः (अवरङ्गजेबः) बहुभिः कैतवैः कपटैः अन्तर्जिघांसुः गुप्तरूपेण
हन्तुमिच्छुः समभवत् ॥५०॥

(कृष्णसिंहस्याऽयमितिहासो जयपुरप्रान्तीयप्राचीनपुस्तकेष्वेव प्राप्यते ।
टाडराजस्थाने, तदाधारकेष्वन्येषु इतिहासपुस्तकेषु नायं दृश्यते । तत्र हि—'कृष्णसिंहो
रामसिंहस्य ज्येष्ठपुत्र आसीत् किन्तु युवराजावस्थायामेवाऽसौ परलोकमगमत् । अत-
एव रामसिंहस्य पौत्रो विष्णुसिंह एव रामसिंहादुत्तरमाम्बेरराजसिंहासनमलभत्' इति
प्राप्यते ।)

इतिश्रीमञ्जुनाथापरनामदेवर्षिभट्टश्रीमथुरानाथशास्त्रि-
कविशिरोमणिविरचितायां मर्मविभासिन्यां

विलासिन्यां प्रथमः सर्गः

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्गः प्रथम एषकः ॥ १ ॥

द्वितीयः सर्गः

ततो विष्णुसिंहाख्यभूपालवर्यः स्फुरद्राज्यलक्ष्मीपतिर्विष्णुरेव ।

कृपातोऽवतीर्णः कलौ साधु चक्रे व्रजे माथुरे मण्डले यो विहारम् ॥१॥

स्फुरन्त्याः (जृम्भमाणायाः) राज्यलक्ष्म्याः पतिः विष्णुसिंहाख्यो नृपश्चेष्टः साक्षाद् विष्णुरेव । कृपातः कृपावशात् कलिकाले अवतीर्णः यः व्रजे व्रजान्तर्गते मथुरामण्डले साधु यथा स्यात्तथा विहारं चकार । विष्णुर्यथा लक्ष्मीपतिः तथा 'अयं राजा राज्यलक्ष्म्याः पतिः । कलिकाले भूमौ अवतरणं, मथुरामण्डले विहारश्चोभयोः साम्यं स्पष्टमेव ॥१॥

श्रीमन्नोरङ्गजेवामिधयवनपतेर्दक्षिणाशास्थितस्य

प्राप्याज्ञां दूरतो यः प्रतिभटदलनः स्वप्रतापैः प्रसिद्धः ।

चक्रे निष्कण्टकं श्रीपतिरमणगृहं माथुरं मण्डलं तद्-

यत्राऽगुः पञ्चसाहस्रिकविततमहाभाग्यवन्तोभिभूतिम् ॥२॥

निजैः प्रतापैः दूरत एव प्रतिभटानां शत्रूणां नाशकः प्रसिद्धः । श्रीपतेः कृष्णस्य रमणस्य विहारस्य गृहं तत् मथुरामण्डलं निष्कण्टकं कण्टकं (शत्रु)-शून्यं चक्रे, यत्र (माथुरे मण्डले) पञ्चसाहस्रिकं विततं महाभाग्यमस्ति येषां ते ('पञ्चहजारी मन्सवदार') अभिभूतिम् अभिभवं पराजयम् अगुः प्रापुः ॥२॥

(सम्राट् अवरङ्गजेवस्तस्मिन् समये दक्षिणप्रान्ते युद्धादिषु प्रसक्त आसीत् । अस्मिन्नवकाशे वर्तमानभरतपुरस्य प्रान्ते जाटा उपद्रवं चक्रुः । तेषु नन्दानामको जाटो यो योद्धाप्यासीत्, मण्डल्याः प्रधानमभवत् । अयं भरतपुरमारभ्य दिल्लीपर्यन्तं लुण्ठनं चकार । जाटैरेभिः शनैः शनैर्दुर्गण्यपि निमित्तानि । कालिन्दास्तटे नन्दाजाटस्य एकं दुर्गमासीद् यत् 'जुआरी का किला' 'जुआर का किला' वा प्रसिद्धम् । उपद्रवं वर्द्धमानं दृष्ट्वा सम्राट् अवरङ्गजेवो महाराजं विष्णुसिंहं तद्दमनाय प्रेषयामास । इतः पूर्वमन्ये पञ्चसाहस्रिकपदाभिषिक्ता अपि जाटानां विजयायागच्छन्, किन्तु न ते प्राभवन् । प्रत्युत तेषामुपद्रवो वर्द्धमानोऽभूत् । ततः १७४६ तमे विक्रमवत्सरे कार्तिकमासे महाराजो विष्णुमिहो राजपुत्राणां प्रबलं बलमादाय जाटानामुपरि आक्रमणमकरोत् । वसुवा—

मधुरानगरयोः परिसरे प्रसरत् इदं युद्धं कालिन्दीतटं व्याप्नोत् । बभूव तत्र द्वयोरपि दल-
योर्भयंकरं युद्धम् । महाराजस्य दलेन तादृशं युद्धं कृतं यत् जाटानां दलं पराजितमभूत् ।
राजपुत्रैरेकस्यामेव रात्रौ 'जुआरी दुर्गम्' इदं विध्वस्तम् । जाटैः सम्राजो वश्यता
स्वीकृता ।) ॥२॥

यद्धीत्या प्रपलायितस्य समरात् त्यक्त्वा पुरं शिशिनीं

राजारामजटाधिपस्य गहने भालत्वचं कण्टकैः ।

वृक्षौघो विददार सोऽनुभविता क्लेशं कमद्याऽप्यसा-

विस्थं द्रष्टुमिवाक्षराणि लिखितान्यन्तर्विधेः पाणिना ॥३॥

यस्माद् विष्णुसिंहाद् भीत्या (भयेन) शिशिनीनामिकां पुरीं त्यक्त्वा
पलायितस्य राजारामनामकस्य जाटानामधिपस्य । भालत्वचं ललाटस्य
चर्म 'अद्यापि असौ कं क्लेशम् अनुभविता अनुभविष्यति' इत्थं विधेः
(विधातुः) पाणिना अन्तः (चर्मणः अभ्यन्तरे) लिखितानि अक्षराणि
द्रष्टुम् इव गहने (वने) वृक्षसमूहः कण्टकैः विददार पाटयामास । द्रष्टुमिव
इति फलोत्प्रेक्षया अनया 'महान्तं क्लेशं सहमानोसौ वनाद् वनं बभ्राम'
इति व्यङ्ग्येन महाराजगतः शौर्यातिशयश्चर्मं ध्वन्यते ॥३॥

राधाकृष्णविलासलासभवनान्येकादशैकाधिका-

न्यासन् यानि वनानि कण्टककुलैः कीर्णानि कालक्रमात् ।

तानि श्रीयुतविष्णुसिंहनृपतिश्चक्रे सुखासेवना-

न्यानन्दोत्सवगीतवाद्यविविधक्रीडाविनोदादिभिः ॥४॥

राधाकृष्णयोः विलासस्य (विहारस्य) लासस्य (रासस्य) च एका-
दशैकाधिकानि द्वादश वनानि (वृन्दावन-महावन-भाण्डीरादीनि) यानि काल-
क्रमात् कण्टककुलैः कीर्णानि व्याप्तानि आसन् । तानि विष्णुसिंहः आनन्दो-
त्सवादिभिः सुखम् (सुखकारकम्) आसेवनं येषामेवंविधानि चक्रे । जीर्ण-
शून्यप्रायेषु तेषु स्थापत्यपरिष्कारादिना रम्यतां विधाय जनसुखकारकाणि
तानि चकारेत्याशयः ॥४॥

नानाकौतुककाव्यनाटककथासंगीतभङ्गीभरै-

र्यस्तावन्मथुरापुरीमधिवसन् भोगांश्चकार स्वयम् ।

खेलोत्खातखलेऽतिखड्गज्वले खंगारपुत्रेऽखिलां

क्षिप्त्वा राज्यधुरं धुरन्धरवरे वीरे हरीसिंहके ॥५॥

अतिशयितं खड्गजातं बलं यस्य तस्मिन् । अतएव खेलयैव लीलया
एव उत्खाताः नाशिता दुष्टा येन ईदृशे । 'खंगारोत'शाखाप्रसूते हरिसिंहके
वीरे राज्यभारं क्षिप्त्वा । संगीतभङ्गीभरैः संगीतस्य नानाप्रकारैः । भोगान्
आनन्दविलासान् चकार ॥५॥

महासर्वमन्त्रौघपट्टाभिषेकप्रभूतं पदं संस्पृशन् पुण्यकर्मा ।

महाराज्यसाम्राज्यविद्यामवाप्य क्रमादेश जग्राह पूर्णाभिषेकम् ॥६॥

पुण्यकर्मा यः । महान् यः सर्वमन्त्रौघः (अर्थात् सर्वे ये महामन्त्रा-
स्तेषां समूहः) तेन जातस्य पट्टाभिषेकस्य प्रशस्तं पदं संस्पृशन् प्राप्नुवन् ।
मन्त्र-तन्त्रपटिष्ठैः गुरुभिः प्रदत्तां महाराज्यविद्यां साम्राज्यविद्यां च क्रमशः
प्राप्य तन्त्रानुकूलं पूर्णाभिषेकं स्वीचकार ॥६॥

श्रीविद्यामन्त्रदीक्षाकरणपटुमतेः श्रीगुरोः पादपद्मे

ग्रामान् कामाभिरामांश्चतुर उदसृजत् पूरयन् पाद्यपाथः ।

यश्चैव श्रीभवानीपुरमथनपदाम्भोजभक्तिप्रभावा-

न्निस्त्रैगुण्यं पदं तत्समलभत परं सच्चिदानन्दमेकम् ॥७॥

श्रीविद्यायाः (षोडश्याः त्रिपुरसुन्दर्याः) मन्त्रदीक्षाकरणे चतुर-
मतेः श्रीगुरोः पादकमले पादार्घ्यं प्रददत् । कामपूरकान् चतुःसंख्याकान्
ग्रामान् उदसृजत् समर्पयत् । श्रीभवान्याः पार्वत्याः, पुरमथनस्य शिवस्य
च चरणकमलभक्तिप्रभावात् । सत्-चित्-आनन्दात्मकम्, त्रिगुणातीतम्,
एकं शाश्वतं स्थानमलभत ॥७॥

अयं पूर्णाभिषेकः आश्विनशुक्लपञ्चम्यां भीमवासरे (आश्विननवरात्रेषु) १७४९ तमे वैक्रमे संवत्सरे समवतिष्ठ । यस्य दक्षिणायां 'हरिवंशपुरा' नामकं ग्रामं 'ताम्रपत्र' द्वारा श्रीगुरवे समर्पितम् श्रीविष्णुसिंहः । यदिदं ताम्रपत्रं राजा श्रीगुरवे समर्पितम्, यच्च शासनं राजकर्मचारिभिः पत्रेऽस्मिन्नल्लिख्यत तदिदं मे संप्रति संमुखे वर्तमानम् । पाठकानां विनोदाय तस्येदं, प्रतिरूपकं निम्ने उद्धरामि येन श्रीगुरोर्नाम संवत्सरादिकं च सम्यग् विदितं भवेत् । सहैव चेदमपि परिज्ञातं भवेद् यत् तस्मिन् समये यवनसम्राट्भिः सह प्रत्यहं पत्रादिव्यवहारात् राजस्थानीयानां नरेशानामपि कार्यालयेषु व्यवहारभावा कीदृशी संवृत्तासीत् ।

येन श्रीगुरुणा सेयं मन्त्रदीक्षा महाराजश्रीविष्णुसिंहाय समदीयत तस्य महाभागस्य नाम श्रीशिवानन्दगोस्वामीति । अयं द्राविडावटङ्कः कृष्णयाजुषतैत्तिरीयशाखाध्यायी आत्रेयगोत्रस्तैलङ्गब्राह्मणः । 'ईश्वरविलास'महाकाव्यनिर्मातृणां कविकलानिधिः श्रीकृष्णभट्टमहाभागानां सजातीयः । एतस्य पूर्वजा अपि मद्रासप्रदेशात् (पाणि पट्ट इति प्रख्यातप्रान्तात्) प्रस्थाय नानानरेशैः सत्कृता एषु देशेषु समागताः । राजस्थानीयनरेशैश्च असाधारणगुणदर्शनेन ग्रामादिजीविकां प्रदाय निजनिजदेशेषु निवासिताः ।

गुरवे श्रीशिवानन्दगोस्वामिमहाभागाय ये चत्वारो ग्रामाः समर्प्यन्त तेषां नाम—'महापुरा—रामचन्द्रपुरा—चिमनपुरा—हरिवंशपुरा' इति । एते ग्रामाः साम्प्रतमपि तद्वंशीयैरधिकृताः । दीक्षागुरोः श्रीशिवानन्दगोस्वामिनो वंशः साम्प्रतमतिविस्तृतोऽस्ति । वर्तमानकाले यद्वंशजाः पुरुषोत्तमगोस्वामी, लक्ष्मीनारायणगोस्वामी, गोस्वामी हरिकृष्णशास्त्री, रामस्वरूपगोस्वामी, रत्नाकरगोस्वामीप्रभृतयः साम्प्रतमपि महापुराग्रामे निवसन्ति । विलासिनीटीकाया एतस्या निर्मातुः आसां पंक्तीनां लेखकस्य मञ्जुनाथस्यास्य वर्तमानं श्वशुरकुलमपि श्रीशिवानन्दवंशजातमेवाऽस्ति । ग्रामोयं जयपुरनगरस्य पश्चिमदिशि (अजमेरसंस्मरणे) पञ्चक्रोशदूरेऽस्ति । श्रीशिवानन्दमहाभागस्य वंशजा बीकानेरराज्येऽपि राजसंमानिताः सन्ति येषु श्रीफाल्गुनगोस्वामी—आशुकरणगोस्वामीप्रभृतयः राजकीयेष्वधिकारपदेषु संभाविताः परिगण्यन्ते ।

श्रूयते श्रीशिवानन्दगोस्वामीमहाभागस्य तनयः श्रीगणेशानन्दगोस्वामी अपि मन्त्र-तन्त्रशास्त्रादीनां प्रगाढो विद्वान् महासिद्धश्चासीत् । अयं महाभागो बीकानेरराज्यं गतः तत्रत्यस्य राज्ञो माननीयो गृहरभवत् । यस्मै ग्रामादिसंपत्तिर्बीकानेरनरेशेन ससमादरं समर्प्यत । एतद्वंशजाः श्रीकामेश्वरगोस्वामी—नरसिंहजीप्रभृतयः साम्प्रतमपि राज्ञो गुरवो ग्रामादिसंपत्तेर्भोजनाय च सन्ति ॥७॥

नकल ताम्बापत्र

श्रीरामजी

-सही-

सिद्धि श्री महाराजाधिराजमहाराजा श्री विष्णुसिंहजी देववचनात् कर्मती पर-
गने आम्बेरिका दिसे सुप्रसाद बंघ्या । अपरंच मो० हरवंसपुरा वास मदाऊ तपा खोह
परगने मजकूर हवैतदाह फसल परीफ सन् ११०० संवत् १७४९ सौ उदक गुसाई सेवा-
नन्दजीने दीया । तगो ३ मातफर सन् ११०० मितो आसोज सुदी ५ मंगलवार संवत्
१७४९ ने पूरण अभिषेक करयो । तींकी दक्षिणाके वास्ते अरज पहींची हुकम हुवो जो
मो० मजकूरके कीज्यो, ज्यो हासिल वहा कडिय आसीरवाद देवो करे । वरसाले किसोर-
दास व बिजैराम दीवान नौवति बाकानवीस सदानंद अलमुकररा तनखाह मो०
हरवंसपुर मदाऊ तपा पोह दवैतदा छ फसल परीफ सन् ११०० संवत् १७४९ मो०
दरोबस्त बावति उदिक ।

स्वदत्तां परदत्तां वा ये हरन्ति वसुन्धराम् ।

ते नरा नरकं यान्ति यावच्चन्द्रदिवाकरम् ॥

तो० १४ मा० सफर सन ११०४४ उकरम पाधोर—

.....

येन पुण्यमथुरापरपारे वासितं किल पुरं निजनाम्ना ।

पूर्वदिग्भवसमस्तवसूनां वास्तुसद्वा निरचायि यदेकम् ॥८॥

मथुरायाः परस्मिन् पारे निजनाम्ना पुरम् (विष्णुपुरम्) । पूर्व-
दिग्० पूर्वदिग्जातानां समस्तद्रव्याणाम् । वास्तुसद्वा निवासगृहम् । निर-
चायि निर्धार्यते स्म ॥८॥

(‘टाँड राजस्थाने’ जाटानामधिपस्य ‘बूडामणि’ इति नाम निर्दिष्टम् । थून
(नडून) तथा सिनसिनीनगरयोरेतस्य निवासः । अस्तु, महाराजविष्णुसिंहस्य १७५६
नमे विक्रमसंवत्सरे माघकृष्णसप्तम्यां ‘काबुल’ नगरे बैकुण्ठवासोऽभवत् । ‘वंशावली’
लेखानुसारं महाराजस्य चतस्रो राज्यः आसन्—द्वे हाडावंशजे, एका चौहानवंशीया,
एका च वडगूजरवंशजा । परं म० म० पं० गीरीशंकरओझामहाभागेन ‘सवाई जयसिंह’
नामके निबन्धे विष्णुसिंहस्य एका महिषी राठोडवंशजाऽपि सूचिता । ‘कच्छवंशमहा-
काव्यस्य’ आधारेण यस्या नाम ‘इन्द्रकुंवरि’ इति । अस्या एव गर्भात् विश्वविदितः

प्रभावशाली सवाई जयसिंहमहाराजो जज्ञे । विष्णुसिंहमहाराजस्य समयपर्यन्तं प्रभाव-
शाली कविः कुलपतिमिश्रः कवितां प्रसारयामास, यस्य हि जयसिंहस्य (मिर्जा राजा)
समये बिहारीलालस्येव महान् संमानोभूत्) ।

तस्यात्मजः कीर्तितपुण्यकर्मा श्रीमत्सवाईजयसिंहवर्मा ।

बभूव सम्राट् चतुरग्निचिद् यः पञ्चाधिकप्राप्तशताश्वमेधः ॥९॥

१११७० इष्टकाभिः संपादिते श्येनाकारसंस्थाने अग्निचयननाम्नि-
स्थण्डिलविशेषे संपाद्यस्य 'चयन' यागस्य कर्ता अग्निचित् । चतुर्षु वर्षेषु भेदेन
चतुर्णां सोमयागानां कर्तते चतुरग्निचित् । पञ्चाधिकाः प्राप्ताः (अनुष्ठिताः)
शतसंख्याका अश्वमेधा येन । अत एव सम्राट्पदोचितो बभूव ॥९॥

(सोमयागस्य या उत्तरवेदिः (आहुवनीयाग्नेराधारभूता भूमिः) तां बद्धं-
यित्वा तत्रैवेष्टकाभिश्चयनं संपाद्य तदुपरि आहुवनीयं प्रतिष्ठाप्य तत्रैव—अग्नि-
ष्टोमोक्थ्याऽतिरात्रघोडश्चत्यग्निष्टोमाप्तोर्यामवाजपेयाख्यसप्तसोमसंस्थाकज्योतिष्टोमः,
असंख्याका अह्नीनाश्च सोमयागाः क्रियन्ते । अग्न्याधारत्वात्तस्य स्थण्डिलविशेषस्य
अग्निचयनमिति संज्ञा । केचनाग्निपदेनापि केवलेन चयनं व्यवहरन्ति । एतादृशस्थण्डिल-
विशेषनिर्माणाय वेदेषु १११७० संख्याका इष्टका विहिताः । इमाश्च वेदाभिहितपरि-
माणवच्छिन्ना अध्वर्युणा निर्मायन्ते, यथाशास्त्रं तेनैव चोपधीयन्ते । इष्टकोपधाना-
नन्तरं स्थण्डिलविशेषस्याऽऽकारः श्येनस्येव स्यात् । अत एव 'श्येनचितं चिन्वीत' इति
विधिः । अत्र पञ्च चितयो भवन्ति । एकस्याश्चितेरुपरि द्वितीया चितिः । एवं पञ्च
चितयः संपादनीयाः । अनन्तरं क्रमेण पूर्वोक्ताः ऋतवोऽनुष्ठेयाः । एकस्मिन् वत्सरे एक
एव चयनयागोऽनुष्ठातुं शक्यते । यदि कोपि चतुर्षु वर्षेषु पूर्वोक्तं स्थण्डिलविशेषं संपाद्य
तत्र भेदेन सोमयागान् करोति तर्हि स 'चतुरग्निचित्' इति व्यवह्रियते । (इति मीमांसा-
केसरी पं० पट्टाभिरामशास्त्री, जयपुरराजकीयमहाराजसंस्कृतकालेजाध्यक्षः ।)

'पञ्चाधिकप्राप्तशताश्वमेधः'—अश्वमेधोऽपि सोमयाग एव ज्योति-
ष्टोमविकारः । अत्र सवनीयपशोरश्वरूपत्वात् 'अश्वमेधः' इति संज्ञा ।
अस्मिन् यागे अभिषिक्त एव राजाधिकारी । फाल्गुनशुक्लाष्टम्यां नवम्यां
वाऽस्त्यारम्भः । आरम्भानन्तरं संबत्सरपर्यन्तं सार्विज्येष्टयः 'गानम्' पारि-
प्लवाख्यानम्, प्रक्रमहोमाः धृतिहोमाः यज्ञियाश्वपरिभ्रामणं चेत्यादयो
यथाशास्त्रमनुष्ठेयाः । अनन्तरं चैत्र्यां पूर्णिमायामाश्वमेधिकं कर्मारभ्य

द्वात्रिंशद्दिनपर्यन्तं साङ्गमनुष्ठेयम् । एवञ्च महाराजेन पञ्चाधिकमश्वमेधशतं प्राप्तमित्यतिशय्य काव्ये कीर्तनमिति जाने । (पूर्वोक्तमहाभागः ॥) ॥ ९ ॥

चक्रे स सर्वयजनात्मकसर्वमेधं दध्रे पुनः पुरुषमेधविधेर्विधानम् ।
सोमांश्चकार शतशः प्रतिवर्षमेव पूर्णस्य धर्मजलधेः परपारमाप॥१०॥

(सर्वमेधः चतुस्त्रिंशद्दिनसाध्यः सोमयागः । प्रथममहः अग्निष्टोमसंस्थम् । ततो दिनत्रये इन्द्रस्तुतुः, सूर्यस्तुतुः, वैश्वदेवस्तुतुः क्रमेणोक्त्यसंस्थाः, ततो महाव्रतमहः, ततो वाजपेयः, ततः आप्तोर्यामिः ततस्त्रिणवस्तोम उक्त्यः, ततस्त्रयस्त्रिंशस्तोम उक्त्यः, ततो विश्वजित्सर्वानुष्ठोऽतिरात्रः । इत्येवंरूपेणानुष्ठीयमानः क्रतुः सर्वमेधः । पुरुषमेधश्चत्वारिंशद्दिनसाध्यः सोमयागः । चैत्रशुक्लदशम्यामस्यारम्भः । अत्र पशुभिः सह चतुरशीत्यधिकशतसंख्याकाः पुरुषा वेदोक्ता यूपेषु बध्यन्ते । अनन्तरं पुरुषसूक्त-क्रमेण यजमानः सर्वानुपतिष्ठेत् । ततस्तान् पुरुषान् यजमान उत्सृजेत् । यां यां देवतामुद्दिश्य यो यः पुरुषो नियुक्तस्तस्यै तस्यै देवतायै वेदोक्तप्रकारेणैकामाज्याहुतिं जुहुयात् । अनन्तरं यजमान आत्मन्यग्निं समारोप्य उत्तरनारायणमन्त्रेण सूर्यमुपस्थाय पश्चादनवलोकयन् अरण्यं गत्वा वानप्रस्थो भवेत् । यदि पुनर्ग्रामवासेच्छा स्यात्तदा अरण्योरग्निं समारोप्य गृहे एव वसेदग्निहोत्रादिकं च कुर्याद् यावज्जीवमिति पुरुषमेधः ।

सोमांश्चकार शतशः—ताण्ड्यमहाब्राह्मणे लक्षसंख्याकाः सोमयागा विविध-फलोद्देशेन विहिताः । सोमयागा एकदिनसाध्या अपि बहवः । संवत्सरसाध्या अपि बहवः । अतः प्रतिवर्षं सोमयागान् चकार । इति पूर्वोक्तः मीमांसाकेसरिमहाभागः] ॥१०॥

योऽतीवमान्यान् गुरुमुख्यविप्रान् श्रीपौण्डरीकिप्रमुखान् प्रपूर्य ।
प्रदेयसौवर्णतुलाधिरोपादनर्घ्यतायै समतोलयत् किम् ॥११॥

रत्नाकरपौण्डरीको महाराजस्य गुरुः तत्प्रमुखान् । प्रपूर्य तुलाफलके आस्थाप्य, अथवा प्रभूतदक्षिणा—उपायनादिभिः पूर्णान् कृत्वा । प्रदेया या सौवर्णी तुला तस्यामधिरोपात्—‘इमे तथा अमूल्याः सन्ति यथा सुवर्णेन संतोलयन्ते’ इति ॥११॥

विप्रेभ्यः कति कति नो सुवर्णभारान् योऽदासीत् प्रतिपदमेव पर्वकाले ।
नक्ष्यन्तं कनकगिरिं विभाव्य देवा भूदेवा इति कपटाद् भुवं प्रपन्नाः॥१२॥

कति कति सुवर्णस्य भारान् न अदासीत् अपि तु बहून् अदात् । अत एव क्रमक्रमेण सुमेरुं नाशशालिनं विचार्य 'भूदेवाः विप्राः' इति छद्मना सुमेरुवासिनो देवा भूमिं प्राप्ताः । राज्ञो वदान्यतातिशयेन सह, विप्राणां देव-
वन्महिमातिशयो ध्वन्यते—चरमं तु राज्ञो गुणातिशयः ॥१२॥

शस्त्रास्त्रैः सह सह च स्वया महिष्या सौवर्णीः कति कति नो तुलाश्चकार ।
आनिन्ये किमु भवनं सुमेरुखण्डं देवानां पतिमसकौ रणे विजित्य ॥१३॥

शस्त्रास्त्रैः पट्टराज्या च सह स्थितः सोयमात्मनो बह्वीः सुवर्णतुलाः
चकार । अत एवोत्प्रेक्ष्यते यत् असौ रणे देवानां पतिम् (इन्द्रम्) विजित्य
सुमेरुखण्डं स्वभवनम् (भवने) आनिनाय किम् ? ॥१३॥

ब्रह्माण्डं कल्पवृक्षं कनकगिरिमथो कामधेनुं समुद्रं

भूमिं स्वर्णैः पिनडां प्रतिपदमवनीदैवतेभ्यो ददौ यः ।

यस्येष्टापूर्तपुण्यान्यतिशयितविधिभ्रष्टया कर्मकर्तुः

संख्यातुं सोपि शक्तो न सुरगुरुरिहाऽसंख्यसंख्यावदीशः ॥१४॥

स्वर्णैः पिनडाम् आच्छादिताम् । अवनीदैवतेभ्यः विप्रेभ्यः । ब्रह्मा-
ण्डादीनां सुवर्णप्रतिमादिभिरनुकल्पः क्रियते । अतिशयि० अतिशयिता या
वैदिकविधेः श्रद्धा तथा, अर्थात् श्रद्धापूर्वकं धार्मिककार्याणां कर्तुः यस्य इष्टा-
पूर्तपुण्यानि (यागादि-कूपतडागखाननादीनि च) संख्यातुं गणयितुम् ।
असंख्यानां संख्यावतां (विदुषाम्) ईशोपि स सुरगुरुः बृहस्पतिः न समर्थः ॥१४॥

श्रीकुण्डे मथुरापुरे ब्रजगिरौ वृन्दावने गोकुले

काशीपुष्करफल्गुगातटहरिद्वारप्रयागादिषु ।

शङ्खोद्धारसर्वेकटाचलजगन्नाथप्रभासादिषु

क्षेत्रेष्वक्षय एतदीय उदयत्यार्केन्दु पुण्योत्करः ॥१५॥

ब्रजगिरौ गोवर्द्धने । फल्गुगा गयायां नदी । वैकटाचलसहितो जग-
न्नाथः । आर्केन्दु अर्केन्दु सूर्याचन्द्रौ आ अभिव्याप्य उदयति उज्जृम्भते ॥१५॥

भूमीरजांसि गणयेदपि नाम कश्चित्

संख्यातुमभ्रकणिकाश्च भवेद् विपश्चित् ।

॥ कुर्यादुडूनि सकलान्यपि मुष्टिमध्ये

न त्वस्य पुण्यनिबन्धं गाणितुं समर्थः ॥१६॥

अभ्रकणिकाः मेघविन्दून् संख्यातुं विपश्चित् पण्डितो भवेत् । उडूनि
आकाशस्थाः ताराः ॥१६॥

(जयसिंहमहाराजः १७९१ तमे विक्रमवत्सरे श्रावणशुक्लनवम्यां वाजपेययज्ञ-
स्यारम्भमकरोत् । भाद्रशु० द्वादश्यां च अवभृथस्नानमकार्षीत् । यज्ञसामग्री १ लक्ष-
मुद्राणामासीत् । यज्ञस्य पूर्णाहुत्यां ग्रामान् धन-रत्नानि दास-दासीप्रभृति भूरिदानम-
करोत् । अयं दक्षिणा च पादोनलक्षद्वयमुद्राणामभवत् (म० म० पं० गौरीशंकरओझा) ।
महाराजो दक्षिणप्रान्ते उमेदिन्यास्तापीनद्यास्तटे राजप्रासादाभिरमापयत् । तत्रैव ७
समुद्रानखानयत् । सर्वं चेदं सज्जीकृत्य विपुलदक्षिणया सह ब्राह्मणेभ्यो ददौ । दान-
पुण्यादिषु महाराजेन त्रयस्त्रिंशत्कोटिमुद्रा व्ययीकृताः । 'जयपुरहिंस्ट्री') ॥ १६ ॥

यस्य क्षमाभृत्सहस्रस्फुटमुकुटमणैर्जैत्रयात्राप्रसङ्गे

माद्यदन्तावलोद्यततुरगचयचमूचङ्क्रमोद्भूतभारैः ।

भग्नीभूतासु वेलास्वतिचपलपयःसंघसंघर्षधावन्त-

कल्लोलाक्रीडशाली जयति जलनिधिर्जैत्रनिःसानघोषम् ॥१७॥

क्षमाभृत्सहस्राणां नृपसहस्राणां शिरोमणेर्यस्य (जयसिंहस्य) विजय-
यात्राप्रसङ्गे । माद्यन्तः (मत्ताः) ये हस्तिनः, उद्यन्तः उच्छलन्तश्च ये तुरङ्गाः
एषां चयः समूहः । चमूः सेना च, एतेषां चङ्क्रमणेन पुनः पुनः चलनेन उद्भूता
ये भाराः तैः । वेलासु (तटेषु) भग्नासु सतीषु । वेलाज्वरोधाऽभावात् अति-
चपलो यः पयःसंघः (जलपूरः) तस्य संघर्षेण मिथ आघट्टनेन धावन्तः ये
कल्लोला महान्तस्तरङ्गाः तेषाम् आक्रीडनयुक्तः जलनिधिः । विजयदुन्दु-
भिघोषं जयति अभिभवितुं क्षमते । एवमुद्रिकताज्वस्थायुक्तो जलनिधिरेव
यस्य दुन्दुभिघोषं जेतुं समर्थो, नान्य इति यात्रासमारोहस्य प्रचण्डभीषणत्वं
ध्वन्यते ॥१७॥

जातोऽज्जागरजेजियाभिधकरस्तोमात्तभूमीरस-

प्रस्फूर्जद्यवनेन्द्रभास्वति कलिग्रीष्मेऽतिभीष्मे नृणाम् ।

भाग्यैर्यः प्रविराजते प्रमुदितोऽजस्रं सहस्रं समाः

सद्यःस्वोदयसंहृताखिलविपत्पीयूषधाराधरः ॥१८॥

जातः उज्जागरः (दुःखेन उन्निद्रता) येन, अथवा सर्वप्रसिद्धता, ('उजागर' इति हिन्दी) ईदृशो यः जेजियाभिधः करस्तोमः (राज्ञा आदेयः शुल्कः) । करस्तोमः सूर्यस्य किरणसमूहोऽपि तादृशः, जातः उज्जागरः प्रातः-काले उन्निद्रता येन ईदृशधर्मत्वात् । प्रस्फूर्जन् विजृम्भमाणो यवनेन्द्र (अवरङ्ग-जेब) रूपो भास्वान् सूर्यो यस्मिन् ईदृशे । नराणां कृते अतिभीषणे, कलिरूपे ग्रीष्मे निदाघकाले । स्वोदयेन संहृताः अखिलाः विपदः (ग्रीष्मजनिताः उत्तापादयः क्लेशाः) येन ईदृशः । यः (जयसिंहः) अजस्रं निरन्तरं प्रमुदितः पीयूषधाराधरः अमृतवर्षी मेघः प्रविराजते । ग्रीष्मकाले सूर्यो यथा निजकरैर्भूमे रसम् आकर्षति, तथा कलिरूपे ग्रीष्मे अवरङ्गजेवरूपः प्रचण्डसूर्यः जेजिया-प्रभृतिभिः करैः (शुल्कैः 'टैक्स') भूमेः रसं सारं निःशेषयति । एवंविधस्य कलिरूपस्य ग्रीष्मस्य विपत्संहरणार्थं प्रजानां भाग्यैः जयसिंहरूपः अमृतमेघः प्रविराजते इत्याशयः । 'अमृतमेघः' इति विशेषणोक्त्या साधारणमेघवन्न केवलमयमुत्तापमेव शमयति, अपितु मृतान् (सर्वथा निःशक्तीन्) जीवयतीत्यपि, अतिशयो ध्वन्यते ॥१८॥

(कुटिलमतिरवरङ्गजेबो हिन्दूनामुपरि 'जजिया'नामकं करमास्थापयदिति प्रचितमितिहासे । ततः फर्हंसियरः प्रजासु विद्रोहप्रवर्तकं करमिमं निजशासनप्रारम्भे न्यरुणत् । किन्तु 'मक्का'तीर्थस्य यवनधर्माधिपतिना प्रार्थनापत्रं प्रदाय पुनरयं करो हिन्दुषु प्रवर्तितः । संप्रति सर्वेपि हिन्दूराजानो दुष्कार्येणाजनेन भूशमप्रसन्ना अभवन् । सम्राट्फर्हंसियरं प्रति तेषां मनोभावो विकृतिमयात् । ततः सैयदानामन्ते जाते मुहम्मदशाहस्य शासनकाले १७७७ तमे वक्रमे वत्सरे महाराजो जयसिंहो दिल्लीमगात् । मुहम्मदशाहं सर्वप्रकारैः प्रबोध्य, आत्मनः प्रभावेण चाऽभिभूय दुःखकरं चैतं करं सर्वात्मना निरोधयामास । म० म० पं० गौरीशंकरओझा) ॥१८॥

अस्फूर्जज्ज्वलदुज्ज्वलोज्ज्वलबलज्ज्वालावलीताण्डव-

प्रक्षीणप्रतिपक्षपत्तनपुरग्रामाच्छधामाङ्गणः ।

आशाकुञ्जरकर्णतालबहलोद्भूतप्रचण्डानिल-

प्राप्तप्राज्यजवो जगत्यभिनवो यस्य प्रतापानलः ॥१९॥

अस्फूर्जन्ती अशब्दायमानैव ज्वलन्ती, उज्ज्वलोज्ज्वला (अत्यन्तं प्रकाश-
माना) बलन्ती चलन्ती च या ज्वालावली (अग्निशिखामाला) तस्याः
ताण्डवेन (उद्धतनृत्येन) प्रक्षीणाः क्षयं नीताः प्रतिपक्षाणां शत्रूणां पत्तन-पुर-
ग्राम-अच्छधाम (स्वच्छगृह) अङ्गणाः येन ईदृशः । आशानां कुञ्जराः
दिग्गजाः तेषां कर्णतालैः अत्यन्तोद्भूता ये प्रचण्डानिलाः, तेषां द्वारा प्राप्तः
प्राज्यः पुष्कलः जवो वेगो येन । ईदृशो यस्य प्रतापाऽनलः अन्येषामपेक्षया
अभिनव एव । अभेदेऽपि भेदवर्णनात् भेदकातिशयोक्तिः ॥१९॥

साधीयान् यस्य बाहुः समरमखमहादीक्षया लब्धकीर्तिः

शस्त्रास्त्रध्वानवेदध्वनिजनितविधिर्वीरऋत्विक्परीतः ।

जातप्राज्याऽऽसृंगाज्याहुतिसततपरिसिन्धया खङ्गदर्व्या

चण्डक्रोधाग्निकुण्डे सकलमपि बलं सैयदानां जुहाव ॥२०॥

यस्य (जयसिंहस्य) बाहुः साधीयान् अतिप्रशस्तः (साधकः यजमानः)
यः समररूपस्य मखस्य (यज्ञस्य) दीक्षया प्राप्तकीर्तिः । युद्धे शस्त्राऽऽस्त्राणां
ध्वानः (खड्गखडादिशब्दः) एव वेदध्वनिः तेन जनितः संपादितः विधिः
(यज्ञकर्तव्यम्) यस्मिन् । युद्धवीरा एव ऋत्विजः याजकाः तैः परिवृतः ।
जाता या प्राज्यस्य (बहुलस्य) असृक् (रुधिर) रूपस्य आज्यस्य (घृतस्य)
आहुतिः तया परितः सिन्धया खङ्गरूपया दर्व्या (घट्टन्या 'कडछी') ।
आरामनः प्रचण्डक्रोधरूपे अग्निकुण्डे सैयदानां सकलं बलं सैन्यं हुतवान् ॥२०॥

(अवरङ्गजेवादुत्तरं फर्हंसियरस्य साम्राज्ये सैयदअब्दुल्लाखान, सैयद-
हुसेनखानप्रभृतीनां प्रभावः प्रवृद्धिमाप । फर्हंसियरेण सप्तसाहस्रिकपदम् (मन्सव-
नातहजारी जात), 'कुतुबउल्मुल्क' इतिपदवीं च प्रदाय अब्दुल्लाखानो निजस्य प्रधा-

नामात्पो निर्मितः । एवमेव हुसेनखानाय सप्तसाहस्रिकपदं 'इमादुल्मुल्क' इति पदवी च वितीर्णा, निजस्य चाज्यं प्रधानसेनापतिः कल्पितः । प्रावर्तत संप्रति सैयदानां साम्राज्ये प्रावर्त्यम् । किन्तु फर्हलसियरः सैयदान् अपृष्ट्वा स्वेच्छया अन्यायेभ्योऽपि पदप्रदानादिसंमानं प्रददौ । अत एव ते हृदि असंतोषमवहन् । परं मुहम्मदशाहस्य राज्यारम्भपर्यन्तं सैयदानां दिल्लीसाम्राज्ये महत्प्रावर्त्यमासीत् । सैयदा महाराज 'सवाई' जयसिंहेन सह भूशमीर्ष्याभावमधारयन् । किन्तु महाराजस्तृणायिप नैतान् मेने ।

प्रत्युत फर्हलसियरो महाराजस्य महान्तं प्रभावमवलोक्य १७७४ तमे विक्रम वत्सरे 'राजाधिराज' इति पदवीम्, पदवृद्धिम्, महामूल्यान् हस्त्यश्वादीन्, अनर्घ्याणि रत्नानि, कतिलक्षमुद्राश्च महाराजाय प्रददौ । आसीदत्र स्वार्थः फर्हलसियरस्य । समयेऽस्मिन् वर्तमानभरतपुरप्रान्ते चूडामणिजाटस्य महानुपद्रवः प्रासरत् । सम्राट् एतद्मनाय समर्थं महाराजमेव मत्वा, अतिसंमानं—महाधनप्रदानपूर्वकं च महाराजं प्राहिणोत् । जयसिंहः परमचातुर्येण एकवर्षं यावत् चूडामणेरुर्गं परितस्तथा पर्यवेष्टयद् यथा चूडामणेः प्राणान्तिकपीडाऽभवत् । तस्य बन्दीभावो हस्तगत एवासीत् । किन्तु चूडामणेर्विजये महाराजस्यैव ख्यातिर्भवेत् । अतएव ईर्ष्याकिषायितः सैयदः अब्दुल्लाखानो महाराजस्य असाक्षिभ्ये खानेजहानं संप्रेष्य चूडामणिना सह सन्धिमकरोत् । संवादमिममाकर्ण्य महाराजः परममकुप्यत् । अप्रसन्नोऽसौ तत्कालं युद्धादस्मात्परावर्तिष्ट । किन्तु सैयदानां मृत्युवीजं महाराजस्य खड्गफलके तस्मिन्नेव दिने मन्ये उत्पन्निवाऽभूत् ।

न केवलं महाराज एव, अपि तु फर्हलसियरस्य मृत्योरुत्तरं साम्राज्यसिंहासनाधिरूढः सम्राट् मुहम्मदशाहोऽपि सैयदानां दुर्व्यवहारादसंतुष्टोऽभवत् । स हि तेषां वहिष्कारमेवैच्छत् । अतएव प्रधानसैयदस्य विरोधिनं निजामुल्मुल्कं स हि स्वीचकार । आसीत्-स्मिन् समये निजामुल्मुल्कस्य च सैयदानां च परस्परं वैमनस्यम् । इदानीं सैयदानां निजामुल्मुल्कस्य च प्रत्यक्षं युद्धं प्रावर्तत, यत्र निजामुल्मुल्कः वलोऽभवत् । अनन्तरं तु १७७७ तमे विक्रमवत्सरे फतहपुरात् ३५ क्रोशोत्तरं तोरास्थाने काशगरी हैदरखानस्य हस्ततः सैयदहुसेनअलीखानो निहतोऽभवत् । आसीदत्र महाराजस्य कोपकटाक्ष एव कारणम्, येन हि महाराजस्य नीतिचातुर्येण सम्राजो जननी सैयदस्यास्य हनने मन्त्रणादात्रो समभूत् ।

इतो भ्रातुर्निधनं श्रुत्वा ज्येष्ठो भ्राता अब्दुल्लाखानः प्रतिशोधग्रहणाय मुहम्मदशाहमेव साम्राज्यसिंहासनात् व्यावर्तितुं प्रायतत । इदानीं महाराजो जयसिंहः सैयदानामपराधावधि पूर्णं परिज्ञाय सम्राट्सेनामादाय निजसेनया सह अब्दुल्लाखानस्य दमनाय प्रातिष्ठत । हसनपुरस्य समीपे अब्दुल्लाखानेन सह समबध्यत युद्धम्, किन्तु महाराजस्य

संमुखे कियदसौ तिष्ठेत् ? शीघ्रमेव वन्दीकृत्याऽऽनीयत । द्वे वर्षे कारागारे निपत्य प्राणान् विसर्जं । अवशिष्टा अन्येऽपि सैन्यदा महाराजस्य कोपान्नौ शलभा अभूवन् । महाराजस्य कृपाकटाक्षेण मुहम्मदशाहः साम्प्रतमात्मानं निर्भयं मन्यमानः शशास दिल्लीम् । म० म० पं० गौरीशंकर ओझा) ॥२०॥

मुग्धास्तास्तत्प्रतापद्युतितरुणवयोभावितास्तद्बलौघ-

प्रोद्यद्भूयोरजस्कास्तदुपचितयशोवारिसंस्नानशुद्धाः ।

प्रोद्यत्तद्वारणेन्द्रध्वजवसनवृतास्तद्रताः सौख्यपुत्रो-

पेता राजाधिराजक्षितिपकुलमणेः कामिनीवदिशोऽष्टौ ॥२१॥

अष्टौ दिशः राजाधिराजस्य (जयसिंहस्य) कामिनीवत् कामय-
माननारीवत् तस्य (जयसिंहस्य) प्रतापस्य द्युतिश्च, तरुणवयश्च ताभ्यां
भाविताः संजातभावाः (अनुरक्ता इति यावत्) तस्य बलौघात् (सैन्यसमूहात्
पौरुषाच्च) प्रोद्यत् उदीयमानं रजः (धूलिः, स्त्रीणां रजोधर्मश्च) यासां
ताः । अतएव तच्छुद्ध्यर्थम् तस्य (जयसिंहस्य) उपचितं (राशीभूतं) यद्
यशोरूपं वारि (जलम्) तत्र संस्नानेन शुद्धाः । स्नानोत्तरम्—तस्य वारणे-
न्द्रोपरि स्थितानि यानि ध्वजवस्त्राणि तैः संवृताः । तस्मिन् (जयसिंहे) रताः
अनुरक्ताः । तज्जनितेन सौख्यरूपेण पुत्रेण युक्ताः । कामयमाना नार्यः
सौन्दर्यकान्ति-तारुण्यादिभिराकृष्टाः सत्यः तदर्थमेव यथा शृङ्गारादिकं
कुर्वन्ति, तथा अष्टावपि दिशः तद्रताः तेनैव शृङ्गारिताः तस्मादेव च सुख-
संतानमपि लब्धवत्य इत्याशयः । वाच्यया उपमया राजाधिराजालम्बना
रतिः, तथा च अष्टास्वपि दिक्षु प्रसृतप्रभावत्वं ध्वन्यते ॥२१॥

यस्याऽवलोक्य धरणीवलये समन्तात्

सर्वेषु राजसु विशिष्टतरानुभावम् ।

दिह्यीश्वरः सपदि जातमनःप्रसादो

राजाधिराजपदमार्पितवान् प्रकामम् ॥२२॥

विशिष्टतरम् अतिशयेन विशिष्टम् अनुभावं प्रतापम् ॥२२॥

(प्रजानामरुन्तुदानां सैयदानां सर्वतः समुच्छेदेन साम्राज्ये पुनः शान्तिरास्थापितेति सर्वतः संतुष्यन् सम्राट् मुहम्मदशाहो महाराजाय 'राजराजेश्वर' 'सरमदे राजहाय' इति परमसंमाननीयमुपाधिद्वयं समर्पयामास । १७८० तमे विक्रमवत्सरे सम्राट् महाराजमागरामण्डलस्य प्रधानशासकं (सूबेदार) कल्पयामास । ततो जाटानामुपद्रवं शमयितुं महाराजमेव समर्थं भावयित्वा सेनाभिः सह ससंमानमिमं प्रेषयामास । तत्र शौर्यं नीतिचातुर्यं चाऽद्वितीयो महाराजः सर्वमुपद्रवं शमयित्वा जाटानामधिकृते धून- (तहून-तवनगढ) स्थाने साम्राज्याधिकारमास्थापयत् (म० म० पं० गौरीशंकर ओझा) ॥२२॥

शाकम्भर्यास्तडागोपरि परिपतितं यत्प्रभावप्रसर्पत्-

सेनावीरेन्द्रवर्यप्रकरकरचलत्तीक्ष्णकौक्षेयकाग्रैः ।

उच्चैरातालुकृत्तं पुरहरमहिषीमुण्डमालान्त्रसूत्र-

प्रभ्रष्टं मुण्डवृन्दं क्षितिरजसि लुठान्निःश्वसत्सैयदानाम् ॥२३॥

शाकम्भर्यास्तडागः (सांभरझील) तत्र परिपतितम्—यस्य (जयसिंहस्य) प्रभावेण प्रसर्पन् यो वीरेन्द्रवर्याणां प्रकरः (समूहः) तस्य करे प्रचलतां तीक्ष्णानां कौक्षेयकाणां खड्गानामग्रैः आतालु तालुपर्यन्तं कृत्तं छिन्नम् । अत एव पुरहरमहिष्याः (चण्डिकायाः) मुण्डमालायाः यत् अन्त्रसूत्रं (शवानाम् अन्त्रमेव सूत्रम्) तस्मात् प्रभ्रष्टं विगलितम् । (मुण्डानि तालुपर्यन्तं कृत्तानि, अत एव अन्त्रसूत्रेण तेषां निबन्धनं न जातमित्याशयः) सैयदानां मुण्डवृन्दं मृत्युयन्त्रणया निश्चसत्, भूमिधूलौ लुठत् च (अभूत्) ॥२३॥

हिरण्यपुरसंनिधावतिभयानके संगरे

प्रचण्ड-यदनीकिनीसुभटचन्द्रहासक्षतैः ।

अभेदि रभसोच्छलद्यवनवीरवर्यव्रजै-

र्नरेन्द्रकुलकोटिकृदिनकरः प्रकोपादिव ॥२४॥

हिरण्यपुरस्य (कदाचित् 'हिण्डौन' स्यात्) समीपे । प्रचण्डा यस्य (जयसिंहस्य) अनीकिनी (सेना) तस्याः सुभटानां चन्द्रहासेन (खड्गेन) क्षतैः खण्डितैः रभसेन (युद्धसंभ्रमेण) उच्छलद्भिः यवनवीरवर्याणां व्रजैः

(समूहैः) नरेन्द्रकुलकोटेः (शाखायाः 'खांप') कर्ता दिनकरः कोपादिव अभेदि अभिद्यत । संमुखयुद्धे मृताः सूर्यं भित्त्वा उच्चगतिं गच्छन्तीति
= पुराणमर्यादा । तदनुसारं जयसिंहसुभटखड्गैर्हता यवनाः सूर्यं भित्त्वा गताः ।
तत्र कवेस्तप्रेक्षा यत् क्षत्रियखड्गखण्डितैर्यवनैः क्षत्रियजन्मदाता सूर्यः प्रकोप-
कारणादेव विपाटितः इति ॥२४॥

यत्तुङ्गोत्तुङ्गरिङ्गितुरगखुरपुटाक्रान्तविद्वेषिदेश-

क्षोणिप्रोद्यद्रजोभिर्व्यराचि दिवि परं भूतलं श्यामवर्णम् ।

यद्वीरेन्द्रासिकृत्तं प्रतिनृपतिपदस्थापनाधारतायै

शङ्के यद्वारणेन्द्रैः प्रचुरकरपयःसीकरैर्द्रावितं तत् ॥२५॥

यस्य तुङ्गैर्भ्योऽपि उत्तुङ्गाः (उन्नताः) रिङ्गन्तश्च वेगातिशयेन भूमिनिलीना इव धावन्तश्च ये तुरगाः तेषां खुरपुटैः आक्रान्ता या विद्वेषि-
(शत्रु)देशानां क्षोणिः (पृथ्वी), तस्याः (तत्सकाशात्) प्रोद्गच्छद्भिः रजोभिः दिवि आकाशे श्यामवर्णं परम् (अन्यद्) भूतलं व्यरचि । यस्य (जयसिंहस्य) वीरेन्द्राणाम् असिभिः (खड्गैः) कृतानां खण्डितानां प्रति-
पक्षिनृपाणां (सूर्यमण्डलं भित्त्वा उपरि गच्छताम्) पदस्थापनस्य आधारो न स्यादिति ईर्ष्या । यस्य गजेन्द्रैः प्रचुरैः कराणां (शुण्डानां) पयःसीकरैः तत् (भूतलम्) द्रावितं प्रवाहितम् । खुरपुटानां इयती धूलिरुड्डीनां यथा आकाशे अन्यद् भूतलमिव समजायत । किन्तु हस्तिनां शुण्डाभिः इयान् सीकरप्रवाहः उच्छालितो येन स धूलिनिकरो नीचैः प्रवाहितः । तत्र शङ्के-
पदवाच्या कवेस्तप्रेक्षा यत् यदि भूतलं निर्मितं स्यात्तर्हि सूर्यमण्डलभेदिनः शत्रवः तत्र पदं निक्षिप्य सुखेन गच्छेयुः । अत एव तदीर्घ्यालुभिः गजैः निज-
शुण्डाभिस्तद् भूतलं द्रावितम् । अनेन युद्धस्य भयंकरताव्यञ्जनपुरस्सरं युद्धनायकस्य जयसिंहस्य शौर्यातिशयो ध्वन्यते ॥२५॥

यस्योद्यद्द्विपदानवारिभिरभूतप्रस्थानभूः पङ्क्तिला

सा नीता प्रकृतिं चलत्खुरपुटैरश्वैः कृतोर्ध्वक्रमैः ।

इत्यालक्ष्य कृतत्रपैरिव गजैरुत्क्षिप्तशुण्डोच्चल-

द्वाभिर्व्योम्नि रजोभरः शबलितो जम्बालपिण्डायते ॥२६॥

यस्य (जयसिंहस्य) उद्यद्भिः उच्छलद्भिः द्विपानां दानवारिभिः (मदजलैः) प्रस्थानस्य युद्धयात्राया भूमिः पङ्क्तिला कर्दमयुक्ता अभूत् । सा (भूमिः) कृतः ऊर्ध्वक्रमः (उपरि उच्छलनम्) यैः अत एव चञ्चलखुरपुटैः अश्वैः प्रकृतिं नीता यथावस्थिता कृता । हस्तिनां मदजलैराद्रा भूमिरश्वानां खुरपुटैः अशोष्यत इत्यर्थः । इदम् आलक्ष्य दृष्ट्वा 'हस्तिभिः कृतं कार्यम् अश्वैर्विलुप्तम्' इति संजनितलज्जैः इव, अत एव उत् ऊर्ध्वं क्षिप्ता प्रेरिता या शुण्डा तस्याः सकाशात् उच्छलद् वाः (वारि जलम्) येषाम् एवंविधैर्गजैः व्योम्नि आकाशे (व्याप्तः) रजोभरः धूलिपुञ्जः शबलितः मदजलमिश्रितः कृतः । अत एव सः जम्वालस्य (कर्दमस्य) पिण्ड इवाचरति । अश्वै रजोभर उत्थापितः, गजैः निजशुण्डाजलैराद्रीकृत्य स कर्दमपिण्डो विहितः । एवं च गजैः कृतमार्द्रतारूपं कार्यं यथा अश्वैर्विलुप्तं तथा अश्वैः कृतं शुष्कधूल्युच्छालनरूपं कार्यं गजैः पुनराद्रीकृतम् इति गजैर्निजस्य लज्जा निवारितेत्याशयः । कृतत्रपैरिव इति वाच्यया हेतुप्रेक्षया सह 'जम्वालपिण्ड इवाचरति' इति उपमाया अङ्गाङ्गिभावः । अनेन संकरालकारेण च युद्धयात्राया उद्धतताद्योतनपुरस्सरं नायकस्य प्रभुत्वातिशयो ध्वन्यते ॥२६॥

येन ब्रह्मपुरी कृताऽतिधवलैः कैलासशैलोपमै-

र्विप्राणां भवनैः सदा समुदयत्संपद्विलासाञ्चितैः ।

प्रत्यागारमुरूपकारहवनैर्यत्राग्निहोत्राण्यभु-

लीलादत्तचतुःपुमर्थपटलीजातादराणि स्फुटम् ॥२७॥

सर्वदा समुदयन् (उज्जृम्भमाणः) यः संपदां संपत्तीनां विलासः तेन प्रशस्तैः विप्राणां भवनैः (करणैः) येन ब्रह्मपुरी (एतन्नामिका ब्राह्मणानां वसतिः) कृता । यत्र (ब्रह्मपुर्याम्) प्रत्यागारं प्रतिगृहम् उरुप्रकारैः उन्नतप्रकारैर्हवनैः 'अग्निहोत्राणि' अशोभन्त । कीदृशानि? लीलयाैव दत्ता या धर्म-अर्थादिचतुःपुरुषार्थानां पटली (वर्गः, समूहः) तस्यां जातादराणि ॥२७॥

यत्र ब्राह्मणसद्वज्जालविवरप्रोत्थाग्निहोत्रानल-

प्रोद्यद्धूमपरम्परा धनरुचिर्नाऽज्ञायि विज्ञैरपि ।

प्रत्यट्टाल-लसद्गवाक्षपटलीपर्युप्तवैदूर्यभा-

संदोहे यमुनाऽलिकोकिलकुलश्यामे समुत्सर्पति ॥२८॥

यत्र (ब्रह्मपुर्याम्) यमुना च अलिकुलं च कोकिलकुलं च तद्वत् श्यामे । प्रत्यट्टालं प्रत्येक-अट्टालिकायाम्, लसन्ती या गवाक्षपरम्परा तत्र पर्युप्तः (प्रोतः व्याप्तः) यः वैदूर्यं (हरितमणि) प्रभासंदोहः (पुञ्जः) तस्मिन् समुत्सर्पति बहिर्निस्सरति सति । घनरुचिः मेघवत् नीला ब्राह्मण-गृहाणां जालविवरेषु प्रोत्थिता या अग्निहोत्रानलस्य प्रोद्यन्ती (उद्गच्छन्ती) धूमपरम्परा (राजिः) सा विज्ञैः अपि (पदार्थानां मिथोभेदज्ञैः अपि) न अज्ञायत । गवाक्षविवरेभ्यो गारुत्मतमणीनां ('पद्मा') नीलः प्रभापटलः तथा निस्सरति स्म यथा तस्मिन्मिलितो धूमपुञ्जो निपुणैरपि न पर्यचीयत । वाच्येन मीलितोदात्त-संकराऽलंकारेण ब्राह्मणगृहाणां संपर्ययतिशयशालित्वं, तेन च नायकस्योत्कर्षातिशयो ध्वन्यते ॥२८॥

यत्रौदीच्यब्राह्मणागारभूषामुग्धापाङ्गैर्जातकामाभिलाषम् ।

कामाक्रान्तस्वान्तमुद्भ्रान्तमन्तश्चातुर्वर्ण्यं होमधूमः पुनाति ॥२७॥

यत्र (ब्रह्मपुर्याम्) उदीच्यब्राह्मणागाराणां भूषणभूता या मुग्धाः (नववयस्काः स्त्रियः) तासामपाङ्गैः, कटाक्षैरिति यावत् । उत्पन्नकामेच्छम् अत एव मदनाऽऽयत्तमानसं चातुर्वर्ण्यं (ब्राह्मण-क्षत्रियादीन्) होमधूमः पवित्रीकरोति ॥२९॥

यत्र त्रिसन्ध्यपठनाभ्युदितत्रिवेदीपूतात्माभिस्त्रिव्रणाध्वरकर्मदक्षैः ।

विप्रैस्त्रयीमयतनुर्भगवांस्त्रिमूर्तिराराध्यते त्रिविधतापविनाशनाय ॥३०॥

अभ्युदिता उज्जृम्भिता या त्रिवेदी (त्रयो वेदाः) तथा पवित्रान्तः-करणैः । त्रिसवनं प्रातर्मध्यसायंसन्ध्याः, तत्र यत् यज्ञकार्यम् तत्र दक्षैः चतुरैः ॥३०॥

यत्रोच्चघोषपठदुहुरबाडवौध-

कण्ठोत्थवेदललितस्वरसौष्ठवानाम् ।

आकर्णनेन मुषिताशय एष .मन्ये

मध्येऽह्नि वासरमणिः स्थिरतां प्रयाति ॥३१॥

उद्धुरः प्रौढो यः बाडवौधः (ब्राह्मणसमूहः) । ललितो यः कण्ठस्वरः तस्य सौष्ठवानां (सुन्दरतानाम्) आकर्णनेन वशीकृताशयः वासरमणिः सूर्यः । मध्याह्ने क्षणं सूर्यः स्थिरीभवति तत्र चोरितचित्ततया स्थिरीभावस्योत्प्रेक्षा ॥३१॥

प्रत्यागारं मुरारेः समयडमडमड्डिण्डिमीदीर्घडंफा-

ढक्कानिःसानडक्काततधनसुषिरानडवाद्यप्रणादैः ।

यज्ञेषु ब्रह्मयज्ञेषु च वितततमैर्वेदघोषैर्द्विजानां

चण्डप्रक्ष्वेडनीधैरिव कलिरगलद् यत्र संताड्यमानः ॥३२॥

मुरारेः प्रत्यागारं प्रतिमन्दिरम् । समये नीराजनादिसमये । डमड-मन्ती डमडमशब्दं कुर्वन्ती डिम्डिमी, डंफा ('डफ') डक्का ('डुग्गी') ततं (वीणादि) धनं (कांस्यतालादि) सुषिरं (वंशादि) आनडं (मृदङ्गादि) एवंविधवाद्यानां प्रणादैः निःस्वनैः । ब्रह्मयज्ञाः वेदाध्ययनानि । चण्डप्रक्ष्वेड० प्रचण्डानां प्रक्ष्वेडनानां वीरसिंहनादानां समूहैः इव । ताड्यमानः कलिः (कलिकालः) अगलत् अनश्यत् ॥३२॥

श्रियं धत्ते यस्यामधिगिरिशिरः श्रीगणपते-

र्गहं दूरादृश्यं सुखचितमणीभाभिररुणम् ।

ध्रुवं तस्या एव क्षितिपतिरमण्याः सुरेचिरे

ललाटे सिन्दूरैः कलितमिव सौभाग्यतिलकम् ॥३३॥

अधिगिरिशिरः अधिपर्वतशिखरम् (पर्वतशिखरोपरि) । सुखचितानां (जटितानाम्) मणीनां भाभिः कान्तिभिः । स्त्रीलिङ्गान् मणि-

शब्दात् 'कृदिकारादिकितनः' इति ङीप् । तस्याः क्षितिपतिरमण्याः ब्रह्मपुरी-
रूपाया राजमहिष्याः (व्यस्तरूपकम्) । गणपतेर्गृहम् ('गणेशगढ') ब्रह्मपुरी-
रूपराजमहिष्याः ललाटे सिन्दूरैः कृतं सौभाग्यतिलकमिव श्रियं धत्ते इति
योजना ॥३३॥

या चाऽत्यन्तवलक्षलक्षणलसत्प्रासादलक्षोल्लस-

लक्ष्मीः संनिधिसत्तडागतटगा सा तेन भातेतराम् ।

क्षीराम्भोनिधितरिशोभितरुचिं हीरांशुजालोज्ज्वलं

श्वेतद्वीपपुरीमपि प्रहसति श्वैत्यश्रिया वेश्मनाम् ॥३४॥

अत्यन्तवलक्षं (धवलं) लक्षणैः शोभमानं च यत् प्रासादलक्षं तस्य
उल्लसन्ती लक्ष्मीः (शोभा) यस्यामीदृशी । संनिधौ सन् (वर्तमानः) यः
तडागः (राजमल्लाख्यः) तस्य तटगा । तेन (तडागेन) भातेतराम् अतिशयेन
शोभते । हीरांशु०—हीरकमणीनां यत् अंशुजालं (किरणसमूहः) तेन उज्ज्व-
लाम् । वेश्मनां गृहाणां श्वैत्यश्रिया श्वैत्यस्य धवलतायाः श्रिया ॥३४॥

यत्र ब्राह्मणमन्दिरेषु सतताभ्यासात्पठद्विद्विजैः

श्रुत्वा पञ्जरसारिका अपि पठन्त्युच्चैः श्रुतीनां गणम् ।

विस्मृत्या पठतोऽपटून् किल बटून् यत्र क्रमं शिक्षय-

न्त्यक्षुण्णाखिलसंहिताक्रमविदस्ता विप्रभार्या अपि ॥३५॥

सतताभ्यासात् निरन्तरं आवृत्त्यादिभिः परिशीलनात् । श्रुतीनां
वेदानाम् । अक्षुण्णा०—अक्षुण्णानाम् अखण्डितानां समग्रसंहितानां क्रमपाठं
विदन्ति (जानन्ति) ताः ब्राह्मणभार्या अपि क्रमं क्रमपाठम् ॥३५॥

यत्रात्यन्तसमीपशोभिसुमहाकासारपर्यन्तग-

प्रोत्फुल्लामलपुण्डरीकभवनस्याऽन्तः समुद्रासिनी ।

साक्षात् केशववक्षसि स्थितिमती लक्ष्मीः सदोपासिता

विप्रौघैः परमप्रसन्नहृदया धत्ते सदा संनिधिम् ॥३६॥

सुमहत्तः कासारस्य (जयसागराख्यतडागस्य) पर्यन्ते (तटप्रान्ते) गतानि प्रोत्फुल्लानि यानि अमलपुण्डरीकाणि (कमलानि) तद्रूपस्य भवनस्य अन्तः अभ्यन्तरे शोभिनी । तथा 'यत्र (ब्रह्मपुर्याम्) गृहस्य अत्यन्तसमीप-शोभिनः सुमहाकासारस्य पर्यन्त (तट) गतं प्रोत्फुल्लं प्रहृष्टं निर्मलं (स्वच्छं) यत् 'पुण्डरीक' इति जनतासु प्रसिद्धस्य जयसिंहगुरोः (रत्नाकरस्य) भवनं तस्य अभ्यन्तरे शोभमाना' अयमप्यर्थः सूच्यते । तेन स्वमित्रस्य पुण्डरीक-महोदयस्य वैभवातिशयः सविनोदं ध्वन्यते । विप्रौघैः (ब्राह्मणसमूहैः) सदा उपासिता । प्रसन्नहृदया सती सर्वदा संनिधिं सामीप्यं धत्ते ॥३६॥

यत्रोन्नता धवलवस्त्रलताः पताकाः

स्वर्गङ्गाया सदृशमुज्जिहते प्रभाभिः ।

श्यामांशुका यमुनया सममर्यमाङ्के

रक्तांशुका विधिगृहेऽथ सरस्वतीवत् ॥३७॥

धवलानि लताकाराणि वस्त्राणि यासाम् ईदृश्यः उन्नताः पताकाः प्रभाभिः कान्तिभिः स्वर्गङ्गासदृशम् उज्जिहते (ऊर्ध्वमुड्डीयन्ते) । श्यामवस्त्र-युक्ताः पताकाः अर्यम्णः सूर्यस्य (पितुः) अंके यमुनया समम्, रक्तांशुकाः (पताकाः) विधेः ब्राह्मणः गृहे सरस्वतीवत् (उज्जिहते) । ब्रह्मपुर्या उपरि त्रिवेणी समुज्जृम्भते इति कवेः कल्पना ॥३७॥

यत्रोदीच्यमहाराष्ट्रब्राह्मणानां गृहे गृहे ।

भान्ति भिक्षाभृतां साक्षादन्नपूर्णा इव स्त्रियः ॥३८॥

ब्राह्मणत्वाद् भिक्षां चरन्ति तादृशानां गृहे अन्नपूर्णा इव संपद्गृह-भूताः शोभन्ते । भर्तृणां ब्राह्मणानां शिवसाम्यं व्यङ्ग्यम् ॥३८॥

यत्र शुद्धदयाधीता भीताव्रीताः खलात्कलेः ।

तुलितद्रौपदीसीताः स्फीता (गीता) द्विजस्त्रियः ॥३९॥

शुद्धे दया च अधीतं (अध्ययनं) च यासां ताः । अथवा शुद्धया दयया
(ईश्वरस्य) अधीता अधिगताः । खलात् पिशुनात् कलेः भीताः अतएव
आवीताः परितः परिवृताः । स्फीताः स्वच्छाः पवित्रा इति यावत् । गीताः
जनैः श्लाघिताः ॥३९॥

यत्रोच्चघोषपठदुर्दुरकण्ठविप्र-

सत्सामगानसतताभ्यसनप्रवीणाः ।

कुर्वन्ति पञ्जरशुका अपि चारु चित्रं

तादृक्स्वरेण जनचित्ताविमोहनेन ॥४०॥

उद्धुरकण्ठाः उदारः कण्ठो येषाम् ईदृशा ये विप्राः तेषां सतः समीचः
सामगानस्य अभ्यसने प्रवीणाः । पञ्जरस्थाः शुका अपि जनानां चित्तवि-
मोहकेन तादृशेनैव स्वरेण चित्रम् आश्चर्यं कुर्वन्ति (जनयन्ति) ॥४०॥

यस्यां समाधाय शुभाग्निहोत्रप्रभूतमुच्चैर्हुतहव्यबाहम् ।

कामादिकेभ्यः कलिदूषेणभ्यस्तदैव मुक्ता मनुजा भवन्ति ॥४१॥

शुभं यत् अग्निहोत्रं तत्र प्रभूतम् (उत्पन्नम्) । हुतं कृतहवनं हव्यबाहम्
अग्निम् आधाय, अग्निजनितं गन्धमाध्यायेत्यर्थः । कलेः दूषणभूतेभ्यः काम-
क्रोधादिभ्यः ॥४१॥

गृहेषु प्रतिनिष्कृतं द्विजनुषां यत्र स्फुटं शिक्षित-

प्रोन्मुक्ताः प्रतिवृक्षनीडमुषिताः पुत्रप्रियासंयुताः ।

संतुष्टाः पतगा अपि प्रतिपदं राज्ञे दिशन्त्याशिषः

श्रीमानेष महीतले जयपुराधीशो जयी स्तादिति ॥४२॥

द्विजनुषां द्विजानां गृहेषु प्रतिनिष्कृतं प्रत्येकगृहोद्याने । पूर्वं शिक्षिताः
पश्चात् उन्मुक्ताः (पञ्जरराद् विसृष्टाः) । प्रतिवृक्षनीडं प्रत्येकवृक्षकुलाये
उषिताः कृतनिवासाः । पुत्रैः प्रियया च सहिताः सकुटुम्बा इति यावत् ।
पतगाः पक्षिणोऽपि । अपिना सकुटुम्बा ब्राह्मणास्तु निश्चितमेव आशिषः
प्रददत्येव इत्याशयः ॥४२॥

यत्संनिधौ जयति दीर्घतरस्तडागः

पश्यत्प्रसन्नजललोचनदत्तरागः ।

अम्भोजकाननमधून्मदमञ्जुगुञ्ज-

द्वीणाकलस्वनमनोज्ञमिलिन्दपुञ्जः ॥४३॥

पश्यतां ततश्च प्रसन्नानां जनानां लोचनेषु दत्तो रागः (अनुरागः) येन सः । कमलवने मधुना (मकरन्देन) उन्मदः, मञ्जु गुञ्जनः, अत एव वीणावत् कल(मनोहर)निःस्वनेन मनोज्ञः मिलिन्दानां (भ्रमराणां) पुञ्जो यस्मिन् ईदृशः । तडागः अस्ति ॥४३॥

या मातङ्गतुरङ्गवर्यकलितः सोल्लासपद्माश्रयो

मध्येऽम्भःस्थितपुण्डरीकनयनः सानन्दभूभृत्प्रियः ।

अन्तर्वारिनिमग्नबाडवमुखाऽऽचान्तोदकः प्राणिनां

पातालोचितभूरिविस्तरभरः साक्षात्सरस्वानिव ॥४४॥

यस्तडागः समुद्र इव । तथाहि—ऐरावत-उच्चैःश्रवोयुक्तः समुद्रः, स्नानाद्यर्थं समागतैः गजाश्वैर्युक्तस्तडागः । पद्माया लक्ष्म्या आश्रयः समुद्रः, पद्मानामाश्रयस्तडागः । मध्येऽम्भः मध्येजलं स्थितः पुण्डरीकाक्षो यस्मिन् (समुद्रः), पुण्डरीकाणि (कमलानि) एव नयनानि यस्य (तडागः) । सानन्दाः पक्षयोः अच्छेदनेन सुप्रसन्नाः भूभृतः (मैनाकादयः पर्वताः) यस्मिन् (समुद्रः), सानन्दस्य भूभृतः राज्ञः प्रियः (तडागः) । बाडवाग्निमुखेन आचान्तजलः (समुद्रः) विप्रमुखैः आचान्तजलः तडागः । पातालपर्यन्तगतः भूरिः विस्तरभरः यस्य (उभयत्र समानम्) ॥४४॥

यश्चतुर्मुखमनोहरः स्फुटश्रीधरः सकललोकशंकरः ।

भाति सर्वजगदेकसंश्रयो ब्रह्मविष्णुशिवमूर्तिरद्भुतः ॥४५॥

चतुर्भिर्मुखैर्मनोहरो ब्रह्मा । चतुर्मुखं चतुरस्रं मनोहरः तडागः । श्रियं लक्ष्मीं धरति विष्णुः, श्रियं शोभां धरति तडागः । सकललोकानां शं कल्याणं करोति शिवः तडागश्च । अत एव त्रिमूर्तिरयं सकलजगताम् एकः संश्रयः । (तडागोपि विशालत्वात् सर्वस्य जगत एक आश्रयः) । तत एव अद्भुतः ॥४५॥

वक्त्रश्रीजितपद्मकाननरुचिर्दङ्गनिर्जितेन्दीवरो

वक्षोजार्जितकोकलोकविजयस्ताम्यत्तरङ्गद्युतिः ।

प्रव्यक्तत्रिवलिश्रियाऽलकलताशोभाभिभूतभ्रमद्-

भृङ्गो वीक्ष्य ललामविप्रललनाः शङ्केऽनिशं कम्पते ॥४६॥

ललाम(अलंकार)भूतविप्रललनाः वीक्ष्य अयं तडागः अनिशं कम्पते । वायुना तडागस्य कम्पे स्वाभाविकेऽपि कविर्हेतुमुत्प्रेक्षते यत् विप्रललनाभिस्तडागस्य प्रत्येकवस्तु निर्जितम् । अत एव भयेन लज्जया वा अयं तडागः कम्पते । तथा हि-मुखश्रिया जिता पद्मकाननस्य रुचिः (कान्तिः) यस्य, दृग्भ्यां निर्जितानि इन्दीवराणि यस्य । वक्षोजाभ्याम् अर्जितः कोकलोकानां विजयो यस्य । प्रव्यक्तया त्रिवलि (उदरस्थरेखात्रय)-श्रिया ताम्यन्ती (लज्जया म्लायन्ती) तरङ्गद्युतिर्यस्य । अलक(केश)-लताशोभया अभिभूताः भ्रमन्तो भृङ्गा यस्य ॥४६॥

यत्पार्श्वे विलसत्सुवर्णकलशश्रीविस्फुरच्छेखरः

पूजाकालसमागतद्विजवरप्रोद्भूतसंमर्दकृत् ।

लीलालब्धचतुःपुमर्थपटलीसोत्साहयात्राजनः

कैलासाचलचारुतुङ्गधवलः श्रीशङ्करस्याऽऽलयः ॥४७॥

विलसन्ती या सुवर्णकलशस्य (मन्दिरगुल्मटिकाशीर्षस्थस्य) श्रीः तथा विस्फुरन् (देदीप्यमानः) शेखरः मौलिभागो यस्य । पूजाकाले समागतानां द्विजवराणां प्रोद्भूतस्य (संजातस्य) संमर्दस्य (संकुलतायाः 'भीड') कृत् कारकः । लीलयाैव लब्धायां चतुःपुमर्थानाम् (धर्म-अर्थादिचतुः-पुरुषार्थानाम्) पटल्यां (समूहे) सोत्साहो यात्रिकजनो यस्य । कैलासपर्वत-वत् चारुः तुङ्गः धवलश्च । श्रीशंकरस्य (श्रीयागेश्वरस्य) आलयः (मन्दिरम्) यस्याः (ब्रह्मपुर्याः) पार्श्वे अस्ति ॥४७॥

यस्यां गृहाणि शिखरैः शशिनं स्पृशन्ति

तत्स्थाः शुका उडुषु ताण्डवयन्ति तुण्डम् ।

शालिस्थितण्डुलधियाऽपि च मौक्तिकानां

भ्रान्त्या प्रसारितकराश्च भवन्ति मुग्धाः ॥४८॥

यस्यां गृहाणि निजशेखरैः (निजमौलिभारैः) चन्द्रं स्पृशन्ति । तत्स्थाः शिखरस्थाः शुकाः शालि (व्रीहि) मध्यस्थिततण्डुलबुद्ध्या उडुषु तारकेषु तुण्डं मुखं (चञ्चू) चालयन्ति । मुग्धाः (मुग्धललनाः) मौक्तिकानां भ्रमेण (उडुषु) प्रसारितकरा भवन्ति । भ्रान्तिमानलंकारः, तेन च गृहाणामत्युन्नतत्वं व्यङ्ग्यम् । तेनापि च तन्निर्माणकस्य कथानायकस्य उत्कर्षातिशयश्चरमं व्यङ्ग्यम् ॥४८॥

अस्यां संततमध्वरेषु कलिताह्वानो मरुत्वान् वस-

त्यस्याऽतीव वियोगतश्च न शची प्राप्नोति दुःखं हृदि ।

सा वैवाहिकनित्यमङ्गलविधिष्वासादयन्ती सदा

सांनिध्यं यदसाविहैव कुरुते वास्तव्यमस्तव्यथम् ॥४९॥

अस्यां (ब्रह्मपुर्याम्) अध्वरेषु (यज्ञेषु) कृताऽऽवाहनः मरुत्वान् (इन्द्रः) संततं वसति । अस्य (इन्द्रस्य) वियोगतः शची (इन्द्राणी) हृदि दुःखं न प्राप्नोति । यतः वैवाहिकविधानेषु सदा तस्य सांनिध्यं (सहवासम्) प्राप्नुवन्ती सा असौ (शची) इहैव अस्तव्यथं (अस्ता तिरोहिता व्यथा पीडा यस्मिन्) ईदृशं वास्तव्यं निवासं कुरुते । विवाहमङ्गलेषु शचीपुरन्दरी नित्यं सह आहूयेते । अत एव नित्यमिहैव वसन्ती शची इन्द्रस्य विरहं नानुभवतीत्याशयः । नित्योत्सवत्वं पुर्या अस्या ध्वन्यते ॥४९॥

महोच्चप्रासादप्रकटवलभीषु प्रमुदिताः

कुरङ्गादयो यस्यां द्विजवरगृहाभूषणपराः ।

विमानाग्रस्थाभिस्त्रिदशवनिताभिः प्रतिपदं

शुभान् वार्तालिपान् विदधति मनोहारिवचसः ॥५०॥

वलभीषु शिरोगृहेषु ('अंटारी') प्रमुदिताः, द्विजवरगृहाणाम् आभूषण (प्रसाधन) तत्पराः कुरङ्गनयनाः (स्त्रियः) विमानाग्रस्थिताभिः देवाङ्गनाभिः वार्तालिपान् कुर्वन्ति ॥५०॥

एतादृशीं ब्रह्मपुरीं चकार श्रीमत्सवाईजयसिंहदेवः ।

यस्यां स्थिता विप्रवराः प्रशस्तक्रियाभृतोऽनेकमखैर्यजन्ते ॥५१॥

प्रशस्तक्रियाकारकाः विप्रवराः अनेकैः मखैः (यजैः) यजन्ते ॥५१॥

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्ग एष द्वितीयकः ॥

१०

इति श्रीमदीश्वरचरिते ब्रह्मपुरीवर्णनं नाम द्वितीयः सर्गः ॥



तृतीयः सर्गः

तेन प्रोद्भूतवप्रप्रसरणपरिखातोरणात्यन्तदुर्ग-

प्रोद्यत्प्रासादशीर्षध्वजवसनमिलचन्द्रबिम्बातिरुच्यम् ।

श्रीसंदोहेन पूर्णं व्यरचि पुरमतीवोज्ज्वलं रत्नभाभि-

र्भाति श्रीमत्सवाईजयपुरमिति यन्नाम लोके प्रसिद्धम् ॥ १ ॥

प्रोद्भूतैः वप्र(कोट्ट)प्रसरण(गोपुरसंमुखप्रसार)परिखा(खाई)-
तोरणैः(बहिर्द्वारैः) अत्यन्तदुर्गमम् । प्रस्फुरन्ति यानि प्रासाद-शिखरेषु
ध्वजवस्त्राणि तैः सह मिलता चन्द्रबिम्बेन अतिरम्यम् । प्रासादा इयदुन्नता
येन तन्मौलिस्थपताकाश्चन्द्रबिम्बं चुम्बन्तीत्याशयः । रत्नप्रभाभिः अतीव
उज्ज्वलम् ॥ १ ॥

अस्तातङ्काः संनिरस्ताधपङ्काः पीडाशङ्कावर्जिता निःकलङ्काः ।

विध्वस्ताऽऽधिव्याधितापानुबन्धाः सर्वे यस्मिन्सत्यसन्धा वसन्ति ॥२॥

अधपङ्कः पापकालुष्यम् । सत्यसन्धाः सत्यप्रतिज्ञाः ॥ २ ॥

निरस्तखलनागराः सुजनतासुधासागराः

समस्तनयनागराः सरसतासदोज्जागराः

परोधृत्तिसदानवाः क्षपितदुष्टहृदानवाः

स्फुरद्दुरितदानवा इह वसन्ति ये मानवाः ॥ ३ ॥

निरस्ताः खला (दुष्टाः) नगरवासिनो येभ्यः । समस्तनयेषु
(नीतिषु) नागराः (चतुराः) । सदा उज्जागराः (जागरूकाः सावधानाः) ।
परस्य उद्दारे (सहायतायां) सदा आनवो नम्रता येषाम् । उपकारं कृत्वापि
येषां गर्वो न, प्रत्युत उपकृतस्य स्तुतिरेव क्रियते इत्याशयः । क्षपिताः
नाशिताः दुष्टहृदयरूपा दानवा यैस्तादृशाः । स्फुरन्ति दुरितानि दान्ति
(नाशयन्ति) तादृशाश्च ये नवाश्च-अर्थात् आपत्तिहिंसने सर्वदा नवोत्साहेन
प्रवृत्ताः ॥ ३ ॥

आलिङ्गनं कुरवकेषु पराङ्गनानां मुख्यासवाऽऽस्वदनमैक्ष्यत केसरेषु ।

अम्भोरुहेषु निरणायि कुशेशयत्वं स्याल्लक्ष्मणामलनमत्र च सारसेषु ॥४॥

मुख्यस्य मुखस्थापितस्य आसवस्य आस्वादनं केसरेषु (वकुलेषु) ।
लक्ष्मणा सारसस्य पत्नी तस्या आमलनम् आमर्दनम् । न तु लक्ष्मणस्य
(रामाऽनुजस्य) अमलनं अधारणं मनुजेषु ॥ ४ ॥

आराम्लेच्छमुखावलोकनमिह स्यादाकरेषु स्फुटं

नाडीशोधनमामनन्ति नितरां नाडिन्धमेपूच्चकैः ।

संभाव्या वरवर्णिनीविरहिता श्राद्धान्नभुक्तौ तथा

मातङ्गेषु मदोद्गमः प्रतिपदं नो मानवेष्वीक्ष्यते ॥ ५ ॥

आकरेषु खनिषु म्लेच्छानां तत्कार्यकर्तृणां मुखदर्शनम्, न तु मानवेषु ।
नाड्याः फूत्करणनात्याः शोधनं स्वच्छीकरणं नाडिन्धमेषु स्वर्णकारेषु ।
न तु मानवेषु हस्तनाड्याः शोधनम्, सर्वदा सवलमुत्थत्वात् । श्राद्धादि-
कार्येषु धर्मशास्त्रीयनियमात् स्त्रीविरहो नान्यत्र ॥ ५ ॥

यत्र नीलमणिवेश्मदीधितिस्तोममेत्य निशि सोमभास्वपि ।

निर्विशङ्कमसिताऽभिसारिका यान्ति कान्तसदनं मुदान्विताः ॥६॥

नीलमणिनिर्मितगृहाणां दीधितिस्तोमं किरणसमूहं लब्ध्वा सोम-
भासु अपि चन्द्रस्य प्रभामु (चन्द्रिकासु) अपि । असिताऽभिसारिकाः,
असिते अन्धकारे अभिसरणपराः स्त्रियः ॥ ६ ॥

यत्राभ्रंलिहसौधजालखचितैर्माणिक्यलक्षैर्दिवि

व्याकीर्णेष्वरुणारुणद्युतिभरेष्वागत्य सन्ध्यागणः ।

अश्रान्तं वसतीव दूरविसरत्सिन्दूरपूरद्युति-

विप्रैर्नित्यमुपासितः प्रतिपदं दातुं प्रसन्नो वरान् ॥ ७ ॥

अरुणादपि अरुणेषु द्युतिभरेषु व्याकीर्णेषु परितः प्रसूतेषु । सन्ध्यागणो
विप्रैर्नित्यमुपासितः अतएव प्रसन्नः सन् प्रतिपदं वरान् (अभीष्टमनोरथान्)
दातुं सततं वसतीव ॥ ७ ॥

यत्र वाजिमखयाजिभूपतेः कीर्तिशीतकरकौमुदीभरे ।

कान्तसद्म सितवेषधारिणी याति मेघसमयेऽभिसारिका ॥ ८ ॥

वाजिमखोऽश्वमेधः तेन यजनशीलस्य भूपतेः । कीतिरूपो यः
शीतकरश्चन्द्रः ॥ ८ ॥

उत्तुङ्गसौधवलभीविलसद्गवाक्षपर्युत्तरत्नकिरणावलिचन्द्रिकासु ।

जोषं प्रयान्त्यसितपक्षनिशास्वपीह मुक्तान्धकारभरभूरिभया मनुष्याः॥९॥

गवाक्षेषु पर्युप्तानि जटितानि यानि रत्नानि तेषां किरणावलिरूप-
वन्द्रिकासु । असितपक्षस्य कृष्णपक्षस्य ॥ ९ ॥

दन्तज्योतिष्युदयति मम स्वल्पभासाममीषां

केता मूल्यं बत परिमितं दास्यतीत्याशयेन ।

यत्राऽऽसीना रतिरिव वणिक्प्रेयसी वीथिकायां

विक्रीणीते मुकुलितमुखी संज्ञया मौक्तिकानि ॥ १० ॥

मम दन्तानां ज्योतिषि प्रकाशे उदयति सति स्वल्पा भाः (कान्तिः)
येषामीदृशानाम् । दन्तानामग्रे मौक्तिकानां स्वल्पा कान्तिरित्यर्थः । मुकुलितं
मुद्रितं मुखं यया, अतएव संज्ञया इङ्गितैः विक्रीणीते । वीथिकायां (गली)
मौक्तिकविक्रयेण नगरस्य समृद्धतिशयः, दन्तैः मौक्तिकविजयेन च विक्रेत्र्या
रूपातिशयो ध्वन्यते ॥ १० ॥

कुन्दं यत्र रदात्विषा विदालितं चाम्पेयमङ्गद्युति-

प्राक्चूर्णीकृतसौभगं विचकिलं मन्दस्मितैर्निर्जितम् ।

अत्यर्थं मुखचन्द्रकान्तिपटलीसंकोचि पङ्केरुहं

मालाकारमृगीदृशः प्रातिपदं कष्टेन विक्रीणते ॥११॥

रदात्विषा दन्तकान्त्या । चाम्पेयं चम्पापुष्पम् अङ्गद्युत्या चूर्णीकृतं
सौभगं सौन्दर्यं यस्य तादृक् । विचकिलं द्विपुटा मल्लिका । मुखकान्तेः
पटलेन संकोचशालि ॥ ११ ॥

काश्मीरपुण्यवीथीषु यत्रार्कनवरश्मयः ।

नागरीवदनाम्भोजप्रीत्येव न्यवसंश्रिरम् ॥१२॥

काश्मीरस्य केसरस्य पण्यवीथीषु विपणिषु । केसररागजनिता रक्तता सदा भवति, अतः कविर्हेतुमुत्प्रेक्षते यत् नेयं रक्तता किन्तु नगर-निवासिनीनां मुखरूपकमलानां प्रीत्या बालार्कस्य रक्ताः किरणाः सर्वदा निवसन्तीति ॥ १२ ॥

नानारत्नमनोहरः परिलसन्मुक्तागणो विद्रुमैः

पूर्णश्चन्द्रविवृद्धिमानविरतं लक्ष्मीविलासाञ्चितः ।

गम्भीरोऽखिललोकजीवननिधिर्गर्जन् सदा निर्भरं

वैपुल्येन यदापणो विजयते साक्षात्सरस्वानिव ॥ १३ ॥

यस्य आपणो नानारत्नैर्मनोहरः । तथा हि-नगरनिवासिधनिकेषु विक्रय्यपण्येषु च मुक्ता-विद्रुमाः सन्त्येव । चन्द्रेण चन्द्रप्रकाशेन शोभाविबुद्धिमान् । किंवा चन्द्रेण कर्पूरेण । लक्ष्म्याः (संपदः) विलासैः पूजितः । जीवनस्य जलस्य निधिः समुद्रः, जीवनस्य जीवितस्य (जीविकाया वा) निधिः आपणः । लोकानां कोलाहलैर्गर्जन् शब्दं कुर्वन् । अतएव नगरस्याऽऽपणः समुद्र इव ॥ १३ ॥

समन्ततः कोटिश आव्रजद्विर्निरन्तरं तण्डुलमुद्गभारैः

नरं नरं वीक्ष्य परं भरन्ती यत्राऽन्नपूर्णा वसतीव नित्यम् ॥ १४ ॥

समन्ततः आव्रजद्विः आगच्छद्विः तण्डुलमुद्गानां राशिभिः । त्येकनरं भरन्ती अन्नपूर्णा अत्र वसतीव ॥ १४ ॥

यत्राऽगण्यसुपण्यवीथिविलसत्कर्पूरकालागुरु-

श्रीखण्डप्रकरप्रभूतसुमनःसौरभ्यधारामिषात् ।

आरात्कोविदकीर्त्यमानविपुलश्रीवाजिमेधैकयाट्

श्रीसम्राड्जयसिंहकीर्तिरुदयत्यावासयन्ती दिशः ॥ १५ ॥

कर्पूरादीनां प्रकरश्च सुमनांसि (पुष्पाणि) च एतेषां सौरभप्रवाहस्य मृषात् । आरात् दूरात्, अर्थात् दूरदूरदेशीयैः कोविदैः कीर्त्यमाना विपुला कीर्त्यस्य, वाजिमेधेन एकः यजते तादृशस्य जयसिंहस्य कीर्तिदिशः आवासयन्ती (आमोदयन्ती) उदयति अर्थात् इयं सौगन्ध्यस्य धारा नास्ति सेयम-मेधयाजिनोऽस्य कीर्तिरस्तीति भावः ॥ १५ ॥

यस्मिन्संचरमाणपौररमणीरम्याङ्घ्रिपद्मान्यहो

काचाऽऽवच्छमहीतलप्रतिफलच्छायाच्छलेन स्फुटम् ।

सेव्यन्ते कमलावलीभिरमलास्येन्दुप्रभानिर्जित-

श्रीसंदोहविभूतिभिः सरभसं सार्थे स्थिताभिः सदा ॥ १६ ॥

रमणीरम्याङ्घ्रि (चरण) पद्मानि काचाच्छादिते महीतले प्रतिविम्बस्य च्छलेन आस्येन्दु (मुखचन्द्र) प्रभानिर्जितं शोभासंदोह (समूह)स्य वैभवं यासामीदृशीभिः अतएव सार्थे (सार्धम्) स्थिताभिः कमलराजीभिः सेव्यन्ते । कमलावलीनां शोभावैभवं रमणीनां मुखचन्द्रेण निर्जितम् अतएव निर्जिताः कमलावत्यः चरणप्रतिविम्बच्छलेन रमणीचरणानि सेवन्ते इत्याशयः ॥ १६ ॥

यत्रोर्ध्वमध्यतलवेश्मनिवासिलोक-

सानन्दसम्पदुदयं सततं समीक्ष्य ।

त्रैलोक्यवासरचनाऽजनि नान्तरीयं

खं हस्तलेखमवधारयितुं विधात्रा ॥ १७ ॥

यत्र जयपुरे उन्नत-मध्यम-निम्नेतित्रिविधभवनेषु निवासिनां लोकानामानन्दसहितायाः संपत्तेरुदयं दृष्ट्वा । ब्रह्मणा स्वकीयं हस्तलेखं स्थिरीकर्तुम् इयं नान्तरी आवश्यकी त्रैलोक्यवासरचना अजनि उत्पादिता । यथा कश्चित् स्थिरां काञ्चन लिपिं जनयिष्यन् पूर्वं पाण्डुलिपिम् (अस्थिरां लिपिम्) करोति तथा विधात्रा (ब्रह्मणा) लोकानां कृते त्रैलोक्यवासस्य रचनायै इयं नान्तरी (आवश्यकी) अभ्यासार्था जयपुरस्य त्रिषु खण्डेषु सुखपूर्विका रचना अजनि जनिता । त्रैलोक्यरचनासाम्येन जयपुरस्य परमविस्तृतत्वं महाश्रीशालित्वं च ध्वन्यते ॥ १७ ॥

यत्र स्वर्णाद्रिवर्णाश्चलविवुधधुनीधौतदोधूयमान-

ध्वानैकज्ञायमानध्वजवसनभृतः कान्तिभिर्भान्ति सौधाः ।

उत्तुङ्गोत्तुङ्गशृङ्गस्थलसदनमतिक्रान्तनक्षत्रकान्ताः

प्रातर्जातभ्रमान् ये विदधति भुवने कोकलोकान्विशोकान् ॥ १८ ॥

स्वर्णाद्रि(सुमेरु)वत् वर्णः (रागः) येषां ते । चलयामिविबुधधुन्या
(आकाश-गङ्गाया) धौतं, दोधूयमानं (वातेन प्रस्फुरत्) । ततश्च विमल
चञ्चलं पताकावस्त्रमाकाशगङ्गायामजेयं स्यात् ? अत आह-ध्वानेन 'फर्र फर्र'
इति प्रस्फुरणशब्देन 'वस्त्रमिदम्' इति ज्ञायमानं ध्वजवस्त्रं विभ्रति तादृशाः
सौधाः (धनिनां हर्म्याणि) कान्तिभिः शोभन्ते । (येषां सौधानाम्)
अतितुङ्गशृङ्ग (मौलि) स्थलसदन (गृहम्) अतिक्रान्तैः नक्षत्रैः कान्ताः
(मनोहराः) ये (सौधाः) प्रातःकाले भ्रान्तान् चक्रवाकान् पुनः शोकरहितान्
कुर्वन्ति । सौवर्णवर्णान् सौधान् अत्युन्नतान् दृष्ट्वा चक्रवाकानां पूर्वं भ्रमो
भवति यत् अयं सुमेरुरस्ति येन किल प्रियवियोगकारिणी रात्रिर्जनिता ।
ततो ध्वजवस्त्र-शब्दादिभिः सौधानां परिचये सति तेषां भ्रमनिवृत्त्या
शोकापगमो भवतीत्याशयः ॥ १८ ॥

एष सायमनुसौधमुदीतैर्यत्र पौररमणीमुखचन्द्रैः ।

भाति पूर्णशतचन्द्रमिवाऽभ्रं कामिनां किमपि द्वक्कुमुदेषु ॥ १९ ॥

अनुसौधं सौधस्य समीपे उदीतैः उदितैः आगतैरित्यर्थः । 'ईङ्गती' ।
दृग्रूपेषु कुमुदेषु (रात्रिविकासिकमलेषु) मुखचन्द्रोदये विकासित्वात् ॥ १९ ॥

यत्र राजपथसंचरमाण स्वैरिणीनयनलासविलासैः ।

जीवतीव सततं रतिकान्तः क्रुद्धशम्भुनयनाऽनलशान्तः ॥ २० ॥

शान्तो मृतः । रतिकान्तः कामः ॥ २० ॥

विस्तीर्णराजपथसंचरमाणराजलोकावलोकरसपूर्णगवाक्षजालैः ।

अट्टालिका मृगदृशां वदनैर्नितान्तं संजायते विकचपुष्करिणीव यत्र ॥ २१ ॥

राजलोकानामवलोकनरसेन पूर्णानि गवाक्षजालानि यैः, ईदृशैः वदनैः
अट्टालिका (शिरोगृहम्) प्रफुल्ला पुष्करिणी कमलिनीव । मुखानि कमल-
स्थानीयानि ॥ २१ ॥

यच्चायोध्याऽविजेयं विलसितमधुरोदारमुद्दाममाया-

स्थानं शश्वत्प्रकाशीभवदमितगुणं शोभिकाञ्चीशुभाङ्गम् ।

युक्तं भासोज्जयिन्या कनकमयशुभद्वारकाभाभिरामं

स्वीयैः सम्पत्समूहैरुपहसति पुरीः सप्त निःसाम्यमेकम् ॥ २२ ॥

जयपुरम् अयोध्यम् (योधयितुमशक्यम्) अविजेयं च । विलसितं च मधुरं च उदारं च । उद्दामायाः उत्कटायाः मायायाः मोहकशक्तेः स्थानम् । काञ्च्या (मेखलया) सुन्दरशरीरम् (तन्निवासिस्त्रीणाम्) । उज्जयिन्या उत् उत्कृष्टं जयशालिन्या भासा कान्त्या युक्तम् । शुभानां अरकाणां (द्वाराणाम्) आभाभिः अभिरामम् । स्वार्थं कः । अयोध्या-मथुरा-मायेत्यादिक्रमिकपदार्थानां क्रमशो वर्णनात् रत्नावली अलंकारः ॥ २२ ॥

अनेकपाकशासनप्रकाशिताऽतिसौष्ठवै-

द्विजाधिपैर्गुरुस्तमैर्विराजितं समन्ततः ।

यदेकपाकशासनप्रशासनप्रभाविनं

दधानमेकं गुरुं हस्त्यहो हरेः पुरम् ॥ २३ ॥

अनेके पाकाः (द्राक्षापाक-वृन्ताकपाकादयः) येषु ईदृशेषु शासनेषु (आलंकारिकशास्त्रेषु) प्रकाशितम् अतिसौष्ठवं यैः ईदृशैर्गुरुश्रेष्ठैर्विराजितम् । एको यः पाकशासनः (इन्द्रः) तस्य प्रशासनेन शिक्षणेन प्रभुत्वशालिनं गुरुं बृहस्पतिं दधत् हरेः (इन्द्रस्य) पुरं हसति ॥ २३ ॥

प्रतिपदधनदाधिष्ठितमुपहसतितरां यदेकधनदामलकाम् ।

सद्रूपसेवितं यत्कुरूपसेव्यं च हस्तिनापुरमनिशम् ॥ २४ ॥

प्रतिपदं धनदायकैः (वदान्यैः) अधिष्ठितं यत्, एकः धनदः (कुबेरः) यस्याम् ईदृशीमलकाम् । तथा सद्रूपैः सुरूपैः सेवितं यत् कुत्तितरूपैः सेव्यं हस्तिनापुरम् उपहसति । वास्तवे तु कुरुभिः (धार्तराष्ट्रैः) उपसेव्यम् ॥ २४ ॥

यत्राऽभ्रंकषजातरूपशिखरैः संलग्नतारागण-

व्याप्तव्योमतलच्छलेन दधते प्रासादभूमीभृतः ।

पर्युप्ताऽमलमञ्जुमौक्तिकमयप्रोद्धासिगारुत्मत-

ग्रावग्रामकिरीटकोटिकलनां कृष्णात्रियामारवपि ॥ २५ ॥

यत्र प्रासादरूपाः भूमीभृतः (पर्वताः) । अभ्रंकषैः भगनचुम्बिभिर्-
ज्जितरूपस्य कनकस्य शिखरैः । संलग्नतारागणैर्व्याप्तस्य व्योमतलस्य

मिषेण पर्युप्त (जटित) निर्मलमौवितकमध्याः, प्रोद्धासी (देदीप्यमानः) गारुत्मतग्रावग्रामः (हरितमणि रत्नसंदोहः) यस्याम् ईदृश्याः किरीटकोटेः (किरीटानां कोटिसंख्यायाः, कोटिसंख्यककिरीटानामिति यावत्) कलनां क्रियां दधते धारयन्ति । प्रासादशैलाः संलग्नतारागणं नीलमाकाशं निजशेखरैः तथा धारयन्ति यथा मौक्तिकजटितं हरितमणीनां किरीटमेभिर्मस्तके धारितं स्यात् ॥ २५ ॥ *

सकलनगरस्तोमैश्वर्यं प्रकाशयितुं ध्रुवं
बहति रुचिरं चिह्नं यच्चक्रवर्तिमहीपतेः ।

स्फुरदतिसमीपोद्यत्पर्वप्रगर्वितशर्वरी-

रमणसुमहाविम्बव्याजात्सितातपवारणम् ॥ २६ ॥

यत् (जयपुरम्) नगरस्तोमस्य (समूहस्य) ऐश्वर्यं स्वामित्वं प्रकाशयितुं चक्रवर्तिनृपस्य यत्त्रिहं तत् सितम् आतपवारणं (छत्रम्) बहति, कथम् ? उच्चत्वात् अतिसमीपे एव उदयतः पर्वणि (पूर्णमायाम्) प्रगर्वितस्य शर्वरीरमणस्य (चन्द्रस्य) विम्ब (मण्डल) मिषात् । सकल-नगराणां राजा, अतएव चन्द्रविम्बस्य मिषात् श्वेतं छत्रं धारयती-
तिभावः ॥ २६ ॥

तदमितकरश्रेणीव्याजान्महीपतिमण्डली-

सुमहितमहीपालस्याङ्कं दधातितरां च यत् ।

अनुचरकरक्रीडत्पार्श्वद्वयप्रचलत्तर-

प्रचुरचमरद्वन्द्वश्रेष्ठश्रियः समुदञ्चलम् ॥ २७ ॥

तस्य (चन्द्रस्य) अपरिमितानां किरणश्रेणीनां व्याजात् महीपति-मण्डल्या महितस्य (पूजितस्य) महीपालस्य (अर्थात् चक्रवर्तिनः) अङ्कं चिह्नम् । अनुचराणां करेषु क्रीडतः, उभयपार्श्वे प्रचलत्तरस्य (अतिशयेन प्रचलतः) प्रचुरायाः चमरयुगलस्य श्रेष्ठशोभायाः सम्यक् उत्कृष्टम् अञ्चलं (समूहं) धारयति । जयपुरस्योपरि चन्द्रस्येयं किरणश्रेणी नास्ति किन्तु पार्श्वद्वये प्रचलतः चमरद्वन्द्वस्य सोयं शोभासमूह इत्याशयः ॥ २७ ॥

यस्मिन् रत्नगवाक्षनिःसरदुरुश्यामाऽगुरुप्रोल्लस-

धूमस्तोमघनान्धकारसमये सज्जाभिसाराः प्रियाः ।

उत्तुङ्गस्तनलितहारिणमदामोदोन्मिलन्मारुतैः

संकेतस्थलमार्गदत्तनयनानाश्वासयन्ति प्रियान् ॥ २८ ॥

उरुश्यामस्य अतिकृष्णस्य अगुरोः प्रोल्लसतो धूमसमूहस्य घनान्ध कारसमये । कृताभिसाराः प्रियतमाः । हारिणो मदः कस्तूरी तस्य आमोदे (गन्धेन) संमिलितैः पवनैः संकेतमार्गप्रहितनयनान् प्रियान् आश्वासयन्ति अभिसारे आगच्छन्तीनां प्रेयसीनां मार्गं पश्यन्तः प्रियाः तासां कुचयो कस्तूरीसौरभमाध्याय-आगता प्रेयसीति आश्वासिता भवन्तीत्याशयः ॥ २८ ॥

प्रोद्यद्यौवनयौवतोद्धतयुवप्रारब्धमानोल्लस-

न्नानाबन्धनिबन्धवन्निधुवनप्रौढिक्रियासादिषु ।

यत्सौधेषु समीरणाः सुमनसां सौरभ्यसंभारिणो

भान्तीशेक्षणवह्निदग्धकुसुमेषूच्छ्वासजीवातवः ॥ २९ ॥

उदयद्यौवनेन यौवतेन (युवतिसमूहेन), उद्धतैर्युवभिश्च प्रारब्धस्य मानेन (प्रणयमानोत्तरम्) उल्लसतः । नानाबन्धानां (नानाविधानामा सनानाम्) निबन्धवतः निधुवनस्य सुरतस्य प्रौढि क्रियां च आसादयन्ति (प्राप्नुवन्ति) तादृशेषु यस्य सौधेषु सौरभ्ययुक्ताः समीरणाः (पवनाः) ईशस्य ईक्षणवह्निना (नेत्राग्निना) दग्धस्य कुसुमेषोः उच्छ्वासवत् निश्वासवत् जीवातवः जीवनौषधयो भान्ति । सुरभिपवनाः सुरतखिन्नान कामिनां कृते कामदेवस्य निश्वासवत् (कामस्य मुखवायुरत्यन्तं जीवव इत्याशयेन) जीवनौषधयो भवन्तीत्याशयः ॥ २९ ॥

यस्मिन्नुत्तुङ्गसौधोपरिशिखरशिखाकेतुदण्डप्रचण्ड-

व्याघट्टाऽऽशङ्क्यैव स्फुटमिह भगवान्संततं भानुमाली ।

आदत्ते दक्षिणोदग्गमनमिति वयं मन्महे बुद्धिमन्तो

दैवज्ञा वर्णयन्ति ग्रहगणगणितैरन्यथा तन्निदानम् ॥ ३० ॥

उपरिशिखरस्य या शिखा अग्रकोटिः तत्र यः पताकादण्डः तेन सह प्रचण्डाघातस्य आशङ्कया भानुमाली (सूर्यः) दक्षिणाया उदीच्याश्च दिशः गमनम् आदत्ते स्वीकरोति इति वयं मन्यामहे । बुद्धिमन्त इति साकूतोक्तिः ॥ ३० ॥

दुष्टाहिदशनभञ्जनपद्मातिरलमाहितुण्डकजनेषु ।

गलिताकृतिरिति दुर्बलवृषभेषु विलोक्यते यत्र ॥ ३१ ॥

अहेः दन्तभञ्जनपद्धतिः आहितुण्डक (सर्पमान्त्रिक 'सपेरा') जनेषु अलम्, न जयपुरजनेषु । शक्तोपि अधूर्वहो वृषो गलिः, गलित्वस्य कृतिः (करणम्) दुर्बले वृषे । न तु गलिता आकृतिर्नागरेषु ॥ ३१ ॥

यत्र च रसनानिरसनमनङ्गकेलीकलासु भवेत् ।

शाख्यव्यतिक्रमः किल शाखाहरिणेषु यत्र संभाव्यः ॥ ३२ ॥

रसनायाः काञ्च्याः निरसनं दूरीकरणं, नतु जिह्वाया निःसारण-दण्डः । शाखायां भवः शाख्यः (यूथ्यः) तस्य व्यतिक्रम-उल्लङ्घनम् । निजपरि-गृहीतवेदशाखाव्यतिक्रमो न ब्राह्मणादिषु ॥ ३२ ॥

यत्रोच्चैर्गतिजितवैनतेयगर्वा

गन्धर्वा विदधति राजमार्गशोभाम् ।

अत्यर्थं विधिवशतो गृहीतदेहाः

सोत्साहाः किमु विलसन्ति गन्धवाहाः ॥ ३३ ॥

वैनतेयो गरुडः । गन्धर्वाः अश्वाः । दैववशाद् गृहीतदेहाः किं गन्ध-वाहाः (पवनाः) ॥ ३३ ॥

यत्राऽत्यन्तविचित्रकम्बलभृतः प्रोत्तुङ्गताशालिनो

मातङ्गाः कलयन्ति राजपथगाश्चित्ते जनानां भ्रमम् ।

पारावारजलान्तरात् किमधुना लोकश्रियं वीक्षितुं

सद्योऽमी बहिरागताः क्षितिभृतः संलक्ष्यपक्षश्रियः ॥ ३४ ॥

कम्बलं हस्तिनां पृष्ठास्तरणम् 'भूल' । संलक्ष्या दृश्या पक्षयोः
श्रीः शोभा येषां तादृशाः क्षितिभृतः पर्वताः बहिरागताः किम् ? उपरि
आस्तृतं कम्बलं दर्शनीयपक्षस्थानीयमित्याशयः ॥ ३४ ॥

सद्योऽभिभूतपुरुहूतविमानवेगाः

पर्युसरत्ननिचयाः परितः स्फुरन्तः ।

ये लग्नवारणतुरङ्गवृषोष्ट्रवर्षा-

स्ते स्यन्दना ददति यत्र मनस्सु चित्रम् ॥ ३५ ॥

पर्युक्तो जटितो रत्नसमूहो येषु । लग्नाः योजिताः वारणादयो येषु ।
अर्थात् केचित् हस्तिनां रथाः, केचित् तुरङ्गाणां रथाः इत्यादि ॥ ३५ ॥

लावण्योल्लासिकायाः प्रतिबलदलनोद्यत्कृपाणीसहायाः

संग्रामोत्साहयुक्ता वपुषि परिलसन्मञ्जुमाणिक्यमुक्ताः ।

रूपन्यग्भूतमाराः समरजयमहाशक्तिमन्तः कुमारा

यत्रोच्चैः शौर्यभारानुमितकुलयुगाचारशुद्धाः कुमाराः ॥ ३६ ॥

उल्लासी शोभमानः कायो देहो येषाम् । प्रतिबलस्य प्रतिपक्षस्य
दलने नाशने उद्यन्ती उत्तिष्ठन्ती कृपाणिका (लघुखड्गः) सहायो येषाम् ।
न्यग्भूतः तिरस्कृतः मारः कामदेवो येभ्यः । समरजयार्थं महाशक्ति (तत्सं-
ज्ञकशस्त्र) युक्ताः कुमाराः कार्तिकेयाः । इमे तु शक्ति (सामर्थ्य) युक्ताः ।
शौर्यभारेण अनुमितः कुलयुगस्य (मातापित्रोर्वंशस्य) आचारो येषाम्,
अतएव शुद्धाः । कुमाराः क्षत्रियवीराणां कुमाराः 'कुँअर' ॥ ३६ ॥

कर्पूरागुरुकस्तूरीनानाकुसुमसौरभैः ।

यद् भृङ्गधोरणीतारझंकारमुखरं सदा ॥ ३७ ॥

यद् जयपुरं भृङ्गधोरण्याः (समूहस्य) तारैः उच्चैः झंकारैः गुञ्जारवैः
मुखरम् ॥ ३७ ॥

वसुधामहितभवनमपि भवतितरां नवसुधामहितभवनं यत् ।

बहलगृहजालरन्ध्रैः संयुतमपि निर्व्यथनरहितमवभाति ॥ ३८ ॥

वसु (धनम्) धाम (तेजः) तयोः कृते हितम् अपि भवनम् न वसुधामहितं भवनं कथं भवेत् इति विरोधः । नवया सुधया (विलेपनद्रव्येण 'कलई') हितं हितकारकमिति तत्परिहारः । बहलैः (प्रभूतैः) गृहजालस्य (गृह'जालिकानाम्') रन्ध्रैः छिद्रैः संयुतं निर्व्यथन(छिद्र)रहितं कथं भवेत्, निर्व्यथनं नितरां व्यथाभिः रहितमिति तत्परिहारः । आर्यागीति-
श्छन्दः ॥ ३८ ॥

धत्तेऽन्तः क्रयविक्रयागतधनाढ्यानेकलोकोल्लसत्-

संलापप्रसभप्रभूतबहलोद्धोषेण यस्याऽऽपणः ।

वेगभ्रामितमन्दराऽचलशिलासंघातसंघर्षेण-

क्षुब्धक्षीरसमुद्रतत्क्षणवलत्कल्लोलकोलाहलम् ॥ ३९ ॥

अनेकलोकानाम् उल्लसन् यः संलापः तस्मात् प्रसभम् अत्यर्थं प्रभूतेन (उत्पन्नेन) बहलोद्धोषेण महता निःस्वनेन । शिलासंघातस्य (समूहस्य) संघर्षणात् क्षुब्धः आलोडितो यः क्षीरसमुद्रस्तस्य तत्क्षणं वलतां प्रचलतां कल्लोलानां महातरङ्गाणाम् (इव) कलकलं धत्ते ॥ ३९ ॥

पूर्णीनिश इवाऽमन्दचारुचन्द्ररुचिस्पृशः ।

सारङ्गय इव सानङ्गमृगयूथनिषेविताः ॥ ४० ॥

पूर्णिमातिथीनां रात्रयो यथा अमन्दचारुं (अत्यन्तशोभनाम्) चन्द्र-
कान्तिं स्पृशन्ति तादृश्यः, तथा चन्द्रवद् विमलां कान्तिं स्पृशन्ति (अथवा चन्द्रस्य कर्पूरस्य कान्तिम्) तादृश्यः अगण्याः पण्यवीथयः एतस्मिन् (जयपुरे) सन्तीति ४२ तमपद्यपर्यन्तमन्वयः । सारङ्गयः हरिण्यः यथा सानङ्गेन सका-
मेन मृगयूथेन, तथा वीथयोऽपि सकामेन मृगजातीयपुरुषसमूहेन सेविताः अनुगताः ॥ ४० ॥

सरागाविद्रुमोपेता वनान्तवसुधा इव ।

तारस्वरसमाकीर्णा यज्ञवाटधरा इव ॥ ४१ ॥

वनान्तवसुधाः सरागाः राग (गान) सहिताः ये वयः पक्षिणः, सानुरागा द्रुमाश्च तैः, तथा वीथयः रक्तिम्ना सहितैः विद्रुमैः प्रवालैरुपेताः । तारेण

वेदघोषप्रसिद्धेन उच्चेन स्वरेण व्याप्ता यज्ञवाटभूमयः, जनकोलाहलव्याप्ततया महाशब्दयुक्ताः पण्यवीथयः ॥ ४१ ॥

शतधान्यधनस्तोमबहुलाभोपचायिकाः ।

गृहिण्य इव चैतस्मिन्नगण्याः पण्यवीथयः ॥ ४२ ॥

शतप्रकारकाणां धान्यानां धनानां स्तोमस्य समूहस्य बहुलायाः आभायाः शोभाया उपचायिकाः संग्राहिकाः पण्यवीथयः, बहु-लाभस्य उपचायिकाः संवर्द्धिकाः गृहिण्यः ॥ ४२ ॥

सभा इव रसज्ञानां सदापिकविभूषिताः ।

समाजा इव साधूनां विषमेषुसहायकाः ॥ ४३ ॥

सभाः सर्वदाऽपि कविभूषिताः, आरामाः सदा पिक(कोकिल)भूषिताः इति ४७ तमपद्यपर्यन्तमन्वयः । समाजाः विषमेषु संकटेषु, आरामाः प्रिय-संगमकतया विषमेषोः कामस्य सहायकाः ॥ ४३ ॥

सर्वदा सघनच्छायाः प्रच्छन्नत्वसमातपाः ।

शिखण्डिताण्डवोपेता वर्षर्तुदिवसा इव ॥ ४४ ॥

घनानां मेघानां छायया सहिता वर्षा दिवसाः, घनया निबिडया छायया सहिता आरामाः । एकत्र मेघप्रच्छन्नत्वेन, अपरत्र वृक्षाद्याच्छन्नतया छाययैव सम आतपो येषु अर्थात् छायाऽऽतपौ समानौ इति ।

शिखण्डिनां मयूराणां (वर्षासु), शिखण्डधारिणां नर्तकानाम् (आरामेषु) ॥ ४४ ॥

करजश्रीफलभाजश्चन्दनतिलकातिसौरभोल्लासाः ।

नागस्यन्दनसहिताः काञ्चनबाणासनोच्छ्रयाः ॥ ४५ ॥

सुमनःसुरभिसुजातिश्यामाश्लिष्टाः समन्मथाः सेव्याः ।

ताम्बूलरागसहिता भूभृत इव मधुरसासक्ताः ॥ ४६ ॥

करज(करञ्ज)श्रीफल(बिल्व)अतिसौरभ(रसाल)नाग(सर्प)स्यन्दन(तिनिश)काञ्चन(चाम्पेय)बाण(भ्रिण्टी)असन(बन्धूक)

जाति (मालती) श्यामा (रोचनी) मन्मथ (कपित्थ) मधु (क्षौद्र) रसा-
सक्ता एवंविधा आरामाः । भूभृतः राजानस्तु सुरतादिषु करज (नख)
शोभाशालिनः, चन्दनतिलकाः, अति सौरभस्य उल्लासो येषाम्, नागैः
(हस्तिभिः) रथैश्च सहिताः, काञ्चनजटितबाणासनस्य (धनुषः) उच्छ्रायः
उन्नतिर्येषाम् । सुमनोभिः (माल्यैः) सुगन्धिताः, सुजातयश्च याः श्यामा
उत्कृष्टाः षोडशवार्षिक्यो वा स्त्रियः ताभिराश्लिष्टाः । समदनाः, जनैः सेव-
नीयाः, मधु (मद्य) रसे आसक्ताः इत्यादि स्पष्टम् । भूभृत्पदेन पर्वतोऽपि
ग्रहीतुं शक्यते । आरामपक्षे यथा वनौषधयो गृहीतास्तथाऽत्रापि ॥ ४५-४६ ॥

आपानभूमय इव प्रतिप्रसर्पत्प्रमत्तमधुपोपास्याः ।

विदधति मनोभिरामा आरामा यत्समन्ततः शोभाम् ॥ ४७ ॥

प्रतिप्रसर्पद्भिः विशेषप्रकारेण चलद्भिः प्रमत्तैः मधुपैः मद्यपायिभिः
उपास्याः (आपानभूमयः), मधुपैः भ्रमरैः उपास्याः (आरामाः) ॥ ४७ ॥

येन श्रीजयदुर्गनामविदितो दुर्गः कृतो दुर्गमः

श्रीसंदोहयुतं पुरं जयपुरं नाम प्रतिष्ठापितम् ।

कासारः प्रसरत्सरोरुहवनीसौन्दर्यसारान्वितः

सोत्यर्थं जयसागरो विरचितः कस्तत्समानो जयी ॥ ४८ ॥

जयदुर्गं (जयगढ) । श्रीसंदोहः शोभासमूहः । प्रसरन्ती या सरोरुहाणां
कमलानां वनी (समूहः) तत्सौन्दर्यसारेण अञ्चितः । जयसागरो नाम कासा-
रस्तडागः ॥ ४८ ॥

एतत्पदार्थत्रितयं जयाङ्कं श्रीमत्सवाईजयसिंहनाम्ना ।

कृतं, तदारभ्य 'जयः' कुलेऽस्मिन् सुनिश्चितोऽभूत्त्रितयेन वाचाम् ॥ ४९ ॥

जयदुर्गं-जयपुरं-जयसागरेति पदार्थत्रितयम् । दुर्गादिषु त्रीन् वारान्
जयशब्द उच्चारितः । अतएव वाचां त्रितयेन (त्रिवाचा इति लोकप्रसिद्धिः)
जयः सुनिश्चितः । इत्याशयः ॥ ४९ ॥

जयपुरजयदुर्गकृत्सवाई जयनृपतिर्जयसागरं चकार ।

जयति जयचतुष्कमेतदस्मिन् जगति जयस्तत एव निश्चितोऽस्ति ॥५०॥

इति श्रीतैलङ्गकुलजलधिकौस्तुभायमान—देवर्षिश्रीकृष्णभट्टकविकलानिधि-
कृतावीश्वरविलासमहाकाव्ये नगरादिवर्णनं नाम तृतीयः सर्गः ॥

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्गः एष तृतीयकः ॥



चतुर्थः सर्गः

जजागार द्विजागारविकीर्णस्वर्णसंचयः ।

श्रीमान् राजाधिराजोऽसौ धन्यो धरणिमण्डले ॥ १ ॥

(दानं दत्त्वा) द्विजागारेषु ब्राह्मणगृहेषु विकीर्णः प्रसारितः कनकपुञ्जो
यन ईदृशः जजागार सर्वनृपेषु जागृतवान् । जागर्तेलिट् ॥ १ ॥

अत्यर्थं वृद्धिमाप्सैरतुलतरतपोदानदीक्षाप्रकार-

प्राप्तेष्टापूर्तपुण्यप्रकरसमुदितज्ञानभक्तिप्रकारैः ।

साक्षान्निस्तक्ष्य टङ्कैरिव विमलतरैरात्मनः क्षात्रदेहं

विश्वामित्राधिको यः सुकृतभरनिधिर्ब्राह्मणं प्रोचकार ॥ २ ॥

वृद्धि गतैः तपो-दान-दीक्षा (व्रतग्रहण) प्रकारैः प्राप्तानां संचितानाम्
इष्टापूर्त-पुण्यानां प्रकरैः (समूहैः), समुदितैः ज्ञानभक्तिप्रकारैश्च । अति-
विमलैः टङ्कैः (पाषाणदारणैः इव, 'टांकी') निजस्य क्षत्रियदेहं निस्तक्ष्य
उपरितः संक्षुद्य । पुण्यनिधिर्यः ब्राह्मणं (ब्राह्मणत्वम्) उत् उपरि चकार
उद्भाषितवान् ॥ २ ॥

निर्जित्य वीरः स्वबलैर्दिशोऽष्टौ पदप्रणम्राखिलभूमिपालः ।

धर्माय धर्मात्मजवद्धुरीणः प्रभूतमुच्चैर्वसु संचिकाय ॥ ३ ॥

धुरीणः सर्वेषां राज्ञां धुरि मौली स्थितः । वसु धनं संचिकाय
संचितवान् ॥ ३ ॥

धर्मेण भूयः स्वभुजार्जितं तद्वसु प्रभूतं विनियोक्तुकामः ।

श्रीवल्हभाचार्यमतानुवर्ती श्रुत्युक्तकर्मण्यनिशं रतोऽभूत् ॥ ४ ॥

उपयोक्तुं कामः अभिलाषो यस्य ॥ ४ ॥

धीरस्त्रिरग्नेश्चयनं चकार शुद्धावशुद्धाखिलकर्मतत्त्वः ।

तद्दक्षिणाभिर्विवृते द्विजानां दारिद्र्यदुःखं श्रुतिमात्रशेषम् ॥ ५ ॥

त्रिः अग्नेश्चयनं चकार, त्रीन् वारान् चयनयागं चकार । तस्य (जयसि-
हस्य) दक्षिणाभिः श्रवणमात्रार्थं विवृते वर्तते स्म । लुप्तमित्यर्थः ॥ ५ ॥

अभूदधिब्रह्मपुरि द्विजानां तदक्षिणाभूरिसमृद्धिभाजाम् ।
गृहेषु सम्यग् वितताध्वरेषु सुरेश्वराह्वानमजस्रमेव ॥ ६ ॥

अधिब्रह्मपुरि ब्रह्मपुर्याम् । तस्य (जयसिंहस्य) दक्षिणायाः बहुसंपत्ति-
युक्तानाम् । विततेषु अध्वरेषु विस्तारिषु यज्ञेषु । सुरेश्वरस्य इन्द्रस्य आवा-
हनं निरन्तरमभूत् ॥ ६ ॥

अहर्निशं तेन वितायमानेषुचैः कृताह्वानतयाऽध्वरेषु ।
पुरन्दरो नित्यमभूत्प्रवासी पुलोमजालिङ्गनसामिलाषः ॥ ७ ॥

वितायमानेषु वितन्यमानेषु क्रियमाणेषु । कृताऽऽवाहनः पुरन्दरः (इन्द्रः)
नित्यं प्रवासी कृतपरदेशगमनः, अत एव शच्याः आलिंगने सामिलाषः (उत्क-
ण्ठितः) अभूत् ॥ ७ ॥

तस्यैव यज्ञोत्सवजातहर्षास्तदक्षिणाप्राप्तधनप्रकर्षाः ।
प्राज्ञा द्विजाः श्रीविनिवृत्ततर्षाः काशीं श्रयन्ते धृतमोदवर्षाः ॥ ८ ॥

श्रिया दक्षिणाप्राप्तया लक्ष्म्या दूरीकृततृष्णाः । अत एव धृतानन्द-
समूहाः ॥ ८ ॥

स वाजपेयाध्वरदीक्षयाऽऽप्तसम्राट्पदः शुद्धतमोऽभिषेकात् ।
शीर्षे सितच्छत्रमुवाह भूयो राज्याभिषेकावसरेऽनुभूतम् ॥ ९ ॥

वाजपेययज्ञसंपादनेन प्राप्तसम्राट्पदः राज्याभिषेकसमये अनुभूतं
श्वेतच्छत्रं पुनर्दधार ॥ ९ ॥

स वाजपेयावभृथे प्रभूतचन्द्रामलच्छत्रविराजिशीर्षः ।
द्विजावलिप्रेरितवारिधारामिषाद्वधौ चामरवीजितानि ॥ १० ॥

अवभृथे यज्ञान्तस्नाने । विराजि शोभमानं शीर्षं यस्य सः विप्रदत्तमन्त्र-
जलधारान्वयाजात् चामरवीजितानि (स्फुरणानि) दधौ ॥ १० ॥

नित्यं वितानेषु वितायमानेषुचैर्द्विजेभ्यः प्रददौ यथैषः ।
तथैव संपद्वृधे वितीर्णात्प्रसारितं कोटिगुणं वहन्ती ॥ ११ ॥

वितन्यमानेषु यज्ञेषु यथैव ददौ तथैव कोटिगुणतां धारयन्ती संपत्ति-
वद्वधे ॥ ११ ॥

संपद्विवृद्धयैव विवृद्धहर्षः श्रद्धालुतां कर्मविधौ दधानः ।

स वाजिमेधेन महामखेन विद्वत्सभां यष्टुमनाश्चकार ॥ १२ ॥

वाजपेयेन यष्टुं मनो यस्य सः विदुषां सभां चकार ॥ १२ ॥

समन्ततः श्रीजुषि तत्सभायां महामणिस्तम्भाविभूषितायाम् ।

चतुर्दिगन्तेभ्य उपेत्य नित्यं समे समेता विबुधा बभूवुः ॥ १३ ॥

श्रीजुषि शोभायुक्तायाम् । समे सर्वे ॥ १३ ॥

श्रीमत्सवाईजयसिंहविद्वन्महामहाराजसभान्तरालम् ।

विभूषयन्ति स्म बुधा गुणौघैर्गीर्वाणगुर्वन्तरगर्वभाजः ॥ १४ ॥

जयसिंहरूपस्य विदुषां मध्ये महामहाराजस्य सभामध्यम् । गीर्वाण-
गुरोर्वृहस्पतेः अन्तरस्य हृदयगर्वम् । अथवा एकस्माद् गीर्वाणगुरोः अन्यो
गीर्वाणगुरुर्भवेत्तादृशं गर्वम् ॥ १४ ॥

सर्वावनीचक्रपुरन्दरस्य महाश्रियः श्रीजयसिंहनाम्नः ।

सभावपुः प्राज्ञगुरुद्विजेन्द्रैर्युक्तां सुधर्मांमपि निर्जिगाय ॥ १५ ॥

सभायाः वपुः (शरीरं, स्थानम्), सुधर्मां देवसभामपि जिगाय ॥ १५ ॥

तस्यां स विद्वद्वरचक्रवर्ती समस्तभूमीपतिचक्रवर्ती ।

उवाच राजा महता स्वरेण सुधापयोदं सहसाऽनुकुर्वन् ॥ १६ ॥

विद्वद्वराणां चक्रे मण्डले वर्तमानः । नृपतीनां चक्रवर्ती सार्वभौमः ।
सुधावर्षिणं मेघम् ॥ १६ ॥

समस्तशास्त्रार्थविवेचनोद्यतप्रज्ञावितानांऽसुसमूहभाजः ।

यूयं भवे भास्करतुल्यरूपास्तमो विहन्तुं भ्रमसंशयाख्यम् ॥ १७ ॥

विवेचनेन उदयन् प्रज्ञावितानः (बुद्धिपटलः) एव किरणसमूहः, तद्भाजः,
तद्युक्ताः । यूयं सूर्यसमरूपाः ॥ १७ ॥

कृष्णावतारे सुचरित्रसारे तिरोहिते तुर्ययुगं प्रवर्त्य ।

संवत्सराः पञ्चसहस्रसंख्या व्यतीयुरस्यां भुवि किञ्चिद्दूनाः ॥ १८ ॥

तुर्यं चतुर्थं युगं (कलिम्) प्रवर्त्य प्रवृत्तं कृत्वा तिरोहिते सति ॥ १८ ॥

धर्मस्तथा ज्ञानमथापि सर्वे भावाः सुनिर्णीतशुभस्वभावाः ।

तिरोहिताकारतया बभूवुः क्षिताविदानीं श्रुतिमात्रशेषाः ॥ १९ ॥

शुभस्वभावाः (अर्थात् उत्तमाः) सर्वे भावाः । तिरोहितः लुप्तः आकारो येषां तत्तया । क्षितौ पृथिव्याम् ॥ १९ ॥

एवंविधे घोरतमोमयेऽस्मिन् कलित्रियामावसरे प्रवृत्ते ।

कं दृश्यते धर्ममयः प्रकाशः सतां मनःपद्मविकासशाली ॥ २० ॥

कलिरूपायाः त्रियामायाः (रात्रेः) अवसरे ॥ २० ॥

अहं पुनः प्राज्ञवरास्ततेऽस्मिन्कलौ भवत्पादतलं प्रपन्नः ।

करोमि कर्माणि भवन्मुखेभ्यः श्रुतानि नित्यं हरिभक्तिसिद्ध्यै ॥ २१ ॥

तते व्याप्ते ॥ २१ ॥

कृतं त्रिरग्नेश्चयनं यथावत्कृताश्च सोमाः प्रणयेन भूयः ।

बृहस्पतेश्चापि सवाजपेयाः सर्वाः सहस्रं विहिता हिताय ॥ २२ ॥

अग्नेश्चयनं चयनयागः । सोमाः सोमयागाः ॥ २२ ॥

अतः परं कर्तुमनाः किलास्मि भवत्प्रसादादहमश्वमेधम् ।

जवेन, तन्मामनुमन्तुमर्हाः सर्वे बुधाः शास्त्रदृशो भवन्तः ॥ २३ ॥

जवेन शीघ्रम् । शास्त्रं पश्यन्ति यदा शास्त्रमेव दृग् येषां ते ॥ २३ ॥

इत्युक्तवत्युक्तिविचक्षणेऽस्मिन् सम्राजि सर्वाऽजिजयैकभाजि ।

यथा मरुत्वज्जनमेजयोत्थां कथा तथा तां स्म बुधाः (हृदि)

स्मरन्ति ॥ २४ ॥

सर्वेषाम् आजीनां (युद्धानां) जयम् एक एव भजते सः तस्मिन् । मरु-
त्वान् (इन्द्रः), जनमेजयः एतदुत्था एतत्संबन्धिनी तथा कथा । अर्थात् इन्द्रेण
जनमेजयेन वा यथा काचिद्वार्ता पृष्टा स्यात्तथा तां वृथाः अत्यादरपूर्वकं स्मरन्ती-
त्याशयः ॥ २४ ॥

अथोचिरे तेऽञ्जलिबन्धपूर्वं समस्तशास्त्रार्थविवेकदक्षाः ।

महान् पदार्थोऽयमिहाश्वमेधस्त्वयैव कर्तुं पृथिवीन्द्र शक्यः ॥ २५ ॥

परंतु राज्ञो जनमेजयाख्यादनन्तरं देव महीतलेऽस्मिन् ।

केनापि नैवाऽऽहृत एष यज्ञः क्षितीश्वरेण श्रुतिबोधितोऽपि ॥ २६ ॥

केनापि क्षितीश्वरेण (राज्ञा) श्रुतिबोधितोपि यज्ञः न आहृतः न
कृतः ॥ २६ ॥

अतः परं देव भवान् प्रमाणं श्रुतिस्मृतिज्ञातसमस्ततत्त्वः ।

अहो तवैवाविदितं हि किञ्चिदस्ति तन्नास्ति च कर्म योग्यम् ॥ २७ ॥

योग्यं तत् किञ्चित् कर्म नास्ति यत् तवैवाऽविदितम् आस्ते ॥ २७ ॥

ततः किलास्मिन् विषयेऽत्यनल्पे स संशयानो धरणीमहेन्द्रः ।

चक्रेऽधिवाराणसि पत्रलेखं महामहापाण्डितराजचक्रे ॥ २८ ॥

अत्यनल्पे अतिमहति । संशयानः संशयं प्राप्नुवन् । अधिवाराणसि वारा-
णस्याम् ॥ २८ ॥

तत्रैकमत्यं विबुधैर्विधाय समस्तशास्त्रार्थकृतान्तविद्धिः ।

महीभुजे प्रैष्यत निश्चितार्थो दूतो गरीयानिव पत्रलेखः ॥ २९ ॥

कृतान्तः सिद्धान्तः । गरीयान् दूत इव निश्चितार्थः ॥ २९ ॥

स्वस्ति श्रियालंकृतसर्वलोकातिक्रान्तकान्तप्रसरद्गुणाब्धे ! ।

त्रिरग्निचिद्दीक्षितवर्यं सम्राड् भवाधुना त्वं हयमेधयाजी ॥ ३० ॥

प्रसरतां गुणानामब्धे ! ॥ ३० ॥

यावद्भवेद् विष्णुपदीप्रवाहो यावच्च वेदस्य भवन्ति शाखाः ।

यावच्च वर्णीश्रमसंविभागस्तावत्कलावप्ययमश्वमेधः ॥ ३१ ॥

विष्णुपदी गङ्गा ॥ ३१ ॥

परं त्वदन्यो न कलौ प्रभूतः श्रृङ्गालुतासद्गुणवारिराशिः ।

समस्तदिगजैत्रतया च वीरो राजाश्वमेधं किल योऽकरिष्यत् ॥ ३२ ॥

जैत्रतया जयकारकतया वीरो राजा ॥ ३२ ॥

त्वं तादृशोऽद्य द्विजलोकभाग्यैः श्रीविष्णुसिंहक्षितिपालमौलेः ।

सद्धर्मपत्न्यां नृपतेऽवतीर्णो मताविवाऽऽनन्दभरो बुधस्य ॥ ३३ ॥

बुधस्य मती आनन्दपूर इव ॥ ३३ ॥

यजस्व यज्ञैर्वितनुष्व दानं मनुष्व वेदान् विचिनुष्व सारम् ।

सुनुष्व सोमं प्रहिणुष्व विष्णोर्मिनुष्व भक्तिं स्वकृतार्थतायै ॥ ३४ ॥

मनुष्व मननं कुरु । विचिनुष्व संचिनु । सुनुष्व कण्डय । विष्णोः कृते
सोमं प्रहिणुष्व प्रेषय, निवेदय । मिनुष्व परिमाहि ॥ ३४ ॥

एवंविधेन श्रुतिमार्गभाजा तत्पत्रलेखेन हृदि प्रसन्नः ।

आकारयामास स तान् समस्तान् विधातपःश्रौतपटून् द्विजाग्न्यान् ॥ ३५ ॥

अथाययौ ज्ञातसकल्पसूत्रश्रुतिस्मृतिज्यौतिषशास्त्रतत्त्वः ।

अयाचितोपाख्यतया प्रासिद्धः श्रीमान् द्विजेन्द्रः किल रामचन्द्रः ॥ ३६ ॥

ज्ञातसकल्पः—ज्ञातं कल्पसूत्रसहितं श्रुत्यादितत्त्वं येन । अयाची अव-
टङ्कः ॥ ३६ ॥

तत्राययौ श्रौतपटुर्द्वितीयः स रामचन्द्रो द्रविडद्विजेन्द्रः ।

काश्यामुपाध्यायतया प्रासिद्धिं यः प्राप्तवान् पण्डितमण्डलेषु ॥ ३७ ॥

आगात् पुनः श्रौतकलावतंसः सर्वक्रियातन्त्रसुधाब्धिहंसः ।

यः सोमयागैः प्रतिवर्षयज्वा स व्यासशर्मा मुकुटो द्विजानाम् ॥ ३८ ॥

श्रौतकला (क्रिया) एव अवतंसो भूषणं यस्य । क्रियाणां तन्त्रम् (प्रबन्धः)
एव सुधाब्धिः तत्र हंसः । प्रतिवर्षं यज्वा यजनशीलः ॥ ३८ ॥

भूयः स तत्राभ्यगमद् द्विजन्मा यः केवलं यज्ञकरः प्रसिद्धः ।
करस्थ एवाऽजनि तस्य यज्ञस्ततो बभूवैष यथार्थनामा ॥ ३९ ॥
यज्ञः करे (हस्ते) यस्य सः ॥ ३९ ॥

गुणाकरोऽत्रागमदङ्गयुक्तत्रयीविलासालयकण्ठपीठः ।

यः कर्मविद्यानिधिरग्रजन्मा शिष्टोऽधिवाराणसि सुप्रसिद्धः ॥ ४० ॥

अङ्गयुक्तायाः त्रय्याः (वेदत्रयस्य) विलासालयः कण्ठपीठं (स्थलं)
यस्य । साङ्गं वेदत्रयं कण्ठस्थं यस्येत्यशयः ॥ ४० ॥

कार्णाटदेश्यद्विजवंशदीपश्चराचरे यश्चयनीप्रसिद्धः ।

सोऽत्रागतः श्रीहरिकृष्णशर्मा पुरस्कृतो गोकुलवासिवर्यैः ॥ ४१ ॥

चयन्याम् । अग्निचयनयागे ॥ ४१ ॥

अथासमुद्रं किल ये वसन्ति द्विजोत्तमाः श्रौतविधिप्रवीणाः ।

परश्शतास्ते समुपाययुस्तं राजाधिराजस्य समाजमध्ये ॥ ४२ ॥

अहर्निशं यज्ञविधानदीक्षायशोमये वाद्यति दुन्दुभौ ते ।

स्वत्यादराकारितवद् द्विजौघाः स्वयं समेता अभवन् दिशाम्यः ॥ ४३ ॥

राजाधिराजो नृपतिर्धृतश्रीस्तन्मण्डलस्थः शुशुभेतरां सः ।

समस्तताराग्रहचक्रमध्ये प्रसारितज्योत्स्न इव क्षपेशः ॥ ४४ ॥

क्षपेशः चन्द्रः ॥ ४४ ॥

उत्कण्ठितो वाजिमखं विधातुं दिलीपमान्धातुलं प्रयातुम् ।

ससारसंभारगणं पुरस्ताच्चकार सत्कारनियुक्तभृत्यैः ॥ ४५ ॥

वाजिमखम् अश्वमेधम् । ससारं सारसंहितं संभारस्य सामग्राः
गणं राशिं भृत्यैः (करणभूतैः) चकार संपादयामास । अथवा पुरस्तात् निजस्य
समक्षं संभारगणं ससार अनुससार । स्वयं तस्य समीपे जगाम ॥ ४५ ॥

जलजाः स्थलजा वनेचराः पशवः पक्षिगणाश्च संभृताः ।

हयमेधविधानकोविदैर्द्विजवर्यैः श्रुतितो निवेदिताः ॥ ४६ ॥

श्रुतितः वेदेन । अथवा शब्दद्वारा ॥ ४६ ॥

तिलमुद्गगतन्दुलयवाऽऽज्यशर्करा मणिरूप्यकाञ्चनदुकूलसंचयाः ।

हिमशैलमेरुमलयाद्रिसंनिभाः शनकैरकारिषत तेन तत्क्षणात् ॥ ४७ ॥

गव्यूत्यर्द्धोपरि जयपुरादुत्तरत्र प्रदेशे

श्रीगोविन्दालयविलसितोद्यद्ध्वजच्छायजुष्टे ।

पूर्वं मानक्षितिपतिकृतेः सागरस्य प्रतीरे

राज्ञा तेन व्यरचि विभवैर्मण्डितो यज्ञवाटः ॥ ४८ ॥

जयपुरात् उत्तरदिशि । गव्यूत्यर्धमेककोशः । उद्यतः ध्वजस्य (पता-
कायाः) छायाजुष्टे । ध्वजच्छायमित्यत्र 'विभाषा सेने' त्यादिना वा क्लीब-
त्वम् । मानकृतिभूतस्य सागरस्य (मानसागर) इति प्रथितस्य ॥ ४८ ॥

यत्प्राचीरं कनकरजतोत्तुङ्गभिच्युत्तरत्नं

यत्र स्तम्भाः खचितमणयोऽन्योन्यदत्तानुबिम्बाः ।

पत्नीशालाध्वरमुखहविर्गेहवेदीसभाद्यै-

र्योऽन्तः कारुप्रवररचितैः स्थानभेदैश्चकाशे ॥ ४९ ॥

उत्तुङ्गभिच्याम् उप्तानि जटितानि रत्नानि यस्मिन् । अन्योन्यं दत्तः
(पतितः) प्रतिबिम्बो येषु ते । कारुप्रवराः शिल्पिश्रेष्ठाः । वेदी-सभा-आद्याः
येषां तैः ॥ ४९ ॥

शीर्षः साक्षात् त्रिवृत्ते विलसति नयनं छन्दसां मुख्यमुच्चै-

र्गायत्रं नाम पक्षद्वितयमपि बृहत्साम राथन्तरं च ।

निर्णीतस्तोम आत्मा तव पतगपतेऽन्यानि चाङ्गानि सर्व-

च्छन्दांस्येवं यजुंषि प्रसरति भवतो नाम नानाविधानि ॥ ५० ॥

ननूः सा हनूः वामदेव्यं प्रसिद्धं सुपर्णोऽसि सत्त्वं गरीयान् गरुत्मान् ।

इति स्तूयते या भृशं वेदशब्दैरभूत्सा शुभा वेदिका यज्ञवाटे ॥ ५१ ॥

त्रिवृत्ते इत्यादि शीर्षम् । छन्दसां मुख्यं गायत्रं नाम छन्दः नयनम् । बृहत्साम रयन्तरं चेति पक्षतिद्वयम् । निर्णीतस्तोम आत्मा । ननूः सा० इत्यादिः वैदिकी आनुपूर्वी । यज्ञवाटे एवं वेदमन्त्रैः रूपकालंकारविधया स्तुता वेदिः निरमीयत । इत्याशयः ॥ ५०-५१ ॥

इतिहासविक्रासिन्यां विलासिन्यां समाप्यते ।

मञ्जुनाथकृतेः सर्गः सर्ग एष तुरीयकः ॥

इति श्रीऋतुलङ्गकुलजलधिकीस्तुभायमान-देवर्षिश्रीकृष्णभट्टकविकलानिधि-
कृतावीश्वरविलासमहाकाव्ये नगरादिवर्णनं नाम चतुर्थः सर्गः ॥



पञ्चमः सर्गः

तत्र ब्रह्माऽभवत्कश्चिद्द्विजराजस्त्रयीपटुः ।

वितानकर्मसंदोहविताननविचक्षणः ॥ १ ॥

वितानने विस्तारणे ॥ १ ॥

सर्वं ऋत्विग्गणाधीनकर्मतन्त्रविधानवित् ।

कृताकृतविधिज्ञाता मुख्यः सर्वक्रियासु यः ॥ २ ॥

ऋत्विग्गणकर्तव्यं कर्मतन्त्रविधानं वेत्ति सः ॥ २ ॥

आसीददासीममहीमण्डलाखण्डलादृतः ।

आसीद्यज्ञकरोऽध्वर्युः काशीवासी द्विजोत्तमः ॥ ३ ॥

आसीदत् (आसन्नम्) आसीम (सीमापर्यन्तम्) यन् महीमण्डलं तस्य
आखण्डलेन इन्द्रेण (सार्वभौमेन) आदृतः ॥ ३ ॥

माध्यंदिनमहाशाखां यजुःकल्पमहीरुहः ।

धत्ते यज्ञमधुशब्दमारुह्य स वनप्रियः ॥ ४ ॥

स वनप्रियः (कोकिलः) वास्तवे तु सवन(सुत्या)प्रियः यज्ञकराख्यः
यजूरूपस्य कल्पवृक्षस्य माध्यन्दिनशाखामारुह्य यज्ञे मधुशब्दं धत्ते करोति ।
स यजुर्वेदस्य माध्यन्दिनशाखाध्यायी आसीदिति अध्वर्योः परिचयो दत्तः ॥४॥

तत्र होत्रक्रियामात्रपात्रतामात्मना दधत् ।

ऋग्वेदकोविदः कश्चिद् द्विजः प्रावर्तयन्मखम् ॥ ५ ॥

होत्रक्रियामात्र०—यज्ञे स्वयं होमक्रियाकर्ता इतिभावः । एवंविधः
ऋग्वेदी प्रारम्भयत् ॥ ५ ॥

कण्ठस्वरपराभूतगन्धर्वस्वरधोराणिः ।

औद्गात्रं बिभ्रदभ्रान्तं बभ्राजे ब्राह्मणोत्तमः ॥ ६ ॥

कण्ठस्वरेण विजिता गन्धर्वाणां स्वरधोरणी (प्रवाहः) येन सः । औद्-
गात्रं यज्ञे उद्गातृपदं बिभ्रत् ॥ ६ ॥

सर्वे स्वस्वगणोपेता देवा इव दिवस्पतेः ।

श्रीमद्राजाधिराजस्य विप्राः प्रावर्तयन्मखम् ॥ ७ ॥

स्वैः स्वैः गणैः (अधीनैः) उपेता युक्ताः । दिवस्पतेः इन्द्रस्य ॥ ७ ॥

यावत्तुरङ्ग उत्सृष्टः कृतरक्षो धनुर्धरैः ।

तावदङ्गाहुतीरग्नौ सायं प्रातर्ददुर्द्विजाः ॥ ८ ॥

उत्सृष्टस्य अश्वस्य पुनरावर्तनपर्यन्तं सायं प्रातः अङ्गभूता आहुतीः जुहुवुः ॥ ८ ॥

द्वौ वीणागायिनौ विप्रौ तत्र दक्षिणतोऽध्वरात् ।

जगत्तुर्यजमानस्य यज्ञदानोद्धवं यशः ॥ ९ ॥

द्वौ वीणया गायकौ अध्वरात् दक्षिणतः, यज्ञस्य दक्षिणभागादित्यर्थः ॥ ९ ॥

सायं संग्रामविजयप्रभूतममलं यशः ।

श्रावयामासतुर्नित्यं सम्राजस्तस्य भूपतेः ॥ १० ॥

विजयात् प्रभूतम् उत्पन्नम् ॥ १० ॥

अवगाह्य महीं कृत्स्नां प्रत्यावृत्तो यदा ययुः ।

यजमानयुताः सर्वे यज्ञवाटं तदा ययुः ॥ ११ ॥

ययुः अश्वमेधीयोऽश्वः ॥ ११ ॥

आरेभिरेऽभितो विप्रास्तत्र सर्वाङ्गसंभृतम् ।

अश्वमेधं महायज्ञमिन्द्रस्येव महीपतेः ॥ १२ ॥

वास्तोष्पतिरिहाहूतः सुब्रह्मण्यद्विजन्मना ।

अहल्याजारमात्मानमाकर्ण्यन्तिस्त्रपां दधौ ॥ १३ ॥

सर्वस्वर्णमयाकारस्तत्रोच्छ्रायं दधदिवि ।

रेजे यूपावलीमध्ये महायूपो मनोहरः ॥ १४ ॥

द्यवि आकाशे उच्छ्रायम् औन्नत्यं दधत् । सर्वः सुवर्णमयः आकारो यस्य ईदृशो महायूपो रेजे शुशुभे ॥ १४ ॥

यथा भूपावलीमध्ये महाभूपो विराजते ।

अम्बावतीपुरश्रेष्ठपरिव्रटिमकीर्तितः ॥ १५ ॥

भूपः कथं शुशुभे, तत्रोपमामाह—अम्बावती (आम्बेर) पुरश्रेष्ठस्य परिवृढः स्वामी तस्य भावः परिव्रटिमा, तेन कीर्तितः महाभूपः (राजाधिराजो जयसिंहः) यथा भूपावलीमध्ये तथा अन्यासां यूपावलीनां मध्ये महायूपः ॥ १५ ॥

मिष्टान्नभोजनैर्विप्रा बिभ्राणास्तृप्तिमध्वरे ।

प्रत्यक्षं कथयांचक्रुः संतोषं हृदि मध्वरेः ॥ १६ ॥

अध्वरे तृप्ति बिभ्राणाः (वहन्तः) विप्राः मध्वरेः विष्णोस्तृप्ति हृदि कथयामासुः ॥ १६ ॥

दीनानाथजनैर्लब्धा इष्टा मिष्टान्नमुक्तयः ।

यजतां राजशार्दूलो नित्यमित्थमवादयन् ॥ १७ ॥

दीनैः अनाथैश्च लब्धाः इष्टाः वाञ्छिताः मिष्टान्नस्य भुक्तयः (भोजनानि)—‘राजश्रेष्ठो नित्यं नित्यमेवं यजताम्’ इति अजल्पयन् । ब्राह्मणद्वारा इत्थमाशीर्वादानदापयन्नित्यर्थः ॥ १७ ॥

सभाजयतसंदत्ता तथा पचतभृज्जता ।

एका प्रवर्तिता तत्र क्रिया खादतमोदता ॥ १८ ॥

“लोकान् सभाजयतं (सत्कुरुत), संदत्तं (दानं दत्तं)” इति सततं यस्यामभिधीयते सा क्रिया सभाजयतसंदत्ता । एवमन्यत्रापि विग्रहो बोध्यः ॥ १८ ॥

प्रातः पर्वतसंकाशाः प्रकाशन्तेऽन्नराशयः ।

सायं शुद्धधराशेषा दृश्यन्ते प्रतिवासरम् ॥ १९ ॥

पर्वताकाराः अन्नानां राशयः सायं शुद्धा रिक्ता धरा एव शेषो येषां तादृशा दृश्यन्ते ॥ १९ ॥

सुदेश्यानि दुकूलानि मिष्टान्नानि च भूरिशः ।

अयाचितोपपन्नानि सर्वैर्लब्धानि भूपतेः ॥ २० ॥

सुदेश्यानि सुन्दरदेशोद्भवानि दुकूलानि पट्टवस्त्राणि । अयाचितानि च तानि उपपन्नानि (प्राप्तानि) ॥ २० ॥

दीप्ताभिरग्नेर्ज्वालाभिराननैश्च द्विजन्मनाम् ।

दत्ता आहुतयो यज्ञे गृहीताः स्मितिर्वर्जिताः ॥ २१ ॥

अग्नेः ज्वालाभिः ब्राह्मणानां मुखैश्च दत्ता आहुतयो गृहीताः । स्मितिः स्मयः, मदः आश्चर्यं वा । अग्नौ हुतं ब्राह्मणाश्चापि भोजिता इत्याशयः ॥ २१ ॥

द्वौ वीणागायिनौ विप्रौ श्रीकृष्णकविलक्ष्मणौ ।

राजर्षिभिः समं तत्र यजमानमगायताम् ॥ २२ ॥

राजर्षिभिः समम्, प्राक्तनानां राजर्षीणां गानप्रसङ्गे यथा ते अगीयन्त तथा यजमानः (जयसिंहः) अपि अगीयतेत्याशयः । अनेन यजमानस्य प्राचीन-राजर्षिवन् महामहिमत्वं ध्वन्यते ॥ २२ ॥

पृथुमान्धातृसगरदिलीपनुषादयः ।

तस्य स्रष्टुर्विधेस्तत्र हस्तलेखा इवाबभुः ॥ २३ ॥

विधेः विधानस्य कर्तृस्तस्य (जयसिंहस्य) पृथ्वादयो हस्तलेखा इव प्रतीयन्ते स्म । हस्तलेखा यथा तत्कालं समक्षमुपनीयन्ते तथा यजमानेन विधिद्वारा पृथ्वादयः प्राचीनलेखा इव समक्षमुपस्थापिता इत्याशयः ॥ २३ ॥

जायमानासु सुत्यासु तायमाने ततोऽध्वरे ।

महेन्द्रेण समं भूयो यजमानमगायताम् ॥ २४ ॥

सुत्यासु सोमस्य सवेषु (कण्डनेषु) । यथा इन्द्रस्य स्तुतिरगीयत तथा यजमानस्याऽपीति तत्साम्येन लोकातिशायि माहात्म्यमभिव्यज्यते ॥ २४ ॥

महेन्द्रः सम्यगाहूतः सुब्रह्मण्यप्रयोगिभिः ।

विलोक्य राजशार्दूलं स्वद्वितीयममन्यत ॥ २५ ॥

ऋग्वेदप्रयोक्तृभिः आहूतः इन्द्रः तं द्वितीयमिन्द्रममन्यत । इन्द्रस्यापि दृष्टौ इन्द्रत्वप्रतीत्या महाप्रभावत्वं ध्वन्यते ॥ २५ ॥

वितायमाने विप्रौधैर्वितानेऽस्मिन् विशेषतः ।

प्रजापतिसमं विप्रौ यजमानमगायताम् ॥ २६ ॥

विप्रौ वीणया गायिनौ तौ । इदानीं प्रजापतिना सममगायताम् प्रजापति-
समानुभावत्वं व्यङ्ग्यम् ॥ २६ ॥

एवं सर्वाङ्गसंपन्नः सोऽश्वमेधो महामखः ।

लब्धो राजाधिराजेन श्रेयसः प्रतिभूरिव ॥ २७ ॥

श्रेयसः पुण्यस्य प्रतिभूः प्रामाण्यमध्यस्थः इव 'जामिन' ॥ २७ ॥

विरेजुर्लोहितोष्णीषाः प्रचरन्तो मखे द्विजाः ।

राज्ञेऽस्मै यजमानाय दायमानाः शुभाशिषः ॥ २८ ॥

विधेरनुसारं लोहितमुष्णीषं धारयित्वा प्रचरन्तः परितः प्रचरणं
कुर्वन्तः ॥ २८ ॥

अस्मिन् यज्ञे जायमाने यावद्यद् येन याचितम् ।

तावत्तत् तेन विप्रेण क्षिप्रमस्मादलभ्यत ॥ २९ ॥

अस्मात् (जयसिंहात्) ॥ २९ ॥

लेभे प्राच्यादिदिग्देश्यं प्राज्यं राज्योद्धवं धनम् ।

ऋत्विग्भिर्दक्षिणात्वेन श्रीमद्राजाधिराजतः ॥ ३० ॥

प्राची-दक्षिणा-पश्चिमेत्यादिदिग्देशभवं प्राज्यं प्रभूतम् ॥ ३० ॥

रेजे सौवर्णयूपेन मानसागरतीरभूः ।

जयस्तम्भेन महता यथासागरतीरभूः ॥ ३१ ॥

महता विशालेन विजयस्मारकस्तम्भेन यथा सागरस्य तीरभूस्तथा
यूपेनेति एतल्लोकपरलोकोरुभयत्र विजयशालितया महाभाग्यत्वं ध्वन्यते
॥ ३१ ॥

अहर्दिनवहदिव्यप्राज्यसाराज्यधारया ।

सप्तजिह्वः परिप्राप्तसंवृत्तिर्दीप्तिमान् बभौ ॥ ३२ ॥

अहोरात्रं प्रवहतः दिव्यस्य (उत्कृष्टस्य) प्राज्यस्य प्रभूतस्य सारभूतस्य
आज्यस्य (घृतस्य) धारया ॥ ३२ ॥

नित्यलग्नाज्यधाराभिर्भग्नावयवतानवम् ।

पश्यन्ती पतिमग्नायी प्रेममग्ना मुदं दधौ ॥ ३३ ॥

नित्यसंबद्धाभिर्घृतधाराभिः भग्नं दूरीभूतम् अङ्गानां तानवं (काश्यं)
यस्य इंदुशं पतिं पश्यन्ती अग्नायी अग्नेः पत्नी ॥ ३३ ॥

विताने विततानेकभाजनोच्छूनविग्रहम् ।

दृष्ट्वा पुलोमजा कान्तमन्तः संतोषमातनोत् ॥ ३४ ॥

विततेषु अनेकभाजनेषु उच्छूनः उत्फुल्लः विग्रहः (शरीरं) यस्य तम्
॥ ३४ ॥

कृतं राजाधिराजेन हयमेघं महामखम् ।

जगुर्गन्धर्वपतयः स्वयम्भूसदनान्तरे ॥ ३५ ॥

अमुं राजाधिराजस्य विततं सुमहाक्रतुम् ।

शृण्वतां सर्वदेवानामश्लाघत बृहस्पतिः ॥ ३६ ॥

शृण्वतां सर्वदेवानां, शृण्वत्सु सर्वदेवेषु इत्याशयः ॥ ३६ ॥

तत्र धौततमे सूक्ष्मे वाससी विमले बहन् ।

कृष्णाजिनधरः स्कन्धे मृगशृङ्गं करे दधत् ॥ ३७ ॥

अश्वमेधमखे दीक्षां बिभ्रत्परमदुर्लभाम् ।

महाभाग्यवतामीशोऽपारपौरुषसारभृत् ॥ ३८ ॥

अपारस्य पौरुषसारस्य धारकः ॥ ३८ ॥

शिखासूत्रधरोदारदीप्ती राजर्षिसंस्तुतः ।

साक्षाद्धर्मावतारोऽसौ यजमानो व्यराजत ॥ ३९ ॥

शिखासूत्रधरश्चासौ उदारदीप्तिश्च, (उदारा दीप्तिः कान्तिर्यस्य) ।
राजर्षिभिः अपि संस्तुतः श्लाघितः ॥ ३९ ॥

भयेनालोकितो राजा नयेनाढ्यो युधिष्ठिरः ।

भयेन बद्धिनिर्विष्टं स एनमवलोकताम् ॥ ४० ॥

यज्ञवाटस्य परितो वापीः पुष्करिणीः कति ।

चक्रे स राजशार्दूलः कूलस्थाम्भोजकाननाः ॥ ४१ ॥

वापीः दीधिकाः, कूले स्थितम् अम्भोज(कमल)काननं यासां ताः
पुष्करिणीः सरसीः ॥ ४१ ॥

उन्मीलितकमलामोदकमलामोदधारिणीः ।

कलहंसकुलाकाण्डकेलिकूजितकारिणीः ॥ ४२ ॥

उन्मीलताम् (प्रकुलानां) कमलानाम् आमोदं (सुगन्धम्), अतएव
कमलायाः लक्ष्म्याः (मोदम् आमोदं वा हर्षम्) धारयन्तीः (पुष्करिणीः) ।
कलहंसकुलस्य अकाण्डे अनवसरे (सर्वदा इत्याशयः) केलिकूजितं कुर्वन्ति
कारयन्ति वा याः ताः ॥ ४२ ॥

फुल्लारविन्दकोशान्तर्वेश्मनित्यविलासिभिः ।

आरब्धतारझङ्कारसंगीता भृङ्गकिन्नरैः ॥ ४३ ॥

फुल्लस्य अरविन्दकोषस्य अन्तः (आभ्यन्तरिकभागः) एव वेश्म (गृहं)
तत्र नित्यं विलासिभिः भृङ्गरूपैः किन्नरैः प्रारब्धं झंकाररूपं संगीतं, यासु ताः
॥ ४३ ॥

तीरभूविलसद्विष्यविष्णुवेश्मविराजिताः ।

उपनीरस्वर्णहीरनिश्रेणिश्रेणिशालिनीः ॥ ४४ ॥

तीरभूमौ विलसद्भिर्विष्णुमन्दिरैर्विराजिताः । नीरस्य समीपे उपनीरं
जलसमीपे, स्वर्ण-हीरकनिर्मिता या निश्रेणि-(सोपान)श्रेणिः (परम्परा)
तया शोभमाना ॥ ४४ ॥

अविश्रान्ततमैकान्तस्वाध्यायाध्ययनोद्धुरैः ।

द्विजैः सेवितपर्यन्ताः प्रत्यब्दं सोमयाजिभिः ॥ ४५ ॥

निरन्तरम् एकान्ते वेदाध्ययने उद्धुरैः प्रौढैः, प्रतिवर्षं सोमयागकारिभिः
द्विजैः सेवितपरिसराः ॥ ४५ ॥

अश्वमेधमखोत्सृष्टैः कैश्चित्त्वैरविहारिभिः ।

पशुभिः पक्षिभिश्चैव जीवनीकृतजीवनाः ॥ ४६ ॥

अश्वमेधयज्ञादुत्तरं बन्धनादुत्सारितैः पशुप्रभृतिभिः जीवनाधारीकृतं
जीवनं (जलं) यासां ताः ॥ ४६ ॥

विप्रैरवारितद्वारमन्नसत्रमुपाश्रितैः ।

भोजनाच्छादनस्वस्थैः सेवितोत्तीरभूमिकाः ॥ ४७ ॥

न निरुद्धं द्वारं यस्य ईदृशम् अन्नसत्रम् (भोजनक्षेत्रम्) उपाश्रितै-
र्ब्राह्मणैः सेविताऽपरतटाः । बापीः पुष्करिणीश्च चकारेति पूर्वेण (४१) तम-
पद्येनाऽन्वयः । सप्तभिः कुलकम् ॥ ४७ ॥

अथ स्वनिर्मितोदारनिश्रेणिश्रेणिशोभितम् ।

स राजाऽवभृथं कर्तुं मानसागरमागमत् ॥ ४८ ॥

स्वनिर्मितानाम् उदाराणां (उत्तमानाम्) निश्रेणीनां (सोपानपाद-
न्यासानाम्) श्रेण्या शोभितम् ॥ ४८ ॥

यज्ञपत्नीचतुष्केन सहितः स हितः सताम् ।

रराज राजशार्दूल ऋत्विङ्मण्डलमण्डितः ॥ ४९ ॥

यथैव रोहिणी-ज्योत्स्ना-राका-कैरविणीपतिः ।

तारकामण्डलोदारशोभाढ्यः शारदः शशी ॥ ५० ॥

हितः हितकारकः । चतसृभिः यज्ञसहचरीभिः महिषीभिः सहितः तारका-
मण्डले उदारया शोभया आढ्यः यथा रोहिणी-ज्योत्स्नादीनां पतिः शारदः
चन्द्रः तथा ऋत्विजां मण्डलेन समूहेन शोभितः राजशार्दूलो रराज । पत्नीनां
रोहिणी-ज्योत्स्नादीनां च, तथा-ऋत्विङ्मण्डलस्य तारकामण्डलस्य च मिथो
बिम्बप्रतिबिम्बभावो बोध्यः ॥ ४९-५० ॥

नानातीर्थशतानीतनीरनिक्षेपभासुरे ।

मानसागरतोयेऽस्मिन् चकारावभृथं नृपः ॥ ५१ ॥

नानातीर्थशताद् आनीतस्य नीरस्य निक्षेपेण भासुरे दिव्यप्रभावे । अव-
भृथं चकार ॥ ५१ ॥

एवं सदक्षिणाभारं सभूरि ब्रह्मभोजनैः ।

साङ्गं स वाजिमेधानां चक्रे पञ्चोत्तरं शतम् ॥ ५२ ॥

दक्षिणाभारेण अर्थात् प्रभूतदक्षिणाभिः सहितम्, बहुतरब्राह्मणभोज-
नैश्च सहितम् । अतएव साङ्गोपाङ्गम् अश्वमेधानां पञ्चोत्तरं शतं चकार
॥ ५२ ॥

विस्फूर्जद्वाजपेयाध्वरविशदतरच्छत्रसच्छायशीर्षः

प्रोदञ्चचामरश्री रुचिररुचिलसत्तीर्थतोयैः समन्तात् ।

विप्रैर्दत्ताभिषेकः समुचितचतुराम्नायमन्त्रान्यवीरैः

रेजे राजाधिराजो विमलतरतनुर्वाजिमेधाध्वरीणः ॥ ५३ ॥

विजृम्भमाणे अश्वमेधयज्ञे अतिश्वेतच्छत्रेण सच्छाव्यं सुन्दरकान्तिशालि
शीर्षं यस्य । प्रोदञ्चन्ती (उदयन्ती) चामराणां शोभा यस्य । विप्रैः रुचिर-
रुचिभिः सुन्दरकान्तिभिः लसद्भिः तीर्थतोयैः (तोयद्वारा) कृताभिषेकः ।
कीदृशैर्विप्रैः ? समुचितेषु चतुराम्नाय (वेद) मन्त्रेषु अन्येषु (उपनिष-
द्धर्मशास्त्रादिषु) च वीरैः । वाजिमेधमार्गानुगामी, अश्वमेधकर्तृत्याशयः
॥ ५३ ॥

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्गः पञ्चम एषकः ॥

इति श्रीमत्तैलङ्गकुलजलधिकौस्तुभायमान-देवर्षीश्रीकृष्णभट्टकविकलानिधिकृता-
वीश्वरविलासमहाकाव्ये वाजिमेधारम्भो नाम पंचमः सर्गः ॥

षष्ठः सर्गः

समन्ततः कल्कहृतिं कलौ युगे विधाय वृद्धिं गमितात्स्वधर्मतः ।

स कल्किनं सत्ययुगागमोत्सवादतिष्ठिपद्विष्टपदिष्टमङ्गलः ॥ १ ॥

सर्वतः कल्कस्य (पापस्य) हरणं विधाय वृद्धिं प्रापितात् स्वधर्मात् कल्किनं कल्कीति भुवने प्रसिद्धं (कल्कि-अवतारम्) सत्ययुगस्य पुनः आगमनं भवेदिति उत्सवात् आनन्दात् (हेतोः) अतिष्ठिपत् मन्दिरं निर्माय अस्थापयत् ॥ १ ॥

स्वनिर्मितेऽस्मिन्नगरे स मध्यगं तुषारशैलद्युति कल्किमन्दिरम् ।

चकार विस्तारि शिरःसमुच्छ्रितध्वजाञ्चलच्छायपवित्रितप्रजम् ॥२॥

स्वनिर्मिते अस्मिन् (जयपुरनगरे) मध्यगं मध्यस्थितम् । विस्तारि महाविशालम् । तुषारशैलो हिमालयः तद्वद् द्युतिर्यस्य तत् । शिरसि (शिखरे) समुच्छ्रितः यः पताकाञ्चलस्तस्य छायाया (छायायामागमनमात्रेण) पवित्रिताः प्रजाः येन तत् । कल्किमन्दिरं चकार इति षोडशश्लोकपर्यन्तम् एकान्वयः । (कुलकम्) ॥ २ ॥

स्फुरन्महोच्चध्वजदण्डघट्टनासशङ्कचित्तेन शनैरनू रूणा ।

दिवाकरस्यन्दनवाहवाहने सदक्षिणोदग्गति सम्यगीक्षितम् ॥ ३ ॥

स्फुरतः महोन्नतस्य ध्वजस्य दण्डेन या घट्टना (आघातः) तथा सशङ्कचित्तेन गच्छतः स्यन्दनस्य दण्डेन सह समाघातो मा भूदिति शङ्कितचित्तेन अनू रूणा (सूर्यसारथिना, अरुणेन) दिवाकरः (सूर्य) रथस्य वाहानां (घोटकानाम्) वाहने चलने (यत् मन्दिरम्) सदक्षिणोदग्गति यथा स्यात्तथा वीक्षितम् । कदाचिद् सदक्षिणगति दक्षिणगतिसहितम्, कदाचिच्च सोदग्गति उत्तरदिग्गतिसहितं, सम्यग् यथा स्यात्तथा ईक्षितम् । अयं भावः—मन्दिरमियदुन्नतं यद् यस्य शिखरस्थध्वजेन सह आघातो न भवेदिति सशङ्कचित्तः अरुणः मध्यभागं परिहृत्य सूर्यस्य घोटकान् कदाचिद्दक्षिणदिशि, कदा चिच्च उत्तरदिशि वाहयति (दक्षिणायन-उत्तरायणभेदेन) । तथा चेदं

मन्दिरम् अरुणेन कदाचित्सदक्षिणगति कदाचिच्च सोत्तरगति यथा स्यात्तथा उपरितस्तेन वीक्ष्यते ॥ ३ ॥

सप्तर्षिहस्तावचिचीषितस्फुरद्ध्वजांससचित्रदुकूलपङ्कजम् ।

अरुन्धतीमूर्द्धनि वेष्टनीभवत्प्रकाशपीताम्बरजध्वजाञ्चलम् ॥ ४ ॥

सप्तर्षीणां हस्तैः अवचिचीषितम् (अवचेतुम् इष्टम्) स्फुरतो ध्वजस्य अंसे (स्कन्धे-मध्यभागे) सत् शोभनं (वर्तमानं वा) चित्रदुकूलस्य चित्रस्थं पङ्कजं (कमलं) यस्मिन् । अरुन्धत्या मस्तके वेष्टनायितो भवन् प्रकाशो यस्य, ईदृशः पीताम्बरजातः ध्वजाञ्चलो यस्य तत् । यस्य मन्दिरस्योपरिभागे ध्वजस्य क्षौमवस्त्रं नानाचित्रैरङ्कितम् । तत्र चित्रितं पङ्कजं दृष्ट्वा साक्षात् पङ्कजमिदमिति भ्रान्त्वा गगने भ्रमन्तः सप्तर्षयो निजहस्ताभ्यामवचेतुम् (त्रोटयितुम्) इच्छन्ति किञ्च-यन्मन्दिरस्योपरिभागे पीतपटनिर्मितो ध्वजाञ्चलः इयदुच्छ्रितो वर्तते यस्य पीतवर्णः प्रकाशः गगने परिक्रमन्त्या भगवत्या अरुन्धत्या मस्तके पीतपटस्य वेष्टनमिव (अवगुण्ठनमिव) शोभते इत्याशयः ॥४॥

नभोनदीस्नानमहोच्चकन्धरा मृगाधिपत्रासजसंभ्रमादिव ।

विमानपर्यङ्कतले सुराङ्गनामुखेन्दुभिर्मुक्तकुरङ्गराञ्छितम् ॥ ५ ॥

नभोनद्याः आकाशगङ्गायाः स्नानार्थं महोच्चा (अतिउन्नतीकृता) कन्धरा यस्य, ईदृशस्य मृगाधिपस्य त्रासजात् संभ्रमात् (भयात्) इव विमानपर्यङ्कस्य तले सुराङ्गनानां मुखचन्द्रैः मुक्तं दूरीभूतं कुरङ्गरूपं लाञ्छितं लाञ्छनं यस्मिन् ईदृशम् । मन्दिरस्य शिखरे सिंहमूर्तिः स्थापिताऽस्ति । तस्याः कन्धरा उन्नतीकृता अङ्किता । मन्ये, आकाशगङ्गायाः स्नानोत्कण्ठयैव सिंहेन ग्रीवा उन्नतीकृता । ततश्च मन्दिरोपरिभागे विमानेन या देवाङ्गना आगच्छन्ति तासां मुखचन्द्रे यः कुरङ्गः (कविसमयानुसारं चन्द्रस्य मध्ये मृगस्तिष्ठति यं जनाः कलंक इति कीर्तयन्ति) स मन्ये सिंहस्य भयाद् दूरं पलायते । अत एव मन्दिरोपरिभागे सुराङ्गनानां देवाङ्गनानां मुखेन्दवः तं कुरङ्गरूपं लाञ्छनं त्यजन्ति । एवं च मन्दिरमिदं निजोपरिभागे निष्कलङ्कैः तं कुरङ्गरूपं लाञ्छनं हृत्यजन्ति । एवं च मन्दिरमिदं निजोपरिभागे निष्कलङ्कैः देवाङ्गनानां मुखैरलङ्कितम् ॥ ५ ॥

मृगाङ्गुमध्यस्थकुरङ्गकेशवत्त्रिषा मिलत्पीतपटध्वजाञ्चलम् ।

शिरोग्रराजत्कलशोत्तमत्रयक्षरत्सुधासीकरदेवभाजनम् ॥ ६ ॥

मृगाङ्कुस्य (चन्द्रस्य) मध्ये यः कुरङ्गः (कलंक इति जनैः प्रसेवितः) तस्य केशवत् त्विषा किञ्चिद् बभ्रुवर्णया कान्त्या । मिलन् पीतपटशालि-
ध्वजस्य अञ्चलो यस्य तत् । (मन्दिरमियदुन्नतम्-यस्य शिखरस्थस्य ध्वजस्य
पीतपटाञ्चलः चन्द्रस्यातिसमीपतया चन्द्रस्थितस्य कुरङ्गस्य केशकान्त्या
शवलितवर्णो भवति ।) शिरोऽग्रे मन्दिरस्य शिखरस्य अग्रभागे कलशो-
त्तमानां यत् त्रयम् (उत्तमकलशानां त्रयम्) तस्मात् क्षरन्तो ये सुधासीकराः
स एव देवः मेघः तस्य भाजनम् (मन्दिरम्) । अयं भावः—मन्दिरस्योन्नततया
चन्द्रस्य सुधा मन्दिरशिखरस्थितेषु त्रिषु कलशेषु निपतति । ततश्च कलश-
त्रयाद् रात्रौ सुधासीकराणां वर्षा सर्वदा भवति । तादृशवर्षाया भाजनमिदं
मन्दिरम् ॥ ६ ॥

मन्दाकिनीवारितरङ्गसंगमान्निरन्तरं स्वच्छमहोन्नतध्वजम् ।

नक्षत्रमालामणिवृन्दमण्डितस्फुरन्महाकेतुजदण्डशोभितम् ॥ ७ ॥

मन्दाकिन्याः (आकाशगङ्गायाः) वारितरङ्गाणां संगमात् स्वच्छः महो-
न्नतश्च ध्वजो यस्य तत् । यस्य मन्दिरस्य ध्वजानां वस्वम् आकाशगङ्गा-
पर्यन्तगामि, अतएव तस्यास्तरङ्गैः तत् अतीव स्वच्छं भाति । नक्षत्राणां माला
(पङ्क्तिः) सैव मणिद्वन्द्वं (रत्नराशिः) तेन मण्डितः स्फुरन् महाकेतुजो दण्डो
यस्य तेन शोभितम् । यस्य ध्वजस्य दण्डो नक्षत्राणां मध्यपर्यन्तं संलग्नः । अत-
एव सः मणिजटित इव भयं विभाजते ॥ ७ ॥

कचिन्महामञ्जुलहीरकावलीप्रकाशविस्फारितचन्द्रचन्द्रिकम् ।

क्वचिन्महामूल्यमहामणिप्रभास्वकाण्डसन्ध्यायितसर्ववासरम् ॥ ८ ॥

कस्मिंश्चिद् भागे (यस्मिन् भागे हीरकावलिर्जटिता) महामनोहरा
या हीरकावलिः तस्याः प्रकाशेन विस्फारिता (विस्तारं गमिता, अथवा स्वच्छतां
नीता) चन्द्रस्य चन्द्रिका येन । मन्दिरे जटितानां हीरकाणां प्रकाशेन चन्द्रस्य
ज्योत्स्ना द्विगुणं शुभ्रप्रकाशा जायते । कस्मिंश्चिद् भागे (यत्र माणिक्यरत्नानि

जटितानि) महामूल्यानां माणिक्यमहामणीनां प्रभासु कान्तिषु अकाण्डे अनवसरे एव सन्ध्यायितः सन्ध्याकालसदृशीकृतः सर्वोऽपि वासरो येन तत् । माणिक्यमणीनां तादृशोऽरुणः प्रकाशः पतति येन संपूर्णोऽपि दिने अरुणायमाना सन्ध्येव प्रतिभाति ॥ ८ ॥

कचिन्महानीलमाणिप्रभाभैरैकालमेधोदयकान्तिमाण्डितम्^१ ।

तडिद्विलासाय तदन्तरान्तरा सुवर्णलेपप्रसरैश्चमत्कृतम् ॥ ९ ॥

कस्मिंश्चिद् भागे (यत्र इन्द्रनीलमणयो जटिताः) महतां नीलमणीनां प्रभाभरैः अकालमेव मेधोदयस्य कान्त्या मण्डितम् । यत्र अन्तराऽन्तरा (मध्ये मध्ये) तडितो विलासाय विद्युतः शोभाप्रदर्शनाय सुवर्णनिर्मितलेपस्य प्रसारैः चमत्कारजनकम् । मन्दिरस्य कश्चिद् भागो नीलमणिभिर्विरचितः, यस्य मध्ये मध्ये विलापितं सुवर्णं प्रलिप्तम् । ततश्च तत्र तथा प्रतीयते यथा सर्वतो नीलो मेघ उदितो भवेत् मध्ये मध्ये च पीता विद्युत् चमत्कृता भवेत् ॥ ९ ॥

चतुर्विधाऽऽतोद्यसमूहसंभवध्वनिप्रतिध्वानगभीरझाङ्कृतम् ।

त्रिसन्ध्यमारार्तिकमङ्गलोत्सवप्रसर्पिगम्भीरसमुद्रगर्जितम् ॥ १० ॥

ततः-आनन्द-सुषिर-घनेति चतुर्विधात् आतोद्य (वाद्य) समूहात् संभवः (उत्पत्तिः) यस्य तादृशस्य ध्वनेर्यः प्रतिध्वानः तस्य गम्भीरं झाङ्कृतं (झङ्कार-शब्दः) यस्य तत् । प्रातर्मध्याह्ने सायमिति तिसृषु सन्ध्यासु आरार्तिक (नीरा-जन) मंगलोत्सवे प्रसर्पणशीलं गम्भीरं समुद्रस्येव गर्जितं यस्य तत् । त्रिकालम् आरार्तिकसमये यत्र चतुर्विधानां वाद्यानां गम्भीरो झाङ्कारः समुदेति यो हि समुद्रगर्जनवद् गम्भीरः सर्वदिक्षु प्रसर्पति ॥ १० ॥

परस्परोत्थप्रतिबिम्बशालिना परस्परोन्मालिमयूखमालिना ।

अनेकचित्रोत्करचारुरोचिषा महामणिस्तम्भशतेन शोभितम् ॥ ११ ॥

परस्परोत्थः अन्योन्यसमुत्पन्नो यः प्रतिबिम्बः तेन शालिना (अस्य स्तम्भ-स्य प्रतिबिम्बः तस्मिन् स्तम्भे पतितः, तस्य स्तम्भस्य प्रतिबिम्बश्च अस्मिन् स्तम्भे पतितः इति), तथा परस्परम् उन्मालिनी (उद्गता माला यस्याः)

^१ 'वेष्टितम्' इति पाठांतरम् ।

मयूखमाला (किरणपरम्परा) यस्य तादृशेन (अस्य स्तम्भस्य किरणजालं तस्मिन् स्तम्भे पतितं, तस्य किरणजालं चास्मिन्निति) । अनेकेषां चित्रोत्कराणां (चित्रसमूहानाम्) चारु रोचिः (प्रकाशो) यस्य तादृशेन महता मणि-स्तम्भशतेन शोभितम् ॥ ११ ॥

चतुर्दिगारोपितवैष्णवायुधप्रभाविनश्यत्कलिकालवैभवम् ।

सुवर्णजालान्वितरत्नकोष्ठकस्फुरत्सपल्याणतुरङ्गराजितम् ॥ १२ ॥

चतसृषु दिक्षु आरोपितानि यानि शङ्ख-चक्रादीनि वैष्णवायुधानि तेषां प्रभया विनश्यत् कलिकालस्य वैभवं (सामर्थ्यम्, सर्वस्वम्) यत्र । सुवर्ण-जालेन अन्वितं यत् रत्नकोष्ठकम् (रत्नजटितमन्तर्गृहम्) तस्मिन् स्फुरन् (दीप्यमानः) पल्याण (पृष्ठासन) सहितो यः तुरगः तेन शोभितम् ॥ १२ ॥

प्रतिक्षपं रत्नमयूखमञ्जरीचयैः समाच्छादितमच्छविग्रहम् ।

अनेकदिव्यौषधिभासुरप्रभासमुन्मिलन्मन्दरमेरुमञ्जुलम् ॥ १३ ॥

प्रतिक्षपं प्रतिरात्रि (प्रत्येकरात्रौ) रत्नमयूख (मणिकिरण) रूपैः मञ्जरीचयैः समाच्छादितम्, अतएव स्वच्छशरीरम् । प्रत्येकरात्रौ मन्दिरा-दस्मात् रत्नानां किरणा निस्सरन्ति ये मञ्जर्य इव प्रतीयन्ते, तैरस्य (मन्दि-रस्य) दिव्यं शरीरं परिवेष्टितमित्याशयः । ततश्च-अनेकासां दिव्यानामौष-धीनां भासुरा या प्रभा तथा समुन्मिलन् (मिलितः) मन्दरपर्वत इव, सुमेरु-रिव वा मञ्जुलं (मनोहरम्) । रात्रौ रत्नकिरणा ये परितः समुच्चरन्ति तैः रात्रौ ज्वलन्तीभिर्दिव्यौषधीभिर्भासुरौ मेरु-मन्दरौ पर्वताविव इदं मन्दिरं मञ्जुलं प्रतीयते इत्याशयः ॥ १३ ॥

झणज्झणज्झर्झरझल्लरीरवैः सुभैरवैर्दिव्यतरैः शौरिव ।

सुदूरनिर्वासितभूरिभीतिमच्चतुर्थकालोद्भवकल्मषव्रजम् ॥ १४ ॥

झणत् झणत् इति शब्दं कुर्वन्तो ये झर्झराः—(वाद्यविशेषाः 'विजय-घण्ट') झल्लर्यः ('झालर') च तासां सुभैरवैः (भयंकरैः) रवैः अतिदिव्यैः वाणैरिव सुदूरं निःसारितः भूरिभयशाली चतुर्थकाल(कलि)जातः कल्मष-व्रजः (पातकसमूहः) येन । अतिभीतः कलेर्जातः पातकव्रातो झल्लर्यादीनां शब्दैः दूरं पलायतं इत्याशयः ॥ १४ ॥

अनेककारुत्तमचारुचातुरीचमत्कृतश्रीरचनाविचित्रितम् ।

त्रिलोकलक्ष्मीमुखचन्द्रमाधुरीनिरीक्षणाऽऽदर्शतलामलप्रभम् ॥१५॥

अनेकेषां कारुत्तमानां शिल्पिश्रेष्ठानां चातुर्या (चतुरतया) चमत्कृता चमत्कारशालिनी श्रीः (शोभा) यस्या ईदृश्या रचनया विचित्रप्रभाशालि । त्रिलोकलक्ष्म्याः (शोभाया वा) मुखचन्द्रमाधुर्यनिरीक्षणार्थं यत् आदर्शतलम् (दर्पणः) तद्वत् निर्मला शोभा यस्य तत् ॥ १५ ॥

विकासिकल्पद्रुमवाटिकामिलन्मरुत्तरङ्गागमसौरभान्वितम् ।

दिवानिशं श्रीजयसिंहभक्तिजप्रसारिधूपोद्भवधूमसौरभम् ॥ १६ ॥

श्रीजयसिंहभक्तिजातात् प्रसारशालिनः धूपादुद्भवो यस्य ईदृशस्य धूमस्य सौरभं यस्मिन् । अत एव विकासिनां (प्रफुल्लानां) कल्पद्रुमाणां वा वाटिका (आरामः) तस्या मिलन्तः मरुत्तरङ्गाः (वायुलहर्यः) तेषामागमनेन यत्सौरभं सौगन्ध्यम् तेन अन्वितम् । जयसिंहस्य भक्तिवशात्तत्र अहर्निशं महार्घद्रूपस्य सौगन्ध्यं प्रसर्पति तेन तथा प्रतीयते यथा कल्पद्रुमवाटिकायाः वायुलहरीणामागमनेन तत्तादृशमद्भुतं सौरभम् आगच्छद् भवेत् ॥ १६ ॥

तस्मिन्सुवर्णाचलभासि मन्दिरे महामहाज्यौतिषिभिर्निरूपिते ।

शुभे मुहूर्ते विनिधाय कल्किनं संपूजयामास स राजपुङ्गवः ॥१७॥

सः (जयसिंहः), सुवर्णाचल(सुमेरु)वद् भाः कान्तिर्यस्य तत् सुवर्णाचलभाः तस्मिन् मन्दिरे । महामहाज्यौतिषिभिर्नियतीकृते शुभे मुहूर्ते कल्किनो भगवतः प्रतिष्ठां कृत्वा शास्त्रमर्यादाऽनुसारं पूजयामास ॥ १७ ॥

उदञ्चिपञ्चामृतसंचयाञ्चितैः सुवर्णरत्नप्रभवैर्मनोहरैः ।

अभूदनेकैः कलशैः सुकल्पितं रमापतेस्तत्र महाभिषेचनम् ॥ १८ ॥

उदञ्चिना (उज्जृम्भमाणेन) दुग्ध-दध्यादिपञ्चामृतसमूहेन अञ्चितैः शोभमानैः सुवर्ण-रत्ननिर्मितैः मनोहरैः अनेकैः कलशैः कल्पितं (कृतम्) भगवतः रमापतेः (कल्किनः) महाभिषेचनमभवत् ॥ १८ ॥

ततोऽभिषिक्तः शुभवेषभूषितः सुवर्णरत्नोदितदिव्यमण्डनः ।

वराऽभयभ्राजितपाणिरस्फुरत्कृतावतारो भगवान् यथा पुरा ॥ १९ ॥

कृताऽभिषेकः शुभेन वस्त्रादीनां वेषेण मण्डितः, सुवर्णस्य रत्नानां च उदितम् (उत्पन्नम्) मण्डनं भूषणं यस्य सः । वरदानमुद्रया अभयदानमुद्रया च शोभितहस्तः सः (कल्की) यथा पुरा (अवतारकाले) तथा अस्फुरत् अशोभत ॥ १९ ॥

बभूव तस्मिन् सुमहामहोत्सवे कलिप्रभावैकहरस्य कल्किनः ।

महत्समाजः सुमहान् समन्ततः, समेऽर्चितास्ते पट-रत्न-भूषितैः ॥ २० ॥

कलिप्रभावस्य एकमात्रहारकस्य भगवतः कल्किनः सुमहति तस्मिन् महोत्सवे समन्ततः सुमहान् समाजः (आगतानां समारोहः) अभूत् । समे सर्वे ते वस्त्र-रत्न-भूषणैः सत्कृता अभूवन् ॥ २० ॥

स कल्किदेवः कमनीयदर्शनः स्फुरन्महामन्दिरसंप्रतिष्ठितः ।

विलोकितो यैर्भुवि पुण्यभाजनैस्त एव मुक्ताः कलिकालदोषतः ॥ २१ ॥

कमनीयं दर्शनं यस्य सः । स्फुरति देदीप्यमाने महति मन्दिरे विराजितः । सुकृतभाजनैर्यैर्जनैर्विलोकितः ते जना एव कलिदोषेभ्यः कामक्रोधादिभ्यो मुक्ताः ॥ २१ ॥

मुक्तावलीमण्डितरत्ननूपुरप्रभौघचञ्चरणाम्बुजद्वयः ।

पद्मारमानामनरेन्द्रकन्यकाविराजमानोभयपार्श्वभूषितः ॥ २२ ॥

कीदृशः कल्किदेव इति २८ तमपद्यपर्यन्तमेकान्वयः । तथाहि—मुक्ता-वली (मौक्तिकपङ्क्ति) मण्डितयोः रत्ननूपुरयोः प्रभौघेन (कान्तिसमूहेन) चञ्चत् शोभमानं चरणकमलद्वयं यस्य सः । पद्मा-रमानामन्यौ ये नरेन्द्र (राज)-कन्यके ताभ्यां विराजमानाभ्याम् उभयपार्श्वभ्याम् (निजस्य वाम-दक्षिण-भागाभ्याम्) भूषितः ॥ २२ ॥

शुभाङ्घ्रिरत्नद्वयवेष्टनीभवन्महार्घ्यकौशेयमनोहराम्बरः ।

मनोज्ञकाञ्चीमणिरत्नकिङ्किणीकलापनिकाणकुतूहलाञ्चितः ॥ २३ ॥

शुभौ अंघ्रौ (चरणौ) एव रत्नद्वयम् (अर्थात् रत्नसमकमनीयौ चरणौ), तस्य वेष्टनीभवत् (आवरणतां गच्छत्) महामूल्यं कौशेय(पट्टवस्त्र)-रूपं मनोहरम् अम्बरं (वस्त्रं) यस्य सः । मनोज्ञो यः काञ्चीमणिः (कटिपरिहिता श्रेष्ठा मेखला), तस्यां रत्ननिर्मितकिंकिणीनां (क्षुद्रघण्टिकानाम्) यः समूहः तस्य निक्शाणकौतूहलेन (पुनः पुनर्झङ्कारणरूपकौतुकेन) अन्वितः शोभितः ॥ २३ ॥

लसत्सुवर्णमलसूत्रनिर्मितं सदा शरीरारुणकान्तिरञ्जितम् ।

अङ्गे दधानः परिणाहि कञ्चुकं विभूषणौघद्युतिधोरणीमिव ॥२४॥

लसद्भिः सुवर्णस्य अमलैः (सुन्दरैः) सूत्रैः (कलावत् इति ख्यातैः) निर्मितम्, शरीरस्य अरुणया कान्त्या रञ्जितम् अतएव विभूषणौघस्य (आभरणसमूहस्य) द्युतिधोरणीमिव कान्तिप्रवाहमिव (स्थितम्) परिणाहि नीचैर्विस्तारशालि कञ्चुकं (अंगवस्त्रम्) अंगे दधानः धारयन् ॥२४॥

मनोज्ञहासद्युतिकौमुदीमिलन्मुखेन्दुसंस्त्राविसुधौघनिर्झरान् ।

जगद्वधूलेचनमीनमोददान् भुजान्तरे हारगणान्वहून् वहन् ॥२५॥

मनोहरहास्यरूपा या कौमुदी (चन्द्रिकां) तया मिलन् यो मुखरूपश्चन्द्रः तस्मात् संस्त्राविणः (प्रक्षरणशीलान्) अमृतपूरनिर्झरान् (निर्झरस्थानीयान्, अर्थात् वक्षसि धारिताः हारा न सन्ति अपितु मुखचन्द्रसकाशात् प्रसृता अमृतनिर्झराः सन्ति) । तथा जगद्वधूनां (स्त्रीणाम्) लोचनरूपमीनानां कृते मोददायकान् भुजान्तरे (वक्षसि) वहन् मौक्तिकहारगणान् धारयन् ॥ २५ ॥

मुखप्रभापूरसुधाब्धिबीचिकाविहारमज्जन्मकरद्वयाकृतिम् ।

श्रुतिद्वयीलम्बिसुवर्णकुण्डलद्वयीं विभक्तालकदीधितिं दधत् ॥२६॥

मुखप्रभापूररूपो यः सुधाब्धिः (अमृतसमुद्रः) तस्य बीचिविहारे (तरंग-मध्ये खेलनक्रीडायाम्) मज्जतः (स्नानं कुर्वतः) मकरद्वयस्य आकृतिरिव आकृतिर्यस्याः ताम् । विभक्ताः विभागं प्रापिताः अलकानां केशानां दीधितयः किरणा यया ताम् (अलकानां श्यामा कान्तिः कुण्डलकान्त्या विभक्ता, अभिभूता इत्याशयः) । श्रुति(कर्ण)द्वये लम्बमानां कुण्डलद्वयीं दधत् ॥२६॥

परिस्फुरद्रत्नकिरीटकोटिगप्रकाशमानामलरत्नसंभवाः ।

मयूखमाला मधुरालकावलीविलासभाजः शिरसि प्रकाशयन् ॥२७॥

शिरसि मधुरया अलकावल्या सह क्रीडनशीलाः (अर्थात् ये रत्नकिरणानां राशयः अलकावल्या सह क्रीडन्ति मिलन्ति) । परिस्फुरतः (दीप्यमानस्य) रत्नजटितकिरीटस्य कोटि(अन्त्यभाग)गेभ्यः प्रकाशमानेभ्यः अमलरत्नेभ्यः संभूताः मयूखमालाः (किरणसमूहान्) प्रकाशयन् ॥ २७ ॥

अशेषपीयूषमयूखमण्डलस्फुरत्तिसच्छत्रतले प्रतिष्ठितः ।

उरोऽङ्गरागस्फुटसौरभोत्करैः प्रफुल्लकल्पद्रुम एव निश्चितः ॥ २८ ॥

अशेषम् (पूर्णम्), पीयूषमयूख(चन्द्र)मण्डलमिव दीप्यमानं यत् सितच्छत्रं तस्य तले विराजमानः । उरसि वक्षःस्थले कृतस्य अंगरागस्य (विलेपनस्य) सौरभसमूहैः (अर्थात् सौगन्ध्यसमूहद्वारा) प्रफुल्लः कश्चित् कल्पवृक्ष एवाऽयमिति दर्शकैर्भवतैर्निश्चितः (स कल्किदेवः इति २१ तमपद्येन सहा-
न्वयः अत्र पूर्यते ॥ २८ ॥

यदप्युदीयाद्विधुपूर्णमण्डलोपरि द्वितीयः सकलः कलानिधिः ।

तदप्यदस्तुङ्गशिरःसमीपगस्फुरत्तिसच्छत्रतुलां न संस्पृशेत् ॥२९॥

यदपि विधोः (चन्द्रस्य) पूर्णमण्डलोपरि द्वितीयः सकलः (पूर्णः) कलानिधिः कदाचित् उदीयात् (संभावनायां लिङ्ग) । तदपि अमुष्य तुङ्गस्य (उन्नतस्य) शिरसः समीपगस्य, स्फुरतः सितच्छत्रस्य तुलाम् (उपमां, सादृश्यम्) न संस्पृशेत् । पूर्णचन्द्रोपरि द्वितीयः पूर्णचन्द्रः कदाचित् संभवेदपि तथापि मुखचन्द्रस्योपरि चन्द्राकारस्य श्वेतच्छत्रस्यास्य शोभां नाऽसौ लभेतेत्याशयः ॥ २९ ॥

एवंविधात्यद्भुतरूपभासितः पद्मारमापट्टमहिष्युपासितः ।

श्रीकल्किदेवः प्रकटीकृतः कलौ श्रीमन्महाराजसमाजमौलिना ॥३०॥

एवंविधेन अति अद्भुतेन रूपेण (सौन्दर्येण) प्रकाशितः पद्मा-रमा इति पट्टमहिषीभ्यां परिचरितः श्रीकल्किदेवः महाराजानां समाजस्य मुकुटायमानेन (जयसिंहेन) कलौ प्रकटीकृतः ॥ ३० ॥

उत्तुङ्गतन्मन्दिरमस्तकस्फुरन्महाध्वजच्छायनिकेतनस्थितान् ।

जनान्न संस्पृष्टमपीहते कलिः श्रीविष्णुभक्तान् श्रुतिधर्मनिष्ठितान्॥३१॥

उत्तुङ्गस्य तत् (कल्कि) मन्दिरस्य मस्तके स्फुरतां महाध्वजानां छाया-
रूपे निकेतं (गृहे) स्थितान् श्रुतिधर्मे (वेदोक्तधर्मे) निष्ठायुक्तान् विष्णु-
भक्तान् जनान् कलिः (कलिकालस्य प्रभावः) स्पृष्टमपि न ईहते वाञ्छति,
तत्सीमायां गमनस्यापि सामर्थ्याभावात् ॥ ३१ ॥

यः शम्भले विष्णुयशा महामुनिर्देवप्रभा तस्य वधूस्तपस्विनी ।

तस्यां विधिप्रार्थनया रमापतिर्जातः स कल्कीति निगद्यते ताराम् ॥३२॥

शम्भले तन्नामके देशे । तपस्विनी तपस्याप्रभावेण भगवदवतारार्थम्
आधारभूता । विधेः ब्रह्मणः प्रार्थनया ॥ ३२ ॥

स कीटकस्थान् जिनबुद्धपक्षगान् कलावधर्मप्रभवे प्रभाविणः ।

ममर्दं सर्वानहितान्स्वतेजसा भवे विवस्वानिव तामसब्रजान् ॥३३॥

सः (कल्की) कीटकनामकदेशस्थितान् अधर्मस्य प्रभव (उत्पत्तिस्थान)-
भूते कलां प्रभाविणः प्रभुत्वयुक्तान् जिनस्य बुद्धस्य च पक्ष (मत) स्थितान्
सर्वान् अहितान् (प्रतिकूलान्) स्वतेजसा विवस्वान् सूर्यः तामसब्रजान्
अन्धकारसमूहान् इव स्वतेजसा (स्वप्रभावेण) ममर्दं नाशयामास ॥ ३३ ॥

जातेऽवतारे जगतीन्दिरापतेर्याते कलौ सत्ययुगे प्रवर्तिते ।

धर्मक्रिया प्रादुरभूत्समन्ततो वेदस्य शाखाः पिहिताश्चकाशिरे॥३४॥

जगति इन्दिरा (लक्ष्मी) पतेः (विष्णोः) अवतारे जाते, कलियुगे
याते अपसृते, सत्ययुगे प्रचारिते सति समन्ततः धर्मानुष्ठानं प्रादुरभूत् प्रकटं
बभूव । पिहिताः तिरोहिताः वेदस्य शाखाः चकाशिरे पतनः प्रावतन्त ॥ ३४ ॥

रमेशवक्षःस्थललिप्तविस्फुरदिव्याङ्गरागप्रकरोत्थसौरभैः ।

अन्तर्गतैर्घ्राणपथेन सर्वतो मनांसि नृणां विशदानि जज्ञिरे ॥३५॥

घ्राण (नासिका) पथेन अन्तःकरणं गतैः रमेशस्य (विष्णोः, कल्किनः)
वक्षःस्थले लिप्तात् विस्फुरतः परितः प्रसरतः दिव्याङ्गराग (विलेपन)-

समूहात् उत्थैः उत्पन्नैः सौरभैः नृणां मनुष्याणां मनांसि सर्वप्रकारेण
विशदानि निर्मलानि जज्ञिरे बभूवुः ॥ ३५ ॥

स कल्किदेवः किल चक्रवर्तिना विभूषितः सर्वधरैकवल्लभः ।

संस्थापयिष्यन् शकमात्मनः कलेरन्ते निहन्ता यवनाधिपव्रजान् ॥ ३६ ॥

चक्रवर्तिना (जयसिंहेन) विभूषितः विभूषणैः प्रसाध्य मन्दिरे संस्थापितः
सर्वस्या धराया एकमात्रो वल्लभः (प्रियः) कलियुगस्य अन्ते आत्मनः शकं
संवत्सरं संस्थापयिष्यन् अग्रे प्रचारयिष्यन् यवनराजानां व्रजान् (समूहान्)
निहन्ता निहनिष्यति ॥ ३६ ॥

स देवदत्ताभिध उग्राहिङ्कृतिस्तुरङ्गमस्तार्क्ष्यभिदाविवर्जित

विलम्बिवल्गाकपटेन सर्वदा मुखेन कृष्णाऽहिकुलानि चर्वयन् ॥ ३७ ॥

उग्रा हिङ्कृतिः (हृषारवः) यस्य सः । विलम्बिनी वल्गा (कविका
'लगाम') कपटं मिषं यत्र ईदृशेन मुखेन कृष्णसर्पसमूहान् चर्वयन् स देवदत्त-
नामकः अश्वः (मुखे कृष्णा वल्गा नास्ति अपि तु सः कृष्णसर्पान् मुखे
चर्वयति) । अतएव तार्क्ष्याद् गरुडाद् भिदा (भेद) विवर्जितः (अर्थात् कर्मणा
वेगेन च गरुडाऽभिन्नः) अस्ति ॥ ३७ ॥

आरुह्य तं दिव्यतुरङ्गमोत्तमं क्रीडाङ्गणीभूतमहाभ्रमण्डलम् ।

संकोचितक्षमातलविस्तरं बली जिगाय सर्वान् यवनौघनायकान् ॥ ३८ ॥

बली (सः कल्की) संकोचितः संकोचं नीतः क्षमातलस्य (पृथिवीमण्ड-
लस्य) विस्तारो येन सः (इयद् विस्तृतं महावकाशं भूमण्डलमपि दिव्य-
तुरङ्गमस्य तस्य गतेरग्रे अतिसंकुचितमेव प्रतीयते । यतो हि क्षणमात्रेण स
कतिचिद् योजनायतिक्रामति) ततश्च भूमण्डले उल्लङ्घिते सति-विहरण-
क्रीडायै अङ्गणीभूतम् (क्रीडास्थलभूतम्) महदाकाशमण्डलं यस्य ईदृशं तं
दिव्यतुरङ्गमोत्तमं (देवदत्तम्) आरुह्य सर्वान् यवनौघस्य (यवनमण्डलस्य,
यवनानामिव आचारो यस्य ईदृशस्य राजमण्डलस्य) नायकान् जिगाय विजि-
तवान् ॥ ३८ ॥

करे वामे चर्म प्रसभपरमर्मच्छिदमसिं

ततोऽन्यस्मिन् बिभ्रत्कलिदमनकल्याणकरणः ।

द्विषद्ध्वंसे दक्षः श्रितसुजनपक्षः सुरगणैः

कृतस्तोत्रः पायात्प्रतिदिनमपायात्स भगवान् ॥ ३९ ॥

वामे हस्ते चर्म ('ढाल') ततः अन्यस्मिन् द्वितीये करे (दक्षिणे) प्रसभं (बलात्) परेषां शत्रूणां ममच्छेदकम् असिं खड्गं बिभ्रत् (धारयन्) कलिकालस्य दमनरूपं कल्याणं लोकहितं करोति तादृशः, अथवा कलिकालस्य दमनकारकाणि अतएव लोकमङ्गलानि करणानि (इन्द्रियाणि) यस्य सः । अवतारं गृहीतवतो भगवतः सर्वाण्येव इन्द्रियाणि कलेर्दमनाय प्रवृत्तानि, अतएव हि लोकमण्डलस्य कल्याणायाऽवतरति भगवान् । द्विषतां शत्रूणां (भगवत्प्रवर्तितस्य धर्ममार्गस्य प्रतिकूलानाम्) ध्वंसे नाशे दक्षः । तत एव गृहीतः सुजनानां पक्षः (रक्षण-पोषणादिः) येन सः, देवगणैः कृतस्तुतिः स भगवान् प्रतिदिनम् अपायात् हानिकारकात् अहितात् पायात् रक्ष्यात् । भगवत इदमाशिष्यते, इत्याशीलिङ्ग ॥ ३९ ॥

जयाऽप्रमेयप्रचुरप्रसादज-प्रसर्पिकल्याणपरम्परानिधे ।

रमापते विष्णुयशःसुत प्रभो त्वमीश्वरः साधुजनैकरक्षिता ॥ ४० ॥

अप्रमेयात् (परिमाणं कर्तुमशक्यात्) प्रचुरात् प्रसादात् (अनुग्रहात्) जातायाः प्रसर्पिण्याः (लोके परितो व्यापनशीलायाः) कल्याणपरम्परायाः (मङ्गलराशेः) निधानभूत ! विष्णुयशसः पुत्र हे प्रभो रमापते ! त्वम् ईश्वरः (सर्वैश्वर्यसंपन्नः) साधुजनानाम् एकमात्रो रक्षिताऽसि, अतएव जय सर्वोत्कर्षेण वर्तस्व ॥ ४० ॥

जय प्रपन्नद्रुहिणादिदैवतप्रसन्नसंप्रार्थितधर्मरक्षणः ।

तत्कालमाविष्कृतदिव्यविग्रह त्रयीपथस्थापक देव पाहि नः ॥ ४१ ॥

प्रपन्नानि शरणमुपगतानि यानि द्रुहिण (ब्रह्मा) आदिदैवतानि (देवाः) तेषु प्रसन्नः (कृतानुग्रहः), अतएव संप्राथितं (वाञ्छितं) धर्मरक्षणं यस्मात् सः । लोकस्य अव्यवस्थया त्रस्ता ब्रह्मादयो देवा भवन्तं शरणमुपगताः । भवां-

श्च तेषु प्रसन्नो जातः । अतएव देवैः धर्मस्य रक्षणं भवतः सकाशात्प्रार्थित-
मित्याशयः । यदा देवैः संप्रार्थितं तदा—तत्कालमेव आविष्कृतः (प्रकटी-
कृतः) दिव्यो विग्रहः (कलिकशरीरम्) येन तत्संबुद्धौ । अवतारं गृहीत्वा
किं कृतवानसि तदाह—हेत्रयीपथस्थापक ! भवता त्रयी (वेद) मार्गस्य
पुनः स्थापनं यथावद् विहितम् । ततश्च हे भगवन् ! त्वं जय । नः अस्मान्
पाहि रक्ष ॥ ४१ ॥

जय प्रणष्टाखिलधर्मपालनप्रवीण केलीकलिकालकालकः ।

दिव्यं मनोरंहसमश्चमुच्चकैरारुह्य भक्तौघभयानि नाशय ॥ ४२ ॥

प्रणष्टस्य यवनप्रायैर्विकृतिं गमितस्य अखिलस्यापि धर्मस्य पालने
प्रवीण ! त्वं केल्यैव क्रीडयैव (अनायासेनेत्यर्थः) कलिकालस्य कालकः
निष्कालकः निर्वासकः (असि) । दिव्यं मनोरंहसम् (मनसो रंहः वेग इव
वेगो यस्य तम्) उच्चकैः उन्नतमश्वमारुह्य भक्तौघस्य (भक्तमण्डलस्य)
भयानि नाशय ॥ ४२ ॥

जयोद्यदङ्गाऽरुणकान्तिधोरणीविलेपनश्रीकलिताऽष्टदिक्तट ।

म्लेच्छौघरक्तारुणिताऽखिलावने त्वमीदृशो भक्तदयैककारणात् ॥ ४३ ॥

उद्यन्ती सर्वतः प्रसरन्ती अङ्गानां या अरुणकान्तिधोरणी अरुणाऽऽभा-
प्रवाहः सैव विलेपनश्रीः (रक्ताङ्गरागशोभा) तथा कलितानि व्याप्तानि
अष्टदिक्तटानि (अष्टदिग्भागाः) येन तादृश ! हे भगवन् त्वं जय । त्वया
सर्वतो रक्तप्रभा कुतः प्रसारिता, इत्याह—अर्थात् म्लेच्छसमूहस्य यत् शोणितं
तेन अरुणीकृता अखिला अवनिर्येन तत्संबुद्धौ ! अर्थाद् भवतः अङ्गप्रभया
अष्टदिक्तटानि न रञ्जितानि अपितु म्लेच्छमण्डलस्य रक्तेन त्वया सेयं
पृथिवी अरुणीकृता । त्वमीदृशो रक्तप्रवाहकः कथं जातस्तदाह—भक्तेषु
दयाया एव एककारणात् त्वमेतादृशः । भक्तेषु दयां कृत्वा तेषां रक्षणाय त्वया
म्लेच्छप्रायाणामेषामवसानं विहितमिति भावः ॥ ४३ ॥

यैदृष्टः सितदेवदत्ततुरगारूढः स्वभावारुणः

शीर्षोद्यद्विशदातपत्ररुचिरः श्रीकलिकंदेवो जनैः ।

तेषां न स्फटिकाद्रिमस्तकगतं सन्ध्याघनं विस्फुर-

द्राकाशीतमयूखशोभिशिरसं द्रष्टुं मनाक्कौतुकम् ॥ ४४ ॥

श्वेतं देवदत्तनामकं तुरगमारूढः, स्वभावादेव रक्तप्रभाविशिष्टशरीरः, शीर्षे उद्यता (विजृम्भमाणेन, शोभमानेन) विशदेन श्वेतेन छत्रेण रुचिरः (मनोहरः) श्रीकल्किदेवः यैः जनैर्दृष्टः, तेषां जनानां स्फटिकपर्वतस्य मस्तकस्थितं विस्फुरता शोभमानेन राकायाः पूर्णिमायाः शीतमयूखेन (चन्द्रेण) शोभितमस्तकं सन्ध्याकालिकं घनम् (रक्तमेघमिति यावत्) द्रष्टुं न मनाक् कौतूहलम् । तव शोभादर्शनेन स्फटिकशीलमस्तकस्थितस्य घनस्य सा शोभा गतार्था भवतीत्यर्थः । उपमेयसत्तायामुपमानेन न दर्शकानां कौतुकमिति पञ्चमं प्रतीपम् । देवदत्ततुरगस्य स्फटिकाद्रेश्च, श्वेतातपत्रस्य पूर्णिमाचन्द्रस्य च, कल्किदेवस्य सन्ध्यामेघस्य च मिथो बिम्बप्रतिबिम्बभावो बोध्यः ॥४४॥

काकालिका-कोलककोलकालिकाकालैः कुलीलैः कलिलकुले कलौ ।

लोके लुलोके कुकलाकलङ्कलूः कल्की किलैकः कलिकालकालकः ॥४५॥

काकालिका काकपवितः, कोलकं कृष्णमरीचम्, कोलः सूकरः, कालिका (आद्या भगवती, मसी वा) तद्वत्कालैः कृष्णवर्णैः कुलीलैः कुत्सितलीलाकारिभिः कुचरित्रैः कलिले गहने अतिदुस्तरे, अतएव आकुले आकुलताकारिणि अस्मिन् कलिकाले कुत्सितानां कलानां (चातुर्याणां) कलकं (तज्जनितमपवादकालिमानम्) लुनाति अपनयति तादृशः, तथा कलिकालस्य कालकः निष्कालकः (निर्वासयिता) एकः एकमात्रः किल भगवान् कल्की एव लोके अस्मिन् भुवने लुलोके ददृशे दृष्टः, । सर्वतः कृष्णताकारिमिर्दुश्चरित्रैः खलैर्व्याकुलेऽस्मिन् कलौ, दुष्टानामपवाददूरीकारकः कलिमलनाशकश्चैकमात्रो भगवान् कल्की एव लोके दृष्ट इत्याशयः । ककार-लकारेति द्वयक्षरचित्रम् ॥ ४५ ॥

न कामो न क्रोधो न च मनसि लोभस्तनुभृतां

न मोहो न द्रोहो वहति न च मात्सर्यमुदयम् ।

प्रसन्नः श्रीकल्की जगति जयसिंहक्षितिभृता

प्रतिष्ठामानीतो निगमगणगीतोदितगुणः ॥ ४६ ॥

तनुभृतां देहिनां (मनुष्याणाम्) चित्ते काम-क्रोधादयः उदयं न वहन्ति उदिताः (उत्पन्नाः) न भवन्ति । जयसिंहनरेन्द्रेण प्रतिष्ठामानीतः (प्रतिष्ठापितः) निगमगणेन वेदसमूहेन गीताः (कीर्तिताः) उदिताः उत्पन्ना गुणा यस्य सः, अथवा निगम-गणेन गीतया (तन्नामकग्रन्थेन) च उदिताः (वर्णिताः) गुणा यस्य ईदृशः श्रीकल्की चेत् जगति प्रसन्नः (भवति) । कलिकाल्दमना-यैव कल्किनोऽवतारः, अतएव स यदि प्रसन्नो भवेत्तर्हि कलिधर्मा मनुष्याणां हृदये कथमुदयं लभेरन्निति भावः ॥ ४६ ॥

आरूढो देवदत्ताभिधमतुलहयं प्रौढहेषानिनाद-

प्रध्वस्तम्लेच्छसैन्यं सकलकल-शरच्चन्द्रोचिःप्रकाशम् ।

दोर्दण्डोदण्डचण्डप्रचुररुचितडित्स्वङ्गतीक्ष्णप्रकाशै-

मुष्णन्नायुः परेषां जगति विजयतां केशवः कल्किरूपः ॥४७॥

प्रौढेन गभीरेण हेषानिनादेन प्रध्वस्तानि नाशितानि म्लेच्छानां सैन्यानि येन तम्, सकलाः कलाः (षोडशभागाः) यस्य ईदृशस्य (अर्थात् पूर्णस्य) शरत्कालिकचन्द्रस्य रोचिः(कान्ति)प्रकाश इव कान्तिप्रकाशो यस्य एता-दृशं देवदत्तनामकम् अतुलम् (अनुपमम्) हयम् आरूढः । दोर्दण्डे भुजरूपे दण्डे उदण्डः (अदमनीयः दुस्सहः) प्रचण्डश्च, प्रचुररुचिः अतिशयितप्रकाश-शाली तूटित्सदृशश्च यः खङ्गः तस्य प्रकाशैः परेषां (शत्रूणाम्) आयुः जीवितकालं मुष्णन् (हरन्) कल्किरूपधारी केशवो विष्णुः जगति विजयतां सर्वोत्कर्षेण वर्तताम् ॥ ४७ ॥

यः काले चक्रवर्ती खलयवनचमूचक्रसंचर्वणोद्यत्-

प्रोदञ्चच्चन्द्रहासप्रचुररुचितडिज्जालमालाकरालः ।

रक्तश्वेताश्वयायी रविरिव रुचिरः प्रेरितः शारदाभ्रे

संस्तुत्यो नारदाद्यैरिह जगदखिलं त्रायतां कल्किदेवः ॥ ४८ ॥

यः (कल्किदेवः) समये प्राप्ते सति चक्रवर्ती सकलानां राज्ञामपि राजा ।
 खलानां दुष्टानां यवनानां चमूचक्रस्य सैन्यमण्डलस्य संचर्वणाय (नाशाय)
 उद्यन् (उत्थाप्यमानः)- प्रोदञ्चन् प्रस्फुरंश्च यः चन्द्रहासः (खङ्गः) तस्य
 प्रचुररुचिः (प्रभूतकान्तिशालिनी) या तडिज्जालमाला विद्युत्सदृशप्र-
 काशपङ्क्तिः तया करालः (वैरिणां प्रचण्डः) । रक्तश्वेतेन (किञ्चिद् रक्तेन
 किञ्चित् श्वेतेन) अश्वेन गमनशीलः । अतएव शारदाऽभ्रे शरत्कालिकमेघो-
 परि प्रोदितः उदयं गतः रुचिरो रविरिव सूर्य इव स्थितः (श्वेतमेघस्थानीयः
 श्वेतोऽश्वः, तदुपरि नवोदयाद् रक्तसूर्यसदृशो रक्तवर्णः कल्किदेव इत्याशयः) ।
 नारदाद्यैर्महर्षिभिः स्तोतुं योग्यः श्रीकल्किदेवः समग्रं जगत् त्रायतां
 रक्षतु ॥ ४८ ॥

श्रीकृष्णभट्टकवितैककलानिधान -

वाग्गुम्फदिव्यकुसुमस्तवकैः स नित्यम् ।

अन्तःस्फुरन्मधुरझांकृतशब्दभृङ्गाः

कल्कीश्वरं किमपि पूजयति स्म नित्यम् ॥ ४९ ॥

श्रीकृष्णभट्ट एव कवितायाः एकं कलानिधानम् (कलानिधिः, चन्द्रः)
 तस्य वाग्गुम्फ(कविताग्रथन)रूपैः दिव्यैः पुष्पगुच्छकैः । कीदृशैः स्तवकैः ?
 अन्तः स्फुरन्तः (अभ्यन्तरे प्रचरन्तः) मधुरा झंकारशब्दा एव भृङ्गा येषु
 तादृशैः (येषु काव्यगुम्फेषु अनुप्रासादिशब्दालंकाराणां झंकारो भृङ्गाणां
 मधुररव इव सहृदयानां मनो हरतीति भावः) । ईदृशैः काव्यपुष्पगुच्छकैः सः
 (जयसिंहः) नित्यं कल्कीश्वरं पूजयति स्म ॥ ४९ ॥

धर्तुं धर्मव्यवस्थां धरणितलमितः शौर्यगाम्भीर्यधैर्या-

यक्षामाक्षामभूभृद्गुणनिधिरसुहृच्चक्रवर्ती (समन्तात्) ।

• प्रादुर्भूतः प्रकाण्डप्रकटितमहिमा विष्णुकीर्तनेर्महर्षे-

हर्षोपेते निकेते कलयतु कुशलं कल्किरूपो हरिर्विः ॥ ५० ॥

धर्मस्य व्यवस्थां (मर्यादाम्) धर्तुं स्थिरीकर्तुं धरणितलम् इतः
 प्राप्तः । शौर्यं (शूरता) - गाम्भीर्यं (अक्षोभ्यता) - धैर्यं (धीरता-अविचलता)

आदीनाम् अक्षामेभ्योऽपि अक्षामानाम् (सहामहताम्) भूभृद्गुणानां राजो-
चितगुणानां निधिः (निधानम्) समन्ततः असुहृदां शत्रूणां चक्रे मण्डले
वर्तमानः, विष्णुकीर्तः (विष्णुयशसः तन्नामकस्य) महर्षेः हर्ष-
संयुक्ते निकटे (भवने) प्रादुर्भूतः (उत्पन्नः), ततः प्रकाण्डम् अत्यन्तं यथा
स्यात्तथा प्रकटितो महिमा (निजप्रभावः) येन ईदृशः कल्किरूपो हरिः
(विष्णुः) वः युष्माकं कुशलं कलयतु करोतु ॥ ५० ॥

मातुर्देवप्रभायाः पितुरपि विदुषो विष्णुनाम्नः सुधाम्नि

प्रादुर्भूय प्रदीव्यत्परमतमरमाराजमानस्वरूपः ।

सद्यः संकल्पमात्रोद्भवकरितुरगस्यन्दनव्रातपत्ति-

प्रत्यग्राक्षौहिणीभिर्यवनबलसमापातुकः पातु कल्किः ॥ ५१ ॥

देवप्रभायाः (तन्नामिकायाः) मातुः जनन्याः, विदुषः (भगवन्माहात्म्यं
जानतः) विष्णुयशसः पितुः सुन्दरे धाम्नि गेहे प्रादुर्भूय (जन्म गृहीत्वा),
प्रदीव्यन्ती (परितो देदीप्यमाना), परमतमा (अति-उत्कृष्टा) या रमा
(लक्ष्मीः शोभा) तया राजमानं शोभमानं स्वरूपं यस्य सः । सद्यः शीघ्रमेव
संकल्पमात्रात् विचारमात्रात् उद्भवः (उत्पत्तिः) येषाम् एवंविधानां करि-
(हस्ति)तुरग (अश्व) स्यन्दन (रथ) व्रातानां समूहानां पत्तीनां पदातीनां
च याः प्रत्यग्राः (नवीनोत्पादिताः) अक्षौहिण्यः सेनाः ताभिः (सह)
यवनानां बले सैन्ये समापातुकः समापतन् (सहसा समागच्छन्) कल्किः
पातु रक्षतु ॥ ५१ ॥

सद्यः पाथोधिमाथोद्भवमधुरसुधालिप्तशीतांशुबिम्ब-

स्फीतांशुं देवदत्ताभिधमतुलहयं विक्रमेणाधिरूढः ।

विद्युद्विद्योतिकालान्तकमुखरसनाकल्पखेलतृकृपाणि-

ज्वालामालावलीढोद्धतयवनबलः कल्किरूपोऽवताद्वः ॥ ५२ ॥

सद्यः तत्कालं पाथोधेः समुद्रस्य माथेन मन्थनेन उद्भवो यस्य ईदृशं,
मधुरश्च सुधया (अमृतेन) लिप्तश्च यः शीतांशु (चन्द्र) बिम्बः तद्वत् स्फी-
तांशुं विमलप्रकाशम् । देवदत्तनामकम् अनुपमं हयं पराक्रमेण आरूढः । विद्युद्-

वत् दामिनीवद् विद्योतमाना प्रकाशमाना कालरूपस्य अन्तकमुखस्य या रसना (जिह्वा) तत्कल्पा तत्सदृशी खेलन्ती इतस्ततः प्रस्फुरन्ती या कृपा-
णिका (खड्गः), तस्या ज्वालामालाभिः अवलीढानि (आस्वादितानि, भक्षि-
तानि) उद्धतयवनानां बलानि सैन्यानि येन ईदृशः कल्किरूपो भगवान् वः
(युष्मान्) अवतात् रक्षतु ॥ ५२ ॥

काले क्रीडन्करालः कलिकलुषकलाकालनक्रूरकर्मा

कल्पे कल्पे कलाभिः किल करकमलोत्कृत्तकालान्धकारः ।

कल्पः कल्याणकल्पोदयकलनकरः कोविदानां कवीनां

कल्पद्रुः कल्किरूपः कलयतु करुणां कूटभित्कैटभारिः ॥ ५३ ॥

काले म्लेच्छानां संहारसमये करालः अतिप्रचण्डः क्रीडन् म्लेच्छसंहार-
क्रीडां कुर्वन्, कलेः कलियुगस्य कलुषकालानां पापचातुर्याणां कालने दूरी-
करणे क्रूरकर्मा । कल्पे कल्पे प्रत्येकप्रलयकाले, कलाभिः निजांशैः करकमलेन
कृत्तः नाशितः कालजनितः अन्धकारो येन सः । कल्पः समर्थः, कल्याणकल्पस्य
कल्याणरूपस्य प्रथमपक्षस्य ('मुख्यः स्यात्प्रथमः कल्पः' अमरः) उदय-
क्रियाकरः । कोविदानां (पण्डितानां) कवीनां च कृते कल्पद्रुम इव काम-
पूरकः, खलानां कूटं समूहं अथवा कपटं भिनत्ति तादृशः, कल्किरूपः कैटभारिः
(विष्णुः) करुणां कलयतु करोतु ॥ ५३ ॥

अङ्गे यस्याङ्गरागः स्फुरति परिलसत्सौरभोद्गारसारः

सद्यः स्वाघ्राणमात्रात्सुकृतपथपरावर्तितप्राणिचित्तः ।

द्वेषाद्यस्याऽश्वहेषारवसमरसमाकर्णनाक्लेच्छसेना

मूर्च्छन्ती नाशमार्च्छत्स भवतु भवतां कामदः कल्किदेवः ॥ ५४ ॥

यस्य अङ्गे परिलसन् सौरभोद्गारः (सौगन्ध्यप्रसारः) एव सारो यस्य
ईदृशः, शीघ्रमेव स्वस्य आघ्राणमात्रात् सुकृतमार्गं प्रति परावर्तितानि व्यामो-
टितानि प्राणिनां चित्तानि येन ईदृशः, अङ्गरागः (विलेपनम्)
स्फुरति शोभते । द्वेषात् कल्किना सह वैरात् (हेतोः) यस्य (कल्केः) अश्व-
हेषारवस्य समरे समाकर्णनं (श्रवणं) मात्रात् मूर्च्छन्ती (मूर्च्छिता भवन्ती)

म्लेच्छानां सेना नाशम् आच्छेत् प्राप्नोत्, स कल्किदेवः भवतां कामपूरको भवतु ॥ ५४ ॥

प्राविर्भूतप्रकोपस्फुरदधरदलः शक्तिमुद्यम्य वेगान्

म्लेच्छानीकानि सद्यः समिति विदलयन् कालकालोग्रकान्तिः ।

उच्चैरङ्गं तुरङ्गं गतिविजितकुरङ्गं जयायाभिरूढ-

श्चन्द्रः श्वेताभ्रखण्डस्थित इव तनुतां मङ्गलं कल्किदेवः ॥ ५५ ॥

प्राविर्भूतेन प्रकोपेन स्फुरत् (कम्पमानम्) अधरदलं यस्य सः । अतएव वेगात् अतिजवात् शक्तिं तन्नामकं शस्त्रम् उद्यम्य उत्थाप्य समिति युद्धे म्लेच्छानाम् अनीकानि सैन्यानि सद्यः विदलयन् नाशयन् । कालस्यापि अन्तःकस्यापि अन्तकवत् उग्रा कान्तिर्यस्य सः । गत्या गमनजवेन विजितः कुरङ्गो हरिणो येन ईदृशम्, उच्चैरङ्गम् उन्नताङ्गं तुरङ्गं बैरिणां विजयाय अभिरूढः । अतएव श्वेतस्य अभ्रस्य मेघस्य खण्डे स्थितः चन्द्र इव (श्वेतोऽश्वः श्वेतमेघः, भगवांश्च चन्द्रः) कल्किदेवः मङ्गलं तनोतु करोतु ॥ ५५ ॥

म्लेच्छाक्रान्तं नितान्तं श्रुतमथ विदितं प्रोद्धताऽधर्मतान्तं

दृष्ट्वा स्वान्तं स्वताऽन्तं श्रुतिपथविहितं चापि धर्मं प्रयान्तम् ।

जातोद्दामावतारः सिततुरगसमारूढकामाभिरामः

सामाद्यैर्गीतधामा कलयतु कुशलं कल्किनामा रमेशः ॥ ५६ ॥

श्रुतं शास्त्रं म्लेच्छैः आक्रान्तं दृष्ट्वा तथा विदितं वेदं अधर्मग्रस्तं दृष्ट्वा । स्वान्तं हृदयं स्वतायाः स्वात्मभावस्य अन्तो यत्र तादृशं दृष्ट्वा— अर्थात्-हृदयात् हृदयधर्मस्य अन्तम् अभावं दृष्ट्वा । तथा वेदमार्गेण विहितं वेदद्वाराऽनुशिष्टं धर्मं प्रयान्तं गच्छन्तं दृष्ट्वा । जातः उद्दामा (दुष्टानां निघनार्थम् उत्कटः) अवतारो यस्य सः, सितं (श्वेतम्) तुरगं समारूढश्चासौ कामाभिरामः (सुन्दरः) च । साम-ऋगादिभिर्वेदैर्गीतं धाम स्थानं तेजो वा यस्य (वेदानां सामवेदोऽस्मीति गीतोक्त्यनुसारं साम्नः प्राधान्यम्) ईदृशः कल्किनामको रमापतिः (विष्णुः) कुशलं कलयतु करोतु ॥ ५६ ॥

इदमष्टकमष्टसिद्धिघुष्टम् विलसद्वर्णकदम्बकेन पुष्टम् ।

कुरुतात्कलिकालदोषदुष्टं हृदयं श्रीप्रभुकल्किकीर्तिजुष्टम् ॥ ५७ ॥

अष्टाभिरपि सिद्धिभिः (अणिमादिभिः) घुष्टं (स्तुतम्, आश्रितमिति यावत्) । विलसता शोभमानेन वर्णसमूहेन पुष्टम् (अपुष्टार्थदोषरहितमिति यावत्) । ईदृशमिदमष्टकं कलिकालदोषैः मिथ्या-प्रतारणादिभिर्दुष्टं हृदयं प्रभोः कल्केः कीर्त्या गुणानुवादेन जुष्टं प्रसन्नं कुरुतात् ॥ ५७ ॥

इत्येवमाद्यष्टसुभाषिताष्टकैः श्रीकृष्णकाव्यैककलाप्रकल्पितैः ।

कल्पद्रुपुष्पस्तवकैरिवानिशं कल्याणदं कल्किनमर्चति स्म सः ॥५८॥

सः (जयसिंहः) कलाध्रः कलाधरः (चन्द्रः), श्रीकृष्णभट्टरूपेण काव्या-
नामेकमात्रेण कलानिधिना कल्पितैः एवमादिभिः अष्टभिः सुभाषिताष्टकैः
कल्पद्रुमस्य पुष्पस्तवकैरिव कल्याणप्रदं भगवन्तं कल्किनम् अनिशं (सर्वदा)
पूजयति स्म ॥ ५८ ॥

दोलोत्सवमपि चन्दनयात्रां स्नानमहोत्सवमथ रथयात्राम् ।

हिन्दोलोत्सवजन्मोत्सववत्कृतवानन्नकूटविधिमेषः ॥ ५९ ॥

एषः (जयसिंहः) दोलोत्सवः (होलिकोपरि जायमानः), चन्दनयात्रा
(अक्षयतृतीयोपरि) । एवं हिन्दोलोत्सव- (श्रावणे) जन्माष्टमीवत् अन्न-
कूटविधिं कृतवान् ॥ ५९ ॥

वृन्दावनेन्दोर्गृह एव तिष्ठतः प्राग्जन्मजातैः सुकृतैः प्रसीदतः ।

गोविन्ददेवस्य चकार सेवनं सोऽर्चासु चान्यासु निविष्टमानसः ॥६०॥

पूर्वजन्मजातैः पुण्यैः प्रसीदतः (प्रसन्नस्य) अत एव निजगृहे एव तिष्ठ-
तः (निवसतः) श्रीगोविन्ददेवस्य अन्यासु (दोलोत्सवप्रभृतिभ्योपि इतरासु
शरत्पूर्णिमादीपावलीप्रभृतिषु) अर्चासु (पूजासु, उत्सवेषु) निविष्टमानसः
योजितचित्तः (सः) गोविन्ददेवस्य सेवनं चकार ॥ ६० ॥

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्गः षष्ठः प्रतिष्ठितः ॥*

इति श्रीमत्तैलङ्गकुलजलधिकौस्तुभायमान-श्रीकृष्णकविकलानिधिकृतावीश्वर
चरितमहाकाव्ये श्रीकल्किदेवस्थापनो नाम षष्ठः सर्गः ॥

सप्तमः सर्गः

इत्थं पुरं जयपुराभिधमेष कृत्वा

सद्धानि तत्र कमलारमणस्य चक्रे ॥

येषु त्रिसन्ध्यमनुवाद्यति वाद्यवृन्दे

न श्रूयते सविधवर्त्यपि लोकशब्दः ॥ १ ॥

(सप्तमः सर्गः)

एषः इत्थं जयपुरनामकं पुरं कृत्वा तत्र कमलारमणस्य (विष्णोः) सद्धानि (देवालयान्) चकार, येषु मन्दिरेषु त्रिसन्ध्यम् (त्रिकालम्) आराति-
कादिनिमित्तं वाद्यसमूहे वाद्यमाने सति समीपे वर्तमानोऽपि लोकानां
शब्दः न श्रूयते ॥ १ ॥

पुरे चतुर्दिक्षु ममेश्वरस्य निकेतनेषु ध्वजशोभितेषु ।

समन्ततः सत्सु, कलिप्रवेशः केनाऽध्वना स्यादिह मानवेषु ॥ २ ॥

मम पुरे (जयपुरे) चतसृषु अपि दिक्षु ध्वजैः शोभितेषु ईश्वरस्य निके-
तनेषु (देवमन्दिरेषु) समन्ततः वर्तमानेषु इह अस्मिन्नगरे मानवेषु कलि-
युगस्य प्रवेशः केन मार्गेण स्यात् ? देवालयानां ध्वजच्छायायां नावकाशः
कलेः प्रवेशस्येति भावः ॥ २ ॥

पृथक्पृथक् तेषु विराजितेषु देवालयेष्वेष नरेन्द्रवर्यः ।

कृत्वाऽन्नवस्त्रादिसमस्तयोगक्षेमं ततोऽभूत्कृतकृत्यचेताः ॥ ३ ॥

एष नरेन्द्रः तेषु देवमन्दिरेषु पृथक् पृथक् विराजितेषु अन्नवस्त्रादीनां
समस्तं योगक्षेमं प्रात्यहिककार्यनिर्वाहं कृत्वा कृतकृत्यं चेतो यस्य तादृशः
अभूत् ॥ ३ ॥

गोविन्ददेव-रघुनायक-कल्किदेव

श्रीराम-गोपवर-नामभिदाभिरेषः ।

नित्योत्सवप्रकृतिराहितपूर्णभक्ति-

लक्ष्मीपतिं किमपि लालयति स्म चित्ते ॥ ४ ॥

नित्यम् उत्सवसंमाननं प्रकृतिः (स्वभावः) यस्य सः गोविन्द-रघुनाथादि-
नामभेदैः आहिता (भगवति स्थापिता) पूर्णा भवितः (अनुरागः) येन ईदृशः
एषः (जयसिंहः) लक्ष्मीपति (विष्णुम्) चित्ते विलासयति स्म ॥ ४ ॥

मधुमाधवमासयोर्महीपः कृतदोलोत्सवभूरिसंविधानः ।

पटवाससमूहरङ्गधूलीपटलैः क्रीडयति स्म कल्किदेम् ॥ ५ ॥

महीपः (राजा जयसिंहः) चैत्रवैशाखमासयोः कृतं दोलोत्सवस्य भूरि
(बहु) संविधानं समारोहो येन सः, पटवाससमूह (चोवा-चन्दनप्रभृति)-
रङ्गधूलि (गुलाल) पटलैः (राशिभिः), अथवा रङ्गैः नानाविधैः रङ्ग-
(वर्ण)जलैः धूलीपटलैश्च कल्किदेवं खेलयति स्म ॥ ५ ॥

भृशमुन्नमतीह रङ्गधूलीपटले सान्ध्यलसदधनाघनाभे ।

तडिदुज्ज्वलहेमशृङ्गनिर्यद्घुसृणैरेकरसार्द्रता चकाशे ॥ ६ ॥

सन्ध्याकालिक-शोभमान-निबिडमेघसदृशे रङ्गधूलीपटले 'गुलाल'-
राशौ भृशम् उन्नमति उड्डीयमाने सति । तडिद्वत् (विद्युद्वत्) उज्ज्वलेभ्यः
चमत्कृतेभ्यः हेमशृङ्गेभ्यः (हेमनिर्मितेभ्यः शृङ्गाऽऽकारेभ्यः पात्रेभ्यो डोलची
इत्यादि-ख्यातेभ्यः) निर्यद्घुनिर्गच्छद्भिः घुसृणैः कुंकुमैः एकरसेन (कुंकु-
मादिजनितेन एकमात्ररक्तरङ्गरसेन) आर्द्रता स्तिमितता, वास्तवे तु एकेन
अनुराग-रसेन, शृङ्गाररसेन वा आर्द्रता मग्नता चकाशे शुशुभे ॥ ६ ॥

प्रसृताभिरनेकरङ्गधूलीपटलीभिर्जनपुष्टिभिः समन्तात् ।

परितः किल कल्किमन्दिरस्य व्यतिभाते हरितां छटा विचित्रा ॥ ७ ॥

जनानां मुष्टिद्वारा अनेकरङ्गाणां धूलीपटलीभिः समन्तात् प्रसृताभिः
(विकीर्णाभिः) कल्कि-मन्दिरस्य परितः समन्तात् हरितां दिशां छटा विचित्रा
व्यतिभाते शोभते । नानावर्णगुलालराशिभिर्दिशां शोभा अनिर्वचनीया
बभूवेत्याशयः ॥ ७ ॥

यत्रोद्यद्भूरिकाश्मीरजरुचिररसाऽऽसारवद्विः समुद्य-

डुम्फागम्भीरघोषप्रमिलितवनितानूपुराऽऽरावकेकैः ।

रक्ताम्भोदायितं यद्दिशि दिशि चलितैः केलिधूलीसमूहै-

लौला सा हेमदोला ललितमकलयत्तत्र विद्युद्विलासम् ॥ ८ ॥

यत्र (दोलोत्सवे) उद्यन् उदगच्छन् भूरिकाश्मीरजस्य (केसरस्य) रुचिररसस्य (सुन्दरजलस्य) आसारः धारासंपातो येषु । समुद्यता समुदगच्छता डंका (डफ) गभीरघोषेण सह प्रमिलिताः वनितानां नूपुराऽऽरावा एव केकाः (मयूरशब्दाः) येषु तादृशैः । यस्याः (दोलायाः) दिशि दिशि चलितैः केल्यर्थं प्रक्षिप्तैः धूलीसमूहैः (वर्णचूर्णपटलैः) रक्तमेघवद् आचरितम् । लोला चञ्चला सा सुवर्णहिन्दोला ललितं मनोहरं विद्युद्विलासं तडिच्छोभाम् अकरोत् । दोलोत्सवेऽस्मिन्—रङ्गधूलीपटलं रक्तवर्णो मेघो बभूव, प्रक्षिप्यमाणाः केसररसा मेघस्य धारासंपातो बभूव । डंकानां गभीरघोषा गर्जना बभूव । नूपुराऽऽरावाः केका आसन् । गुलालराशिरूपरक्तमेघाडम्बरेऽस्मिन् सुवर्णमयी सा दोला विद्युतः शोभामकरोत् इत्याशयः ॥ ८ ॥

महोत्सवेऽस्मिन्परमेश्वरस्य लब्धो जनैरुत्सवतः समेतैः ।

पाश्चात्यदेशोद्भवपक्वमिष्टफलाढ्यमिष्टान्नमयः प्रसादः ॥ ९ ॥

परमेश्वरस्य महोत्सवेऽस्मिन् उत्सवतः हर्षतः समेतैः संधीभूतैर्जनैः । पाश्चात्यदेशोद्भवानि पक्वानि यानि मिष्टानि फलानि (विलायती दाडिम-सेव-द्राक्षाप्रभृतीनि) तैः आढ्यः संयुक्तः मिष्टान्नमयः प्रसादो लब्धः ॥ ९ ॥

अथ चन्दननामचारुयात्रामकरोदर्चयितुं चराचरेशम् ।

हिमशीतलसंविधासमूहे निहिते यत्र हिमर्तुराजगाम ॥ १० ॥

अथ चराचरेशं जगत्स्वामिनं गोविन्दम् अर्चयितुम् चन्दनयात्रानामकं चारुमुत्सवमकरोत् । यत्र हिमवत् शीतले संविधा (सामग्री) समूहे निहिते स्थापिते सति हिमर्तुः शिशिर ऋतुः आजगाम । ग्रीष्मर्तुजातेऽस्मिन्नुत्सवे शीतलाः सामग्रश्चतथा समकल्प्यन्त यथा प्रत्यक्षं शिशिर ऋतुः समाजगाम ॥ १० ॥

जलयन्त्रमिहोच्छलज्जलौघं परितः कल्किनमध्युषीरवेशम् ।

कमलावलिभिः कृतां च शय्यां समये वीक्ष्य तुतोष कल्किदेवः ॥ ११ ॥

इह अस्मिन्ननुत्सवे अध्युषीरवेशम् उषीर(खश)निमित्ते वेशमनि (भवने)
अधि (उषीरनिमित्तस्य वेशमनः अभ्यन्तरे, इत्याशयः) । कल्किनं परितः
कल्किनः समन्तादित्यर्थः । उच्छलन् जलोघः (जलप्रवाहः) यस्मिन् ईदृशं
जलयन्त्रम् (फुँहारा) अस्ति । तथा समये उपयुक्ते काले कमलाऽवलिभिः
कमलपुष्पसमूहैः निर्मितां शय्यां (पुष्पशय्याम्) च वीक्ष्य कल्किदेवः संतुष्टो-
ऽभवत् ॥ ११ ॥

परितः प्रविसारिपुष्पसारोद्भवसौरभ्यसमूहानित्यतृप्ताः ।

उपकल्किनिकेतनं मिलिन्दाः कलगुञ्जारवगानमाचरन्ति ॥ १२ ॥

परितः समन्तात् प्रविसारिणा (प्रसरणशीलेन) पुष्पसार(इव)-
समुद्भवेन सौरभ्यसमूहेन नित्यंतृप्ताः मिलिन्दाः (भ्रमराः) कल्किनिके-
तनस्य (गृहस्य) उपकण्ठे कलं गुञ्जारवरूपं गानम् आचरन्ति ॥ १२ ॥

ज्येष्ठाभिषेकसमये श्रियः कान्तमयं नृपः ।

सुवर्णं धर्ममित्यादिमन्त्रौघैरभ्यषेचयत् ॥ १३ ॥

अयं नृपः ज्येष्ठाभिषेकस्य समये (ज्येष्ठशुक्लपूर्णिमायाम्) 'सुवर्णं
धर्मं परिवेद वेनं इन्द्रस्यात्मानं दशधा चरन्तम्' इत्यादि सुवर्णधर्मानुवाक-
मन्त्रैः श्रियः कान्तम् (कल्किनम्) अभ्यषेचयत् अभिषेचयामास ॥ १३ ॥

जगन्नाथदेवस्य दृष्टा न येन त्रिलोक्यां प्रसिद्धिं गता स्नानयात्रा ।

जनो वीक्षतां सोऽत्र कल्कीश्वरस्य प्रशस्ताभिषेकोत्सवं भक्तियुक्तः ॥ १४ ॥

येन जनेन त्रिलोक्यां प्रसिद्धिं गता जगन्नाथदेवस्य स्नानयात्रा न दृष्टा,
स जनः अत्र जयपुरे भक्तियुक्तः सन् कल्किदेवस्य प्रशस्तम् अभिषेकोत्सवं
वीक्षताम् । जगदीशस्नानयात्रावत् अत्रापि तादृशः एव समारोहः समभव-
दित्याशयः ॥ १४ ॥

अथो चकारैष रथोत्सवं हरेः प्रसङ्गसंप्राप्तसमस्तदैवतम् ।

उदीर्णदीर्घोद्भुरदुन्दुभीरवप्रमुक्तयोगाऽऽगतहृष्टशङ्करम् ॥ १५ ॥

अथ एषः (जय०) प्रसङ्गेन (यात्रासमागमप्रसङ्गेन) संप्राप्तानि
समस्तानि दैवतानि (देवाः) यस्मिन् । उदीर्णः उत्थितः दीर्घः उद्भुरः (उत्कटः)

च यो भेरीरवः तेन (तं श्रुत्वा) प्रमुक्तः (त्यक्तः) योगः समाधिर्येन ईदृशः
सन् समागतः हृष्टः (प्रसन्नः) शंकरो यस्मिन् तम्, हरेः श्रीकल्किनः
रथयात्रोत्सवं चकार ॥ १५ ॥

स हेममाणिक्यगणैर्विनिर्मितः समन्ततोऽनेकशुचिच्छटावृतः ।

मनोहरः सूर्यमयूखचित्रितप्रसर्पिसन्ध्याघनवन्मनोहरः ॥ १६ ॥

हेम्ना (सुवर्णेन) माणिक्यगणैश्च निर्मितः, परितः अनेकाभिः कान्ति-
च्छटा-(शोभा)भिर्वृतः, सूर्यमयूखैः (किरणैः) चित्रयुक्तः कृतः प्रसर्पी
(परितः प्रसरणशीलः) च यः सन्ध्यामेघः तद्वत् मनोहरः ॥ १६ ॥

कलकणत्कोटिसुवर्णाकिङ्किणीस्रजा महत्या परितः परिष्कृतः ।

विचित्रितोत्तुङ्गतुरङ्गपुङ्गवश्रिया समुद्योतियुगाग्रपद्मतिः ॥ १७ ॥

कलं यथा स्यात्तथा क्वणन्तीनां शब्दायमानानां कोटिसंख्यानां सुवर्ण-
निर्मितानां क्षुद्रघण्टिकानां स्रजा मालया महत्या समन्तात् परिष्कृतः अलं-
कृतः, विचित्रितो उत्तुङ्गो च यो तुरङ्गपुङ्गवौ (अश्वश्रेष्ठौ) तयोः शोभया
समुद्योतितौ (शोभिता) युगाग्रस्य (युगस्य 'जूडा' इतिख्यातस्य अग्रभागस्य)
पद्मतिः स्थानं यस्य सः ॥ १७ ॥

तडिल्लतापीतदुकूलवल्लीलसत्पताकावलिभिर्विभूषितः ।

रथस्तमारुह्य पुरन्दरो यथा पयोधरं कल्किहरिर्व्यराजत ॥ १८ ॥

तडिल्लतावत् पीतवर्णाः दुकूलवल्लर्यः (लताकाराणि कौशेयवस्त्राणि)
यासु एतादृशीभिः लसन्तीभिः पताकावलीभिः शोभितः । रथः अस्ति । पुर-
न्दरः (इन्द्रः) यथा पयोधरम् (चित्रवर्णं मेघम्) तथा तं रथमारुह्य कल्कि-
नामको विष्णुः व्यराजत अशोभत । इति षोडशश्लोकमारभ्य एकान्वयः
॥ १८ ॥

समन्ततस्तत्र महोत्सवे हरेरनेकवाद्येषु नदत्सु संततम् ।

तदारवाऽऽकारितवत् प्रमोदतः समाययुः स्वर्गपुरात्सुरेश्वराः ॥ १९ ॥

हरेः तत्र (तस्मिन्) महोत्सवे अनेकवाद्येषु निरन्तरं नदत्सु (वाद्य-
मानेषु), तेषाम् आरवेण (शब्देन) आकारितवत् आहूता इव प्रमोदतः अति-
हर्षात् सुरेश्वराः श्रेष्ठश्रेष्ठाः सुराः स्वर्गरूपात् पुरात् समाजग्मुः ॥ १९ ॥

इत्थं समस्तेष्वपि मन्दिरेषु महोत्सवान्तेऽखिलमानवौघाः ।

लब्धप्रसादा हरिदर्शनेन तुष्टा ययुः स्वानि निकेतनानि ॥ २० ॥

इत्थं न केवलं कल्किमन्दिरे एव, अपितु समस्तेषु अपि देवमन्दिरेषु महोत्स-
वस्य अन्ते अखिलमानवानां समूहाः हरिदर्शनेन प्रसन्नाः सन्तः, लब्धप्रसादाश्च
सन्तः स्वानि स्वानि भवनानि ययुः ॥ २० ॥

मेघागमे कनकरत्नविचित्रतुङ्ग-

स्तम्भद्वयं कनकदण्डचतुष्टयेन ।

संशोभितं परिलसन्मणिकिङ्किणीभि-

र्युक्तोर्ध्वदेशपरिणाहिसुवर्णदण्डम् ॥ २१ ॥

नानाविधाऽऽस्तरणकल्पितकान्तिरभ्यं

रत्नोपधानयुगसंयुतमुन्मयूखम् ।

हिन्दोलमुच्चमधिरोप्य रमासमेतं

कल्कीश्वरं समधिदोलयति स्म राजा ॥ २२ ॥

मेघस्यागमे (वर्षाकाले) कनकस्य रत्नानां च विचित्रं तुङ्गम् (उन्न-
तम्) च स्तम्भद्वयं यस्मिन्नीदृशम्, कनकनिर्मितेन दण्डचतुष्टयेन शोभितम्,
परिलसन्तीभिः मणिनिर्मितकिङ्किणीभिर्युक्तः ऊर्ध्वदेशे परिणाही विशा-
लश्च सुवर्णदण्डो यस्मिन् तम्, नानाविधैः आस्तरणैः (आसनैः, येषु भग-
वन्मूर्तिर्विराजिता भवति) कल्पितया (उत्पादितया) कान्त्या रम्यम् ।
रत्ननिर्मितेन (उभयतः) उपधान (उपबर्ह) युगेन संयुतम्, अतएव उत् उद-
गताः मयूखाः कान्तिकिरणाः यस्मात् तादृशम्, उच्चं हिन्दोलम् अधिरोप्य
लक्ष्मीसमेतं कल्कीश्वरं राजा समधिदोलयति स्म हिन्दोलयति स्म ॥ २१-२२ ॥

गुञ्जन्मत्तमिलिन्दपुञ्जकलिते कुञ्जे पयोदागम-

प्रोत्फुल्लामितकेतके तरुलतासंदोहसान्द्रान्तरं ।

विद्युद्द्योतनिवार्यमाणतिमिरे मन्दानिलैः सेविते

हिन्दोलावसरे विलोचनसुखं केषां न कल्की ददौ ॥ २३ ॥

गुञ्जतां मत्तमिलिन्दानां (भ्रमराणाम्) पुञ्जेन समूहेन युक्ते ।
पयोदानां मेधानाम् आगमनेन प्रोत्फुल्लाः अपरिमिताः (असंख्याः) केतकवृक्षाः
यस्मिन् तादृशे । वृक्षाणां वल्लीनां संदोहेन समूहेन निविडितमध्यभागे
विद्युत्प्रकाशेन दूरीक्रियमाणं तिमिरम् (अन्धकारः) यस्मिन् । मन्दपवन-
युक्ते कुञ्जे परमचानुर्येण निर्मिते लतागृहे हिन्दोलाधिष्ठितः श्रीकल्की केषां
नेत्रमुखं न ददौ । अपितु सर्वेषां नेत्रमुखं चकार ॥ २३ ॥

जन्मोत्सवे नन्दयशोदयोस्तथा कृष्णस्य मूर्तिं विनिधाय काञ्चनीम् ।

संपूजयामास सुधीर्विधानतश्चक्रे दधिक्रीडनकं महोत्सवम् ॥ २४ ॥

जन्माष्टम्यां नन्दयशोदा-श्रीकृष्णानां सुवर्णनिर्मितमूर्तिः संस्थाप्य
विधानतः वैष्णवानां संप्रदायानुसारं पूजयामास । (द्वितीयदिने) 'दधिकादा'
(यत्र हरिद्राक्तं दधि भक्तेषु मिथः प्रक्षिप्यते) इति वैष्णवसमाजे प्रथितमुत्सवं
चकार ॥ २४ ॥

पुरे निबद्धाः प्रतिमन्दिरं ध्वजास्तथा प्रतिद्वारमधारि तोरणम् ।

तदीयपुष्पस्तवकावलीमिलन्मिलिन्दराजी कलगुञ्जितं जगौ ॥ २५ ॥

जन्मोत्सवोपरि—प्रतिविष्णुमन्दिरं नवीना ध्वजाः निहिताः, प्रत्येक-
मन्दिरद्वारे हरितपुष्प-पत्रादिनिर्मिताः तोरण-वन्दनमालिका अधार्यन्त ।
ततः तोरणसंबन्धिपुष्पगुच्छकावलीभिः मिलन्ती (पुष्पगुच्छकोपरि पतन्ती)
भ्रमरपङ्क्तिः कलगुञ्जितरूपं गानं चकार [भ्रमराणां सा गुञ्जा नास्ति,
अपितु मकरन्दपानतुन्दिलानां तेषां संतोषसूचिका यशोगीतिः साऽस्तीति
तात्पर्यम्] ॥ २५ ॥

लब्धानि तत्र मनुजैर्मणिभूषणानि

दिश्यानि दिव्यवसनानि महाधनानि ।

भूयः प्रसादमुपलभ्य रमेश्वरस्य

सर्वे प्रशंसनपराः स्वगृहाणि जग्मुः ॥ २६ ॥

तस्मिन्नुत्सवे मनुजैः (मन्दिराणां संबन्धिभिः सेवकादिभिर्भक्तजनैश्च)
रत्नाभरणानि, दिश्यानि नानादिशु भवानि [दूरदूरदेशेभ्यः समानीतानि]

महामूल्यानि सुन्दरवस्त्राणि, प्राप्तानि । सर्वे च लक्ष्मीपतेः प्रसादं प्राप्य
संतोषात्प्रशंसन्तः स्वगृहाणि जग्मुः ॥ २६ ॥

अप्यन्नकूटसुमहोत्सवमेष चक्रे

सिंहासनोपरिगतस्य हरेः पुरस्तात् ।

गोवर्द्धनाद्रिशिखरैः सदृशाः समन्ता-

द्यत्राऽन्नराशय उपेतचतुःप्रकाराः ॥ २७ ॥

यत्र सिंहासनोपरिस्थापितस्य हरेः अग्रे उपेतचतुःप्रकाराः प्राप्तचतु-
विधव्यपदेशाः [सूपौदन-तेमनादयः सखरी 'कच्चीरसोई' पदार्थाः, मोदक-
शङ्कुली (जलेबी) गुञ्जिका-मेवाटीप्रभृतीनि पक्वान्नानि, नानाभेदाः कला-
कन्द -पेटक-बासोंधी-प्रभृतयो 'नागरी' (दुग्धनिर्मितपदार्थाः), नानाफलानि
तन्निर्मित'मुरब्बा-बिलसारू' फलपदार्थाश्च] अन्नराशयः भोज्यप्रकार-
पुञ्जाः गोवर्द्धनपर्वतशिखरसदृशोन्नता अभूवन् । गोवर्द्धनपूजायां गोवर्द्धन-
स्याग्रे चित्रमन्नराशयोऽपि गोवर्द्धनाऽऽकाराः ॥ २७ ॥

दीपावलीनिशमनेकसहस्रदीप-

ज्योतिसमूहविभवेन स पूर्णमासीम् ।

चक्रे चमःकृतिवशादपि कृष्णपक्षे

ज्योत्स्नाविलासमगमन्कुमुदानि यत्र ॥ २८ ॥

सः (जयसिंहः) दीपावल्याः निशं रात्रिम् अनेकसहस्रदीपज्योतिषां
(प्रकाशानाम्) समूहवैभवेन पूर्णमासीं चकार । महाप्रदीप्तानां परःसहस्र-
दीपानां तावान् प्रकाशोऽभूत् येन अमावस्याया रात्रिरपि पूर्णतया पूर्णमा-
ऽभवत् । यस्यां रात्रौ कृष्णपक्षेपि तस्मिन् कुमुदानि (ज्योत्स्नायां विकास-
शीलानि कंदवपुष्पाणि) अपि चमत्कारदर्शनभ्रान्तानि भूत्वा ज्योत्स्नाया
विलासं (विकसनादिविभ्रमम्) प्राप्नुवन् ॥ २८ ॥

आसत्तद्दीपभूमीवलयतिमिरहत् प्राप्तमाब्रह्मलोकं

निःश्रेणीभूय भूमाववतरणकृतां यास्य(ताम्) पूर्वजानाम् ।

भूर्भ्रैर्नागलोके गतमाखिलजगद् व्यानशे जाग्रदेवं

ज्योतिः श्रीमत्सवाईजयपुरनृपतेर्दीपदानप्रभूतम् ॥ २९ ॥

श्रीमत्सवाईजयपुरस्य नृपतेः दीपावलीनिमित्तकदीपदानात् संभूतं जाग्रत् (देदीप्यमानं) ज्योतिः, आ सप्तद्वीपम् महाद्वीपपर्यन्तस्य भूमीवल-
यस्य तिमिरम् अन्धकारं हरति तादृशम् । भूमौ अवतरणकृताम्, अर्थात्
देवलोकेषु यथेच्छं सुखमनुभूय भूमण्डले स्वेच्छया चक्रवर्त्यादिवैभवमनुभवितुं
भूमौ अवतरणं कुर्वतां निजपूर्वजानां कृते, तथा भाविनो वंशजाता ये अग्रे
देवलोकं यास्यन्ति तेषां कृते च निश्चिणीभूय सोपानस्थानीयं भूत्वा आब्रह्म-
लोकं (ब्रह्मलोकपर्यन्तं) प्राप्तम् [दीपदानजं ज्योतिः पृथिवीमारभ्य सर्वोपरि-
स्थितं ब्रह्मलोकं यावद्गतम् । तत्र भूमितो ब्रह्मलोकपर्यन्तं व्याप्तमिदं ज्योतिः
अवतरणं कुर्वताम्, अग्रे आरोहणं कुर्वतां च वंशजानां कृते सोपानभूतं भूत्वा
ब्रह्मलोकपर्यन्तं व्याप्तमित्याशयः] । तथा भुवश्छिद्रैर्भूत्वा नागलोके पाताला-
दिषु गतम् । ततश्च—एवंप्रकारेण जाग्रत् इदं ज्योतिः अखिलजगत् व्यानशे
व्याप । पातालादिषु, भूमौ (मध्यमलोके), तथा दिव्यलोकेषु ब्रह्मलोकपर्यन्तं
च तदिदं दीपदानजं ज्योतिर्जगाम, इत्यहो कवेः सामर्थ्यम् । कृतस्य सुकृतस्य
पुण्याद्दृष्टं चतुर्दशभुवनेष्वपि गमनसमर्थमिति को वा दार्शनिको न मन्ये-
तेति नेदं केवलं कविकल्पनैव ॥ २९ ॥

इत्येवं जयपुरमध्यनिर्मितेषु श्रीविष्णोर्वियति ततेषु मन्दिरेषु ।

नित्यार्चाविविधविधानपूर्वमेवं चक्रेऽसौ प्रतिनियतोत्सवप्रकारान् ॥३०॥

इति एवं (पूर्वोक्तप्रकारेण) जयपुरमध्ये निर्मितेषु (अपि) अत्युच्च-
तया वियति (आकाशपर्यन्तम्) ततेषु व्याप्तेषु श्रीविष्णोर्मन्दिरेषु नित्या-
ऽर्चायाः (नित्यपूजायाः) विविधविधानपूर्वकम् असौ (जयसिंहः) प्रतिनि-
यतान् उत्सवप्रकारान् (पूर्ववर्णितरीत्या) चक्रे अनुत्तमैः । सर्वेष्वपि मन्दिरेषु
तत्तत्संप्रदायानुसारं नित्यपूजाया विविधविधानानि यथावत् परिचालयन्
तदुत्तरं नैमित्तिकान् इमान् उत्सवान् सोत्साहं चकारेति राज्ञो महत्त्वाति-
शयः ख्याप्यते ॥ ३० ॥

स वाजिमेधप्रभृतीन्पुनः पुनः क्रियाकलापान्कलयन् कलौ युगे ।

अनल्पकल्याणगुणैकभाजनं बभूव भूमीपतिरेष भूरिशः ॥ ३१ ॥

अश्वमेधप्रभृतीन् वैदिकक्रियासमूहान् (चतुर्थसर्गवर्णितप्रकारेण) पुनः पुनः कुर्वन् स एषः (जयसिंहः) भूमीपतिः कलियुगेऽपि भूरिशः (बहुशः) अनेल्पाणां (प्रचुराणाम्) कल्याणगुणानां (अर्थात् तादृशे राज्ञि अभिनन्दनीयानाम्) एकमात्रं भाजनं बभूव ॥ ३१ ॥

स ब्रह्मसूत्रोपनिषद्विचारणाद्वेदान्तसिद्धान्तसुनिश्चिताशयः ।

तीर्त्वाऽपरं ब्रह्म स शब्दसंज्ञकं प्राप्त्परं ब्रह्म पुनीतमानसः ॥३२॥

ब्रह्मसूत्राणाम् उपनिषदां च विचारणात् वेदान्तसिद्धान्तेषु दृढीकृतान्तःकरणः सः अपरं ब्रह्म तीर्त्वा (पूर्वमीमांसावर्णितकर्मकाण्डानुष्ठानदशायाम्) कर्तव्यानि समाप्य पवित्राऽन्तःकरणः सन् शब्दाभिधेयं परं ब्रह्म प्राप ॥३२॥

सकर्मणि ज्ञानपथे च निष्ठितो भजन्मुकुन्दं नवधा स भक्तितः ।

शुभाय जीवन् जगतो जगत्पतिश्चकार कर्मेहं न किं किमद्भुतम् ॥३३॥

सः (जय०) सकर्मणि कर्मकाण्डानुसृते ज्ञानकाण्डे निष्ठितः (निष्ठा-युक्तः) श्रवणकीर्तनादिनवप्रकारया भक्त्या भगवन्तं भजन्, जगतः शुभाय शुभं कर्तुं जीवन् (लोकानां कल्याणकरणे एव निजस्य जीवनसाफल्यं मन्वानः) इह जगति किंकिम् अद्भुतं कर्म न चकार, अपितु सर्वाण्येव लोकातिशायीनि कर्माणि विदधौ ॥ ३३ ॥

वेदान्ध्यैष्ट खेदापहरणनिपुणान् सर्वदाऽयष्ट देवान्

ये पूर्वे तानिहाऽतित्रपत स सममंस्तैव बन्धून्सबन्धून् ।

षड्वर्गं च व्यजेष्ट प्रथमसुकृतिभिः पालितेऽसावरंस्त

श्रेयोधर्मेऽधिरोढुं दिवमकृत मखश्रेणिनिःश्रेणिमेषः ॥ ३४ ॥

• खेदस्य मानसिकसंतापस्य हरणे निपुणान् वेदान् अध्येष्ट (वेदस्वाध्यायमकरोत्) । देवान् अयष्ट यागादिभिर्देवान् समतोषयत् । ये पूर्वे राजानः प्रतापशालिम्मन्या अभवन् तान् अतित्रपत अललज्जत (निजाऽलौकिककार्यैः

तानपि लज्जितानकरोत्) । सबन्धून्, बन्धुवान्धवसहितान् बन्धून् निज-
संबन्धिनः सममंस्त सममानयत् । निजबन्धुवान्धवानामेष तथा समानम-
करोत् यथा समृद्धाः सन्तस्तेऽपि निजवान्धवादीनां संमानमकुर्वन्नित्याशयः ।
कामक्रोधादिकमरिषड्वर्गं विजितवान् । पूर्वैः पूर्वजातैः सुकृतिभिः पालिते
अनुवृत्ते श्रेयोधर्मे कल्याणमार्गे अरंस्त प्रसन्नचित्तो व्यवाहरत् । एषः दिवं
स्वर्गम् अधिरोढुम् मन्त्र(यज्ञ)रूपां श्रेणिनिश्रेणिं सोपानपरम्पराम् अकृत
चकार । यज्ञकर्ता निश्चितं स्वर्गं गच्छति । ततश्च इमे यागाः स्वर्गारोहणार्थं
सोपानपरम्पराः सन्तीत्याशयः ॥ ३४ ॥

वृन्दावती(राज्य)मसावकण्टकं निर्माय तीक्ष्णेन निजेन तेजसा ।

श्रीमन्महावीरदलेलसिंहसाच्चक्रे समुद्रावितवक्रविक्रमः ॥ ३५ ॥

तीक्ष्णेन (केनापि राज्ञा अनभिभवनीयेन) निजेन तेजसा (क्षेत्रेण
बलेन) वृन्दावती(बूंदी)राज्यम् अकण्टकं शत्रुरहितं कृत्वा, समुद्रावितः
प्रकटीकृतः वक्रः प्रचण्डः अपूर्वः विक्रमः पराक्रमो येन तादृशः सन् तद्बून्दीराज्यं
महावीरस्य दलेलसिंहस्याऽधीनं चकार ॥ ३५ ॥

[बुन्दीराज्यस्याधिकारिणो रावराजाबुधसिंहस्य विवाहो महाराजजयसिंहस्य
भगिन्या अमरकुमार्या (अमरकुंवरी) सह बभूव । बुधसिंहः कौलमत (वाममार्ग)-
स्थानुयायी आसीत् । इतस्तस्य महिषी कच्छवाही राज्ञी वैष्णवधर्मानुयायिनी समभूत् ।
अतएव सर्वदैव द्वयोर्मनोवैधर्म्यमभूत् । बुधसिंहस्याऽऽसीत् चूडावतराज्ञ्या उपरि प्रगाढः
प्रेमा । एष हि वेगू(मेवाड़) राज्याधिकारिणो रावतस्य पुत्री । अतएव कच्छवाही-
राज्ञ्यास्तनयं बुन्दीराज्याद्वञ्चयितुं स हि (बुधसिंहः) कुञ्जिममकथयत् । एतदुपरि
समये तस्मिन् सर्वसमर्थो जयसिंहो बुधसिंहहस्तेन तदिदं लेखयद् यत्—“चूडावतराज्ञ्याः
पुत्रे उत्पन्ने, तमहं तत्र भवते (जयसिंहाय) समर्पयिष्यामि । बून्दीराज्यस्य च
स एवाधिकारी भवेद् यं भवान् संमन्येत ।”

प्रतिज्ञामिमां नाऽशक्नोत्वालयितुं बुधसिंहः । चूडावतराज्ञ्या गर्भजे उन्मेदसिंहे
समुत्पन्ने स हि न समर्पयन्महाराजाय जयसिंहाय । अतएव क्रुद्धो जयसिंहः करबड़-
राज्याधिकारिणः सवाईसिंहस्य पुत्रं दलेलसिंहं निजेन तेजसा बून्दीराज्यस्योत्तराधिका-
रिणं निर्माय बुधसिंहं [१७८६ तमे वैक्रमे वत्सरे, १७२९ तमे रिब्रष्टीयवत्सरे] बुन्दी-
राज्यान्निर्वासयामास । न्यक्कृतो बुधसिंहो वेगूराज्यमाश्रयत्, तत्रैव चाऽस्य जीविता-
वसानं बभूव । [वंशभास्करस्य बुधसिंह चरित्रम्, पृ० ३२८५, म० म० गौरीशंकरओझा

निर्मितस्य उदयपुरराज्येतिहासस्य द्वितीयो भागः पृ० ६३२-८९४, तथा तल्लिखितं
“महाराज सवाई जयसिंह” य जीवनचरितम् (विडला कालेज पत्रिका)] ॥३५॥

गोपालसिंहस्य सुतः सपत्नजाद्वयादिह स्वं शरणं समकत(समाययौ)।

संस्थापयामास स राज्यवैभवे विजित्य तद्वैरिण आततायिनः ॥३६॥

स्वस्य सपत्न(शत्रु)जाताद् भयात् (हेतोः) राज्ञो गोपालसिंहस्य
पुत्रः स्वं (जयसिंहम्) शरणं समागच्छत् । सः (जयसिंहः) आततायिनः
(परस्य राज्याऽपहर्तृन्) तस्य वैरिणः विजित्य तं राज्यवैभवे
स्थापयामास ॥ ३६ ॥

यः संततं भागवताऽमृताम्बुधि-

श्रीकृष्णलीलौघतरङ्गसंगतः ।

जानाति नैव स्म सदा दुरव्यया

नानाविधा भीमभवाब्धिजा रुजः ॥ ३७ ॥

भागवतरूपस्य अमृतसमुद्रस्य श्रीकृष्णलीलासमूहरूपा ये तरङ्गाः तैः
मिलितः यः भयंकरात् भवसागराज्जाताः दुष्टाः अव्ययाः (कठिनाः) च
नानाविधाः रुजाः (रोगान्) न जानाति स्म ॥ ३७ ॥

वल्मीकज-व्याससमाधिभाषयोः स भारतादिष्वितिहासराजिषु ।

अङ्गेषु शास्त्रेषु पुराणवर्त्मसु प्रसङ्गतोऽनेहसमत्यवाहयत् ॥ ३८ ॥

वल्मीकजस्य (वाल्मीकेः) भाषायां (रामायणे), व्यासस्य समाधि-
भाषायाम् (श्रीभागवते), भारतादिषु इतिहासराजिषु (समूहेषु), षट्सु
वेदाङ्गशास्त्रेषु पुराणमार्गेषु च प्रसङ्गानुसारं निजस्य अनेहसं (कालम्)
अत्यवाहयत् अगमयत् ॥ ३८ ॥

सत्कर्ममीमांसकधर्मतत्परो ब्रह्माद्वयज्ञोपनिषत्प्रमाणवित् ।

श्रीकृष्णभक्त्येकचणः क्षणं कचित्कालं वृथा नैष निनाय कोविदः ॥३९॥

सत्कर्मसु मीमांसोदितधर्मेषु च तत्परः, ब्रह्मणः अद्वैतज्ञः, उपनिषदां
न्यायादिप्रमाणशास्त्राणां च वेदिता, श्रीकृष्णभक्त्यामेकनिष्ठः एष कोविदः
(पण्डितः) क्वचिदपि क्षणकालमपि वृथा न निनाय ॥ ३९ ॥

स पूर्वकाण्डोदितकर्मपद्धतिं

ज्ञानेन शुद्धाद्वयवर्त्मयायिना ।

श्रीकृष्णभक्त्या च तदेकनिष्ठया

तां चापि निष्कामतया व्यभूषयत् ॥ ४० ॥

सः पूर्वकाण्डोदितां कर्मपद्धतिं शुद्धाद्वैत(वैष्णव)मार्गगामिना ज्ञानेन विभूषयांचकार । तां (श्रीकृष्णभक्तिम्) निष्कामतया (फललिप्साराहित्येन) व्यभूषयत् ॥ ४० ॥

स श्रौतिनः कर्मकलापकोविदान् बुधांश्च शास्त्रार्थसमूहवेदिनः ।

भक्तान् महाभागवतांश्च भूरिशः समन्ततः संचिनुते स्म संततम् ॥ ४१ ॥

सः (जय०) कर्मकाण्डपण्डितान् श्रौतिनः (वेदिकान्), अङ्गादिशास्त्रार्थसमूहविज्ञान् पण्डितान् च, भगवदेकनिष्ठान् भक्तान् च सर्वतः अन्विष्य अन्विष्य निरन्तरं संगृह्णाति स्म ॥ ४१ ॥

अरातीनां दुर्गाहरणचणदुर्गाह-रणजिद्

बुधानां दारिद्रानलविसरविद्रावणपटुः ।

चिदानन्दस्थानं त्वरितमधिरोढुं शतमखीं

दधानं सोपानं जगति विजयानन्त्यमभजत् ॥ ४२ ॥

अरातीनां शत्रूणां दुर्गाणां रक्षास्थानानाम् आहरणचणः अपनयनकरः, दुर्गाहाणां दुःखेन गाहितुं शक्यानाम् (अतिकठिनानाम्) रणानां जेता । पण्डितानां दारिद्र्यरूपस्य अग्निसमूहस्य विद्रावणे प्रशमने चतुरः । चैतन्यानन्दस्थानं (ब्रह्म) अधिरोढुम् (अधिगन्तुम्) सोपानं (निश्रेणि) स्थानीयां शतमखीं (शतानां मखानां समाहारः ताम्, शतसंख्याकान् यजान्) दधानं धारयत् जगति विजयस्य आनन्त्यम् अनन्तान् विजयान् प्राप ॥ ४२ ॥

सनीतिः स धर्माध्वनीनः परेषामनीकादनीकस्य मानान्विधाय ।

वनीपानपीहाऽवनीपांश्च कृत्वा धनीशानभावं पनीपद्यते स्म ॥ ४३ ॥

सनीतिः नीतिसहितः धर्ममाङ्गामी परेषां शत्रूणाम् अनीकाद् युद्धाद् अनीकस्य निजसैन्यस्य मानान् सम्मानान् (प्रतिष्ठाम्) विधाय । युद्धे शत्रूणां विजयं विधाय निजसैन्यस्य प्रतिष्ठा सर्वस्मिन्नपि संसारे येन निर्भरं प्रतिष्ठापितेत्याशयः । वनीपान् याचकान् अपि इह संसारे अवनीपकान् पृथिवीपालकान् कृत्वा सः (जय०) धनिनाम् ईशानभावम् ईश्वरत्वं वनीपद्यते अतिशयेन प्रतिपद्यते स्म (प्राप्नोति स्म) । पद्यतेर्यङ् । 'नीम् वञ्चुसंसु०' इति नीगागमः । सः नीतिज्ञः, धार्मिकः, शत्रुसेनाविजयी, निजसेनायाः संमानप्रदश्चासीत् । तेन धनं प्रदाय वनीपाः याचका अपि अवनीपकाः राजानो विहिताः । यः वनीपकः सः न (अ)वनीपकः कथं स्यात् ? इति विरुद्धम् । किन्तु तेन निजसमीपागताः दरिद्राः (ये स्थाने स्थाने याचनं कुर्वन्ति ते वनीपाः) न वनीपकाः अर्थात् अवनीपकाः (अवनीं पृथिवीं पान्ति ते अवनीपाः, अवनीपा एव अवनीपकाः स्वार्थे कः) धरणीपालका राजानो विहिताः ॥ ४३ ॥

वनीपकानामवनीपकत्वकृत् स नीतिभृन्नित्यमनीतिभृदुवि ।

प्रतापराशिर्जनतापहारको नृणां न केषां हृदि चित्रमातनोत् ॥४४॥

वनीपकानाम् अवनीपकत्वकृत् । ये वनीपकाः (याचकाः) ते न वनीपकाः अवनीपकाः कथं भवेयुः इति विरोधः । तेन अवनी (पृथिवी) पालका विहिता इति विरोधपरिहारः । यः नीतिभृत् सः अनीतिभृत् कथं स्यात् ? किन्तु नीति- (नय) पालकः स न ईति (उपद्रव) भृत् । नयपालकस्य तस्य सविधे नानाविधाः इतयः न कदाचिदपि आयान्तीति तात्पर्यम् । प्रतापस्य प्रकृष्टतापस्य राशिः (पुञ्जः) जनानां तापहर्ता कथं भवेदिति विरोधः । किन्तु सः (जयसिंहः) प्रतापस्य प्रभावस्य (कोषदण्डजातस्य तेजसः) राशिः, तथा जनानां (प्रजानाम्) तापं सर्वविधसंतापं हरति तादृशः । अतएव सर्वेषां हृदि विस्मय-मुत्पादयामास । विरोधालंकारः ॥ ४४ ॥

श्रीदीक्षितेन्द्रश्चतुरग्निचायकः पञ्चाधिकश्रेष्ठशताश्वमेधकृत् ।

वर्धस्व सम्राट् त्वमिति द्विजव्रजैश्चक्रे स आशीर्विषयो दिवानिशम् ॥४५॥

चतुःसंख्याकानां 'चयन' यागानां कर्ता, पञ्चाधिकानां श्रेष्ठानां शत-

संख्याकानामश्वमेधानां कर्ता, दीक्षितेषु इन्द्रः श्रेष्ठः सः “हे सम्राट्! त्वं प्रत्यहं समृद्धियुक्तो भव” इति द्विजसमूहैः अहोरात्रम् आशीर्वादानां पात्रं चक्रे ।

रात्रिन्दिवं तस्मै वृद्धेराशीर्वादा दत्ता इत्याशयः ॥ ४५ ॥

धारां कलिन्दतनयासलिलस्य शक्रप्रस्थे स्ववेशमपरिपावनपुण्यशीलाम् ।

ईशं प्रसाद्य निजपूर्वजदुर्लभां यो भागीरथीमिव भगीरथ आनिनाय ॥ ४६ ॥

यः इन्द्रप्रस्थे (दिल्ली) स्वभवनस्य पवित्रीकरणमेव पुण्यं शीलं यस्याः (निजभवनपावनीम्) कलिन्दतनया (यमुना) सलिलस्य धाराम्, भगीरथः ईशं (शिवम्) प्रसाद्य कृत्वा निजपूर्वजानां (सगरपुत्राणाम्) कृते दुर्लभां भागीरथीमिव, आनिनाय । भगीरथेन यथा शिवं प्रसाद्य गङ्गा आनीता, तथा ईशं भारतस्य स्वामिनम् अवरङ्गजीवपुत्रं सम्राजं प्रबोध्य निजनिवासभवनपर्यन्तं यमुनाया धारा आनीतेत्याशयः । दिल्लीनगरे जयपुरनरेन्द्रः स्वनिवासाय यत्र राजभवनं निर्मापितमासीत् यमुनाया धारा ततः किञ्चिद्विप्रकर्षेऽभूत् । किन्तु महाराजेन सम्राजमनुकूलीकृत्य सा यमुनाया धारा जयपुरभवनपर्यन्तमानीतेति तात्पर्यम् ४६ ॥

श्रीमत्सवाई जयसिंह इत्यसौ नाम त्रिलोकीसदनप्रसिद्धिमतः ।

श्रुत्यैव संग्रामजयैककारणं लेभे नरेन्द्रो नवरङ्गजेवतः ॥ ४७ ॥

असौ नरेन्द्रः त्रिलोकीवलये प्रसिद्धियुक्तं श्रुत्या श्रवणमात्रेणैव संग्रामजये एकमात्रं कारणं ‘सवाई जयसिंह’ इति नाम श्रीरङ्गजेवतः प्राप । सम्राजा श्रीरङ्गजेवेन तस्मै सवाई इति पदवी प्रदत्ता ॥ ४७ ॥

[महाराजविष्णुसिंहस्य स्वर्गवासः १७५६ तमे वैक्रमे संवत्सरे मावकृष्ण-सप्तम्यां (१ जनवरी १७०० ख्रिष्टवत्सरे) काबुलनगरेऽभवत् । अतएव निजपितु-रुत्तराधिकारप्राप्त्यर्थं साम्राज्यनियमानुसारं महाराजजयसिंहो बाल्यावस्थायामेव सम्राजः संमुखे समुत्पद्यते । सम्राडवरङ्गजीवः समयेऽस्मिन् मोगलसाम्राज्यस्य मूलमिति निजकूटकुल्यैर्जर्जरीकृत्य स्वायुषोऽन्तिमसमयं दक्षिणप्रान्ते व्यतिगमयन्नासीत् ।

बाल्यावस्थायामपि नैसर्गिकतेजोदीप्तं महाराजमभिमुखमुपस्थितं दृष्ट्वा तस्य बुद्धिं परीक्षितुं सम्राट् महाराजस्योभावपि करो निजकरे गृहीत्वा सस्मितमपूच्छत्— “इदानीं भवान् किं कर्तुं शक्नुयात् ?” जन्मजातया स्वाभाविकप्रतिभया जाज्वल्यमानमुखो महाराजस्तत्कालमुत्तरमदात्— “इदानीं त्वहं सर्वमपि कर्तुं प्रभवेयम् ।

यतो हि लोके स्वामी यदा स्त्रिया एकमेव करं गृह्णाति तदापि तस्य भूयानधिकारो नियमानुसारमेव सुलभो भवति । इदानीं तु भारतसम्राजा मे द्वावपि हस्ती गृहीतौ । साम्प्रतमहं किं पुरुषः सन्नपि अधिकारप्राप्तौ न्यूनो भवेयम् ?”

सम्राट् अनेनोत्तरेण चमत्कृतः सुतरां प्रसन्नश्चाऽभवत् । तस्मिन्नेव समये महाराजाय सम्राट् ‘सवाई’ इति पदकं प्रादात् [अर्थात् पूर्वस्मात् ‘मिर्जाराजा’ जयसिंहादपि सपादमधिकः] वीरविनोदः १५ प्रकरणम्, कच्छवंशमहाकाव्यं १० सर्गः, बिडलाकालेजपत्रिकायां ‘महाराज सवाई जयसिंह’ निबन्धे महामहोपाध्यायगौरीशंकरहीराचन्द ओझा) ॥ ४७ ॥

इतः प्रतापारूयदिनेशदीप्तिमानितो यशश्चन्द्रजचन्द्रिकाञ्चितः ।

अनेकराजोत्तमराशिरद्भुतः स राजते स्म प्रकटः पयोनिधिः ॥४८॥

इतः प्रतापरूपेण सूर्येण दीप्तिमान्, इतः कीर्तिरूपचन्द्रस्य चन्द्रिकया (प्रकाशेन) मनोहरः । तथा अनेकेषां रत्नोत्तमानां (उत्तमरत्नानाम्) अद्भुतो राशिः सः (जयसिंहः) सुस्फुटः पयोनिधिः (समुद्रः) समुद्ररूपः शोभते स्म । समुद्रस्यापि पूर्वदिशि सूर्यः, अस्तमनदिशि चन्द्रः । तथा स प्रसिद्धानां रत्नानामाकरः ॥ ४८ ॥

हृतं सकोपेन स चक्रवर्तिना पुरन्दरप्रस्थपुराधिपेन तत् ।

स्वराज्यमह्नाय समानयत्तमां करालरूपः करवालकेलिभिः ॥ ४९ ॥

सकोपेन दिल्लीपुराधिपेन सम्राजा (बहादुरशाहेन) हृतं तत् स्वस्य राज्यम् (आम्बेरम्) खड्गपरिचालनक्रीडाभिः प्रचण्डरूपः सः (जयसिंहः) अह्नाय (शक्तिं) समाहरत् ॥ ४९ ॥

[उदयपुरराजकुमार्या जयसिंहस्य विवाहः,

निजराज्यात् ‘खालसा’ उत्थापनम्]

‘वीरविनोदे’ लिखितम्—सं० १७६३ फाल्गुनकृष्णचतुर्दश्याम् अहमदनगरे अव-
रज्जवेवस्य मृत्युरभूत् । ज्येष्ठपुत्रो मुहम्मदस्तु पूर्वमेव मृतोऽभूत् । इदानीं द्वितीयो मुअज्जमः
(यः आम्बेरभूमिया विजयसिंहेन सह काबुलेऽभवत्) आत्मानं सम्राजं ख्यापयामास ।
तृतीयः आजमोऽपि तथैव निजं सम्राजं प्रासेवयत् । द्वावपि रणाय सज्जौ भूत्वा दिल्लीं
प्रस्थितौ । मार्गे धवलपुर—आगरानगरयोर्मध्ये जाजऊस्थाने द्वयोर्मयंकरं युद्धमभूत् ।
लघुराजमः सन्नामे मृतः । ज्येष्ठो मुअज्जमो बहादुरशाहनाम्ना सम्राडभवत् । जयसिंहो

लघोराजमस्य पक्षमगृह्णात् । अतएव बहादुरशाहः सम्राट् भूत्वा आम्बेरे सैयदहुसैनखानं साम्राज्यद्वारा प्रेषितं प्रबन्धकं नियतीकृत्य 'खालसा' प्रबन्धमस्थापयत् ।

१७६४ तमे विक्रमाब्दे फाल्गुनशुक्लद्वादश्यां (२१ फरवरी, १७०८) स्वक-
नीयसः कामवस्त्रास्य दमनाय दक्षिणां दिशं प्रयास्यन् बहादुरशाहो मार्गे मेडतानगरं प्राप ।
'इतिहास राजस्थाने' लिखितं यत् समयेऽस्मिन् यथा आम्बेरे तथा जोधपुरेऽपि साम्राज्य-
(खालसा) प्रबन्धं कृतवान् बहादुरशाहः । अतएव जयपुराधीशो जयसिंहः, जोधपुरा-
धीशः अजितसिंहश्चेत्युभावपि निजनिजराज्ययोः पुनरधिकारप्राप्तये दक्षिणप्रांतं
गच्छतो बहादुरशाहस्य चाटुकारविधया प्रसादनाय साभिलाषमनुसरणमकुस्ताम् ।
नर्मदा (इन्दौर) पर्यन्तं सह गत्वा राज्यप्राप्तेराशामपश्यन्ती अप्रसन्नहृदयौ अपृष्ट्वैव
सम्राजं त्यक्त्वा तं परावृत्तौ । मार्गे उदयपुरे समागते द्वावपि निजाऽऽगमनस्य सूचनामदातां
तत्र । मानसिंहप्रतापसिंहयोः समयमारभ्य जयपुरोदयपुरयोर्मध्ये मनोमालिन्यमासीत्प्रच-
लितम् । संप्रति जयपुराधिपतेरागमनस्य सूचनां समधिगम्य निजमातुर्मन्त्रणया उदय-
पुराधिपतिः (अमरसिंहो द्वितीयः) द्वयोर्महत् स्वागतं चकार ।

कानिचिद्दिनानि तत्रैव निवास्य जयपुराधिपतये जयसिंहाय निजपुत्रीम्, जोध-
पुराधिपतये अजितसिंहाय च निजभगिनीं प्रादात् । विवाहसमये महाराणा प्रतिशामलेख-
यद् यत्, 'मदीयपुत्र्या गर्भाद् यः पुत्रः स्यात् स एव जयपुरराजसिंहासनस्याधिकारी
भवेत्' । विक्रमसंवत्सरे १७६५ तमे आपाढकृष्णद्वितीयायां महाराणा अमरसिंहस्य
राजकुमार्या चन्द्रकुमार्या (चन्द्रकुंवरि) सह समवर्तिष्ठ जयपुरपतेर्विवाहः । द्वयोः राज्ययोः
पारस्परिकमनोमालिन्यनिवर्तनाय, उदयपुरपतेर्गौरवाय वा सेवं प्रतिज्ञा तस्मिन्समये
जयपुराधिपतिना न विचारिता भवेत् कामं, किन्तु तथापि सेवं सर्वथाऽनुचिताऽऽसीत्,
राजपुत्रप्राप्तस्य कृते च नितरां हानिकर्त्री चाऽसिध्यत् । यतो ह्येतस्या एव कारणेन महा-
राजजयसिंहस्य स्वर्गवासोत्तरं जयपुरोदयपुरयोर्मध्ये संग्रामः समबध्यत । येन हि द्वयोरपि
राज्ययोर्महती हानिः समभवत्, राजपुत्रप्राप्तोपरि महाराष्ट्राणां प्रभावश्चोनरोत्तरं
प्राबल्यत ।

उदयपुरनिवाससमये समवेतैस्त्रिभिरपि राज्यस्वामिभिः परस्परं मन्त्रणा
कृताऽभूत् यत् जयपुरजोधपुरराज्ययोः संबन्धे साम्प्रतं बहादुरशाहस्य न काचिदपि
प्रत्याशा करणीया । साम्प्रतं निजनिजबाहुबलेनैव द्वयोः राज्ययोरुद्धारः कर्तव्यः स्यात् ।
उदयपुराधिपतिरेतस्मिन् विषये जयसिंहादिभ्यः सहायताप्रदानार्थं स्वीयां सेनां द्वयोर्नि-
जाधिकारिणोरध्यक्षतायां नियुज्य सबहुमानं व्यसर्जयत् । त्रयाणामपि राज्यानां संमिलित-
या सेनया सर्वतः पूर्वं जोधपुरराज्यमाक्रान्तम् । जोधपुरप्रबन्धार्थं नियतः सम्राजो
दण्डाध्यक्षः कञ्चित्समयं (शर्तुं) कृत्वा ततो निःसृतोभवत् । राज्योपरि यथापूर्वमजित-
सिंहस्याधिकारो भवत् । इदानीं संमिलिताऽसी सेना आम्बेरराज्यस्योद्धारार्थं प्रातिष्ठत ।

किन्तु ततः पूर्वमेव अमात्यरामचन्द्रेण श्यामसिंहकच्छपघतेन च आम्बेरप्रबन्धकर्ता हुसै खातो दण्डाध्यक्षो बलादाम्बेरराज्यानिर्वासितोऽभूत् । संमिलितसेनया सह समागतो महाराजो जयसिंहः सुखेन निजं पैतृकं राज्य-सिंहासनमध्यतिष्ठत् । एतदघटनायाः सूचना अजमेरस्थेन साम्राज्याधिकारिणा (सूत्रेदार) शुजाअतखानेन प्रादीयत सम्राजे बहादुरशाहाय । बहादुरशाहो दक्षिणप्रान्तात् परावृत्त्य द्वाभ्यामपि राज्याधिकारिभ्यां दण्डनशनस्य व्यवस्थामकरोत् । किन्तु तस्मिन्नेव समये पञ्चाम्बुप्रान्तात् सिक्खानां विद्रोहस्य सूचना समुपलभ्यत । अतएव तस्य दमनार्थं प्रयास्यन् सम्राट् जयपुरादिप्रयाणं स्थगितमकरोत् । जयपुर-जोधपुराधिकारिणावपि निजसहायकानां मन्त्रणया बहादुर-शाहस्य समीपमगमतां, यत्र तयोरेपराधोऽयं क्षन्तव्यः समभूत् ('उमराय हनूद' पृ० १७८ 'बीरविनोद' प्रकरणम् ११) ।

सांभरोपरि अधिकारः

'वंशावली' ग्रन्थे इदमपि समुपलभ्यते यत् आम्बेरं प्रति परावर्तनसमये द्वयोरपि (जयपुर-जोधपुरयोः) राज्ञोः सेनाभिर्माणं समागतस्य सांभरस्योपरि निजाऽधिकारः कृतोऽभूत् । सम्राट् बहादुरशाहः सुतरामकुप्यत् । किन्तु महाराजजयसिंहादिभिश्चा-तुर्येण प्रत्युत्तरितम्—'वयं भक्तसेवायामुपतिष्ठमाना अन्नं भवत एव भुञ्जमहे, तर्हि लवणं कस्मादानयामः ?' मोगलसाम्राज्यस्य दुर्बलदशामनुभवन् सम्राट् विवशं प्रसन्नो-ऽभवत् । सांभरहरोपरि संमिलितरूपेण द्वयोरपि राज्ययोरधिकारः समभवत् । (अद्यापि द्वयोरेव राज्ययोः शासनाधिकारिणौ नियतविभागानुसारं स्व-स्व-द्रव्यसंचयं कुर्वतः, द्वयोरेव राज्ययोश्च संमिलितोऽधिकारः) ॥४९॥

भोगाननेकान् भुवनेऽत्र दुर्लभान् भुञ्जान एव क्षितिपाकशासनः ।

स योगशास्त्रामृतसिन्धुपारगो दधार मोक्षेऽपि सुनिश्चितां मतिम् ॥५०॥

क्षितौ (भूम्याम्) पाकशासनः (इन्द्रः) सः भुवने दुर्लभान् अनेकान् राज्यभोगान् भुञ्जानः (अनुभवन्नेव) योगशास्त्ररूपस्य अमृतसमुद्रस्य पारं गतः मोक्षेऽपि (निवृत्तिमार्गेऽपि) दृढां मतिं दधार । राज्यसुखं भुञ्जानस्या-ऽपि तस्य गीता—योगशास्त्रादिपरिनिष्ठिततया निवृत्तिमार्गं प्रति स्वाभाविक-माकर्षणं बभूवेत्याशयः ॥ ५० ॥

स व्याचख्यौ ब्रह्मसूत्राणि विद्वान् शुद्धब्रह्माद्वैतमार्गानुगामी ।

मायावादं बहुभाचार्यवर्यव्याख्यारीत्या खण्डयन् भक्तराजः ॥५१॥

अद्वैतवेदान्तिभिः (श्रीशंकरप्रभृतिभिः) प्रतिपादितं मायावादं (जग-
दिदं मायारूपेण दृश्यते, असत्यमित्यादिकम्) शुद्धाद्वैतवैष्णवमार्गानुसारेण
खण्डयन् विद्वान् भक्ताराजः सः बल्लभाचार्यकृतव्याख्यानुसारेण ब्रह्मसूत्राणां
व्याख्यां चकार ॥ ५१ ॥

स निर्मितं स्वेन पुरं गुणोद्धुरं महीपतिर्मण्डयितुं समन्ततः ।

तरङ्गिणीं दर्भवतीमदभ्रगां सुदूरतोऽप्यानयताऽखिलक्षमः ॥ ५२ ॥

स महीपतिः स्वेन निर्मितं गुणैः उद्धुरम् (उन्नतम्) पुरं (जयपुरम्)
सर्वरूपेण मण्डयितुम् अदभ्रं (प्रचुरम्, प्रबलम्) गामिनीं दर्भवतीम् (नाथा-
वतेतिहासानुसारं 'बांडी') नदीम् अखिलक्षमः सर्वप्रकारैः समर्थः सः सुदूरतः
अपि आनिनाय । 'आनयत,' नयतेरात्मनेपदे लङ् ॥ ५५ श्लोकपर्यन्तमेका-
न्वयः । दर्भवतीमित्यस्य विशेषणानि ॥ ५२ ॥

(भारते नवीनेन प्रकारेण सर्वतः प्रथममधिवासितमेवंविधं नगरं मिष्टजलेन
तोषयितुं भूषयितुं च महाराजो जयसिंहस्त्रीन् प्रयत्नानकरोत्—

१—प्रथमं महाराजो 'बांडी' नदीतः एकां कुल्यां (नहर) अस्नानयत् या हि
अनुमानतः १६ क्रोशान् दीर्घाऽऽसीत् । एतस्याः समानयनाय 'हरमाडा' ग्राममध्यस्थं
पर्वतं भित्त्वा, 'चूप', ग्रामपरिसरे उच्चभित्तियुक्तया एकया सहायककुल्यया संबन्धः
प्रकल्पितोऽभूत् । किन्तु यस्मिन् प्रदेशे जयपुरनगरस्य शिलान्यासोऽभूत् स प्राङ्गणः अपे-
क्षया उन्नतोऽभूत् । अतएव यथा विचारितमासीत्तथा जलप्रवाहो नगराभिमुखं न यथावद्
गन्तुमशक्नोत् ।

२—बालानन्दमन्दिरस्य पृष्ठे अतिविशालः अतिगंभीरस्वैको महान् कुण्डः
खानितोऽभूत् यस्योपरि चतुर्दिक्षु उच्चाम् भित्तिषु चत्वारि आमृत्तानि ('ढाने'), चत्वारो
लुदाश्च ('हीजे') निरमीयन्त, येभ्यो नगरगामिनीनां नालिकानां संबन्धः पर्यंकल्प्यत ।
किन्तु कुण्डोऽयं केवलं विशालाया राजहर्म्यमालाया एव कार्यनिर्वाहार्थं पर्याप्तः
पर्यगण्यत न समस्तस्य नगरस्य कृते ।

३—अमानीशाहनालके ('नला अमानीशाह') पाषाणादिभिः सुदृढ एको जल-
बन्धो निरमीयत यस्य सकाशान्निर्गता एका महाविशाला कुल्या (नहर) निर्मिता, या
जयपुरस्य पश्चिमभागात्प्रारभ्य नगरस्य मध्येराजमार्गं भ्रमन्ती नगरस्य पूर्वभाग-
पर्यन्तं प्राप्नोत् । एषा हि चूर्ण-पाषाणादिभिर्निर्मिता अतीव विशाला, नगरस्य भूमि-
गर्भे च खानिताऽऽसीत् । यस्यां ५-७ अश्वारोहाः युगपत् अन्तरन्तरेव याताऽऽयातं

कर्तुं प्राभवन् । मध्ये मध्ये स्थाने स्थाने अनावृतास्तादृशाः कुण्डा अपि निरमीयन्त
येभ्यो जनता यथेच्छं स्नान-पानादि कर्तुं शक्नुयात् । सेयं कुल्या किमासीत्, नवीनाया
राजधान्याः कृते सेयमेका 'गुप्तगङ्गा'सीत् । किन्तु १९०१ तमविक्रमसंवत्सरादनन्तरं
नगरे सुदृढानि संसरणानि ('सड़क') निरमीयन्त, येषां कारणेन सा कुल्या भूमौ
अतिनिम्नाऽभवत् । यः पक्वो जलबन्धो निर्मितोऽभवत् सोऽपि सहसा भग्नोऽभूत् ।
इतो नगरे महाराजरामसिंहस्य (द्वितीयस्य) कृपया जल-नलानामपि सुखकरः
प्रबन्धोऽभूत् ।

[नाथावतानामितिहासान्तर्गतो 'जयपुरेतिहासः' हनूमान्शर्मनिर्मितः
१९६६] ॥ ५२ ॥

विकासिपङ्केरुहकाननोन्मिलन्मिलिन्दमालामधुरस्वरान्विताम् ।

दिवानिशं वादितवल्गुवल्लकीनिनादिपर्यन्तवसुन्धरामिव ॥ ५३ ॥

विकासशीलं यत्कमलवनं तस्मिन् उन्मिलन्ती (संयुज्यमाना) या
भ्रमरपङ्क्तिः तस्याः मधुरैः स्वरैः अन्विताम् । अतएव अहर्निशं वाद्यमाना
या वल्लकी (वीणा) तथा निनादिनी नादयुक्ता पर्यन्तभूमिः (इतस्ततो
भागस्य भूमिः) यस्याः तादृशीमिव स्थिताम् । कमलवने स्थितानां भ्रमराणां
शब्दो नास्ति रात्रिन्दिवा वीणैव मन्ये वाद्यते स्म, इत्याशयः ॥ ५३ ॥

अनेकसम्पत्समुदायशालिनीं कृषीवलानामतिमात्रमोददाम् ।

सदा निजाम्बुप्रसरप्रभावतो वितन्वतीं देशमदेवमातृकम् ॥ ५४ ॥

अनेकविधानां संपत्तीनां समुदयेन शोभमानाम् । क्षेत्रसेचनकारणात्
कृषकाणामत्यन्तं मोददायिनीम् । यो देशः देवमातृकः (वर्षाजलेन
कृषिसंपन्नो बभूव) तं निजजलप्रवाहस्य प्रभावात् अदेवमातृकं (नदीजल-
द्वारा कृषिसंपन्नम्) विदधतीम् ॥ ५४ ॥

रथाङ्गकारण्डवहंससारसप्रसारसर्वर्तुविलासकारिणीम् ।

तटावनीलग्ननिकुञ्जधोरणीकुतूहलाकूजितमत्तकोकिलाम् ॥ ५५ ॥

रथाङ्ग (चक्रवाक) आदीनां विहारेण सर्वेषु ऋतुषु शोभाकारिणीम् ।
तटभूम्या संलग्ना या निकुञ्जपरम्परा तस्यां कौतुकेन आकूजिताः (गुञ्जन्तः)
मत्ताः कोकिला यस्याम् ॥ ५५ ॥

ततान तस्याः सरितः प्रभावतः सदा स देशः शिशिरर्तुशीतलः ।

वितीर्णकाश्मीरविलासविभ्रमः कुतूहलं सर्वविलासिनां हृदि ॥५६॥

तस्या नद्याः प्रभावात् शिशिरऋतुवत् शीतलः स प्रदेशः वितीर्णः काश्मीरदेशविहारस्य विभ्रमो विलासो येन तादृशः सन् सर्वेषां विलास-शीलानां हृदये कौतुकं ततान विस्तारयामास ॥ ५६॥

यथा पुरं तद्वदतीव दुर्गमं दुर्गस्थलं स्वर्गपुरीसमीपगम् ।

उच्चैरधिक्षोणिधरं तु तत्क्षणादरीरचद्वीरसमूहवन्दितः ॥ ५७ ॥

यथा पुरम् जयपुरं, तद्वत् उच्चतायाः कारणात् स्वर्गपुर्याः समीपगतम्, दुर्गमं (दुःखेन गन्तुं शक्यम्) दुर्गस्थलं (जयदुर्गम्) क्षोणिधरे (पर्वते) अधि, (पर्वतोपरि) वीरसमूहैः सत्कृतः सः शीघ्रं निर्मापयामास ॥५७॥

यथा पुरं नाम यथा च दुर्गमं दुर्गस्थलं तेन महीभृता कृतम् ।

तथैव सोल्लाससरोजकाननं सरो जगद्दुःखहरं व्यधायि तत् ॥५८॥

तेन महीभृता (राज्ञा) यथा पुरं (जयपुरम्), यथा च दुर्गमं दुर्गस्थलं विहितम्, तथैव सोल्लासं (सशोभम्) कमलवनं यस्मिन् तादृशं जनतायाः क्लेशहारकं तत् सरः (जयसागराख्यम्) व्यधायि कृतम् ॥५८॥

(जयसागराख्यं सरः—जयपुरनगरस्य राजहर्म्यमालायाः, 'ब्रह्मपुर्यां' च मध्यस्थले महाविशालं पातालतलावगाहनगभीरं च तदिदं सरः पुरा कमलवनादिभिर्भूत-मतीव शोभमानमासीत् । अभूदेतस्य नाम 'जयसागरः' इति । ततो महाराजजयसिंहस्य स्वर्गवासोत्तरं व्यतिगते भूयसि समये इतिहासप्रसिद्धस्य खत्रीजातीयस्य राजामल्लस्य समभूदेतस्य पूर्वतटे निवासः । प्रभावशालिनो ह्येतस्य विशालोऽभूद् गृहसंनिवेशपरिसरः, यो ह्यधुनाऽपि 'राजामल जी का घेर' नाम्ना नगरे सुप्रसिद्धः । राजामल्लस्य निवासोत्तरम् एतत्परिसरेण सह अतिनिकटसंबन्धकारणात् तडागस्याऽस्य राजमल्लपरिसरेण सह सम्बन्धो जनतायां प्राचलत् । गच्छति काले तु—शनैः शनैः विशालसरोवरोऽयं 'राजामल्लस्य तडागः' इति जनतायां प्रासिध्यत् । अतएव तदनन्तरलिखितेषु नगर-वर्णनपुस्तकेषु तडागस्यास्य राजामल्लनिर्मित इत्येव भूमिका प्रसिद्धिः प्राचलत् । राज-वैद्यवरभट्टश्रीकृष्णराममहोदयैर्निर्मिते 'जयपुरविलासे' पि तडागस्यास्य राजमल्ल-नामैव संबन्धः सूचित इति स्मरामि । किं बहुना, चीमूनिवासिना पं० श्रीहनुमान्

शर्मणा योयं नाथावतानामितिहासो लिखितस्तत्रापि राजमल्लनाम्नैव तडागोऽयं लिखितः (पृ० १७९) । किन्तु स्पष्टोऽयं भ्रमः । राजकीयहर्म्यनिवेशपरिसरे, प्रत्युत राज-हर्म्यमालायाः संश्लेषे एव, एवंविधं तडागं राजानं विहाय नान्यः खानयितुं शक्नुयात् इति साधारणबुद्ध्यापि बोध्योऽयं विषयः ।

यस्य चक्षुषोरग्रे जयपुरनगरम् सरस्चेदं निमित्तमभूत् तेन प्रकृतग्रन्थकर्त्रा कवि-कलानिधिश्चीकृष्णभट्टमहाभागेन तु स्थाने स्थाने अस्य तडागस्य निर्माणवृत्तान्तः, स्थानसंनिवेशश्च अस्मिन्नेव स्थले निर्दिष्टः । यथा—“यत्रात्यन्तसमीपशोभिसुमहा-कासारपर्यन्तग—प्रोत्कुल्लाऽमलपुण्डरीकभवनस्याऽन्तःसमुद्भासिनी ॥” (सर्गः २, श्लो० ३६) यत्र—ब्रह्मपुर्याम् । इदानीं विचार्यतां ब्रह्मपुरीसमीपगतः इयद्विस्तृतः अन्यो महाकासारः को वा भवितुमर्हत् ?

पुनर्दृश्यताम्—“यत्संनिधौ जयति दीर्घतरस्तडागः—” इत्यादि (सर्गः २ श्लो० ४३-४४-४५) । पुनरालोक्यताम्—, श्रीसंदोहयुतं पुरं जयपुरं नाम प्रतिष्ठापितम् । कामारः प्रसरत्सरोरुद्वनीसौन्दर्यसारान्वितः सोऽयं जयसागरो विरचितः कस्त-त्समानो जयी ॥ (सर्गः ३, श्लो० ४८) । भूयो निभाव्यताम्—“जयपुर-जयदुर्ग-कृत् सवाई जयनृपतिर्जयसागरं चकार ॥” (सर्गः ३ श्लो० ५०) । जयपुरनगरसंश्लिष्टो जयसिंहेन खानितश्च कोऽन्यो महाकासारः स्यात् ? इयद्विस्तृतश्च कस्मिन् वा भूमिगतं विलुप्तो भवेत् ? किञ्च—राजकीयहर्म्यमालायाः पृष्ठे ‘बादलमहल’ संबद्धो योऽयं राज-कीयो महान् निष्कुटः (गूहारागः) अस्ति, सः ‘जयसागर की पाल का बाग’ नाम्ना अद्या-वद्व्यपि जयपुरराजकीयहर्म्यमालायाः (डपोडी) लेखनपत्रेण ।

अयं तडागो महाराजराजसिंहदेवस्य (द्वितीयस्य) समयपर्यन्तं भूयः शोभाशाली गभीरतमश्चासीत् । ततः शनैः शनैः राजपुत्रप्रान्ते वर्षासु न्यूनतायां संजातायां तडागोऽयं न्यूनीभूतजलः समजनि । तथापि वर्षासु इयती जलवृद्धिरासां पंक्तीनां लेखकेनैव संदृ-ष्टाऽस्ति यत् नगर ‘हस्तिनख’ (खुरा) पर्यन्तं जलप्रवाहः समागात् । तेन च ब्रह्मपुरी-गमनमार्गः ‘कदलीरूप’ (केल की कोठी) संनिधिवत्समा प्रावहत् ।

ततः श्रीमाधवसिंहमहाराजसमये अस्य तडागस्य न्यूनजलतां पंकाधिक्यं चालो-क्य प्रधानसचिवस्य श्रीमतः कान्तिचन्द्रमुकर्जीमहोदयस्याऽऽज्ञया सोऽयं तडागो मृत्ति-काभिरपूर्यत । बहूनि वर्षाणि यावत् समग्रस्यापि नगरस्याऽवकरणिकरो नगररक्षकसमित्या (म्यूनिसिपल कमेट्री) अत्रैव समापात्यत । पर्वताकारा मृत्तिकास्तूपा अस्मिन् दिल्लीना बभूवुः । ततो नगरपार्श्वस्थोऽस्य भागो भूमिसमतलोऽभवत् ।

एतस्मिन् तडागे कतिपयवर्षाणि यावत् श्रीमतो हरिसिंहमहोदयस्य सेनापतित्वे शिक्षमाणाः सैन्यपदातयः पादचक्रमणादिकम् (कवायद) अशिक्षन्त । बहुभ्यो वर्षेभ्यस्त-

डागेऽस्मिन् कुथिरपि प्रारब्धा, यस्या द्वारा धनलाभोऽपि राज्यस्याऽभूत् । अस्तु, इयदयत्ने कृतेऽपि वर्षासु तडागेऽस्मिन् साम्प्रतमपि 'माधव विलास' भित्तिसन्निधे जलं तथा मंचितं भवति यथा भित्तिसंश्लिष्टेन पक्वेन वेलवत्तमनेव यातायातं कुर्वन्ति जनाः । अहह विचार्यतां प्राचीनशिल्पिनां जलसंचयनचातुर्यमिदम् ।

'माधव विलास' नामा महानारामस्त्वयं महाराजसवाईजयसिंहतनुजेन श्रीमाधव-सिंहमहाराजेन (प्रथमेन) निर्मितोऽभूद् यस्य वर्णनं वृत्तान्तश्च मदीये, 'जयपुरवंशवे' १) अपि विलोकयितुं शक्यः । साम्प्रतं माधवविलासेऽस्मिन् श्रीश्रीमानसिंहमहाराजस्यादौर्णे 'आयुर्वेदिक कालेजः' प्रचलति, येन सह 'आतुरालयो'ऽपि संबद्धोऽस्ति ।

दारिद्र्यदोषादिह के न मोचितास्तेनावनीन्द्रेण कवित्वकारिणः ।

के वा न कारागृहमप्यवापिता दर्पादनम्रीकृतकन्धरा द्विषः ॥५९॥

तेन अवनीन्द्रेण (राज्ञा) के कवित्वकारिणः (कवयः) निर्यन्तरूपाद् दोषान्न मोचिताः अपि तु सर्वेऽपि कवयो धनसंपदादियुक्ताः कृताः । दर्पाद् गर्वात् अनम्रीकृता कन्धरा यैः ईदृशाः के वा द्विषः (वैरिणः) अपि कारागारं न प्रापिताः, अपि तु सर्वेऽपि शत्रवो बन्दीकृताः ॥ ५९ ॥

एकादश्यादिनित्यव्रतविधिविमुखाः प्रत्यु (च्यु) ताः श्रौतमार्गा-

ये राधावल्लभीयाः कतिचन हरिवंशाख्यवंशात्मसूताः ।

तानेतानेष नेता व्यनयत नृपतिर्धर्ममार्गीयशश्च-

न्मर्यादास्थापनार्थं प्रकट इव मनुर्मेदिनीमण्डलेऽस्मिन् ॥६०॥

एकादश्यादयो ये नित्या व्रतविधयः (अनुष्ठानानि) तेभ्यो विमुखाः, अत एव वैदिकमार्गात् प्रच्युताः (भ्रष्टाः) हरिवंशनामकस्य मूलपुरुषस्य

१—जुबिलीमहोत्सवोपरि जयपुरधराधीशाय समर्पितम्, कवित्छप्पय-दोहाप्रमृतिभिहिन्दीछन्दोभिनिबद्धं, जयपुरनगरस्य नवीनेनैव प्रकारेण वैभववर्णनपर-मिदं पुस्तकम् । नगरस्य, तत्स्थानानां, राजवंशस्य, उत्सवानाम् 'त्योहार', राजसभानाम् (दरबार), उद्यानानाम् प्रसिद्धप्रसिद्धनागरिकादीनां च सचित्रं वर्णनमेतस्मिन् । अने-कानि चित्रकाव्यानि, प्राचीनराजकवीनां ब्रजभाषाकविताश्चाऽप्यत्र संगृहीताः । सहैव प्रसिद्धपुरुषाणां जीवनचरितानि, स्थानादीनामैतिहासिकवृत्तान्तश्चापि, (ऐतिहासिक टिप्पण्यां) दत्ताः सन्ति । प्राप्तिस्थानम्—“भट्टश्रीमथुरानाथशास्त्री, नागरपाडा जयपुरमिटी” अथवा 'मञ्जुनिकुञ्ज' पृथ्वीराजरोड जयपुर, इति ।

वंशे प्रसूता ये केचिद् राधावल्लभीयसंप्रदायस्था आसन्, अस्मिन् भूमिमण्डले धर्ममार्गीयाणां शाश्वतिकमर्यादानां स्थापनार्थं प्रकटो मनुरिव स्थितः प्रजानां नेता एष नृपतिः तानेतान् (राधावल्लभीयान्) ध्वनयत अशात् शासनेन विनीतः न करोत् ॥ ६० ॥

एष क्षोणिपतिः क्षुरप्रविशिखप्रक्षुण्णवक्षःस्थल-

प्रक्षीणप्रतिपक्षपक्षमलदृशां लाक्षारसाक्षालनः ।

चक्षुःश्रोत्रकुले तथा क्षितितले किं चाऽन्तरिक्षे पुन-

र्यस्य क्षीरनिधिपक्षपाकरहरक्षमाभृद्वलक्षं यशः ॥ ६१ ॥

क्षुरप्रजातीयैर्वाणैः प्रक्षुण्णं (विपाटितम्) वक्षःस्थलं येषाम्, अतएव प्रक्षीणा नाशमुपगता ये प्रतिपक्षाः शत्रवः तत्संबन्धिनीनां पक्षमलदृशां (सुन्दर-नेत्राणां स्त्रीणाम्) पादलग्नलाक्षारसस्य आ समन्तात् क्षालनः (अपनेता) एष सः क्षोणिपतिः (राजा) अस्ति यस्य क्षीरसागर-चन्द्र-हरक्षमाभृत् (कैलाशवत्) शुभ्रं यशः चक्षुःश्रोत्राणां नागानां कुले (पाताले), भूतले, गगनतले च (अस्ति) ॥ ६१ ॥

राकाशीतकरस्य चेदविकलं क्षिप्त्वा क्वचिद्वाञ्छनं

कर्पूरैरमितैस्तदन्तरमसौ वेधाः पुनः पूरयेत् ।

हन्त क्षैण्यमदैन्यकारणमसौ द्राग् दूरयेदीदृशः

स स्यादेव विधुस्तदीययशसा तुल्यो न दोषाकरः ॥ ६२ ॥

अयं वेधाः (विधाता) पूर्णिमाचन्द्रस्य अविकलं (संपूर्णम्) कलङ्कं क्वचित्प्रक्षिप्य तस्य अन्तरं मध्यभागम् अपरिमितैः कर्पूरैः यदि पूरयेत्, तथा असौ विधाता दैन्यं न भवेदिति कारणं (कारणात्) क्षैण्यं कृष्णपक्षे भाविनीं तस्य क्षीणतामपि चेत् झटिति दूरीकृयात् तर्हि ईदृशः (शोधितः) स एव विधुः (चन्द्रः) तदीय (जयसिंहीय) यशसा समानः स्यात् । दोषाणाम् आकरः (निलयः) तुल्यः न ॥ ६२ ॥

भूमिं काञ्चनशैलतो जलमपि श्रीमत्सुरस्रोतस-

स्तेजो भास्करतोऽनिलं मलयतः खं चापि सञ्चेतसः ।

धात्राऽऽधाय महीप एष रचितः किं नाम, यत्प्रीतिदो

भूयः पापहरस्तमोऽपहतरः सौरभ्यशाली विभुः ॥ ६३ ॥

विधात्रा काञ्चनशैलतः (सुमेरोः) भूमिम्, श्रीमत्याः सुरस्रोतसः (गङ्गायाः) जलम्, सूर्यात् तेजः, मलयपर्वतात् अनिलं (पवनम्), सतः चित्तात् खम् (आकाशम्) आधाय गृहीत्वा किं नाम एष महीपः (जयसिंहः) रचितः ? यत् यस्मात् कारणात् अयं प्रीतिदः । सुवर्णशैलाज्जातः अतएव सर्वेषां प्रीतिं जनयति । पुनः अयं पापहरः (गङ्गायाः संबन्धात्) । अतिशयेन तमोऽपहः (अन्धकारनाशकः), सूर्यतेजःसंबन्धात् । अयं सौगन्ध्यशाली (यतो मलयादुद्भूतः) । एष विभुत्वशाली (यतो मनसः संजातः) । पृथिवी-अप्-तेजःप्रभृतिभ्यः पञ्चमहाभूतेभ्यः सृष्टिर्भवति । ततश्च अस्य नरेशस्य सृष्टौ पूर्वोक्तविधाः पृथिवी-जलादयो गृहीता इति प्रीति-पवित्रतादिभिः प्रत्यक्षमनुभूयते इति भावः ॥ ६३ ॥

कृष्टाऽग्रे कलभैर्भुजे तदसुहृद्बाला मृणालाशया

पश्चादप्युरगभ्रमेण शिखिभिर्वेण्यां वने निर्जने ।

इत्थं विह्वलतां गता समुदभूदत्रान्तरे तच्चमू-

शब्दस्तेन च सा व्यमोचि नितरां नैष क भव्यप्रदः ॥ ६४ ॥

तदसुहृद्बाला तस्य जयसिंहस्य असुहृदः शत्रोः स्त्री कलभैः (करिशावकैः) मृणालमिदम् इति बुद्ध्या भुजे (बाहुभागे) अग्रे आकृष्टा । पश्चाद्भागेऽपि —उरगः (सर्पः) अयमिति भ्रमेण शिखिभिः मयूरैः वेण्याम् (वेणीभूतकच्छेषु) आकृष्टा । इत्थं (सा अबला) विह्वलतां गताऽभूत् । किन्तु अस्मिन्नेव समया-न्तरे तस्य (जयसिंहस्य) सेनायाः शब्दः समुदभवत्, तेन शब्दकारणेन च सा (वैरिबधूः) नितराम् अत्यन्तं व्यमोचि विमुक्ताऽभूत् । एषः (जयसिंहः) कुत्र (कस्मिन् स्थले) वा कल्याणप्रदो नास्ति ? अपितु सर्वत्रैव सुखप्रदः । तिरश्चामपि निःसंशयभ्रान्त्या विपक्षरमण्याः सौन्दर्यातिशयो व्यज्यते । तेन च वर्णनीयनायकस्य शौर्य-प्रतापातिशयो ध्वन्यते ॥ ६४ ॥

यत्र क्षीरधिया क्षिपन्ति वदनं हंसा रिरंसान्वितं

शुण्डामभ्रकरी प्रसारयति च स्वर्वाहिनीसंभ्रमात् ।

किं चोत्तानितचञ्चवः प्रतिपदं प्रीत्या चकोरा अपि

क्रीडन्तीन्दुकराशयाऽस्य नृपतेरेतादृशं तद्यशः ॥ ६५ ॥

यत्र (यस्मिन् यशसि) क्षीरं (दुग्धम्) इति बुद्ध्या हंसाः रमणेच्छा-
प्रेरितं निजमुखं परिचालयन्ति । अभ्रकरी (आकाशहन्ती, दिग्गजः) स्वर्गज्ज्ञा-
भ्रान्त्या शुष्कं प्रसारयति (प्रवर्तयति) । किञ्च चकोराः अपि उन्नमित-
चञ्चवः सन्तः इन्दोः (चन्द्रस्य) किरणाः इमे इति आशया प्रतिपदं प्रमोदेन
क्रीडन्ति । अस्य नृपतेः (जयसिंहस्य) तद् यशः एतादृशम् ॥ ६५ ॥

अहीनसङ्गो द्विजराजशाली स्फुरद्विभूतिर्विबुधाभिवन्द्यः

श्रीमत्सवाई जयसिंह एष स्वभावतुङ्गाशय ईश एव ॥ ६६ ॥

इति श्रीमत्तैलङ्गकुलजलधिकौस्तुभायमान-श्रीकृष्णकविकलानिधिकृतावीश्वर-
चरितमहाकाव्ये श्रीसवाईजयसिंहवर्णनं नाम सप्तमः सर्गः ॥

स्वभावेन उन्नताशयः एष सवाईजयसिंहः साक्षात् ईशः (शिवः) एव ।
यतो हि शिवः अहीनां सर्पाणाम् इनस्य स्वामिनः (शेषस्य) सङ्गो यस्य तादृशः ।
जयसिंहोऽपि न हीत्राणाम् (अधमानाम्) सङ्गो यस्य तादृशः । शिवः द्विज-
राज(चन्द्र)शाली, अयं द्विजराजः ब्राह्मणपण्डितैः शोभमानः । शिवः
स्फुरत्(शोभमान)भस्मकः, अयं स्फुरन्ती देदीप्यमाना विभूतिर्वैभवं यस्य
तादृशः । शिवः देवैः अभिवन्द्यः । अयं विबुधैः पण्डितैः सत्कृतः ॥ ६६ ॥

इति श्रीमञ्जुनाथाऽपरनामदेवर्षिभट्टश्रीमथुरानाथशास्त्रि-

कविशिरोमणिप्रणीतायां मर्मविभासिन्यां

विलासिन्यां सप्तमः सर्गः

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्गः सप्तम एषकः ॥*

अष्टमः सर्गः

तस्यानेकविधप्रभूतसुकृतस्तोमैः समाराधितः

संतुष्टः स्वयमीश्वरः स भगवान् दातुं प्रसन्नो वरान् ।

पुत्रीभूय गृहेऽवतारमकरोज्जागर्त्यसौ क्षमातले

साक्षादीश्वरसिंह उद्यदतुलप्रौढप्रभावप्रभः ॥१॥

इह कान्यकलानिधिप्रणीते ह्यविगीतेशविलासकाव्यरङ्गे ।

वितनोति विलासिनी विलासं भृशमासञ्चितमञ्जुनाथहर्षा ॥ १ ॥

तस्य (जयसिंहस्य) अनेकविधैः प्रचुरैः सुकृतस्तोमैः (पुण्यसमूहैः) समाराधितः (अत एव) संतोषमुपगतः स भगवान् ईश्वरः तस्मै जयसिंहाय वरान् प्रदातुं प्रसन्नः सन् पुत्रो भूत्वा तस्य गृहे अवतरणमकरोत् । तत एव असौ (ईश्वरसिंहः) क्षमा (पृथिवी)-तले उद्यन्ती उद्गच्छन्ती (प्रसरन्ती) प्रौढा प्रभावस्य (ऐश्वर्यस्य) प्रभा (कान्तिः) यस्य तादृशः जायति प्रकाशते ॥१॥

आशाः प्राप्तप्रकाशाः सपदि समभवन्मान्द्यसौगन्ध्यशैत्यै-

र्वाताः सम्यक्प्रवाताः समजनि सुधियां मानसेषु प्रसादः ।

प्रादक्षिण्येन सद्यो जगति हुतभुजो जज्वलुः प्रोज्ज्वलाभा

जाते श्रीमत्सवाईश्वरसुकृतनिधौ भूतले भूरिभाग्यैः ॥२॥

पृथिव्या भूरिभाग्यैः श्रीमति सवाई-ईश्वरीसिंहरूपे पुण्यनिधौ जाते सति—आशाः (दिशः) प्राप्तप्रकाशाः निर्मलताकारणात् जातप्रकाशाः समभवन् । पवना मन्दता-सुगन्धिता-शीतलारूपैर्गुणैः सम्यक् प्रवाताः सुखदतया प्राबहन्, शीतलमन्दसुगन्धिवायवः प्राचलन्नित्यर्थः । सज्जनानां चित्तेषु स्वत एव प्रसन्नता समजायत । उज्ज्वलप्रकाशाः त्रिविधा हुतभुजः (अग्नयः) प्रादक्षिण्येन जज्वलुः, प्रदक्षिणाः सन्तः प्रजज्वलुरित्यर्थः ॥२॥

उद्धर्ता धरणीभरानिति धिया शेषः, स कर्ता मुहु-

र्मद्वंशस्य रमामिति ग्रहपतिर्धर्ता स यज्ञान् बहून् ।

इत्यानन्दमुपागमत् सुरपती राजाधिराजस्य सत्-

पत्न्यामीश्वरसिंहनाम्नि तनये जाते महातेजसि ॥३॥

राजाधिराजस्य (जयसिंहस्य) प्रधानमहिष्याम् ईश्वरसिंहनामके अतितेजः-
शालिनि तनये जाते सति । 'अयं पृथिवीभारोणाम् उद्धर्ता धारकः भविष्यति' इति बुद्ध्या
पृथ्वीभारधारकः शेषः (वासुकिः), 'मम वंशस्य रमायाः (लक्ष्म्याः) कर्ता विस्तारकः'
इति धिया ग्रहपतिः (सूर्यः), 'बहूनां यज्ञानां कर्ता अयं स्यात्' इति बुद्ध्या यज्ञेषु हवि-
र्भोक्ता सुरपतिः (इन्द्रः) आनन्दमुपागमत् । स्वस्वव्रंशयोजनसिद्ध्या शेषादीनां त्रयाणामा-
नन्दोऽभवदित्यर्थः । धरणीभरन् उद्धर्ता इत्यादिषु 'तृन्' अत्र एव द्वितीया ॥३॥

सातश्रेणिरिहोदियाय तिमिरव्रातः प्रयातः कश्चित्-

प्रातः पद्मवतीव सज्जनततिः प्रातःप्रमोदाऽभवत् ।

ख्यातस्तावदतीव वैदिकपथस्त्रातः कृपातः प्रभो-

र्जातः श्रीजयसिंहसद्गुणनि निजेच्छातः सतामीश्वरः ॥४॥

सातानां सुखानां श्रेणिः परस्परा उदिताऽभूत् । आनन्दस्य आवरणभूतः अन्ध-
कारव्रातः (समूहः) कुत्रचित् प्रयातः, नष्टोऽभवदित्यर्थः । प्रातःकाले यथा कमलानां
वनं तथा सज्जनानां समूहः प्रातः पूरितः प्रमोदः यत्र तादृशः अभवत्, 'प्रा-पूरणं', क्तः ।
जायमानेन कुमारेण त्रातः रक्षितः वैदिकपथः वैदिकसिद्धान्तः प्रभोः कृपातः (दयावशात्)
अतीव ख्यातः लोके प्रचरितः अभूत् । यतो हि निजेच्छातः (स्वेच्छया) सज्जनानामीश्वरो
भगवान् जयसिंहगृहे जातः ॥४॥

एकस्यैव कुमारस्य वपुषः कान्त्या स्खलत्तेजसा

तेनैकेन विना दिनाधिपतिना खे येऽखिलाः खेचराः ।

ते चक्रुर्गणितक्रमेण नितरामुच्चालयाऽऽरोहणा-

न्येतज्जन्ममहामहोत्सवसमालोकैककौतूहलौत् ॥५॥

स्खलत्तेजसा (स्खलन्ति मन्दीभवन्ति तेजांसि यस्याः सकाशात् ईदृश्या) 'एक-
स्यैव अस्य-कुमारस्य शरीरस्य कान्त्या । 'खे' आकाशे 'ये' अखिलाः खेचराः (ग्रहाः)
आसन्, ते । तेन एकेन दिनाधिपतिना सूर्येण विना (सूर्यस्तु अस्य वंशस्य प्रवर्तक-
एवाऽभूत् । अत एव स तु मन्दीभूततेजा माऽभवत्, प्रत्युत द्विगुणतेजा अभूत्) किन्तु अन्ये
ग्रहाः एतज्जन्मनः एतस्य राजकुमारस्य जन्ममहामहोत्सवदर्शनस्य कौतुकादिव गणितक्रमेण
गणितानुसारम् उच्चस्थानेषु आरोहणान् चक्रुः । दर्शनकौतुको उच्चस्थलं यथा आरोहति
तथा जन्मकुण्डल्यां सर्वे ग्रहा उच्चस्थानगता अभूवन्तित्याशयः ॥५॥

तेजस्विनो विदलितास्तेजोभिस्तस्य मुक्तौ द्वौ ।

बाडवतया किलौर्वो मित्रतया चित्रभानुरपि ॥६॥

तस्य जायमानस्य कुमारस्य तेजोभिः सर्वेऽपि तेजःशालिनः विदलिताः विच्छा-
योकृताः । केवलं द्वौ मुक्ताौ त्यक्तौ (उर्वरितौ) । समुद्रान्तर्गततया और्वः (समुद्रगर्भगतो-
ऽग्निः), मित्रतया (वंशप्रवर्तकोयं सूर्य इति बुद्ध्या) चित्रभानुः सूर्यः । अत्र 'बाडव-मित्र'
शब्दशक्त्या—बाडवो ब्राह्मणः अस्मद्वंशपूज्य इति बुद्ध्या क्षत्रियवंशधूर्धरेण राजकुमारेण,
समुद्रगोऽग्निः रक्षितः । मित्रम् अर्थात् अस्माकं सुहृत् इति बुद्ध्या सूर्यः मुक्तः । धर्मबुद्ध्या
पूज्यं ब्राह्मणम्, वंशप्रवर्तकतया अभ्यर्हणीयं सूर्यं च मुक्त्वौ अन्येषां सर्वेषां तेजःशालिनां
तेजांसि राजकुमारस्य अस्याऽग्रे मन्दीभूतानि, इति धर्ममर्यादापालकत्वमलौकिकतेजःशा-
लित्वं च कुमारस्याऽग्रे ध्वन्यते । 'द्विजात्यग्रजन्म-भूदेवबाडवाः' इत्यमरः ॥६॥

सूर्यस्तेजसि चन्द्रमा निजवपुःश्रीकौमुदीनां भरैः

प्राप्तोऽङ्गारक एष शत्रुविषये सौम्यः सतां यो गुरुः ।

काव्यैकप्रवणः शनैश्चरति यो धर्मस्वरूपं विदन्

द्वेष्याद्वेष्यति राहुकेतुपदवीमेष ग्रहाणां गणः ॥७॥

एकोऽपि एष राजकुमारः सर्वेषां ग्रहाणां गणः समूहभूतः । तथाहि—अयं तेजसि
सूर्यः, निजवपुषः (स्वशरीरस्थः) श्री(शोभा)रूपकौमुदीनां चन्द्रिकाणां भरैः समूहैः
(अर्थात् शरीरकान्तिरूपचन्द्रिकाकारणात्) चन्द्रमाः, शत्रूणां विषये (प्रसङ्गे अथवा
देशे) एष अङ्गारकः अरिष्टिकर्ता भोमः (शब्दशक्त्या शत्रूणां कृते ज्वलदङ्गारवद् दाहक
इत्यर्थोऽपि) । अयं सौम्यः (बुधः, वस्तुतस्तु अयं सौम्यः अनुग्रहमूर्तिः), सतां सज्जनानां
गुरुः (बृहस्पतिः, वस्तुतस्तु सतां गुरुः अभ्यर्हणीयः), काव्ये (शुक्ले एकप्रवणः अनुकूलः,
प्रकृते तु गुणगणशालितया काव्यरचनाया अनुकूलः) । धर्मस्वरूपं जानन् यः शनैश्चरति
(शनैश्चर इवाचरति, वस्तुतस्तु धर्मज्ञतया सर्वेषु कार्येषु विवेकवशात् शनैः शनैः
प्रवर्तते), एषः द्वेष्यान् शत्रून् राहु-केतुपदवीं नेष्यति इति एक एव नवग्रहस्थानीयः ।
मुद्राङ्गकारः ॥७॥

पद्मोद्यच्चरणः करस्थितमहापद्मः स कण्ठविषा

कम्बुश्रीमुखमण्डले हिमकरः सत्पृष्ठसत्कच्छपः ।

मुक्तौघाद्विलसन् मुकुन्दहृदयः कुन्दाभदन् नीलरु-

क्वक्षः खर्वहसोयमीश्वरहरिः साक्षान्निधीनां निधिः ॥८॥

अयम् ईश्वरसिंहरूपो हरिः विष्णुः निधीनां पद्म-शङ्खादिसुप्रसिद्धानां शेषघोनां साक्षात् निधिः निधानस्थानभूतः । तथा हि कमलवत् उद्यन्ती उज्जुम्भमाणो चरणौ यस्य सः । पक्षे पद्मं तन्नामा निधिः । करे स्थितं सामुद्रिकरेखारूपेण महापद्मचिह्नं तन्नामा निधिश्च यस्य सः । कण्ठसंबन्धिकान्त्या कम्बोः शङ्खस्यैव श्रीः (शोभा) यस्य सः (कम्बुकण्ठ इत्याशयः) । पक्षे-कम्बुः शङ्खनामा निधिः । मुखमण्डले हिमकरः चन्द्रः अर्धात् चन्द्रवत् आह्लादकः, सभङ्गेन श्लेषेण मकरः तन्नामा निधिः । सत्पृष्ठे सन् वर्तमानः कच्छपी यस्य, कच्छपवत् सुदृढपृष्ठ इत्याशयः । अन्यत्र--कच्छपज्ञाना निधिः । मौक्तिकसमूहाद् विलसन् शोभमानः । मुकुन्दो भगवान् हृदये यस्य सः, पक्षे मुकुन्दनामा निधिः । कुन्दाभा दन्ता यस्य सः, तन्नामा निधिश्च । नीला-रक् (कान्तिः) येषां तादृशः केशा यस्य सः, पक्षे नीलनामा निधिश्च । खर्वं मन्दं हसति इति खर्वहसः (पचाद्यच्) । अत्र “पद्मोऽस्त्रियां महापद्मः शङ्खो मकरकच्छपी । मुकुन्दकुन्दनीलाश्च खर्वश्च निधयो नव” इति सुप्रसिद्धनवनिधीनां क्रमिकाणां क्रमेण वर्णनात् रत्नावली अलंकारः । पद्येऽत्र--‘निधीनां विधिः’ इति पाठे निधीनां विधाता इत्यर्थः स्थूल एवेति न तथा पाठो मूले धृतः ॥८॥

तस्योदारशिरोमणेर्जनिमहोत्साहे शतं कुञ्जरान्

वाजीन्द्रांश्च सहस्रमङ्गसहिता धेनूश्च लक्षोन्मिताः ।

संवर्षन्नवनीवनीपकवनीमध्ये धनी तत्पिता

मुक्ताहाटकहीरविद्रुमवहां प्रावर्तयद्वाहिनीम् ॥९॥

उदारशिरोमणेः तस्य (ईश्वरसिंहस्य) जनेः जन्मनः महोत्साहे महोत्सवे शतसंख्याकान् हस्तिनः, सहस्रसंख्याकान् अश्वश्रेष्ठान्, अङ्गसहिताः अङ्गैः उपकरणैः सहिताः लक्षपरिमिता धेनूः (गाः), अवन्याः पृथिव्याः वनीपकानां याचकानां वनीमध्ये (समूहे) संवर्षन् धनशाली तत्पिता (जयसिंहः), मुक्ताः मौक्तिकानि, हीराः वज्रकाः (‘हीरा’), हाटकं सुवर्णम् विद्रुमाः प्रवालाः एतान् वहति (प्रवाहयति) तादृशीं वाहिनीं नदीं प्रावर्तयत् । अरण्ये यथा इन्द्रो नदीं प्रवाहयति तथा पृथ्वीन्द्रः जयसिंहः मुक्तादिमयीं नदीं प्रावर्तयदित्यर्थः । वनीं याञ्चां पाति इति ‘वनीपको याचनको मार्गणः’ इत्यमरः ॥९॥

आसन्नैश्वरसिंहजन्मनि गृहारामप्रतोलीपुर-

द्वारो हृदचतुष्पथाङ्गणविपण्याद्या निषद्यादयः ।

ऊर्ध्वाधस्तलमध्यभूमिषु मणीमुक्ताचतुष्कादिभि-

र्माल्यौघध्वजतोरणादिभिरहो सर्वत्र संभूषिताः ॥१०॥

ईश्वरीसिंहस्य जन्ममहोत्सवे गृहाः आरामाः प्रतोल्यः (रथ्याः) पुसाणि पुर-
द्वारो वा (स्त्री द्वार, द्वारमिति स्त्रियाम्) हट्टाः आपणाः चतुष्पथाः प्राङ्गणाः विपण्यः
पण्यवीथिकाः एतदादयः । निषद्या विक्रयस्थानानि 'स्थली' इति राजस्थानी । एतदादयः
ऊर्ध्वम् अधस्तलेषु मध्यभूमिषु च, मणिभिः मौक्तिकैः चतुष्कैः आलेपनलेख्यैः 'चौक'
एतदादिभिः, माल्यसमूहैः पताकाभिः तोरणैः द्वारमण्डनकैः एतदादिभिश्च सर्वतः
अलंकृता अभूवन् ॥१०॥

समन्ततः श्रीश्वरसिंहजन्मनि

स्वलंकृता पूर्वमणिरत्नतोरणैः ।

नभोऽपि तत्कान्तिगणैः सुधूरितं

विचित्रवर्णाढ्यचतुष्कवद् वभौ ॥११॥

ईश्वरसिंहजन्ममहोत्सवे पुः पुरो समन्ततः सर्वतः मणिभिः अश्मजातिभिः रत्नैः
मुक्तादिभिः, तोरणैश्च समन्ततः सुष्ठु अलंकृताऽभूत् । तेषां मणिरत्नादीनां कान्तिगणैः
सुधूरितं नभः आकाशमपि विचित्रवर्णाद्यानि चतुष्कानि यस्मिन् तादृशं (मनुष्यं)
शुशुभे । तोरणस्थितानां मणिरत्नादीनां कान्तिजालानि आकाशे तथा आपूरितानि यैः पुनः
उपरिभागे नानावर्णाद्यानि चतुष्कानि 'चौक' कृतानि स्युः एवं प्रतीयते स्मेत्याशयः ॥११॥

अस्मिन्महोदारशिरोमणौ सुते

संजायमाने जयसिंहसद्वनि ।

अस्यैव दोष्णोर्वधार्य भूभरं

निश्चिन्ततामाप भुजङ्गमेश्वरः ॥१२॥

अस्मिन् महा-उदाराणां शिरोमणौ चूडामणिभूते जयसिंहसद्वनि उत्पद्यमाने सति
भुजङ्गमेश्वरः (शेषः) अस्य कुमारस्य दोष्णोः (सप्तमी, भुजयोर्वपरि) एव धार्यमाणाया
भुवो भारम् अवधार्य निश्चिन्ततां प्राप । अयं मे भारं निजभुजयोर्वपरि संधारयिष्यतीति
निश्चिन्तोऽभवदित्याशयः ॥१२॥

नरेन्द्रचूडामणिरश्मिसेवितौ

सुवर्णपीठैकसदाधिरोहिणौ ।

भविष्यतस्तच्चरणाविति स्फुटं

कृतौ समेतौ विधिनोर्द्धरेखया ॥१३॥

तस्य (ईश्वरसिंहस्य) चरणौ राजश्रेष्ठानां मुकुटमणीनां किरणैः सेवितौ (भूषितौ), सदा सुवर्णशीठे आरोहिणी च अग्रे भविष्यतः इति विचार्य विधात्रा ऊर्ध्वरेखया सहितौ पूर्वमेव कृतौ ॥१३॥

धर्मागारद्वाररक्षार्गलाभ्यां

दोर्भ्यामेष भ्राजमानो नितान्तम् ।

शुण्डादण्डद्वन्द्वशाखाभिरामं

स्वर्मातङ्गं जेतुकामो विभाति ॥१४॥

धर्मागारस्य द्वाररक्षायाः अर्गलासदृशाभ्यां भुजाभ्यां शोभमानः एषः (राजकुमारः) शुण्डादण्डद्वयस्य ये शाले श्रेण्यौ ताभ्याम् अभिरामं सुन्दरं स्वर्गहस्तिनम् (ऐरावतम्) जेतुकाम इव विभाति । तस्य भुजौ ऐरावतशुण्डादण्डद्वयमस्तिशायिनौ अभूतामित्याशयः ॥ १४ ॥

तं गोपुरभ्राजिकपाटविस्फुर-

द्रक्षस्तटं वीक्ष्य गुणाभिलाषुका ।

वव्रे जयश्रीः प्रथमे ततः परं

स्निग्धो महाराजककन्यकागणः ॥१५॥

पुरद्वारे भ्राजिनी ये कपाटे तद्वत् शोभमानवक्षःस्थलं तम् (ईश्वरम्) वीक्ष्य गुणाभिलाषिणी विजयलक्ष्मीः तं प्रथमं वव्रे वृतवती, तदनन्तरं स्निग्धः अनुरागयुक्तः महाराजानां कुमारिकागणः वव्रे । विवाहात्पूर्वमेव असामान्यबलशाली शत्रुजयसमर्थोऽसौ समभवदित्याशयः ॥ १५ ॥

राजाधिराजस्य कुमारमुच्चकै-

र्यद्वन्महेन्द्रस्य जयन्तसन्वगात् ।

स्वाराज्यलक्ष्मीरिव शुद्धलक्षणा

सा राज्यलक्ष्मीभृः शमाज्ञया पितुः ॥१६॥

महेन्द्रस्य शक्रस्य कुमारं जयन्तं स्वर्गराज्यस्य लक्ष्मीरिव, शुद्धलक्षणा निर्दोष-राज्यचिन्हवती सा जयपुरं राज्यस्य लक्ष्मीः पितुः (जयसिंहस्य) आज्ञया राजाधिराजस्य

(जयसिंहस्य) उच्चकः श्रेष्ठं कुमारम् अन्वगात् अनुससार, योवराज्यलक्ष्मीं लेभे ।
ईश्वरसिंहो युवराजोऽभवदित्याशयः ॥ १६ ॥

मुखे विधुस्तेजसि भास्करो धसे(ने)

धनाधिपः शैत्यगुणे जलाधिपः ।

जवे मरुज्जम्भरिपुश्च वैभवे

स सर्वदेवात्मक इत्थमीश्वरः ॥१७॥

मुखे विधुः चन्द्रः (चन्द्रसदृशमुखशालित्वात्), तेजसि सूर्यः, धनविषये धनाधिपः
कुबेरः, शैत्यगुणे (सौम्यतायाम्) वरुणः, जवे वेगे मरुत् पवनः, वैभवे ऐश्वर्ये जम्भरिपुः
इन्द्रः, इत्थं स ईश्वरः ईश्वरसिंहः सर्वदेवात्मकः । ईश्वरः सर्वदेवात्मको यन्निगद्यते तत्
अस्मिन् ईश्वरसिंहे पूर्वोक्तेन हेतुना सर्वं समञ्जसमित्याशयः ॥ १७ ॥

वसुन्धरायाः कमनः क ईश्वरो

द्विषच्चमूनां दमनः क ईश्वरः ।

दरिद्रतायाः शमनः क ईश्वरः

कविब्रजैरित्थमुपास्य ईश्वरः ॥१८॥

वसुन्धरायाः पृथिव्याः कमनः कान्तः कः ? इति प्रश्नस्य उत्तरम्—'ईश्वरः
ईश्वरसिंहः' । एवमग्रेऽपि सर्वत्र । वैरिसैन्यानां दमायिता कः ? ईश्वरः । दरिद्रतायाः
निर्धनतायाः शमनः दूरीकारकः कः ? ईश्वरः !! । इत्थम् ऐश्वर्यशूरतादि-प्रभिनन्दनी-
यगुणगणशालितया ईश्वरः (ईश्वरसिंहः) कविसमूहैः उपास्यः सेव्यः ॥ १८ ॥

कौमारमारभ्य गुरोरधीतिर्न

प्राग्जन्मसंस्कारवशेन संचिताः ।

विद्याः समस्तास्तमुपाययुः स्वयं

पूर्वानुरक्ताः प्रियमङ्गना इव ॥१९॥

प्राग्जन्मनः संस्कारस्य वशात् संचिताः उपाजिताः समस्ता विद्या राजनीत्यादयः
पूर्वानुरक्ताः अङ्गनाः कान्ताः प्रियतममिव कुमारारब्ध्यामारभ्य गुरोः सकाशात् अधीति-
नम् अध्ययनशीलं तं युवराजम् ईश्वरसिंहम् स्वयम् उपाययुः प्रापुः । प्राग्जन्मसंस्कार-
वशात् असौ अनायासमेव सर्वा विद्या अधिजगामेत्याशयः ॥ १९ ॥

ईहां गुणेष्वेव दधद्विवानिशं
 श्वःश्रयेसैकाश्रयताविभूषितः ।
 रम्यस्वभावस्त्रिभिरादिमाक्षरै-
 रेकः क्षितावीश्वर इत्युदीरितः ॥ २० ॥

दिवानिशम् अहनिशम् गुणेषु एव ईहां लालसां वहन्, श्वःश्रयेसस्य कल्याणस्य
 एकाश्रयतया एकमात्राधारतया विभूषितः, रम्यः अभिनन्दनीयः स्वभावो यस्य सः
 अयम्, त्रयाणां चरणानां त्रिभिः आदिभिः अक्षरैः ई, श्व, र इत्याकारकैः एकः अद्वितीयः
 ईश्वर इति पृथिव्याम् उदीरितः कथितः ॥ २० ॥

एको धनुःशक्रिकृपाणकोविदो
 गजाश्वपृष्ठोपरि सुस्थिरासनः ।
 उत्कूर्दनोल्लङ्घनमल्लकर्मवित्
 सोऽनन्यसामान्यगुणो विराजते ॥ २१ ॥

गजपृष्ठोपरि अश्वपृष्ठोपरि च सुस्थिरासनः (दृढवद्भाऽऽसनः) सः धनुषः,
 शक्तेः (भुशुण्ड्याः 'बरछी'), खड्गस्य च संचालने कोविदः (चतुरः), उत्कूर्दनस्य
 (उल्लम्फनस्य) मल्लकर्मणश्च वेदिता सः न अन्येन सदृशा गुणा यस्य तादृशः विरा-
 जते । सः अद्वितीयो वीरक्षत्रियगुणशाली अभूदित्याशयः ॥ २१ ॥

तेनातिमात्रं बलवीर्यशालिना
 समस्तशिचैककलाविचक्षणात् ।
 अस्त्राणि शस्त्राणि तथा शिशिक्षिरे
 रामेण तुष्टादिव कौशिकान्मुनेः ॥ २२ ॥

अत्यर्थं बलवीर्यशोभमानेन तेन (ईश्वर०), संतुष्टात् विश्वामित्रमहर्षेः सका-
 शात् रामेण इव सर्वविधशिक्षाप्रदानस्य या एकमात्रा कला (प्रावीण्यम्) तत्र विचक्ष-
 णात् गुरोः सकाशात् अस्त्राणि क्षेपणीयानि शर-भुशुण्ड्यादीनि, शस्त्राणि खड्गतोमरा-
 दीनि च शिशिक्षिरे शिक्षितानि, एतेषां संधान-परिचालनादीनि शिक्षितानीत्याशयः
 ॥ २२ ॥

रुचा द्विजानामुडुराजिराजितः
 समस्तसौन्दर्यकलाकलानिधिः ।
 तदीयवक्त्रेन्दुरुदेति मोहयन्
 प्रजामनःकैरवकोरकावलिम् ॥२३॥

द्विजानां दन्तानां रुचा कान्त्या उडुराज्या (पङ्क्त्या) राजितः (अर्थात् तदीया दन्ता न सन्ति, अपि तु तारकावलिः सेयं राजते इत्याशयः) । एवमेव चन्द्रो यथा षोडशकलानां निधिः तथा समस्तस्य सौन्दर्यस्य कलानां चतुःषष्टीनां च कृते कलानिधिः चन्द्रः । तथा प्रजानां मनांस्येव कैरवाणां रात्रिविकासिकुमुदानां कोरकावलिः मुकुल-पङ्क्तिः तां मोहयन् हर्षाद्विकासयन् तदीयः मुख्यरूपः इन्दुः उदेति विजृम्भते ॥२३॥

असावदोषाकरतां श्रयन्नपि
 प्रसह्य चक्रस्य मुदं दिशन्नपि ।
 महाशयश्रीजयसिंहवारिधे-
 र्विकासकृत् कोपि नवः कलानिधिः ॥२४॥

चन्द्रस्तु दोषाकरतां (रात्रिकारकतां दोषाणामाकरतां च) श्रयन् । अयं तु अदोषाकरताम् अतथाविधतां श्रयन् अपि । चन्द्रः चक्रस्य चक्रशकस्य आनन्दं न दिशति प्रत्युत वियोगजं खेदं दिशति । अयं तु चक्रस्य राजकीयपरिकरवर्गस्य प्रसह्य बलात् मोदं दिशन्नपि महागभीरस्य जयसिंहरूपसमुद्रस्य विस्तारकृत् । अत एव पूर्वोक्तविरुद्ध-गुणशालितया कोऽपि नवीन एव कलानिधिः चन्द्रः । श्लेषमूलको विरोधालङ्कारः ॥२४॥

स मानयन् मानकुलेतिमानतां
 समा नयन्काव्यकलाकुतूहलैः ।
 समानयन्मानविनोदमेधते
 समानयन् स्वेन रवीन्दुपावकान् ॥२५॥

मानस्य मानसिंहस्य कुले अतिमानितां अतिमनस्वितां मानयन् अनुसदधन् (स्थापयन्), काव्यस्य, अन्यासां कलानां च विनोदं समाः वर्षाणि नयन् गमयन् । स्वेन सह रविः सूर्यः, इन्दुः चन्द्रः, पावकः अग्निः एतान् समानयन् निजस्य तेजःशालि-तया समानान् कुर्वन् (समानान् करोतीति तत्करोति तदाचष्टे इति णिजन्तात् शतृ) मानेन मानद्वारा विनोदं मनःप्रमोदं समानयन् प्राप्नुवन् (सम्+आ+नयन्) सः (ईश्वरः)

एधते प्रत्यहम् उज्जृम्भते । चतुर्षु चरणेषु आदिभागे 'समानयन्' इति चतुर्धा आवृत्या यमकालंकारः ॥ २५ ॥

तच्चित्रकर्म प्रविधातुमुद्यता
या सिंहलद्वीपनिवासिसुन्दरी ।

ध्यानस्फुरन्मन्मथवाणताडिता
चित्रायिताऽभूत्स्वयमेव तत्र सा ॥ २६ ॥

तस्य सौन्दर्य-शौर्यादीन् श्रुत्वा अनुरक्ता, अत एव तस्य (ईश्वरस्य) चित्रकर्म प्रतिकृतिलेखनरूपं विनोदकार्यं कर्तुमुद्यता या सिंहलद्वीपनिवासिनी सुन्दरी अभूत् सा ध्यानेन तद्गतचिन्तया स्फुरतः उद्दीप्तस्य मन्मथस्य बाणेन ताडिता सती स्वयमेव चित्रभूताऽभूदिति चित्रमित्याशयः । स्तम्भाख्यस्य सात्त्विकभावस्योदयः ॥ २६ ॥

नासत्स्वरूपो दधद्वितीयतां,
कन्दर्प एवाद्भुतलब्धविग्रहः ।

ऐलो जुषन् संयुजमेष संततं
कैस्तर्क्यते नो सुमनोभिरीश्वरः ॥ २७ ॥

द्वितीयताम् अन्यैः रूपवद्भिः सह असमानतां धारयन् अयम् नासत्स्वरूपः अविर्बनीकुमारः । प्रसिद्धः कामदेवः अनङ्गः, किन्तु अयम् अद्भुतः प्राप्तो विग्रहः शरीरं येन तादृशः । संयुजं दैवसंयोगं (संयुक्, विवप्) जुषन् अयम् ऐलः पुरुरवाः (यस्य सौन्दर्यं उर्वशी अनुरक्ताऽभूत्), इति इत्थम् अयम् (ईश्वरः) कैः सुमनोभिः सुधीभिः (शब्दशक्त्या-दैवैरपि) नो तर्क्यते, अपितु सर्वैरेव ऊह्यते । संदेहः उल्लेखो वा ॥ २७ ॥

विद्वन्मनःपद्मवनप्रभाकरः
कीर्त्याक(ख्य)राकारजनीसुधाकरः ।

वनीपकप्रापककल्पभूरुहो
महीभृतां पञ्चहरः पुरन्दरः ॥ २८ ॥

विदुषां मनोरूपकमलवनस्य विकासकारी सोयं प्रभाकरः सूर्यः । कीर्तिरूपा या राका (पूर्णिमा) रजनी तस्याः परितः परिष्कारकः चन्द्रः । वनीपकानां याचकानां वाञ्छितप्रापकः कल्पवृक्षः । प्रतिपन्थिमहीभृतां (राज्ञाम्) पक्षस्य दलस्य छेदकः अयं

पुरन्दरः (इन्द्रः) । प्रसिद्ध इन्द्रो महीभृतां पर्वतानां पक्षयोश्छेदकरः, अयमीश्वरस्तु महीभृतां प्रतीपभूपालानां पक्षस्य (पृष्ठपक्षकदलस्य) विभेदकरः, इति श्लेषोत्थापितं मालारूपकम् ॥ २८ ॥

द्विषद्विशुष्कद्रुमदावपावकः

सुहृन्मनोबर्हिणवारिदागमः ।

समन्ततोत्थायियशःसुरापगा-

समाश्रयः स्वर्णमयः सुरालयः ॥२९॥

द्विपन्तः शत्रव एव विशुष्काः द्रुमाः तेषां कृते दावानिः, सुहृदां मित्राणां मनो-
स्येव बर्हिणाः मयूराः तेषां कृते वर्षाकालः । समन्तात् प्रसरणशीलं यश एव शुभ्रत्व-
पवित्रत्वादिना सुरापगा (गङ्गा) तस्याः समाश्रय आधारः । स्वर्णमयः सर्वेभ्यः सुवर्णं
प्रदिशन् सुरालयः सुमेरुः । मालारूपकम् ॥ २९ ॥

समुद्रतः श्रीजयसिंहसागरात्

समन्ततः प्राप्तसदामहोदयः ।

सुधांशुकल्पो वसुधां विशोधय-

श्चिरं जयन् जीव जगन्ति रंजयन् ॥३०॥

इत्याशीर्भिर्ब्राह्मणैः पोष्यमाणः

सोमो राजा यद्वद्वत्विक्प्रधानैः ।

धारावाहैराहुतीनां समूहै-

र्वृद्धिं दध्रे सद्यश्चन्द्रिकाभिः ॥३१॥

“जयसिंहरूपसमुद्रात् उत्पन्नः, सर्वतः प्राप्तः सदा महान् उदयो येन [प्रसि-
द्धश्चन्द्रो दिवा, कृष्णश्च च सदा उदयशाली न भवति अयं तु सदा विशिष्टोदयशालीति
व्यतिरेकः] । वसुधां विशोधयन् परिष्कुर्वन्, अत एव सुधांशु (चन्द्र) सद्यः त्वं जगन्ति
जयन् रञ्जयन् (आनन्दयैश्च) चिरंजीव” [अत्र व्यतिरेकोत्थापिताया उपमाया जयसिंह
सागरादिति रूपकमङ्गलम्] ॥ इति ऋत्विक्प्रधानैः धाराप्रवाहेण प्रवहद्भिः घृताहुतीनां
समूहैः पोष्यमाणः पूर्यमाणः यद्वत् सोमो राजा (चन्द्रः), तथा ब्राह्मणैः आशीर्द्धार
पोष्यमाणः सद्यशोरूपाभिः चन्द्रिकाभिः ज्योत्स्नाभिः (उपलक्षितः) स वृद्धिं प्राप ॥३०, ३१॥

असौ महाराजकुमारतापदं

स्पृशन्प्रतापैः परितः परिस्तृतः ।

स वैजयन्ताधिपतेः पुरः स्थितः

सदा जयन्तो जयतीति तर्कितः ॥३२॥

महाराजकुमारतापदं युवराजपदवीं मण्डयन् प्रतापैः (प्रभावैः) समन्ततो व्याप्तः वैजयन्तनामकस्य प्रासादस्य अधिपतेः (इन्द्रस्य) अग्रे स्थितः अयं जयन्तः इन्द्रस्य कुमारो जयतीति स जनैः तर्कितः उत्प्रेक्षितः । “स्यात्प्रासादो वैजयन्तो जयन्तः पाकशासनिः” इत्यमरः ॥३२॥

सौन्दर्यशैलः प्रथितः किमैलः

किं दर्पकः कायविसर्पिर्दर्पः ।

नलोऽनलो वापि बलानुजो वा

बलोऽथवा तर्कित ईश्वरोऽसौ ॥३३॥

सौन्दर्यस्य शैलायितः किम् अयं पुरुषाः ? कायेन कायप्राप्त्या सर्वतो व्याप्तो दर्पोऽभिमानो यस्य [प्रसिद्धस्य कन्दर्पस्य कायो नास्ति, अयं तु शरीरं लब्धवानिति] ईदृशः गर्वितः कामदेवः किम् ? अयं नलः (नैषधः) किम् ? तेजोदीप्त्या अयम् अग्निः किम् ? बलस्य बलभद्रस्य अनुजः श्रीकृष्णः किम् ? अथवा साक्षाद् बल एव बलभद्र एव किम् ? इति ईश्वरसिंहोऽसौ जनैः तर्कितः संदेहविषयीकृतः । संदेहः ॥३३॥

नृपकुलतिलकोऽसौ राजराजीषु राजन्

रवि-रजनिकराभस्तेजसा चैव कीर्त्या ।

विकसितकविद्वत्कैरवाम्भोजखण्डो

नयनहृदयजीवजीवचक्राभिरामः ॥३४॥

राज्ञां राजीषु पङ्क्तिषु शोभमानः नृपकुले तिलकायितः असौ (ईश्वरसिंहः) तेजसा रविसदृशः, कीर्त्या रजनिकर (चन्द्र) सदृशः अस्ति । अत एव चन्द्रतया विकास-मुपगतः कविसमूहरूपः कैरव (कुंवल्य) खण्डो यस्मात्, सूर्यतया विकसितः विद्वत्समूहरूपः अम्भोजखण्डो यस्मात् ईदृशः अस्ति । तथा नयनरूपाणां जीवजीवनां (चकोराणां) कृते हृदयरूपाणां चक्राणां (चक्रवाकानाम्) च कृते अभिरामः । ‘जीवजीवश्चकोरकः’ इत्यमरः ॥३४॥

चिरं सतर्षो जयसिंहचक्षुषी
 चकोरकौ पुत्रविधुं समीक्षितुम् ।
 अमुं कुलक्षीरनिधेः कलानिधिं
 विलोक्य तौ जन्मकृतार्थतां गतौ ॥३५॥

पुत्ररूपं विधुं (चन्द्रम्) निरीक्षितुं चिरकालात् सत्पत्नी जयसिंहस्य चक्षुषी नेत्र-
 रूपी चकोरकौ । 'चक्षुषी चकोरकौ' इति व्यस्तरूपकम् । तौ कुलरूपात् सागरात्
 उत्पन्नम् अमुं कलानिधिम् (चतुःषष्टिकलानां निधानम् अमुम्, चन्द्रं च) विलोक्य जन्मतः
 कृतकृत्यतां गतौ ॥३५॥

तस्मिन्महाभाग्यवतां शिरोमणा-
 बाबाल्यतो लोचनचामरादिभिः ।
 प्रसादकान्त्या जितचन्द्ररश्मिभिः
 संवीजनं किञ्चन चक्रिरे प्रजाः ॥३६॥

प्रजाः—महाभाग्यशालिनां शिरोमणौ तस्मिन् (ईश्वर०) बाल्यकालादेव प्रसादस्य
 प्रसन्नतायः कान्त्या कान्तिवशात् जिताः अधरीकृताः चन्द्रस्य रश्मयः किरणाः यैः ईदृशैः
 नेत्ररूपैः चामरादिभिः किञ्चन (किञ्चित् अपूर्वमेव) संवीजनं बालव्यजनं चक्रुः ।
 अन्यस्मिन् राजनि सिंहासनारोहणानन्तरं तारुण्ये बालव्यजनं कुर्वन्ति जनाः, अस्मिन्तु
 बाल्यावस्थामारभ्य संवीजनं प्रजाश्चक्रुरिति राजकुमारे प्रजानां स्नेहातिशयेन सह
 जन्मत एव प्राकृतिकराजोचितसमानाधिकारित्वं ध्वन्यते ॥३६॥

तस्मिन् महाभाग्यसमूहसूचकः
 पयोनिधिद्वीपचरो विहङ्गमः ।
 प्रसार्य पक्षौ कमनीयपक्षति-
 स्तस्योपरि च्छत्रतया व्यतिष्ठत ॥३७॥

तस्मिन् (ईश्वरसिंहे) महाभाग्यसमूहस्य सूचकः सामुद्रिकद्वीपचरः पक्षी कमनीये
 पक्षती (पक्षी) यस्य ईदृशः पक्षी ('सुर्खाब' इति पारस्यभाषया ख्यातः) निजौ पक्षौ प्रसार्य
 छत्ररूपेण तस्योपरि अतिष्ठत् ॥३७॥

तस्मिन् क्षणे शाकुनिकाः समन्ततो
 राजाधिराजं समुपेत्य सस्पृहाः ।
 फलं समस्तं शकुनस्य तस्य ते
 निवेदयांचक्रुवाप्तवैभवाः ॥३८॥

तस्मिन् क्षणे सस्पृहाः सलालसाः शकुनज्ञाः राजाधिराजं (जयसिंहम्) समन्तात्
 समुपेत्य तस्य (मस्तकोपरि पक्षिणश्छत्रतयाऽधिष्ठानस्य) शकुनस्य शुभसूचकनिमित्तस्य
 समस्तं परिणामं निवेदयामासुः । जयसिंहसकाशाच्च ते शाकुनिका लब्धभूम्यादिवैभवा
 अभूवन् ॥३८॥

महामहाराजवरोचितानां
 दृष्ट्वा समूहं युगपद् गुणानाम् ।
 तस्मै ददौ सद्युवराजभावं
 श्रीमत्सवाईजयसिंहदेवः ॥३९॥

महान् यो महाराजेषु वरः श्रेष्ठः तदुचितानां गुणानां युगपत् एककालमेव
 समूहं दृष्ट्वा जयसिंहदेवः तस्मै उत्तमां युवराजपदवीं ददौ ॥३९॥

स्वस्मिन् स्थितां तां सुचिरेण पद्भ्यां
 तत्रोपसंक्रामयितुं विशेषतः ।
 स्वाऽभेदमेवात्मजनौ प्रदर्शयन्
 कुमारसेवार्हगुणानश्चिन्तयत् ॥४०॥

स जयसिंहः स्वस्मिन् (आत्मनि) सुचिरकालात् स्थितां पद्भ्यां लक्ष्मीं तत्र
 (ईश्वरसिंहे) विशेषरूपेण संक्रामयितुं (अवतारयितुम्) आत्मजनौ (आत्मजे पुत्रे)
 स्वस्य निजस्य अभेदमेव ऐक्यमेव प्रकाशयन् सन् कुमारस्य सेवोचितान् गुणान् (तां
 राजलक्ष्मीम्) अशिक्षयत् शिक्षयामास ॥४०॥

सा दत्तशिञ्जा सुचिरेण सेवितुं
 महामहाराजकिरीटमौलिना ।
 श्रीमन्महाराजकुमारमन्वगाद्
 विशेषविस्तारिगुणाभिलाषिणी ॥४१॥

महतां महाराजानां मुकुटश्रेष्ठेन (तेन जयसिंहेन) सुचिरं दत्तशिक्षां विशेषतो
विस्तारशीलानां गुणानामभिलाषिणी सा राजलक्ष्मीः श्रीमन्तं महाराजकुमारम् अन्व-
गतम् अनुससार ॥४१॥

तं यौवराज्यैकमहामहोत्सवे

विभूषितं भूरि मणीविभूषणैः ।

लक्ष्मीः प्रियेव प्रियमाययौतमां

सदाभिरामद्विपयानशोभिता ॥४२॥

राजलक्ष्मीः, यौवराज्यप्राप्तेः प्रधाने महामहोत्सवे भूरिभिः रत्नविभूषणैः विभू-
षितं तम् (ईश्वरसिंहम्) प्रियं प्रियतमेव मदभिरामाणां मदोन्मत्तानां द्विपानां (हस्ति-
नाम्) यानेन (रथेन) शोभिता सती आजगाम ॥४२॥

मयि स्थिते राज्यधुरां वहत्वसा-

वितिस्पृहावान् जयसिंहभूपतिः ।

तं यौवराज्येन तदा महाबलं

संयोज्य भोगान् बुभुजेतरां स्वयम् ॥४३॥

‘मयि वर्तमाने सति अयम् राज्यभारं धारयतु’ इति लालसावान् जयसिंहः
महाबलं तं युवराजभावेन संयोज्य स्वयं राजोचितान् भोगान् नितराम् अनुबभूव ॥४३॥

सा राज्यलक्ष्मीर्निजतेजसाऽश्रिता

विशेषतः श्रीयुवराजराजिता ।

वृद्धिं समासाद्य भृशं समाबभौ

वेलेव सिन्धोः शरदिन्दुसंगमात् ॥४४॥

स्वाभाविकेन निजेन तेजसा पूजिता सा राजलक्ष्मीः विशेषतया श्रीयुवराजेन
शोभिता सती, शरच्चन्द्रस्य समागमात् सिन्धोः समुद्रस्य वेलेव तटमिव वृद्धिं प्राप्य
अत्यन्तं शुशुभे ॥४४॥

स्वेरिव श्रीजयसिंहभूपतेः

प्रतापतेजो दधदुग्रतां सदा ।

तदेव धृत्वा युवराजचन्द्रमाः

प्रकाशयामास स कीर्तिकौमुदीम् ॥४५॥

सदा उग्रतां दधत् श्रीजयसिंहभूपतेः प्रतापरूपं तेजः सूर्यस्य (तेज इव) अभूत् । तदेव (तेजः) धृत्वा युवराजरूपः स चन्द्रमाः (ईश्वर०) कीर्तिरूपां कौमुदीं प्रकाशयामास । सूर्यस्य उग्रमपि तेजः क्रमशः समधिगम्य शुक्लपक्षे चन्द्रः शीतलां चन्द्रिकां प्रमारयति इति वैज्ञानिकी लोकप्रसिद्धिः ॥४५॥

तद्यौवराज्योद्भवनीतिनन्दितै-

देवैर्धरेयं गमिता निरीतिताम् ।

अशोभत क्षेमवती समन्ततो

यथा दिलीपे च रघौ च शासति ॥४६॥

तस्य (ईश्वर०) यौवराज्यादुद्भूतया नीत्या आनन्दितैः देवैः निरीतितां निरुपद्रवतां गमिता इयं पृथिवी, यथा दिलीपे रघुराजे च शासति सति अशोभत, तथा सर्वतः कुशलयुक्ता सती शुशुभे ॥४६॥

यथा दिनेशः सहितः सुधांशुना

यथा जयन्तेन च वैजयन्तराट् ।

अदोमहाराजकुमारसंयुत-

स्तथा विरेजे जयसिंहभूमिपः ॥४७॥

चन्द्रेण सहितो यथा दिनेशः सूर्यः जयन्तेन (तन्नामकपुत्रेण) सहितो यथा वैजयन्ताख्यस्य प्रासादस्य राजा इन्द्रः, तथा अमुना महाराजकुमारेण संयुक्तः जयसिंहभूपः शुशुभे ॥४७॥

दीपात्प्रदीपः स यथा प्रवर्तितो

न भेरु (द) लेशं कुरुते निरीक्षताम् ।

तथैव सा राजकुमारराजदृक्

प्रजा न भेदं लभते स्म कञ्चन ॥४८॥

दीपात्प्रज्वालितः प्रदीपः निरीक्षमाणानां लोकानां यथा भेदलेशं लेशमात्रतोपि भेदं बुद्धौ न कुरुते (न सूचयति) तथैव राजकुमारश्च राजा चेति राजकुमारराजौ, तो पश्चात् इति राजकुमारराजदृक् (क्विप्) (राजयुवराजयोरुभयोर्दक्षिणी) प्रजा जलोत्पन्ने कच्छिप्रादि भेदं न गच्छन्ति स्म ॥४८॥

ये शौर्यवीर्याद्भुततादयो गुणाः

श्रीमन्महाराजवराश्रया वभुः ।

त एव तस्मिन् युवराजके दधु-

द्वैगुण्यलक्ष्मीप्रतिविम्बिता इव ॥४६॥

श्रीमति महाराजवरे (जयसिंहे) आश्रिताः शूरता-वीरता-आश्चर्यजनकतादयो ये गुणाः शशुभिरे तस्मिन् युवराजे प्रतिच्छायारूपेण संक्रान्ता इव ते गुणाः द्विगुणतारूपां शोभां धारयामासुः । युवराजो महाराजसदृशगुणैः शीघ्रमेव सर्वलोकान् रजया मासेत्वाशयः ॥४६॥

गन्धर्वेषु गभीरकण्ठनिनर्द गायत्सु माधुर्यतः

प्रोद्यत्सु प्रचुरेषु दुन्दुभिरवेष्णानाकनाथालयम् ।

नृत्यत्सु प्रमदागणेषु बहलोत्साहं समालिङ्गितः

श्रीमानीश्वरसिंह एष मुदितः सद्यौवराज्यश्रिया ॥५०॥

गभीरः कण्ठनिनादो यथा स्यात्तथा देवगायकेषु माधुर्यसहितं गायत्सु सत्सु नाकनाथस्य (इन्द्रस्य) आलयपर्यन्तं (स्वर्गपर्यन्तम्) प्रभूतेषु भेरिरवेषु प्रोद्यत्सु प्रोज्जुम्भमाणेषु सत्सु । गणिकादिमुन्दरीसमूहेषु पूर्णोत्साहं नृत्यत्सु सत्सु, सुप्रसन्नः एष ईश्वरसिंहः उत्तमया द्यौवराज्यलक्ष्म्या परिरब्धोऽभूत् । यस्मिन् समये अयं युवराजपदमलंचकाः तस्मिन् समये देवानामपि-अग्रे स्वकीयपरिकरस्य संबृद्धिमनुमाय मोदोऽभूत्, किं पुनर्भूमिष्ठप्रजानामिति गन्धर्वादीनां गानादिना ध्वन्यते ॥५०॥

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्ग एषोऽष्टमः क्रमात् ॥

नवमः सर्गः

पुरन्दरप्रस्थपुराधिनाथ-

प्रवर्तिताऽऽज्ञावशगोऽथ राजा ।

संप्रेषयामास स दक्षिणात्यान्

भटान्विजेतुं युवराजमेव ॥ १ ॥

इन्द्रप्रस्थ (दिल्ली) पुरस्थ अधिनाथेन (सम्राट् मुहम्मदशाहेन) प्रवर्तिताया आज्ञाया वशात् स राजा (जयसिंहः) दक्षिणात्यान् (विद्रोहिमहाराष्ट्रान्) सैनिकान् विजेतुं युवराज-
मेव प्रेषयामास ॥१॥

स्फुरन्महासेनसमानकान्तिः

सेनां समादाय समेतशक्तिः ।

स तस्य राज्ञः पितुराज्ञयैव

स्वयं विनिश्चित्य जयं प्रतस्थे ॥ २ ॥

देदीप्यमानस्य महासेनस्य (स्वामिकांतिकस्य) कान्तिरिव कान्तिर्यस्य, अतएव समेतशक्तिः (शक्त्या तन्नामकेन आयुधेन सहितः, राजपक्षे सैन्यसामर्थ्येन सहितः, सैन्य-
मादायेत्यर्थः) सः (ईश्वरः) विजयं निश्चितं कृत्वा पितुराज्ञया प्रस्थानं चक्रे ॥२॥

तस्य प्रयाणे मदवारणैर्यन्-

महीतलं पङ्किलतां प्रयातम् ।

रिङ्गत्तुरङ्गव्रजटापटङ्कै-

स्सत् क्षोदितं स्वां प्रकृतिं जगाम ॥ ३ ॥

मदं क्षरद्भिः कुञ्जरैर्यद्भूतलं कर्दमयुक्तमभूत् रिङ्गतः सवेगं धावतः तुरगसमूहस्य
खुररूपैः टङ्कैः (क्षोदनसाधनैः 'टङ्की') क्षोदितं विनाटितं तत् पुनः प्रकृतिस्थमभूत् ॥३॥

हयैरकारि द्रुतटापटङ्क-

प्रोद्धूतधूलीभरमम्बरं यत् ।

स्तम्बेरमैस्तत् समशोधि शुण्डा-

दण्डप्रसर्पत्कु(क)रसीकरौघैः ॥ ४ ॥

यत् आकाशम् अश्वैः वेगवत्-शफरूपटङ्कैः प्रसरन् घूलिभरो यस्मिन्नीदृशम्
अकारि, तत् (अम्बरम्) गजैः शुण्डादण्डा एव प्रसर्पन्तः कराः (हस्ताः) तेभ्यः प्रक्षिप्तौ
सीकरसमूहैः समशोधि, प्रक्षालितमित्यर्थः ॥४॥

समन्ततः संततमग्नियन्त्रैः

प्राकारमाकारविशेषघोरम् ।

वितन्वता वर्त्मसु तेन निन्ये

सुदुर्गभावं बलसंनिवेशः ॥ ५ ॥

अग्नियन्त्रैः (तोप-बन्दूकादिभिः) पर्यन्ततो व्याप्तम् आकारविशेषादेव घोरं भयङ्करं
प्राकारं (वरणम् 'कोट') वितन्वता तेन (ईश्वरसिंहेन) मार्गेष्वपि निजसेनासंनिवेशः सुदृढ-
दुर्गभावं निन्ये नीतः । तोभ्यः समुत्थितो धूमः सैन्यं परितस्तथा विस्तृतोऽभूद् येन
सेनासंनिवेशोऽसौ विशालदुर्ग इव दृश्यते स्म, इत्याशयः ॥५॥

तस्य प्रयाणे प्रलयाम्बुदौघ-

प्रणादिभिर्दुन्दुभिकोणघातैः ।

दरीषु सुप्ताः प्रययुः प्रबोधं

मदोद्भटा धूतजटा मृगेन्द्राः ॥ ६ ॥

तस्य अभियाने प्रलयकालिका ये अम्बुदौघाः मेघसमूहाः तद्वद् घोरध्वनिकारकौ
भेरीणां वादकदण्डाघातैः गिरिगुहासु सुप्ताः बल-यौवनादिभिर्मत्ताः अतएव क्रोधावेशात्
प्रकम्पितस्कन्धकेसराः मृगेन्द्राः सिंहाः प्रबोधं प्राप्ताः ॥६॥

श्रीमानसावीश्वरसिंहनामा

रवीन्दुधामा युवराजवर्यः ।

कर्तुं महायुद्धमयीं मृगव्यां

तत्राऽभितोऽवर्तत दाक्षिणात्यान् ॥ ७ ॥

रविवत् इन्दुवच्च धाम तेजो यस्य ईदृशः ईश्वरसिंहयुवराजः महायुद्धरूपां मृ-
गव्याम् (आखेटम्) कर्तुं दाक्षिणात्यान् (महाराष्ट्रान्) अभितः परितः अवर्तत प्राप्नोत् ॥७॥

स दाक्षिणात्यान् सुभटान्समीक्ष्य

वीरो यदासीदभिवर्तमानः ।

तदाऽभवन् सैन्यगजाः समन्ताद्-

दानाम्बुभिः प्रावृषिजाः पयोदाः ॥ ८ ॥

स वीरः महाराष्ट्रान् वीरवरान् दृष्ट्वा यदा अभितो वर्तमानः परितः आक्रमन्
अभूत् तदा सेनाया गजाः मदजलस्रवणैः प्रावृषिजा वर्षाकालिका मेघा इव समन्तात्
अभवन् ॥८॥

गर्जत्सु निःसानघनेषु मुक्क-

तुरङ्गवल्गेषु महाभटेषु ।

सर्वहितेषु द्विरदेषु तस्य

ध्मातो रणोत्साहरसः स कोपि ॥ ९ ॥

निःसान(भेरी)रूपेषु मेघेषु गर्जत्सु, योद्धवरेषु युद्धरभसात् मुक्ताः त्यक्ताः
अश्वानां वल्गाः खलीनाः यैः तादृशेषु सत्सु, अश्वान् प्रबलवेगेन धावयत्सु सत्सु इत्यर्थः ।
गजेषु सर्वहितेषु युद्धोत्साहात् चोत्कृतिं कुर्वत्सु सत्सु । तस्य कोपि अनिर्वचनीयः युद्धोत्-
साहस्यानन्दः ध्मातः प्रदीप्तोऽभूत् ॥९॥

पूर्वं तदग्रेसर-लोहयन्त्र-

विनिःसरद्गोलकवज्रघातैः ।

निपातिताः सैन्यमुखे रिपूणाम्

उत्तुङ्गमातङ्गमहामहीध्राः ॥ १० ॥

प्रथमं तस्य अग्रेसराणि सेनाया अग्रगामीनि यानि लोहयन्त्राणि (तोप) तेभ्यो
विनिःसरतां गोलकवज्राणां घातैः प्रतिपन्थिसैन्यस्य अग्रभागे वैरिणाम् उत्तुङ्गाः मातङ्गाः
(गजाः) एव महामहीध्राः (शैलाः) निपातिताः भूमौ शायिताः । युवराजसैन्यस्य अग्रगाभिः
शतधनीभिः (तोप) रिपुसैन्यस्य संमुखभागे स्थिताः शैलवदुन्नतमातङ्गा एव पूर्वं विनिपा-
तिता इत्याशयः ॥१०॥

कृशानुवेगप्रचलत्सु चण्ड-

बाणावलीभिर्द्विदलीकृतास्ते ।

असृक् स्वन्तः समरे विरेजुः

सन्ध्याभ्रसंधा इव वारणेन्द्राः ॥११॥

कृशानोः अग्नेः वेगेन तेषु लोहयन्त्रेषु प्रचलत्सु सत्सु युवराजवीराणां प्रचण्डाभिः
बाणपङ्क्तिभिः द्विखण्डीकृताः अतएव असृक् रुधिरं क्षरन्तः ते गजेन्द्राः सन्ध्याकालिकाः
मेघसमूहा इव युद्धेऽस्मिन् शुशुभिरे ॥११॥

महाग्नियन्त्रोद्भवधूलि(म)धारा-

धाराधरध्वान्तभरेऽतिसान्द्रे ।

ननर्त नासीरग-वीरहस्त-

स्थिता कृपाणीतडितां ततिः सा ॥१२॥

महान्ति यानि अग्नियन्त्राणि (तोप) तदुद्भवा धूमधारा (धूलिराशिः) एव
धाराधरो मेघः तस्य ध्वान्तभरे अन्धकारसमूहे अतिनिबिडे सति, नासीरे अग्रभागे
योधिनां वीराणां हस्ते स्थिता कृपाणीतडितां खङ्गरूपविद्युतां पङ्क्तिः ननर्त निर्भरमित-
स्ततो बभ्राम । मेघान्धकारे यथा विद्युच्चञ्चति तथा तोभ-धूमान्धकारे वीराणां खङ्गाश्च-
तुदिशं चञ्चन्ति स्म ॥१२॥

उन्मुक्तवल्गं द्रुतमेकहस्त-

सम्यग्धृतोष्णीषमुदीर्णनादम् ।

दधाविरे बाहनिषादिवीराः

कोशोद्धृतक्रूरकृपाणिहस्ताः ॥१३॥

बाहे घोटके निषादिनः आरोहिणो वीराः कोशात् निस्सारिता क्रूरा कृपाणी
तरवारिका हस्ते येषां तादृशाः सन्तः, उन्मुक्ता घोटकानां वल्गा मुखरज्जुर्यस्मिन्कर्मणि
तथा, एकहस्तेन सम्यग्गृहीतम् उष्णीषं (शिरोवेष्टनम्) यत्र तथा, कुतश्च वीरसिंहनादो
यथा, तथा शीघ्रं दधाविरे शत्रूणामुपरि आक्रमन्ते स्म ॥१३॥

तां दाक्षिणात्योद्भटवीरसेनां
सघर्घरावनितान्तघोराम् ।

जग्राह धीरो युवराजवर्य-
स्तरङ्गिणीं सिन्धुरिवोत्तरङ्गः ॥१४॥

युवराजः घर्घर इति भयङ्करेण आरावेण (शब्देन) अत्यन्तविकटां तां महा-
राष्ट्राणां विकटवीरसेनाम् ऊर्ध्वतरङ्गः समुद्रो यथा समुखादायान्तीं नदीं, तथा धीरः सन्
जग्राह युद्धाय स्वीचकार । समुद्रे प्रविशन्ती नदी यथा किञ्चित्कालमेव दृश्यते पर्यन्ततस्तु
विलुप्यते तथा सेयं सेना त्वरितं लोपमेध्यतीति वस्तु ध्वन्यते ॥१४॥

पदातयः श्रीयुवराजसेना-
पदातिभिः खड्गनिकृत्तकायाः ।

प्रकम्पयन्तः पृथिवीं निपेतु-
र्वज्रनुटत्पर्वतकूटकल्पाः ॥१५॥

युवराजसेनायाः पदातिभिः खड्गेन खण्डितशरीराः शत्रुपदातयः इन्द्रस्य वज्रेण
श्रुतन्तः पर्वतशिखरा इव पृथ्वीं कम्पयन्तो नीचनिपेतुः ॥१५॥

पदातयस्तत्र पदातिसेनां
रथाधिरूढान् रथिनो निपेतुः ।

तुरङ्गिणो वीक्ष्य तुरङ्गयाना-
गता गजस्थाश्च भटा गजस्थान् ॥१६॥

पदातिसेनां वीक्ष्य पादचारिणः, रथारूढान् वीक्ष्य रथस्थाः, तुरङ्गयुक्तान्
वीक्ष्य अश्वरथेन आगताः, तथा गजे स्थितान् वीक्ष्य गजारूढा वीरा युद्धाय निपेतुः
आचक्रमुः ॥१६॥

इत्येवमासीत्तुमुलः प्रहारः
समप्रतिद्वन्द्वकृतस्तदानीम् ।
तत्कौतुकं द्रष्टुमना इवार्क-
स्तस्थौ क्षणं वासरमध्यमेत्य ॥१७॥

इत्येवम् समैः सर्वप्रकारेण समानैः प्रतिद्वन्द्वैः प्रतिपन्थिवीरैः कृतः तुमुलो
(भयङ्करः) शस्त्राणां प्रहारोऽभूत्, तदानीं सूर्यः तत्कौतूहलं द्रष्टुकाम इव दिनमध्यं
(मध्याह्नम्) प्राप्य क्षणकालं निषसाद । मध्याह्ने सूर्यः क्षणं गगने तिष्ठतीति स्वाभा-
विके वस्तुनि युद्धकौतुकदर्शनरूपं फलमुत्प्रेक्ष्यते इति फलोत्प्रेक्षा ॥१७॥

अश्रांश्च केनापि न कस्यचिद्वाक्
तूर्यध्वनौ संयति जायमाने ।

तत्राऽभवंस्तत्परिचायकास्ते

कर्णान्तलग्ना इव बाणवर्णाः ॥१८॥

युद्धे समरवाद्यानां ध्वनौ जायमाने सति केनापि वीरेण कस्यचिद् बाणी न
श्रुता इत्यत्र कर्णान्ते लग्नानि बाणरूपाणि अक्षराण्येव (वर्णाः) प्रमाणानि अभवन् ।
कर्णसमीपे पुङ्खध्वनि 'सूत्' इति वेगध्वनि वा कुर्वन्तो मिथः शरा एव तदिदं परिचाय-
यन्ति यत् युद्धवाद्यानां ध्वनौ जायमाने सति परस्परस्य बाणी न परस्परं श्रूयते, अतएव
तु बाणाः कर्णसमीपे समागत्य शब्दं श्रावयन्तीत्याशयः ॥१८॥

रथध्वजच्छत्रकिरीटकेतु-

दगडेषु कायेषु च पल्लवेषु ।

तत्राक्षराणीव धृतानि बाण-

च्छिद्राण्यवोचन्विजयं परेषाम् ॥१९॥

रथादिषु पताकादण्डेषु शरीरेषु, पल्लवेषु च बाणैः कृतानि छिद्राणि
लिखितानि अक्षराणीव संमुखस्थितानां वीराणां विजयमकथयन् । रथादिषु बाणैर्
विवराः कृतास्ते एव वीराक्षराणीव निःशब्दं संमुखस्थितानां विजयं कथयन्ति स्मेति भावः
॥१९॥

लयान्वितास्तूर्यनिनादतालै-

र्युद्धे कबन्धा नितरामनृत्यन् ।

तत्प्रेतनारीगलसंगतानि

शिरांसि रक्त्रैर्नयनैरपश्यन् ॥२०॥

लयेन बाद्यतालादिसाम्येन युक्ताः (लयः साम्यमित्यमरः) कबन्धाः (शिरोहीना
वीराणां कायाः) तूर्याणां युद्धवादित्राणां तालैः तालानुसारं नृत्यं चक्रुः । सतीभावेन

तस्मिन् काले एव मृतानां नारीणाम् (कबन्धायितवीरपत्नीनाम्) कण्ठैः संगतानि तेषां (वीराणां) शिरांसि रक्तैः अनुरक्तैः अरुणीभूतैश्च नयनैः तत् नृत्यमपश्यन् । वीरैः सह मृता नार्यः पतीनां मस्तकानि कण्ठे योजयन्ति, तानि मस्तकानि च तेषामेव वीराणां कबन्धनृत्यम् अनुरागयुक्तैरिव रक्तैर्नयनैः पश्यन्तीति कवेरर्थकल्पनचातुर्यम् । वीराद्भुतयोः सह समावेशः ॥२०॥

रथाश्वजन्मा निविडोन्धकारः

स पश्यतां दृष्टिपथं रुरोध ।

नोदेति यावद्युवराजवाण-

क्षतारिसैन्यास्तनवाकरोचिः ॥२१॥

रथेभ्यः अश्वेभ्यश्च जातो गाढोन्धकारः पश्यतां लोकानां दृष्टिपथं तावत्कालं रुरोध यावत्कालं युवराजस्य बाणैः क्षतेषु नाशितेषु अरिसैन्येषु अस्तः क्षिप्तः नवसूर्यस्य रोचिः प्रकाशः न उदेति । अयं भावः—रथानामश्वानां च संकुलतया (भीड) रिपुसैन्यं पूर्वं निविडोन्धकारोऽभूत् । किन्तु युवराजस्य बाणैः शत्रुसैन्यानि नाशितानि । अतएव प्रकाशनिरोधकानामश्वानां रथानां च विनाशेन नवसूर्यस्य प्रकाशस्तत्र क्षिप्तः । अतएव अन्धकारः स विलुप्तः ॥२१॥

रजोन्धकारे नितरां निवृत्ते

गजाश्ववीरक्षतजप्रसारैः ।

विलोक्य सम्यग् युवराजवीरो

जघान वैरिप्रकरं शरौघैः ॥२२॥

शस्त्रक्षतानां गजानाम् अश्वानां वीराणां च क्षतजस्य रुधिरस्य प्रवाहैः धूलि-
कृते अन्धकारे निवृत्तसति, वीरो युवराजः पदार्थान् सम्यग् विलोक्य निजबाणसमूहैः
शत्रुसमूहं निजघान ॥२२॥

विपक्षसेना युवराजयोध-

बाणानले प्रज्वलिते समन्तात् ।

निदाघशुष्का निविडाटवीव

ननाश निर्धूमरजोन्धकारा ॥२३॥

युवराजस्य योद्धृणां बाणाज्जाते अनले समन्ततः प्रज्वलिते सति शत्रुसेना
निदाघे (ग्रीष्मकाले) शुष्का निबिडा वनीव, निर्गतो धूलिकृतोज्झकार एव धूमो यस्याः
संकाशात् ईदृशी दग्धा भूत्वा नष्टाऽभवत् ॥२३॥

परस्परं खड्गनिपातघात—

प्रजातरक्रौघपृथुप्रवाहा ।

सरस्वती, श्रीयुवराजकीर्ति—

गङ्गाऽरिदुष्कीर्तिदिनेशकन्ये ॥२४॥

एतत्त्रिवेणीमयमच्छतीर्थं

समाश्रिताः स्वे च परे च वीराः ।

जगज्जयं स्वर्गसुखं च लोके

सुदुर्लभं संयति लब्धवन्तः ॥२५॥

परस्परं खड्गप्रहारेण जनितो यः शरीरघातः तस्मात् प्रजातो रुधिरसमूहस्य
महान् प्रवाहो यस्याम् ईदृशी खतवर्णा सरस्वती, युवराजस्य कीर्तिरूपा गङ्गा, वरिणां
दुष्कीर्तिरूपा श्यामा कलिन्दकन्या (यमुना) च एतत् त्रिवेणीमयं स्वच्छं तीर्थं समाश्रिताः
स्वीयाः (युवराजीयाः), शत्रुसम्बन्धिनश्च वीरा लोके अत्यन्तदुर्लभं जगति विजयं, स्वर्गं
सुखं च संग्रामे प्राप्तवन्तः । संमुखयुद्धे मृताः स्वर्गं प्राप्नुवन्तीति शास्त्रम् ॥२४-२५॥

हुंकारमात्रेण गजाधिरूढः

प्रवर्तयन् श्रीयुवराट् स्वयोधान् ।

संयोधयामास स दक्षिणात्यैः

क्रीडावशात्स्वेन निमेषपात्यैः ॥२६॥

गजाधिरूढः युवराजः आज्ञासूचकेन 'हुम्' इति इङ्गितेन स्वभटान् युद्धे प्रेरयन्
सन् स्वद्वाराः निमेषमात्रेण निपातनीयैः (हतनीयैः) महाराष्ट्रवीरैः सह क्रीडावशात्
(प्रसंगमं क्रीडयन्) योधयामास ॥२६॥

प्रवर्तितास्तेन भटाः सचर्म—

खड्गोद्भटाः संयति कूर्दमानाः ।

सप्रावृषेययाऽभ्रतडित्समूहाः

समीखेगा इव संनिपेतुः ॥२७॥

तेन प्रेरिताः चर्मखङ्गाभ्यां (ढाल-तरवार) सहिताः अत्र एव विकटाभटाः युद्धे
समरवेगेन उत्प्लवमानाः सन्तः प्रावृषण्येन (वर्षाकालिकेन) मेघ-विद्युत्समूहेन सहिताः
पवनवेगा इव सहसा सेनामाक्रमितवन्तः । चर्म-मेघयोः विद्युत्खङ्गयोश्च मियो विम्बः-
प्रतिविम्बभावः ॥२७॥

भ्रूसंज्ञयाऽऽज्ञप्ततमाः समन्ता-

द्योधाः पितुः स्वस्य हयाधिरूढाः ।

शक्तिप्रहारैर्द्विषतां बलानि

विपोथयामासुरुदारवीर्याः ॥२८॥

भ्रुकुटेरिङ्गितेन समन्तात्प्रेरिताः पितुः (जयसिंहास्य) स्वस्य च अश्वारूढ
प्रशस्तपराक्रमा योधाः शक्ति (बरछी) प्रहारैः बैरिणां सैन्यानि चूर्णयामासुः ॥२८॥

संजायमाने तुमुले रणेऽस्मिन्

महासमुत्तुङ्गगजाधिरूढः ।

श्रीमन्महाराजकुमार एष

द्वयोर्विमर्दं बलयोर्विलोक्य ॥२९॥

नवार्करश्मित्रिकरान्किरत्यौ

दृशौ क्षिपन् क्षीवविपक्षसैन्ये ।

दन्तैर्दशन्नोष्ठपुटं विरुद्ध-

वामौष्ठदन्तक्षतरक्षणेच्छुः ॥३०॥

परानभि प्रेरय मे महेभं

काङ्क्षे महायुद्धमहेऽभिगन्तुम् ।

इत्यादिशन् हस्तिपकं प्रभीतं

राजाधिराजस्य वचोभिरुग्रैः ॥३१॥

आकर्णकृष्टायतशार्ङ्गबाण-

वृष्टिं वितन्वन् द्विषतां बलेषु ।

मरुत्वतः पुत्र इव प्रवेगान्-

निरन्तरं दैत्यशतानि मृदन् ॥३२॥

भूत्वाऽप्रतः सर्ववलस्य भूयः
 पराक्रमं कञ्चिदसौ चिकीर्षुः ।
 तदेव वीरैः स्वपरैः प्रवृत्त-

मुत्तालमायोधनमाजगाम ॥३३॥ पञ्चभिः कुलकम्

भीषणे समरेऽस्मिन् महोन्नतकुञ्जराख्यः एष युवराजः द्वयोः सेनयोः समरं निरीक्ष्य । क्रोध-गर्बयोरारुण्येन नवसूर्यस्यैव अरुणान् किरणसमूहान् क्षिपन्त्यो दृष्टो (नेत्रे) मत्ते वैरिणां सैन्ये निपातयन्, वैरिवासानां (स्त्रीणाम्) ओष्ठान् पतिकृतदन्तक्षतेभ्यो रक्षणेच्छुः निजम् ओष्ठपुटं दन्तैर्दंशन् । यदाऽयं युवराजः क्रोधेन स्वीयमोष्ठं ददाति तदा पराक्रमविहृताः शत्रवो नश्यन्ति । अत एव वैरिणां स्त्रियो विधवाः सत्यः ओष्ठेषु पतीनां दन्तक्षतेभ्यो रक्षिता भवन्ति । निजस्य अधरदशने अन्यस्य अधररक्षणं विरुद्धमिति वाच्येन विरोधालंकारेण—स्वाधरदशन-शत्रुव्यापादनयोरेककालरूप-एकधर्मसंबन्धेन तुल्ययोगितालंकारो व्यज्यते (अलंकारेण अलंकारध्वनिः) ॥ मम महान्तं गजं परान् शत्रून् अभि अभिमुखं प्रेरय । महायुद्धरूपे अस्मिन्भुत्सवे समुखं गन्तुं वाञ्छामि । इति भीतं राजाधिराजस्य (जयसिंहस्य) हस्तिपकं तीव्रैर्वचनैः आज्ञापयन् ॥ शत्रूणां सैन्येषु कर्णपर्यन्तम् आकृष्टात् शार्ङ्गात् (चापात्) बाणवर्षां कुर्वन् वेगात् दैत्यशतानि नाशयन् इन्द्रस्य पुत्रो जयन्तु इव स्थितः ॥ सर्वस्यापि सैन्यस्य अग्रभागे भूत्वा कञ्चित् अनिवचनीयं पराक्रमं कर्तुमिच्छः (युवराजः) स्वीयैः परकीर्यैश्च वीरैः प्रवृत्तं तदेव उत्तालं विकटम् आयोधनं संग्रामम् आश्रयौ ॥२६, ३०, ३१, ३२, ३३॥ पञ्चभिः सहान्वितैः कुलकम् ॥ =

अथो अमुं संयति धावमानं
 धनुर्धरश्रीयुवराजवर्यम् ।

मन्त्री पितुस्तत्र जगाद राजा-
 मल्लेति नाम्ना जगति प्रसिद्धः ॥३४॥

युद्धे धावमानं धनुर्धारकम् एतं युवराजश्चेष्टम् मन्त्री जगाद ॥३४॥

मन्त्रिणो राजमल्लस्य ऐतिहासिकपरिचयः

= राजनीतिपटु राजमल्लः (राजामल) 'खत्री'जातेर्नरत्नमभूत् । बुद्धिव्यामोहकेषु राजनैतिककार्य-संकटेषु एतस्य बुद्धिरतीव सुतीक्ष्णा दुष्करकार्यसाधिका च सुपरीक्षिताऽभूत् । एष महोदयो निजमनोगत-भावानां निगूहने यथा चतुरोभूतथाः निजसिद्धान्तस्य शत्रोरपि हृदये स्थिरीकरणे सुपटुरासीत् । जयपुरमहा-राजानां मन्त्रशासकित्वं प्राप्य राज्यरक्षानिनिष्ठं समुचितविधाननिर्माणे महोदयेनाऽनेन निजबुद्धेर्विल-क्ष्यः परिचयः प्रादायि । उदयपुराधिपतिना महाराणाजगत्सिन्धेन (द्वितीयेन) निजराज्यस्य, तथा कोटा-

अहो महाराजकुमारमौले !

स्वयं किमेतत्कुरुषेऽतिवेगम् ।

अस्मासु जीवत्सु भृशं निजाला-

वश्येषु योग्यो न तव प्रयासः ॥३५॥

महाराजकुमाराणां मुकुटस्वरूप! अत्यन्तं वेगः शीघ्रतया यस्मिन्कर्मणि तथा स्वयं त्वं किं कुरुषे ? आज्ञावशीभूतेषु अस्मासु जीवत्सु तव कष्टकरणं नोचितम् ॥३५॥

प्रावृद्धनासारकृतानुकाराः

पतन्त्ययोगोलकबाणधाराः ।

महाग्निवृष्टाविह ते प्रवेश-

प्रयोजनं नैव विलोकयामः ॥३६॥

वर्षाकालिकमेघसमूहस्य यथा जलधाराः पतन्ति तथा तोभनिःसृतलोहगोलक-
बाणानां धारा निपतन्ति । ईदृश्यां महत्याम् अग्निवृष्टौ तव प्रवेशस्य प्रयोजनं न
पश्यामः ॥३६॥

दिराज्यानां च सैन्यानि सहाऽऽदाय यदा जयपुरोपरि आक्रमणं कृतं तदा राजमहोयं नीतिपूर्णैर्वाक्यैरतिम-
र्मस्पर्शि समुपदिदेश, यच्छ्रुत्वा जगत्सिंहो न किञ्चिदुत्तरं दातुमशक्त् । स हि केवलं निजभागिनेयस्य
माधवसिंहस्य कृते पञ्चलक्षमुद्रावाषिंकाऽऽयसंपन्नं टोकप्रान्तस्य अधिकारपत्रम् ('पट्टा') राजमह्लात्प्राप्य
विमुक्तः परावृत्ते निजराज्यम् । सचिववरोयं तस्मिन्नवसरे निजबुद्धिवैभवेन युद्धनिवारणे तादृशानि कारणानि
निर्दिदेश येषां प्रत्युत्तरे महामतयोऽमात्या अपि मूका भवन्ति । तानि हि ओवनेरसंस्थानाधिपतिना डा०
नरेन्द्रसिन्हेन लिखिते 'ईश्वरसिंहचरित्रे' (पृ० ५६) विलोकयितुं शक्यानि ।

महापूर्यां माधवविलासोपवनस्य च मध्यतो राजमहल्लवंशजानां विस्तृतो निवासपरिसरः (राजामल-
का घेर) साम्प्रतमपि प्रसिद्धोऽस्ति । महाराजजयसिन्हेन निर्मापितो 'जयसागर'नामा महान् तडागः साधा-
रणलोकानां कृते 'राजमहल्लतडाग'नाम्ना प्रसिद्धोऽस्ति । नाथावतानामितिहासकारेण पं० श्रीहनुमान्-
शर्मणापि सोयं तडागो राजमहल्लनाम्नैव लिखितः । किन्तु सोयं स्पष्टो भ्रमः । एतद्विषये लिखितवानस्मि
पूर्वं विस्तरेण, किमत्र पुनराहृत्या ? तडागोयं संप्रति जयपुरराजकीयप्रबन्धकर्तृभिः नगरस्याऽवकर-मृत्तिकां
चाऽऽपूर्य स्थलीकृतोऽस्ति, यत्र कृषिर्भवति ।

अस्तु, सचिववरस्य राजमहल्लस्य तनयो महामतिः केशवदासः (यस्य हि ईश्वरसिंहराज्यकाले
राजनैतिकचक्रादपमृत्युरभूत्), भ्राता च नारायणदासोऽभूत् ।

[तं० श्रीजनमानशर्मल्लिखितो जयपरेतिहासः पृ० १७६]

राजाधिराजस्य पुरः कथं वा
 संदर्शयिष्यामह इत्थमास्यम् ।
 पराजिताश्च प्रसभं क्षणेऽस्मिन्
 द्विषन्त एतेऽद्य तृणायमानाः ॥३७॥

इत्थम् (कदाचित् शस्त्रादिना तव कण्ठे सति) राजाधिराजस्य अग्रे मुखं कथं
 दर्शयिष्यामः । अस्मिन् क्षणे तृणवत् न किञ्चिद् गणनीयाः ते द्विषन्तः वरिणः पूर्ण-
 रूपेण पराभूताः ॥३७॥

भवान् क्षणं तिष्ठतु पश्यतूच्चै-
 रस्मत्करान् संयुगकेलिकर्तृन् ।
 आकर्ण्य प्रार्थनमेतदस्मत्-
 कृतं भवे जीवय नः शरण्यः ॥३८॥

संयुग (युद्ध) रूपायाः श्रीढायाः कारकान् विशालान् अस्माकं हस्तान् विलो-
 कयतु । त्वं लोकानां शरणदायकः अत एव संसारे नः (अस्मान्) जीवय ॥३८॥

इत्थं वदत्येव वचांसि राज-
 मल्ले महामन्त्रिणि वीरवर्ये ।
 समाजगामैव स संयुगाग्रं
 वीराधिवीरो युवराजसंज्ञः ॥३९॥

महामन्त्रिणि इत्थं वचनानि कथयति सत्येव वीराणाम् अधिवीरः स युवराजः
 समरस्य अग्रभागं समाययी एव ॥३९॥

रथस्थितः संभृततूणयुग्मः
 सरागदक् कुण्डलितोग्रचापः ।
 भ्रूभङ्गभीमाद्भुतभालपट्टः
 पयोधरध्वानगभीरगर्जः ॥४०॥

स वर्ज्यमानोऽपि निजैर्विजेता
 विपक्षसेनाभिमुखं प्रसर्पन् ।
 प्रमर्दयामास परान्प्रसह्य
 प्रक्ष्वेडनैः क्रीडनवद्वितन्वन् ॥४१॥

वाणं पूर्णकृतं तूष्णं (निष्कृष्टं) युग्मं येन सः, संग्रामशौर्येण अरुणेनेत्रः, शरमोच-
 नाय कुण्डलीकृतधन्वा, भ्रुकुटिभङ्गेन भयंकरो दर्शनीयश्च ललाटपट्टो यस्य, मेघवद् गभी-
 रगर्जनः ॥ निजैः मन्त्रिप्रभृतिभिः निरुध्यमानोपि विजयं कर्तुमुत्साही शत्रुसैन्यस्याभिमुखं
 प्रवर्द्धमानः । प्रक्ष्वेडनैः लोहमयबाणैः 'प्रक्ष्वेडनास्तु नाराचाः' इत्यमरः । क्रीडामिव कुर्वन्
 बलात् शत्रून् चूर्णयामास ॥४०, ४१॥

तूष्णीमुखाद्वाणगणान्विकर्षन्
 स संदधत्तत्र धनुर्गुणेन ।
 मुञ्चन् विभिन्दंश्च परान्न जज्ञे
 निमेषवर्जं ददृशे सुरौघैः ॥४२॥

ललाटशोभिभ्रुकुटीविटङ्कै-
 र्दन्ताग्रदष्टात्यरुणाधरोष्ठैः ।
 सहुंकृतैः सायककृत्तकण्ठ-
 तटात्सवेगं पृथिवीं पतद्भिः ॥४३॥

स्वदृष्टिसंदर्शितशत्रुपक्षैः
 कबन्धकेलीषु सहायभूतैः ।
 द्विषां शिरोभिर्निमिषान्तराले

समाचिनोदेव भुवं समस्ताम् ॥४४॥ त्रिभिः कुलकम्

निष्कृष्टमुखाद् वाणगणान् आकर्षन्, प्रत्यञ्चया सह संयोजयन्, बाणं मुञ्चन्
 शत्रून् छिन्दन् स क्षीघ्रतातिशयात् कैरपि न ज्ञातः, केवलमनिमिषनयनैः देवसमूहैः
 विचोक्तः ॥ ललाटे शोभमानो भ्रुकुटिरूपो विटङ्कः उन्नतप्रदेशः (अमरमते कपोतपालिका)
 येषां तैः, युद्धामर्षन् दन्ताग्रदष्टः अत एव अतिलोहितवर्णः अघरोष्ठो येषां तैः, वीरता-
 हुंकारसहितः, युवराजबाणैः छिन्नात् कण्ठात् वेगेन भूमिं प्रति निपतद्भिः ॥ स्वदृष्टिभ्यां

नेत्राभ्यां विलोकितं वैरिदलं यैः, कवन्धानां (मुण्डरहितवीरकायानां) त्रीडासु सहायकैः—
इतस्ततो धावतां कवन्धानां त्रीडार्थं कन्दुकस्थानीर्यरित्याशयः । वैरिणां शिरोभिः निमेष
(पल)मध्ये समरभूमिम् अपूरयत् ॥४२, ४३, ४४ ॥ (त्रिभिः कुलकम्) ।

मरुत्वता वज्रनिकृत्तपद्मा

महीं महीध्रा इव चालयन्तः ।

प्राणैर्वियुक्ता युवराजबाणै-

गजाः सशब्दं परितो निपेतुः ॥४५॥

इन्द्रेण वज्रद्वारा छिन्नपक्षाः पर्वता इव निजनिपतनभरेण भूमिं नम्रयन्तः,
युवराजबाणद्वारा (कर्णैः) प्राणैः (कर्तृभिः) त्यक्ताः गजा धम्धम् इति शब्दसहितं समन्तात्
पतन्ति स्म ॥४५॥

तुरङ्गमाः क्षमातललम्बमान-

निषादिवीरार्द्धशरीरयुक्ताः ।

निकृत्तदेहा युवराजबाणैः

संकीर्णतामेत्य ममुर्न भूमौ ॥४६॥

भूमितले लम्बमानेन अश्वारोहिवीराणाम् अर्द्धशरीरेण युक्ताः युवराजबाणैः
स्वयमपि छिन्नशरीराः अश्वाः संकुलतया स्वयमपि भूमौ न मान्ति स्म । इयन्तस्तुरगा
युवराजबाणैर्निपातिताः यैः समरे संकुलताऽभवत् । मृतास्ते भूमौ न मान्ति स्मेत्याशयः ॥४६॥

समागते श्रीश्वरसिंहनाम्नि

प्रतापधाम्नि प्रसमं रणाग्रे ।

सर्वे भटास्ते विकटासिधारा-

प्रचालनोत्तालकरा बभूवुः ॥४७॥

प्रतापस्याश्रयभूते ईश्वरसिंहे समराभ्यन्तरे बलात् समागते सति स्वे स्वकीयाः
(युवराजीयाः) - सर्वे प्रचण्डखड्गधारापरिचालने दीर्घहस्ताः (शतगुणितोत्साहाः)
बभूवुः ॥४७॥

धनुर्धराः पावकयन्त्रभाजः

कृतासिचर्मोद्ग्रहणप्रयत्नाः ।

अन्ये पुनः शक्तिभृतः प्रवीराः

सर्वे भृशोत्फुल्लभुजा बभूवुः ॥४८॥

पावकयन्त्राणि ('तोपबन्दूक') भजन्ति धारयन्ति ते, कृतः असिचर्मणोः (तलवार-
ढाल इत्यनयोः) धारणस्य प्रयासो यस्ते । शक्ति ('बरछी') धारिणः वीराः उत्साहेन
प्रोत्फुल्लभुजदण्डा बभूवुः ॥४८॥

मदाढ्यमातङ्गचराधिरूढं

श्रीमन्महाराजकुमारमाजौ ।

आयान्तमालोक्य महोद्भटाः स्वे

सर्वे भटाः कोटिभुजा इवासन् ॥४९॥

मत्तकुञ्जराधिरूढं युवराजम् आजौ समरे समागच्छन्तं दृष्ट्वा अतिप्रचण्डाः
सर्वे कोटिसंस्थाकबाहव इव बभूवुः ॥४९॥

ततः परं तिग्मतरप्रहारैः

प्रहर्तुभिः संप्रहिताः क्षणेन ।

कृपाणयो दूत्य इवैनमुत्का-

मानिन्युराकृष्य जयश्रियं ताः ॥५०॥

अतिप्रचण्डप्रहारैः द्योदुभिः प्रेरिताः ताः कृपाणिकाः (लघुखड्गाः) दूत्य इव वीरा-
श्रयणाय उत्कण्ठितां जयलक्ष्मीम् एनं (युवराजं) प्रति बलात् अमिकृष्य आनयुः ॥५०॥

श्रीमन्महाराजकुमारवीर-

धनुर्भृतां तिग्मतरैः पृषत्कैः ।

विदारिताः कङ्कटिभिः शरीरै-

निपेतुर्व्या परपक्षवीराः ॥५१॥

महाराजकुमारस्य वीरा ये धनुर्धारिणः तेषाम् अतितीक्ष्णैः बाणैः कृताः शत्रुपक्षस्य
वीराः कङ्कटिभिः कवचधारिभिः शरीरैः (उपलक्षिताः) शत्रुपक्षीयाः भूमौ निपेतुः ॥५१॥

पतत्सु वीरेषु नितान्तधीरे-

व्वधीरतामेत्य बलं परेषाम् ।

पलायनैकान्तपरायणं तद्

बभूव भूयो न निवृत्तिमैच्छत् ॥५२॥

अतिवैर्यशालिषु अपि वीरेषु रणे निपतत्सु सत्सु शत्रूणां बलं (सैन्यम्) विह्वलतां प्राप्य पलायनमेव अत्यर्थं परायणं (रक्षास्थानम्) यस्य तादृशं बभूव, पुनः निवृत्तिं परावृत्तिं न ऐच्छत् ॥५२॥

इत्येवमुच्चैर्द्विषतां बलानि

तमांसि दीर्घासिकरैर्विधूय ।

भुजोदयाद्रौ युवराजकस्य

प्रतापभानुः सहस्रोदियाय ॥५३॥

इति पूर्वोक्तप्रकारेण उच्चैः (प्रबलानामपि) वैरिणां बलानि (सैन्यरूपाणि अन्धका-
राणि) विशालखड्गरूपैः किरणैः उत्सार्य युवराजस्य प्रतापसूर्यः भुजरूपे उदयपर्वते
अतर्कितम् उदितोऽभवत् ॥५३॥

द्विषद्वलं नैशतमो निरस्तं

मन्दीकृतोऽन्यक्षितिपोडुपुञ्जः ।

श्रीमत्सवाईजयसिंहकीर्ति-

चन्द्रप्रकाशः समभूत्समन्तात् ॥५४॥

द्विषतां वैरिणां सैन्यरूपं निशाकालिकं तिमिरं दूरीकृतम् । अन्ये क्षितिपा राजान
एव उडवः (नक्षत्राणि) तेषां समूहः मन्दप्रभावः कृतः । श्रीजयसिंहकीर्तिरूपस्य चन्द्रस्य
प्रकाशः समन्ततो व्याप्नोति स्म ॥५४॥

तदाऽभिलाषोत्तरला जयश्री-

र्यशोऽवदाताम्बरवेषभूषा ।

श्रीमन्महाराजकुमारमेनं

स्वयं समागादभिसारिकेव ॥५५॥

अभिलाषेण कामेन ('कामोऽभिलाषस्तर्पयति' अमरः) चञ्चला यश एव शुभ्रं
वस्त्रं तत्कृता वेशभूषा यस्याः सा विजयलक्ष्मीः अभिसारिकेव (स्वयमभिसरणकर्त्री
नायिकेव) युवराजमेतं स्वयमेव समभिससार ॥५५॥

इति स पितुरादेशाद्देशान्तरे द्विषतां बलं

समरविजयी वारं वारं विजित्य निजैर्बलैः ।

उपचितशरच्चन्द्राकारं यशो विशदं दध-

ज्जयपुरपतेः पादद्वन्द्वं ददर्श स दोत्सुकः ॥५६॥

इति श्रीमत्तैलङ्गदिजवंशवारिषिकलाधर-श्रीकृष्णभट्टकविक्रान्तिधिकृतौ
श्रीश्वरचरितमहाकाव्ये युवराजयुद्धवर्णनं नाम नवमः सर्गः ।

एवम्—रणस्य विजेता सः (ईश्वरः ०) जनकस्य आज्ञया वरिणां सैन्यं निजैः सैन्यैः
वारं वारं विजित्य, पूर्णभूतस्य शरत्कालिकचन्द्रस्येव आकारः (शुभ्रतासंनिवेशः) यस्य
तादृशं विशदं यशो बहन् उत्कण्ठितः सन् जयपुराधोशस्य (जयसिंहस्य) चरणयुगलं
विलोकयामास ॥५६॥

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्ग एवोऽष्टमोत्तरः ॥ ॐ

दशमः सर्गः

यावन्तो राजभोगाः सकलवसुमतीचक्रसाम्राज्ययोग्या-

स्तावन्तस्ते समस्ताः सहजमुपनताः श्रीलराजाधिराजम् ।

पानात्सोमस्य नानाक्रतुषु निरवधि प्राप चैवामृतत्वं

ज्ञानाद्देवान्तभानान्मनुजपतिरभूदेव जीवन्विमुक्तः ॥ १ ॥

सकलभूमण्डलचक्रवर्तित्वोचिता यावन्तो राजभोग्यसुखभोगा आसन् ते समस्ताः श्रीमन्तं राजाधिराजम् (सकलभारतीयनृपाणांमधिराजं जयसिंहम्) अनायासमेव उपनताः प्राप्ताः । नानाविधेषु अग्निचिद्राजसूयवाजिमेधादियज्ञेषु सोमस्य पानात् मुक्तिं निर्वाणं प्राप । शास्त्राणां ज्ञानाद् वेदान्तस्य मननाच्च एष नरपतिः जीवन्मुक्तोऽभवत् ॥१॥

गोविन्ददेवस्य मुखारविन्दं

निरन्तरम् प्रेमभरेण पश्यन् ।

आनन्दमाधुर्यमरन्दपान-

मिलिन्दभूतो नितरां ननन्द ॥ २ ॥

निःसीमो रूपमाधुरीरूपः पुष्परसः तस्य पानार्थं भ्रमरभूतोऽसौ नित्यमानन्दितवान् ॥२॥

शृण्वन् गुणांस्तस्य, तदीयभक्तान्

स्पृशंस्तदास्पार्पितहृक्चकोरः ।

तन्नाम गृह्णांस्तुलसीं तदङ्घ्रि-

र्जिघ्रत्तदेकात्मतयाऽवतस्थे ॥ ३ ॥

तस्य (गोविन्ददेवस्य) भवतान् स्पृशन् संकुले भक्तसमाजे प्रेम्णा अन्तर्भवन्नित्यर्थः । तस्य गोविन्ददेवस्य आस्थे (मुखे) योजितदृष्टिचकोरः, नेत्रयोश्चकोरत्वकथनान् मुखस्य चन्द्रत्वं व्यङ्ग्यम् । तदङ्घ्रिः गोविन्ददेवचरणस्य प्रसादतुलसीम् आजिघ्रत् । गोविन्द-देवात्मकः सन् तस्थौ ॥३॥

कर्माणि चक्रे श्रुतिबोधितानि

ज्ञानं दधारोपनिषत्प्रमाणम् ।

भेजे मुकुन्दं नवधैव भक्त्या

प्रेमाऽवहन्तत्परिपाकतोऽस्मिन् ॥ ४ ॥

श्रुतिबोधितानि वेदाज्ञप्तानि । उपनिषदः प्रमाणानि यत्र तद् वेदान्तिकं ज्ञानं स्वीचकार । श्रवण-कीर्तनादिकया नवधा भक्त्या गोविन्दं सिधेवे । तत्परिपाकतः भवतेः परिपुष्टतया अस्मिन् (गोविन्दे) ऐकान्तिकीं प्रीतिमधारयत् ॥४॥

धुरन्धरे राज्यधुरां समस्तां

पुत्रे निधायेश्वरसिंहनाम्नि ।

क्रमान्निवृत्ताखिलभोगतृष्णः

कृष्णाद्वयप्रेमभरं बभार ॥ ५ ॥

राज्यभारधारणसमर्थे ईश्वरसिंहाख्ये सुते राज्यभारं निधाय क्रमेण दूरीभूता सांसारिकभोगानामपि लालसा यस्य ईदृशः सन् श्रीकृष्णे एकात्मतारूपां प्रीतिं दधार ॥५॥

विधाय सम्यक् सुकृतात्मकानि

कार्याणि विज्ञातपरात्मतत्त्वः ।

गोविन्ददेवस्य पदारविन्दे

प्रेमाणमेकान्तमनन्यमूहे ॥ ६ ॥

सुकृतात्मकानि कार्याणि पुण्यकार्याणि । विज्ञातं परमात्मनः (ब्रह्मणः) तत्त्वं (परमार्थः) येन सः । एकान्तं सुदृढम् । अनन्यं तन्मयतारूपम् । प्रेमाणम् ऊहे, अवहत् धारयामास ॥६॥

तस्याखिले परिडतराजचक्रे

मान्यो गुरुभ्रातृसुतोऽतिविद्वान् ।

श्रीपौण्डरीकाध्वरयाजकोऽभू-

न्नित्यं समीपे व्रजनाथशर्मा ॥ ७ ॥

पण्डितः पण्डितश्रेष्ठानां मण्डले । गुरोः रत्नाकरमहोदयस्य यो भ्राता प्रभाकरः तस्य सुतः । सः नित्यं समीपे अभूत् अवर्तत ॥७॥

ऋग्वेदिविप्रप्रवरावतंसो

रत्नाकरो नाम गुरुनृपस्य ।

प्रभाकरो नाम बभूव तस्य

भ्राता सदा यो मथुरैकवासी ॥ ८ ॥

ऋग्वेदिनां ब्राह्मणप्रवराणां श्रेष्ठः ॥ ८ ॥

तदात्मजः श्रीव्रजनाथनामा

तथाऽपरो गोकुलनाथ उक्तः ।

तौ भ्रातरौ संनिहितौ नृपस्य

निरन्तरं शास्त्रकथां दधाते ॥ ९ ॥

तस्य प्रभाकरस्य आत्मजः । अपरः तस्यैव द्वितीयः पुत्रः । जयसिंहस्य समीपगतौ
तौ शास्त्रचर्चां चक्रते ॥ ९ ॥

प्राज्ञोत्तमश्रीव्रजनाथवक्त्र-

विनिर्गतां शास्त्रकथामजस्रम् ।

शृण्वन्स विद्वत्समुदायमध्ये

धर्मेण कालं सकलं निनाय ॥ १० ॥

विद्वच्छ्रेष्ठस्य व्रजनाथस्य मुखोद्गतां शास्त्रचर्चां निरन्तरं शृण्वन्, विद्वत्समाज-
मध्ये स्थितः सकलमायुःकालं व्यतिगमितवान् ॥ १० ॥

वर्षे सोऽष्टादशशततमे विक्रमार्कस्य शके

मासे चैवाश्विननिगदिते शुक्लभूतादिने च ।

प्रातःकाले हृदयकमलाऽऽनीतगोविन्ददेवो

देवो देवोपमगतिरसून् प्रोज्झय तस्मिन्विलित्ये ॥ ११ ॥

१८०० तमे विक्रमवत्सरे । आश्विनशुक्लचतुर्दशीदिने शुक्ला या भूता (चतुर्दशी)
तद्दिने (वीरविनोदस्य द्वादशं प्रकरणम् । कच्छमहाकाव्यस्य एकादशे सर्गे ।) हृदये आनीतो
गोविन्ददेवो- येन ईदृशः देवः (जयसिंहदेवः) देवोपमा देवसदृशी अन्तिमगतिर्यस्य,
प्राणान् प्रोज्झय (त्यक्त्वा) तस्मिन् गोविन्दे लीनोऽभवत् ॥ ११ ॥

तिस्रः प्रचेलुस्तदनु प्रवीणाः
 पत्युः प्रियाः पट्टमहामहिष्यः ।
 सत्त्वान्विताः स्वस्वसखीसमूह-
 समन्विताः प्रेमभरेण मत्ताः ॥१२॥

सत्त्वेन सतीत्वरूपेण आत्मबलेन युक्ताः प्रचेलुः सतीत्वाय अग्नेवभूवुः ॥१२॥

ता गीतवादित्रविलासयुक्ताः
 श्रीकृष्णनामग्रहणैकनिष्ठाः ।
 हुताशने देहहवींषि हुत्वा
 कल्पान्तकालं पतिलोकमापुः ॥१३॥

गीतवाद्यानां विलासेन शोभया युक्ताः । देहहवींषि देहरूपाणि हवनीयद्रव्याणि ।
 प्रलयकालं यावत्, पतिलोकं यस्मिन् लोके पतिर्जगाम तं लोकम्, पत्युः सालोक्यं
 प्राप्नुवित्यर्थः ॥१३॥

तदा कुमारः किल राजसूयं
 पित्राज्ञया धर्मपरोऽनुतिष्ठन् ।
 प्रबोधितो विप्रवरैर्नृपस्य
 ज्ञात्वाऽवसानं द्रुतमाजगाम ॥१४॥

पितुः आज्ञया राजसूययागम् अनुतिष्ठन् । अवसानं देहसमाप्तिं ज्ञात्वा, विप्रवरैः
 दत्तोपदेशः पितुः समीपे आययी ॥१४॥

[जयसिंहमहाराजस्य चतुर्विंशतिसंख्या राज्यः समभवन् यासु तिस्रः सद्गामिन्योऽभूवन् । पुत्राश्च
 त्रयोऽभवन्—येषां प्रथमः पुत्रः शिवसिंहः असमय एव स्वर्गमगमत् । द्वितीयः पुत्रः ईश्वरीसिंहो
 राज्यसिंहासनमाकरोत् । तदनन्तरमुदयपुराधिपतेर्महाराणाजगत्सिंहस्य (द्वितीयस्य), कौटाधिपतेः, अन्यान्येषां
 च जयपुरप्रतीपनरपालानां साहाय्येन तृतीयः पुत्रो माधवसिंहः प्रथमं निरस्य जयपुरनरपालः समभवत्,
 (इन्द्रमान्शर्मल्लिखितो जयपुरेतिहासः पृ० १७०)] [रक्तविकारेण महाराजस्य देहान्तोऽभवदिति वीर-
 विनोद १२ प्रकरणम्, कच्छवंशमहाकाव्यस्य एकादशः सर्गः—अयमुल्लेखः म० म० प० गौरीशंकर
 हीराचन्द ओझामहामागेन 'महाराजसवाईजयसिंहस्य' जीवनचरितेऽपि कृतः]

निर्मथ्य तत्राऽरणिकाष्टमग्निं
चक्रुर्महानन्दमुखा द्विजाभ्याः ।
सम्राट् महादीक्षितवर्य एष
तेनाग्निनान्त्येष्टिमवापितोऽभूत् ॥१५॥

महानन्दाद्या द्विजाभ्याः विप्रवरोः । अरणिकाष्टं निर्मथ्य द्वयोः काष्ठयोर्वर्षणौ न
अग्निमुत्पादयामासुः । तेन अग्निना अग्निमामिष्टिं देहावसानिकयागविधिं प्रापितोऽभूत् ।
दीक्षितस्य एतादृशे एवाजनौ शरीरसमाधिः शास्त्रविहित इत्याशयः ॥१५॥

महाराजजयसिंहस्य जीवनचरितसारः

महाराजो जयसिंहो वीरो बुद्धिमान् चतुरो विद्यानां समुन्नतिदायकश्चासीत् । एष विदुषां गुणपरी-
च्छकः, राजनीतेः परममार्मिकः, निजविचारार्थां दृढः, सिद्धान्तस्य परमः पालकश्चासीत् । एष साम-
दान-दण्डादिभिरुपायैः कार्यसाधनपटुत्वासीदेव, परं भेदनीत्याऽपि निजप्रयोजनसाधने सोयं सर्वदा
सावधानः समभूत् । नगरनिर्माणस्य शिल्पकलायाश्चासौ पूर्योः शाताऽऽसीत् यस्य प्रत्यक्षं प्रमाणमस्ति
तेन निर्मापितं सुन्दरं जयपुरं नगरम् । यस्य जगद्विख्यातां शिल्पकलामभिनन्दन्ति मार्मिका विज्ञानमये
अस्मिन् समयेऽपि । अष्टादशशतान्यां परस्परं घातप्रतिघातमये राज्यविस्तवस्य समयेऽपि सोयं सर्वविद्या-
नामेव असामान्यामुन्नतिं संपादयामास यस्य साक्षिण्यस्तस्मिन्निर्माताः पञ्च ज्योतिषवेधशालाः, तत्समये
निर्मिताः समुपयोगिनो ग्रन्थाश्च सन्ति । वास्तवे स राजपुत्रप्रान्तस्य निजसमयमवश्यायक्य आसीद्
यः किल महामहान्ति दुष्करकार्येण्यपि सहजं साधयामास । स हि सामाजिकपरिष्कारस्य
(समाजसुधार) अपि प्रचलः पक्षपाती बभूव । जयसिंहस्य समयपर्यन्तं ब्राह्मणवर्णं अनेका उपजातयः
पृथक् पृथक् नियमिता अभूवन् यासु मिथो भोजनादिव्यवहारोऽपि नासीत् । किन्तु सेधं सुप्रतिदिरस्ति
यन्महाराजो बाजपेययज्ञस्यावसरे ब्राह्मणानां तामेतां संकीर्यतां परिहर्तुं पूर्णमुद्योगमकार्षत् । सोऽयमुद्यमः
सर्वरूपेण पूर्योः कदाचिन्न भवेत् किन्तु षण्णां जातीनां ब्राह्मणाः सह भोजनं तदा स्वीचक्रुः ये
'छुन्यात' नाम्ना अद्यपर्यन्तमपि प्रसिद्धाः सन्ति । सोयं व्यवहारस्तेषु वर्तमानसमयपर्यन्तमपि प्रचलितोऽस्ति ।
राजपुत्राणां (क्षत्रियाणाम्) विवाहाद्यवसरेषु अपरिमितद्रव्यव्ययसंघन्धेऽपि सोयं नियमान् निर्ममौ
किन्तु क्षत्रियाणां पारस्परिकवैमनस्येन तेषां यथावत्प्रचारे नाभक्त । विरागिण्यः साधवो गृहस्थत्वाभावात्
समये समये दुराचरणेषु प्रवृत्ता अभूवन् । तत एव मथुरायां वैरागपुराऽधिवासनेन तेषां तत्र निवास
नियमयामास ।

महाराजधिराजो जयपुरस्य नायकानां^१ परिमाणेऽपि परिवृत्तिं विधाय नवीनतया तेषां परिमाणं
स्थिरीचकार । महाराजः प्रजानां दुःखकथामशृणोत्, तासां न्यायं चाऽकरोत् । जयसिंहमहाराजः
आततायिभ्यः सर्वदा कठिनं दण्डमदात् । दीन-दुःखितानां पीडागिनवारणे स सर्वदैव बन्धपरिकरोऽभूत् ।
एष महानुदारः परमो धर्मात्मा चाऽऽसीत् । एष बहूनि सुवर्णस्य तुलादानानि चक्रे । प्रिश्नकोटिमुद्रामितं^२

१—'कविराजा बाँकीदासस्य' 'ऐतिहासिक बातें' सं० ६५५ । २—सिकके ।

३—'इलिगट् हिस्ट्रीग्रॉफ् इण्डिया' जि० ८ पृ० ३४३ ।

ब्रह्म धार्मिककार्येषु, पुरस्कारे च महाराजोऽयं व्ययीचकार । महाराजमूर्धन्योऽयं स्थाने स्थाने कृपां, दीर्घिकाः धर्मशालाश्च निर्मापयामास । तीर्थस्थानेषु स्थाने स्थाने अन्नसत्राणि (सदासत) सोऽयं स्थापयामास ।

जयपुरस्य इयद्विशालं यन् महाराज्यमस्मिन् समये विलोक्यते तत् अस्मैव महाराजस्य बुद्धिमत्तायाः फलम् । राज्ञो भारमल्लस्य समयात्पूर्वम् आग्नेयराज्यमिदमासीद्विषु । राजानं भगवन्तदासमारभ्य विष्णुसिंह-पर्यन्तमत्रत्या राजानो मोगलसम्राज्ञां कृपयैव महामहतीभूः मिसंपत्तीः, प्रान्तीयशासनानि (सूबेदारियाँ) च प्रापुः परं राजपुत्रप्रान्ते इयद्विशालस्य राज्यस्य संस्थापनजन्यं श्रेयस्तु श्रीमता जयसिंहमहीभूता एव समधिगतम् ।

राजपुत्राणामितिहासे स्वार्थवशात् पितुः पुत्रस्य भ्रातुः सहोदरस्य च निर्दयहत्यायाः प्राप्यन्ते बहून्युदाहरणानि । एवमेव अयमपि महाराजो निजपुत्रं शिवसिंहं विषद्वारा चातयामास ।

स्थानेऽस्मिन् महाराजाधिपत्यस्य जयसिंहस्य जीवनसंघर्षिणीनां कतिपयघटनानां तथा कार्याणामेव अतिसंक्षेपेण स्वरूपं, परिचयो दत्तोऽस्ति । यदि महाराजस्य सुविस्तृत इतिहासो विलिख्येत तर्हि स्वतन्त्र एको ग्रन्थः संपद्येत [विडलाकालेऽपठिकायां १०० म० पं० श्रीगौरीशङ्करहीरानन्दश्रीभक्तिसिंहो 'महाराजासवाईजयसिंह' निबन्धः पृ० १२-१३] ।

महाराजस्य विद्यानुरागः

भारतेऽस्मिन् समये समये अनेके विद्वांसश्च वीराश्च राजानोऽभूवन् येषु परमारवंशीयो भोजः, महाराणा कुम्भकर्णः (कुम्भा) एतत्प्रभृतयो भूमण्डले प्रसिद्धाः । महाराजः सवाईजयसिंहोऽपि विषय-द्वयार्थं लोके सुप्रसिद्धः । स हि संस्कृतपारस्यभाषयोर्विचारशीलो विद्वानासीत् । एतदतिरिक्तं सिद्धान्त-ज्यौतिषस्य हि शोधमसाधारणो विज्ञाताऽऽसीत् । सूर्याचन्द्रयोरुपरागे, ग्रहाणामुदयास्तयोश्च संज्ञायमान-मन्तरं दृष्ट्वा गणितमिदं दृक्कुल्यं कर्तुं मैच्छत् । स ह्येतत्कृते अनेकान् संस्कृतविदुषो ज्यौतिषिकाश्च सर्वदा समीपे समास्थापयत् । पुरातन-यावनज्यौतिषिकांश्चामन्ये-उल्लुगवेग-नासिरुद्दीनतूसी-जमशेदादीनां ग्रन्थाः सारण्यश्चापि समग्रस्तम् । पार्श्वज्यौतिषिकाणां मध्ये फ्रांसदेशीयस्य डी० ला० हीरे (P. De La Hire) इत्यस्य लगोलसंज्ञनित्यः सारण्यः, जानस्लेमस्टीडस्य (Historia Coelstis Britannica) ग्रन्थोऽयवालोच्यते किन्तु तेषां द्वाराऽपि ग्रहणादीनां तदिदमन्तरं न न्यवर्तत । अत एव शुद्धताऽपेक्षं महाराजस्य हृदयं न पर्युत्थत् । जयसिंहो निजसमयपर्यन्तं ग्रहादिषु निपतत् तदिदमन्तरं सर्वथा परिशोध्य शुद्धं ग्रहगणितं निर्मातुं स्थिरीचकार । फादरेमैनुअलो (Padre Mannel) महाराज्याग्रे निवेदयामास यत्पुर्तगालदेशे ज्यौतिषाय भूयसी उन्नतिरस्ति । तदा महाराजो मैनुअलेन सह कतिपयान् विदुषः पुर्तगाले प्रेषयामास । चन्द्रनगरादपि फ्रांसदेशीयौ द्वौ धर्म्य जकौ (पादरी), यौ हि ज्यौतिषस्य विद्वांसवास्ताम्, आह्वयत् । जर्मनदेशात् फादरएंड्रेजम् (Father Andreas) तथा अन्यमेकं ज्यौतिषिकं समाह्वयत् ।

१-राजपुत्रप्रान्ते एतद्विषयकं दोहापद्यं सुप्रसिद्धमस्ति यद्धि तत्समयमभवेन करणीवानेन प्रोक्तम्—'जयपुर और जोधालापति, दोनों ही थाप उठाप ।

कूरम मारथो डीकरो, कमधज मारथो बाप ॥१॥

(मलसीसरठाकुरभूरसिंहसंगृहीते विविधसंग्रहे पृ० १३७), कञ्चुवंशमहाकाव्यस्य कतिपि वार्तामिमां स्वीचक्रे - ' दापयित्वा विषं हन्त पित्रा जयपुरे हतः' ।

एवं किल नानादेशेभ्यो नानाविदुषः समाहूय तेषां संमतिं जग्राह । नानाभाषायां ज्योतिषविषय-
कान् ग्रन्थान् पर्वशीलयत् । तदनन्तरं सर्वान् ग्रन्थान् विचार्य, निबन्धुद्वया च सर्वे समीकृत्य दिङ्मि-मधुरा-
उज्जयिनी-वज्रपुर-काशीस्थानानां भौगोलिकीं स्थितिं मर्मतो निश्चित्य पूर्वोक्तेषु स्थानेषु वेधशाला
निरमारयत्, यानु ज्योतिषसंविधनामनेकेषां ग्रन्थाणां रचना समभवत् ।

समरकन्दस्य ज्योतिषी मिर्जाउलगवेगः १४३७-३८ ख्रिष्टसंवत्सरे ग्रहनक्षत्राणां सम्बन्धे एकां
सारणीं निर्ममौ । किन्तु तन्निर्माणानन्तरं व्यतीयुः २६७ वत्सराः । अत एव तत्रापि गणिते समागच्छद्-
न्तरम् । महाराजो विज्ञातिविज्ञानां कतिपयविदुषाम्, निजनिर्मापितनवीनग्रन्थाणां च साहाय्येन तदन्तरं
दूरीकृत्य १७२५-२६ तमख्रिष्टवर्षपर्यन्तम्, अर्थात् सम्राजो मुहम्मदशाहस्य राज्यदण्डमवर्षपर्यन्तं
सारणीमिमां सजीचकार । सम्राजः प्रसादनार्थं मुहम्मदशाहस्य नाम तत्र संयोज्य 'जीज मुहम्मदशाही' ति
तन्नाम पर्यंकल्पयत् । तस्याः सारण्याः प्रतिलिपिः पारस्यभाषायां नागरीलिप्यां चाऽकियत । महाराजो
जयसिंहो भारते तत्कार्यं समपादयत् यद्धि पोपग्रेगरी (ज्योदशः) युगोपे समपीयदत् । [के० श्रॉस्ट्रोनोमि-
कल-श्रॉक्लरेटरी श्रॉब् जयसिंह, पृ० २-१५, ४१-६८ । वेच, करंजीज् श्रॉब्-द हिन्दू स्टेट्स् श्रॉब्
राजपूताना, पृ० ७२ टिप्पणी २]

महाराजो ग्रन्थराज्यरचनायाः प्रकारस्य, उपयोगस्य चोपरि 'जयसिंहकारिका'नामकं ग्रन्थं
व्यरचयत् यो लघुकाण्डेऽपि स्वविषये सर्वाङ्गपूर्णः । महाराजस्य गुणग्राहकतावशीभूता अनेके विद्वांस-
स्तत्सन्निधि *न परित्यजन्ति स्म । एतैर्हि अनेके उपयोगिनो ग्रन्था निर्मिता येषु निम्नलिखिता ग्रन्थाः
साम्प्रतमपि उपलभ्यन्ते—

सम्राट्जगन्नाथेन यूक्लिडस्य संपूर्णं रेखागणितमाव्यभाषातः संस्कृतभाषायामनूदितम् ।
Claudius Ptolemy इत्यस्य 'अलमगेस्ति' (Almagest) ग्रन्थस्य आरव्यभाषानुवादाधारेण
सिद्धान्तकौस्तुभो व्यरचयत् । तृतायोऽस्य ग्रन्थः 'सम्राट्सिद्धान्तः' ।

महाराजस्य समयपर्यन्तं लॉगेरिद्म (Logarithms) गणितस्य नवीनविधेः प्रचारो नाऽभव-
द्भारते । परं भारतीयज्योतिषे तस्योपयोगितामगलक्ष्य कैश्वरामज्योतिषरायेण लागेरिथमस्य क्रैञ्चकारण्याः
भूयोसमंशं संस्कृतेऽनूय तस्य नाम 'विभागसारणी' इत्यस्थाप्यत । तस्यैव विधेरनुसारं उपाचापगणितस्यार्थे

ॐ 'विलासिनी' टीकाया एतस्या निर्मातुः पूर्वजः, प्रकृतग्रन्थस्य निर्माता, सर्वशास्त्रनिष्णातः,
संस्कृत-प्राकृत-अजन्मभाषाणां देशमानितो महाकविः 'कविकलानिधिः' देवपिश्रीकृष्णभट्टमहाभागः
सप्तमादरं महाराजाधिराजेनैव आम्बेरनगरे समानीतः । एतस्य समानयने महाराजो जयसिंहो निजा-
धीनान्नरपतेः याचनालाघवमपि स्वीचकार । कविप्रवरदेवपिश्रवामुदेवनिमित्तस्य राघाहृदयचन्द्रिका-
ग्रन्थस्य प्रारम्भे श्रोतम्—

“कुन्दीपति बुधसिंहसौ, लाये मुखसौ जाचि ।

रहे भाइ आम्बेरमें. प्रीतिरीति बहुभाँति ॥”

किं बहुना, जयसिंहमहाराजेनैव श्रीकृष्णभट्टमहाभागाय 'कविकलानिधिः' इति विश्रुदमदायि ।
देवर्षिकविप्रवरमण्डननिर्मितस्य 'रावलचरित्रस्य' प्रारम्भे श्रोतम्

‘विद्वत्कुलके मुकुटमणि, 'काव्यकुलानिधि' दण्ड ।

दिय खिताः जयसाहूनें, सब भुविमें परतच्छ ॥’

अत्रैव ग्रन्थस्याधारेण तेन (केवलरामेश) 'मिथ्या जीवाद्याया सारणी' रचिता । 'डी० ला० द्वीरे' इत्यस्य ग्रहगणितसारख्या आधारेण जयपुरस्य रेखांशोपरि संस्कृते 'दृक्पञ्चसारणी' 'दृक्पञ्चग्रन्थ' अत्रेति पुस्तकद्वयं निरमीयत । उलगावेगनिर्मितग्रन्थस्य तारागणितांशस्य कालान्तरसंस्कारं कृत्वा संस्कृतेऽनुवादो विहितो यस्य नाम 'तारासारणी' ति । पञ्चाङ्गनिर्माणे सौकर्यार्थं 'जयविनोदसारणी' तेन रचिता । ग्रहगणितसंबन्धे 'जयसिंहकल्पद्रुमो' नाम ग्रन्थस्तेन विलेखितुं प्रारब्धः किन्तु तस्य हस्तेन तस्य पूर्णता नाऽभूत् शक्या ।

नयनमुखोपाध्यायेन बतूलमयुतनिर्मितस्य आरव्यभाषाग्रन्थस्य 'ऊकर'स्य संस्कृते तन्नाम्नैवाऽनुवादो विहितः, यस्मिन् रेखागणितसंबन्धिनस्त्रयोऽध्यायाः । जयसिंहमहाराजस्यैव सोऽयं प्रतापो यत् येन संपादित-विदुषां हस्तेन आरव्ययुरोपदेशायोज्यैतिपसंबन्धिगवेषणायाः परिचयो भारतीयविदुषामपि कारितः । अन्यथा एतत्संबन्धे भारतीया अपरिचिता एवाऽभविष्यन् ।

पौण्डरीकरत्नाकरेण व्रत-तिथीनां निर्णयविषये 'जयसिंहकल्पद्रुमो' नाम महाविशालो ग्रन्थो विरचितः । श्रूयते, जयसिंहमहाराजस्य समये राज्ञां वंशवर्णनाय 'राजतरङ्गिणी' नामको ग्रन्थोऽपि निर्मीयत यो हि कर्नेलटाडेन विलोकितः, किन्तु नासी साम्प्रतमुपलभ्यते । टाडेन विलिखितं यत् महाराज-जयसिंहे १०८ गुणा विशिष्टा आसन्, परमेष्ठसंबन्धे किञ्चन पुस्तकं नोपलब्धम् । इदमपि श्रूयते यत् कालिदासस्य 'रघुवंश' वत् 'जयवंश' काव्यमपि तत्समये व्यलिख्यत यद्धि स्वर्गतं प० चन्द्रधरगुलेरी-महाभागेन नेत्राभ्यां विलोकितम् । एतदतिरिक्ता अन्येऽपि बहवो ग्रन्था जयसिंहसमये निरमीयन्त, येषां वर्णनस्य नाऽयमवसरः [बिडलांकांलेजपत्रिकायां म० म० प० गौरीशङ्कर हीराचन्द ओझामहोदयः] ।

बहूनां ग्रन्थानामनुसंधानमन्वेषकमहोदयानां ग्रन्थलेखकानां चाद्यावधि जातमपि नासीत् । यतो हि राजस्थानीयराज्यानां संरक्षणं नीतेः कारणात् बहिःस्थेभ्यस्तत्प्रकटीकरणमपि संभूतं नाभवत् । महाराज-सवाईजयसिंहस्य 'जया 'वृत्तमुक्तावली' नामकश्छन्दःशास्त्रस्य महान् ग्रन्थः 'ईश्वरविलास'निर्मात्रा श्रीकृष्णभट्टकविकलानिधिमहाभागेनैव निर्मितो यः पुण्यपत्तनस्य भाण्डारकर ओरिएण्टलरिसर्च इन्स्टिट्यूट'स्य सकाशात् ओसां पङ्क्तीनां लेखकेन साम्प्रतमेव समानायितः । एवमेव-सुन्दरीस्तवराजः (प्रियुरसुन्दरीस्तुतिरूपः) 'पद्ममुक्तावलि' प्रभृतयः संस्कृतग्रन्थाः, तथा महाराजस्यऽऽज्ञयैव अलंकारकला-निधि-मधुकरकलानिधि-प्रभृतयो व्रजभाषामया ग्रन्था अपि निरमीयन्त । महाराजस्य प्रमोदाय 'रामरासा' नामको नवीनो ग्रन्थोऽप्येको निर्मितो यस्योपरि संतुष्टेन महाराजेन कविकलानिधिमहाभागाय 'रामरासा-चार्य' इत्युपाधिरेव प्रदत्तः । वृत्तान्तोऽयं मन्निमित्तस्य 'साहित्यवैभवस्य' वंशवीथ्याम्, 'जयपुरवैभवस्य' उपोद्घाते, प्रकृतग्रन्थस्य च भूमिकायां विशदतया विलोकनीयः ।

महाराजस्य स्मारकाणि

महाराजस्य स्मारकेषु जयपुरं नगरं सर्वतः प्रथममुपतिष्ठते । १७८४ तमे वैक्रमे संवत्सरे मार्गकृष्ण ५ बुधवासरे [म० म० प० गौरीशङ्कर ओझामहोदयस्य मतानुसारं पौष कु० ८८८ शनिवासरे] जयपुर-नगरस्य शिलान्यासोऽभवत् । एतन्नगरस्य निर्माणे न केवलं भारतस्यैव, अपि तु भारतात्सुदूरवर्तिना-

१—ना० प्र० पत्रिका (नवीनसंस्करणम्) भागः ३, पृ० ४०५, ६ ।

२—हर्षस्याजसरोस्ति यत् श्रीसितारामशास्त्रिपर्वणीकरकृतं तदिदं काव्यं 'राजस्थान विश्वविद्यालय' प्रत्यवेक्षणौ श्रीपट्टाभिरामशास्त्रि मीमांसाकेसरिमहोदयद्वारा संपादितं संपूर्णमेव प्रकाशितम्, विलोक्येतैव सहृदयैः ।

मन्यान्यदेशानामपि सुचतुराङ्गलाविदः समाहूय तेषां स्वस्वमत्या पूर्वं नगरस्य मानचित्राणि निरमापयत् । ततस्तेषु एकं सर्वसंमत्या स्थिरीकृत्य तदनुसारेण नगरनिर्माणं प्रारभत ।

राजमार्गां अतिविशालां अक्रीणन्त । गृहाणां सविषतो विशिखाः (गली) स्थापिताः येन वायु-संचारस्य प्रतिरोधो न भवेत् । राजमार्गाणामुभयपार्श्वे पंक्तिचद्धानि प्रायः समानाकाराणि विशालभवनान्यावासितानि । राजमार्गाणां मध्यतश्च चतुष्पथा निर्मिता येषु जलधारायन्त्राणां समावेशः संभवेत् । राजमार्गाणां सनुचितस्थानेषु विशालानि देवमन्दिराणि तथा नगरस्य मध्यतः सन्तोऽपि नगरात्पृथग्भूता इव महाविशाला राजपासादा निरमीयन्त । एतस्य नगरस्य निवेशने राजकोपतो बहुकोटिमुद्राणां व्ययोऽभवत् । नगरनिवेशक्रमे त्रीन् वारांश्च परिवर्तनान्यभूवन् ।

एतन्महाकार्यस्य संपादनार्थं महाराजेनैका समितिरेव (कमेटी) निरमीयत । महाराजस्य सचिवेष्वेको बङ्गदेशीयो विद्वानासीत् । तस्य लघुभ्राता विद्याधरनामकोऽभवद्, यस्य परिवच्यो ग्रन्थोऽस्मिन्नेव स्वयमेव भवेत् । विद्याधरोऽयमस्या मण्डलप्याः प्रमुखाऽभूत् । किन्तु सर्वतोऽप्युपरि महाराजस्य विलङ्घ्या प्रतिभैव कार्यं चकार । महाराजस्य निर्माणसंबन्धे अद्भुतं ज्ञानं सर्वेऽपि दूरदेश्याः शिल्पिनो मुक्तकण्ठं प्रशंसन्ति । ज्ञानस्यास्य प्रत्यक्षं प्रमाणमिदं नगरमेवास्ति, किं वचनेन ?

भारतवर्षे एतत्समानं सुन्दरं नगरं नान्यदस्ति । नगरनिवासकलाविद्विः सुबहु समीक्ष्य नगरमिदं तादृशे भूभागे वासितं यत्र ह्यारोग्यरक्षायाः प्रत्येकविधानानि प्रत्येकश्रुतयुः सर्वतः संपद्यन्ते । आपत्तिजनकानि प्रकृतेराक्रमणानि नास्मिन् स्थले संभवन्ति । नगरस्यास्य सोयं विशेषः सर्वसुप्रसिद्धोऽस्ति यद् समस्तं समानाकारं च निर्मितेषु एतस्या रथ्यासु विशिखामु चतुष्पथेषु च कौटशोऽपि विश्रान्तमार्गाः पुरुषो गच्छेत्, सहजमेवासौ निजमार्गमासादयति ।

[मम 'जयपुरवैभवम्' छं पृ. ३३; म. म. पं. गौरीशङ्करश्रीभामहोदयश्च]

राजपासादाः, यन्त्राणि च

जयपुरनगरस्याभ्यन्तरे अश्वशाला (आलिश), 'तालकटोरा', गोविन्दभवनम्, 'चन्द्रमहलम्' इत्यादीनि राजहर्म्याणि, तथा दिल्ली-काशी-मथुरा-उज्जयिनी-जयपुरेण निर्मापिता ज्योतिषयन्त्रशालाश्चेत्यादीनि महाराजस्य स्थापत्यकलाविज्ञानं चिराय स्मारयिष्यन्ति ।

आश्चर्यघटना

'टाडराजस्थाने' (द्वितीयखण्डस्य पृ० १३६) टिप्पण्यामेका आश्चर्यघटना समुल्लिखिता— एकदा सम्राट् निजामिर्हिन्दूमहिषीभिः (वेगम) सह कुरुक्षेत्रमगात् । तत्र भीष्मकुण्डसमीपे परिकरसंनिवेशोऽभूत् । अतःपुरस्य संरक्षणप्रवन्धे महाराजजयसिंहमुखा नियमिता आसन् । उपकार्याणां (टैण्ट, पटमण्डप) समीपे एव अतिपुरातनो महान् विशाल एको वटवृक्ष आसीत् यस्य प्रलम्बाभिः शाखाभिर्मोक्षकुण्डमिदमाच्छन्तम् अभ्यभूत् । एकस्मिन् दिने विशालकाय एकः पक्षी वटवटिपे विषण्णो महता अट्टहासेन समलोचनमुप्यशाचा— "हन्त दैवस्य विचित्रा लीला । यस्मिन्दिने कौरवपाण्डवानां युद्धे वीरस्यैकस्य विच्छिन्नमेकं हस्तं चञ्चा चलात्समानीय यदाऽस्मिन् वटवृक्षे निषण्णो भोक्तुं प्रारभे तदा हस्तोऽसौ कुण्डे न्यपतत् । अथ च सामान्यं मे भोजनमपि मे मुखान्नपतितम् ?" बह्वस्तु वाणीमिमामनुष्यन्तैव नो ।

छं जयपुरनगर-राजवंश-स्थान-उद्यान-उत्सव-प्रसिद्धपुरुष-राजसभा (दरबार)दीनां वर्णनपरं कवित्त-सर्वैयादिभाषाछन्दोभिनिबद्धं सचित्रमिदं ७०० पृष्ठारभकं सुनिबद्धसुन्दरं पुस्तकम्, तद्वितीयो भागः 'साहित्यवैभव' च "भट्टश्रीमथुरानाथशास्त्री, मञ्जुनिकुञ्ज, पृथ्वीराजरोड् जयपुर" इति स्थानात् प्राप्यम् ।

जातस्ततो नृपतिरीश्वरसिंहनामा

संशोभिराजतिलकाक्षतयुक्रभालः ।

सिंहासनोपरि गतश्चमरद्वयेन

संवीजितः शिरसि चारुसितातपत्रः ॥१६॥

संशोभिनि राजतिलके अक्षतयुक्तं भालं (ललाटपट्टः) यस्य सः । चामरयुगलेन उभयतः संवीजितः । चारु (सुन्दरम्) श्वेतवर्णम् आतपत्रं (छत्रं) यस्य सः ॥१६॥

विप्रोत्तमैः पठितवेदचतुष्टयोत्थ-

मन्त्रैः कृतप्रचुरतीर्थजलाभिषेकः ।

शाणोपरि क्रमणतः कमनीयकान्ति-

दिव्याकरोद्भव इवैव मणिश्रकाशे ॥१७॥

ब्राह्मणश्रेष्ठानां द्वारा पठितः वेदचतुष्टयसंबन्धिभिः मन्त्रैः कृतः प्रचुरैः तीर्थ-जलं राज्याभिषेको यस्य ईदृशः एषः (ईश्वर०) । शाणपट्टोपरि क्रमणतः घर्षणतः संजातदिव्यद्युतिः, उत्कृष्टादाकरात् उद्भूतो मणिरिव चकाशे दिदीपे ॥१७॥

अन्ये शब्दैरेभिर्भव्यमीता इवाऽभूवन् । परं जयसिंहमहाराजो जलतरणचतुरान् निजस्य भृत्यान् समवताये हस्तमिमं कुण्डाद् बहिर्निसारयत् । तस्मिन् प्रस्थपाद (पाद) परिमाणैः त्रयोदशराजैर्जटतमेकं चयूर-मासीत् । सम्राट् तन्मध्याद् रत्नद्वयं महाराजाय, एकमजितसिंहाय (जोधपुर) दत्त्वा, शेषांश्चित्रपाशैश्च सम-स्थापयत् । अ यत्ते — राजस्थानयोरनयोः रत्नत्रितयमिदं साम्प्रतमपि देववत्पुष्पते । घटनायामस्यां किं वा वास्तवं रहस्यमिति न स्थूलतया प्रतीयते ।

यज्ञविपयिका दन्त कथाः

यज्ञविषये द्वे तावत्प्रसिद्धे — अ यत्ते यन्मारवाङ्प्रदेशस्य 'स्थामर्षो डे' इति प्रथितो मान्त्रिकोऽप्येकः समायासीद् येन निजमन्त्रबलाद् वासुकिवंशजो बृहत्काय एक ईदृशः सर्पराजोऽप्यावाहितोऽभूद् यो हि हरितवर्णः, तथा यस्य हि शरीरस्य दीर्घता ५२ हस्तमिता तस्य दर्शने न केषांचिद् भयमुद्भवत्, प्रत्युत पुनः पुनर्दर्शनस्य लालसा समुद्भूत् । स हि यज्ञारम्भमारभ्य समाप्तिपर्यन्तं स्वीये निषते आसने निश्च-लभावेन समतिष्ठत् । यशान्ते अथभूयस्नानसमाप्तौ स हि स्वयमेवाऽलक्षितोऽभवत् ।

द्वितीया कथा — एकस्याः कुमारिकाया अस्ति । यया हि अद्भुता भविष्यद्वाणी — अतीताना-मनेकेषां सम्राज्ञां पुत्रावस्थाया दिग्दर्शनं चाऽक्रियत् । सा हि पूर्वाहुतेः समये सुपूजिता सती एकाऽनेन निश्चलमतिष्ठत् । तस्मिन् समये केषांचिद् वतया आविष्टेव सा तादृशीः कथाः समजल्पद् यादृशीः किल परलोकविद्याया शतारः कृतावेशस्य पुरुषस्य द्वारा संलापयन्ति । सा हि प्राचीनमितिहासं प्रब्रूय भविष्यत्-काले के सम्राजो भविष्यन्तीति विस्मापकतरमघोषयत् [चौमूनगरवासिप० हनुमानशर्मणा प्रणीतो जयपुरेतिहासः पृ० १६६]

मुक्ताक्षतप्रकरशोभितकुङ्कुमाति-

संरक्तराजतिलकाञ्चितभालपट्टः ।

भाग्याकरे शशिनि भूमिसुतं भजन्ति

तारा इतीव स जनैः सहसा व्यतर्कि ॥१८॥

मौक्तिककृतैः अक्षतप्रकरैः शोभितेन कुङ्कुमाख्यन्तरक्तेन राजतिलकेन अञ्चित-
(चञ्चित) भालपट्टः सः (ईश्वर०), भाग्याधिपे चन्द्रे संगतं भौमं तारा भजन्ति इतीव
पश्यद्भिर्जनैः स तर्कितः । ईश्वरसिंहस्य मुखं चन्द्रः, तरुललाटपट्टे रक्तं राजतिलकं
भौमः, तिलकगतानि मौक्तिकाक्षतानि ताराः, इत्येव तर्कनाया आशयः । उत्प्रेक्षा ॥१८॥

श्रीसूक्तमन्त्रं पठता पुरोधसा

विनिर्मितं श्रीतिलकं स कौङ्कुमम् ।

भाग्यालये भालतले शुभान्वितं

बभार मूर्तं किमु राज्यलक्षणम् ॥१९॥

लक्ष्मीसूक्तं पठता राजपुरोहितेन कृतं कुङ्कुमस्य राजतिलकं, भाग्यस्थाने
ललाटपट्टे मङ्गलदायकं मूर्तिमत् किं नु राज्यचिह्नमस्ति इति उत्प्रेक्षितं (तिलकं)
बभार । उत्प्रेक्षा ॥१९॥

नवार्करश्मिप्रकरारुणच्छवि-

स्तस्यालिकस्थस्तिलकः सः कौङ्कुमः ।

रराज मुक्तामयमङ्गलाक्षतैः

रजोगुणः सत्त्वसमन्वितो यथा ॥२०॥

सत्त्वगुणेन युक्तो यथा रजोगुणः, तथा नवोदितसूर्यस्य किरणसमूहवत् अरण-
कान्तिः तस्य (ईश्वर०) ललाटस्थितः कुङ्कुमकृतः तिलकः मौक्तिकरूपेर्मङ्गलाक्षतैः
शुशुभे । अरुणवर्णः कुङ्कुमतिलको रजोगुणः, मौक्तिकाक्षतानि च सत्त्वगुणः । अत एव
सत्त्वगुणसहितो रजोगुणः—इत्युपमासंघटनम् ॥२०॥

भालस्थले मङ्गलकुङ्कुमोदितां

मुक्ताफलाढ्यां तिलकोजितां श्रियम् ।

दधौ स मूर्तामिव राजसान्वितां

यशोङ्किताङ्गीमिव राज्यसंपदम् ॥२१॥

सः (ईश्वरसिंहः) ललाटदेशे मङ्गलकुङ्कुमादुस्पन्नाम् अक्षतरूपमौक्तिकफलैश्च युक्तां तिलककृतामदम्यशोभाम्, रजोगुणैर्न अन्वितां यशसा अङ्कितशरीरां मूर्तिमतीं राज्यसंपत्तिमिदं धारयामास । कुङ्कुमो रजोगुणः तदुपरि मौक्तिकानि श्वेतं यश इत्युत्प्रेक्षाशरीरम् ॥२१॥

नरेश्वरः सौभगसुन्दरेश्वरो

धनेश्वरः सर्वधुरन्धरेश्वरः ।

न रूढितः श्रीश्वरसिंहभूपति-

र्विभर्ति योगादपि नाम तादृशम् ॥२२॥

ईश्वरसिंहो भूपतिः प्रजाजनानामीश्वरः सुभगतया सुन्दरलोकानां स्वामी, धनस्य अधिपतिः, सर्वेषां राज्यभारधारकाणां सामन्तनरपतीनामीश्वरः इति केवलं रूढितः (यादृच्छिकसंज्ञावशादेव) ईश्वरसिंहो न, अपि तु धातुप्रत्ययशब्दसामर्थ्यादपि ईश्वरसिंह इति नाम धारयति ॥२२॥

तस्यास्य राजतिलकोत्सवजातहर्षाः

पौरा जनाः प्रतिगृहं नवतोरणाद्यैः ।

द्वाराणि रञ्जितचतुष्करुचाऽजिराणि

चित्रध्वजैरलमकुर्वत चोद्ध्वदेशान् ॥२३॥

तस्य ईश्वरसिंहस्य राजतिलकमहोत्सवे जातप्रमोदाः पुरवासिनः प्रत्येकगृहे नवीनतोरणादिभिः द्वारप्रदेशान्, नानारङ्गाणां चतुष्काणां 'चौक' कान्त्या अङ्गणानि, चित्रविचित्रपताकाभिश्च गृहाणामूद्ध्वप्रदेशान् अमण्डयन् ॥२३॥

मत्तद्विषैश्च तुरगैश्च रथैश्च लोकैः

कार्याय संततगतागतशालिभिस्तैः ।

जातः स राजतिलकोत्सवजः समाजः

सर्वत्र राजपथमाकुलयांचकार ॥२४॥

संपन्नः सः राजतिलकमहोत्सवसंबन्धी समारोहः कार्यार्थं निरन्तरं यातायातकारिभिः मत्तद्विपादिभिः राजपथं संकुलं चकार । राजतिलकोत्सवे इतस्ततो यातायातं कुर्वन्द्भ्रमं जतुरगनरादिभिर्विशालैऽपि राजमार्गं निरन्तरं संकुलताभूदित्याशयः ॥२४॥

तस्योपदाविरचनाय समागतेन

राज्ञां जनेन समकारि तथा समाजः ।

आसीद्यथा जयपुरं सुमहत्प्रमाणं

संकीर्णमेव तदपि विप्रगताऽवकाशम् ॥२५॥

तस्य (ईश्वर०) उपायनकरणाय समागतेन राजस्थानीयानां राज्ञां लोकेन (अधिकारिगणेन) तथा समूहो व्यधाय यथा तदपि सुप्रसिद्धं महाविशालमपि जयपुरं प्रगताऽवकाशं निरवकाशं सत् संकीर्णं (संकुलं) प्रतीयते स्म ॥२५॥

राजाधिराजसुत ईश्वरसिंहनामा

संजातराजतिलकोत्सवराजमानः ।

तं सेवितुं नृपतयः सरसोपदाभिः

साकं समाययुरुपेन्द्रमिवाऽमरेशाः ॥२६॥

ईश्वरसिंहः संजातेन राजतिलकमहोत्सवेन शोभमानः अभूत् । अमरेशाः देवश्रेष्ठा विष्णुमिव तम् (ईश्वर०) सेवितुं महामूर्त्यैरुपायनैः साकं समाजग्मुः ॥२६॥

तस्यैकलिङ्गनृपतिः प्रजिधाय मत्त-

मातङ्गतुङ्गतुरगाम्बररत्नभूषाः ।

सप्रेमपत्रमतिमात्रमिहोपलभ्य

संतोषसागरमसौ मनसा जगाहे ॥२७॥

एकलिङ्गनृपतिः मेवाडनरेश्वरः । प्रजिधाय प्रेषयामास । असी (ईश्वर०)

प्रेमपत्रेण सहितं तदिदं मत्तमातङ्गादिकं प्राप्य मनोद्वारा संतोषममुदं जगाहे, अतितमां प्रसन्नोऽभूदित्यर्थः ॥२७॥

वृन्दावतीनरपतिः स दलेलसिंहो

राजाधिराजवलविक्रमलब्धराज्यः ।

संप्रेष्य तस्य महतीमुपदामजस्त-

माज्ञापरोऽस्म्यहमिति प्रजिघाय पत्रम् ॥२८॥

जयसिंहस्य बलपराक्रमाभ्यामेव प्राप्ताराज्यः 'वृन्दी'नरेश्वरः महान्तमुपायनं संप्रेष्य, निरन्तरम् आज्ञावशीभूतोऽस्मीति पत्रं प्रेषयामास ॥२८॥

कोटाधिपः किल तदीयमहाप्रभाव-

भीतो महान्तमुपढौकनरत्नराशिम् ।

संप्रेष्य तस्य पदयोः करुणाकटाक्ष-

पात्रत्वमात्मनि निरन्तरमाचक्राञ्च ॥२९॥

तदीय (जयसिंहीय) महाप्रतापाद् भीतः महान्तम् उपढौकनस्य उपायनस्य रत्नराशिं संप्रेष्य तस्य चरणयोः सविधे आत्मनि करुणाकटाक्षस्य पात्रतामैच्छत् । ममोपरि सर्वदा ते कृपाकटाक्षो भवेदिति प्रार्थयामास ॥२९॥

['वृन्दी' नरपतेः रावराजा बुधसिंहस्य विवाहो महाराजबुधसिंहस्य भगिन्या अमरकुमार्या (अमर-कुंवरि) सङ्गोऽभवत् । बुधसिंहः कौलमताऽनुयायी आसीत् किन्तु तस्य 'कच्छवाही' पत्नी वैष्णवधर्मानु-यायिनी बभूव । अतो द्वयोर्मध्ये नालोमनःप्रीतिः । बुधसिंहः चू'डावतराज्ञा उग्रि, या हि वेगू'राज्या-धिपतेः रावतस्य पुत्री आसीत् विशेषेण आसक्तोऽभूत् । अतएव कच्छवाहीराज्ञा गर्भोद्भूतं पुत्रं वृन्दी-राज्याधिकाराद् वञ्चयितुं कृत्रिमं प्राप्तेषयत् । अतः प्रभावशाली 'महाराजो जयसिंहो बुधसिंहस्तात् प्रतिशालेखमलेखयत् यत् 'चू'डावतराज्ञाः पुत्रे उत्पन्ने अहं भवदधोनं तं विधास्यामि । बु दीसिहा-सनस्याधिकारी ममाऽनन्तरं स एव भवेत् यं भवाननुमन्येत' । एतं समयं बुधसिंहो न पर्यपालयत् । चू'डावतराज्ञा गर्भात् उग्मेदसिंहे समुपजेऽपि न तं जयसिंहाय समर्पयामास । अत एव महाराजो जयसिंहः कुपितो भूत्वा करवडाधिपतेः सवाईसिंहस्य पुत्रं दलेलसिंहं बुधसिंहस्योत्तराधिकारिणं विधाय बुधसिंहं १७८६ तमे विक्रमसंवत्सरे (ई० १७२६) वृन्दीतो निर्वासयामास । वराको बुधसिंहः श्वशुरस्य वेगू'राज्यं समाश्रयत् । तत्रैव च तस्य मृत्युरभूत् । दलेलसिंहस्तु वृन्दीराज्याधिकारी बभूव]

[कोटाधिपेन अनेन वृन्दीराज्यमपहृतमभूत् । किन्तु महाराजो जयसिंहो बलात्तदिदं राज्यं दलेलसिंहाय दापयामास, इति जयसिंहस्य प्रभावादसौ विभेतिस्म]

गोपाल इत्युदितनित्यमनोज्ञनामा
 भूमीपतिर्यदुकुलाम्बुधिचारुचन्द्रः ।
 सोऽनन्तरत्नहयकुञ्जरवस्त्रभूषा-
 राशिं तदीयपदयोरुपदां दधार ॥३०॥

यादवकुलसमुद्रस्य चन्द्रो गोपालसिंहः भूषाराशिं भूषणसमूहम् । उपदां दधार
 उपायनं चकार ॥३०॥

संप्रेष्य कामवनभूमिपतिः स जैत्र-
 सिंहाद्वयः सुमहतीमुपदाममुष्य ।
 राजाधिराज इव नस्त्वमवेहि भृत्या-
 नित्याह सप्रणयकल्पितपत्रलेखः ॥३१॥

अमुष्य अमुष्मं (ईश्वर०) उपदाम् उपायनम् । संप्रदानस्य शेषत्वविवक्षया
 षष्ठी । राजाधिकारो जयसिंह इव त्वं नः अस्मान् भृत्यान् सेवकान् जानीहि इति
 सप्रणयं कृतपत्रलेखः आह । पत्रद्वारा सूचयामासेत्यर्थः ॥३१॥

जट्टाधिपो वदनसिंह इति प्रसिद्ध-
 श्रक्ने व्रजैकनृपतिः किल यः प्रतिष्ठाम् ।
 संप्रेषितः सपदि तेन मदद्विपेन्द्रः
 साकं महाधर्ममणिहेममयोपदाभिः ॥३२॥

जाटानामधिपः व्रजमण्डलस्य एकमात्रो भूपतिः यः प्रतिष्ठां सर्वदा तस्य संमानं
 चक्रे । तेन महाधर्मरत्न-हेममयीभिः उपदाभिः (उपायनैः) सह महान् कुञ्जरेन्द्रः
 प्रेषितः ॥३२॥

दिल्लीश्वरः किल महम्मदसाहनामा
 वामाश्वपञ्चकयुतं मदवारणेन्द्रम् ।
 नानामहार्घपटभूषणरत्नखड्गान्
 संप्रेष्य तस्य विससर्ज निदेशपत्रम् ॥३३॥

वामं सुन्दरं यत् अश्वपञ्चकं तेन युतं मत्तगजेन्द्रम् । निदेशपत्रं श्रीजयसिंह-
 महाराजस्योत्तराधिकारपत्रं तस्मै प्रेषयामास ॥३३॥

तत्रैव राज्यतिलकोत्सव एष राजा

श्रीकृष्णभट्टकवये कुरु काव्यमेकम् ।

अस्मत्कुलक्रमकथाकथनाभिराम-

मित्याज्ञया सह ददौ सुमहाप्रसादम् ॥३४॥

“कुलक्रमस्य वंशपरम्पराया य इतिहासस्तद्वर्णनेन मनोहरम् एकं काव्यं कुरु”
इति आज्ञया सह सुमहत् पारितोषिकं ददौ ॥३४॥

काव्यं स ईश्वरविलासमनोहराख्यं

श्राव्यं समस्तविबुधालिसुधासमानम् ।

सानन्दसर्वरसिकं पटुतानिदानं

नव्यं विरच्य नवराजसमाजमागात् ॥३५॥

विबुधाऽऽल्याः पण्डितसमाजस्य कृते अमृततुल्यम् । सानन्दाः सर्वे रसज्ञा यस्मा-
त्तादृशम् । पटुता काव्यनिर्माणचातुर्यं कारणं यस्य तत् । आगात् आजगाम ॥३५॥

तस्मै ददौ नृपतिरेष निधिं धनानां

नानान्नपानसुखसंपदुपेतमुच्चैः ।

ग्रामं हिरण्यपुरसंनिधिवर्तिनं य-

च्छ्रीकृष्णभट्टसुकवेर्वसुधैकराज्यम् ॥३६॥

धनानां निधानम्, नानाविधानां गोधूमाद्यन्धानां मधुर-पाचकादिजलानां च
सुखसंपत्तिभिरुपेतम् । हिरण्यपुरम् (हिन्डीन) तत्समीपवर्तमानं कर्मपुर (करमपुरा) ग्रामम्
तन्मण्डलान्तर्गतमेव (अर्थात् ‘परगना हिन्डीन’) । श्रीकृष्णभट्टकवेः कृते यत् पृथिव्याः
एकराज्यं सा आराज्यम् ॥३६॥

❀ ससंमानं निजराजधानीमानीताय कविकलानिधिमहाभागाय यद्यपि महाराज्यसिंहसमये एव
ग्रामोऽयं नियतीकृतोऽभूत् । दैवसंयोगात्तस्मिन् समये काल्पुनशुक्लपूर्णिमायां चन्द्रोपरागस्य पर्वाऽपि
समायासीत् । अतएव उपरागपर्वेऽन्तिमिच्छीकृत्य ग्रामस्याऽस्याऽनुशासनपत्रं (‘पट्ट’ ‘परवाना’) महाराज-
ज्यसिंहस्य खड्गचिह्नसहकृतं तदाज्ञया फा० शु० पूर्णिमादिने १७७४ तमे वैश्वे मन्ते वत्सरे अलिख्यत ।
किन्तु महाराजे ज्यसिंहे देवलोकमुपगते महाराजस्थैश्वरसिंहस्याज्ञया कर्मपुरम् अस्याऽनुशासनपत्रं
तात्कालिकराजनीतिचक्रानुसारं पुनः प्रतिकल्पनीयमेवाऽभूत् । अतएव महाराजस्य सिंहासनाधिरोहणशेष-
वस्य शोभाविशेषार्थं राजसभा (‘दरबार’) मध्ये एव कलानिधिमहाभागाय कर्मपुरग्रामप्रदानस्य मङ्गलमनु-

जग्राह कर्णकलशद्वितयेन सर्वं
काव्यामृतं विबुधलोकमुखैकदायि ।
भृत्वा गभीरनिजचित्तमयैकगते
भर्तेश्वरोऽखिलभुवः सततं मुमोद ॥३७॥

विबुधलोकानां (पण्डितानां देवानां च) एकमात्रं सुखदायकम् । कर्णी एव कलशौ
तयोर्गुलेन । कर्णद्वारा गृहीतम् (प्राप्तं, बुद्धिविषयोक्तं च) तत् गम्भीरे निजचित्त-
रूपे गते आशये भृत्वा अखिलभूमेर्भर्ता (धारकः) ईश्वरसिंहः अत्यन्तं मुमुदे । मुमोद
इति अनुदात्तत्वं लक्षणस्यात्मनेपदस्य अनित्यतया ॥३७॥

वङ्गालयप्रवरवैदिकगौडविप्रः
क्षिप्रप्रसादसुलभः सुमुखः कलावान् ।
विद्याधरो जयति मन्त्रिवरो नृपस्य
राजाधिराजपरिपूजितशुद्धबुद्धिः ॥३८॥

वङ्गदेशस्य प्रवरवैदिको यो गौडब्राह्मणः । क्षिप्रं क्षीघ्रमेव यस्य प्रसन्नता भवति
अतएव सुलभः । सुमुखः मधुरभाषी । स्थापत्यादिकलानां विशेषज्ञः । राजाधिराजेन
जयसिंहेन सर्वतः सत्कृता प्रौढा बुद्धिर्यस्य, पितृकालादागतः पारम्परिकः ॥३८॥

यद्बुद्धिवैभवबलेन नृपः सवाई-
राजाधिराजजयसिंह इति प्रसिद्धः ।
चक्रे पुरं जयपुरं रमणीयमेत-
च्चेतः प्रसादजननं त्रिजगज्जनानाम् ॥३९॥

शासनमश्राव्यत । एतस्यानुशासनपत्रं तु १८०७ तमस्य वैक्रमवत्सरस्य चैत्रशुक्लचतुर्दशीदिने अकल्प्यत ।
किन्तु राजनीतिश्रक्षानुसारं महाराज ईश्वरसिंहः कतिपयपर्यंतं देवलोकमगात् । ततश्च तात्कालिकनीतिर-
नुसारं महाराजमाधवसिंहस्य समये संवत् १८०६-७ मध्ये ग्रामस्थास्य अनुशासनपत्रं संपादितमभूत् ।
महाराजमाधवसिंहस्य राज्यशासनकाले विक्रमसंवत् १८३२ पर्यन्तं कविकलानिधिमहाभागः कर्मपुरग्रामस्य
स्वच्छन्दं भोगमकरोत् । एतदनन्तरं महाराजे माधवसिंहे देशलोकमुपगते तदुत्तराधिकारिणो महाराज-
प्रतापसिंहस्य समये १८३४ तमे वैक्रमसंवत्सरे कलानिधिमहाभागस्य तनयाय ग्रामस्थास्य नयीनमनुशासनपत्र-
मदीयत । सोऽयं कर्मपुरग्रामः कविकलानिधिवंशे प्रमुखपदाधिरूढस्य ('टोकाई') एतद्रीकाकर्तुः अन्यान्येषां
च दायभागाधिकारिणामधिकारे साम्प्रतं पर्यन्तमस्ति ।

यस्य (विद्याधरस्य) बुद्धिमाहात्म्यात् । त्रिजगज्जनानामपि मनः प्रमोदकरम् । जयसिंहेविता देवताद्या अपि जयपुरप्रतिष्ठापनेन प्रचुरां प्रीतिं प्राप्नुवन्ति त्रिजगत्त्रयेन ध्वन्यते ॥३६॥

राजा स मन्त्रिवरमीश्वरसिंहनाम्ने

पुत्राय राजपदवैभवभाजनाय ।

श्रीराजमल्लमुखमन्त्रिषु मुख्यमेनं

विद्याधरं किल समर्पितवान् स्वरूच्या ॥४०॥

राजा (जय०) राजपदव्याः, तदुचितस्यैश्वर्यस्य च पात्राय पुत्राय । राजमल्लो मुख्यो येषां तादृशेषु मन्त्रिषु श्रेष्ठमेनं विद्याधरं निजस्य रूच्या दत्तवान् । पुत्राय इति अर्थान्तरसंक्रमितवाच्यः । ततश्च 'यस्य हितमकार्यशतं कुस्वापि करणीयं तादृशाय हित-वात्सल्यभाजनाय' इत्यर्थः । एवं च समर्प्यमाणस्य सुनिश्चितहितविधायकत्वं व्यज्यते । 'स्वरूच्या' इत्यनेन-अन्वेषामनुरोधेन कदाचित् अपरीक्षितस्यापि समर्पणसंभवः, किन्तु स्वेच्छया समर्पणेन शतशः परीक्षितस्यैव तस्य प्रदानमित्यतिशयो ध्वन्यते । मन्त्रिषु मुख्यमित्यनेन सर्वेभ्योपि अतिशयितमतिशालित्वमभिव्यज्यते । राजा समर्पितवान् इत्यनेन परम्परागततया मौलत्वमभिसूच्यते । मन्त्रिवरमित्यनेन-ईश्वरसिंहशासनेऽपि यस्य सर्वाभाष्येषु प्राधान्यं ध्वन्यते ॥४०॥

अस्त्वेकतः सकलभूतलराज्यलक्ष्मी-

रस्त्वेकतो जनपदः पुरदुर्गसंपत् ।

सन्त्येकतोऽखिलजनाः परमेकतोऽसौ

विद्याधरो गुरुगभीरगुणैकसिन्धुः ॥४१॥

जनपदो भारतराष्ट्रं राजपुत्रप्रान्तो वा । पुराणां दुर्गानां दुर्गाणां च संपत्तिरपि एकतोऽस्तु । गुरुगौरवेण अविचलः । गुणानामेकमात्रो गभीरः सिन्धुः ॥४१॥

धीरो निजान्तसमयं निकषा सवाई-

राजाधिराजजयसिंहनृपोऽखिलज्ञः ।

श्रीराजमल्लमुखमन्त्रिसमन्वितार्य-

विद्याधराङ्गतलग्नं कृतवान्कुमारम् ॥४२॥

धीरः मोगलसाम्राज्ये नानाविधोत्थान-पतनादीनां द्रष्टा । निजान्तसमयस्य समीपे ।
निकषायोगे द्वितीया । अनेन समग्रपुरुषायुषस्य सर्वदा विजयशाली अनुभवः सूच्यते ।
राजमहलमुख्यैः मन्त्रिभिः समन्वितस्य आर्यविद्याधरस्य उत्सङ्गतं कुमारं कृतवान् ।
सर्वेषां मन्त्रिणां मध्ये अयमेव प्रधानात्मात्यः कृत इति सूच्यते । 'अंकतलगम्' इत्यनेन
कुमारावस्थापन्नः सोयं वयो-विद्या-विवेकादिवृद्धस्य भवत एव पोष्यतया संरक्षणीय
इति ध्वन्यते ॥४२॥

ते मन्त्रिणो मितगिरः किल राजमल्ल-

विद्याधरप्रभृतयो धिषणाधिवासाः ।

राजाधिराजजयसिंहनिदेशवश्या

भेजुर्विशालभुजमीश्वरसिंहभूपम् ॥४३॥

धिषणायाः बुद्धेः अधिकृतगृहभूताः । मितगिरः— असाधारणबुद्धिशालित्वेऽपि
निजमुखतः स्वल्पमात्रं वदन्तीति मन्त्रिणामसाधारणो गुणः सूच्यते । निदेशवश्या इत्यनेन
जयसिंहाद् गृहीतस्य अधिकारस्य प्रतिक्षणं स्मरणं सूच्यते । विशालभुजमित्यनेन—
क्षत्रियस्यास्य बाहुदण्डयोः सामर्थ्यं करयोः कर्तव्यशक्तितश्च ईश्वरनामोचितं वेति शब्दैर-
भिव्यज्यते । भेजुरित्यनेन समर्था अपि मन्त्रिणोऽमी राजभवत्या कार्यं सर्वमकुर्वन्ति
सूच्यते ॥४३॥

तैरन्वितः स्वपितृसंचितराज्यसंपत्-

संपूरितो रथमतङ्गतुरङ्गसंघैः ।

पत्तिव्रजैश्च विदधद्भुवि भूरिभारं

जेतुं परानतिसमृद्धबलः प्रतस्थे ॥४४॥

तैः मन्त्रिभिर्भुक्तः । स्वपित्रा संचिताः याः राज्योचिताः संपदः ताभिः सम्यक्कथा
पूरितः । अनेन कोषबलस्य अगाधत्वं ध्वन्यते । पत्तिव्रजैः पदातिसमूहैश्च भुवि भारं कुर्वन् ।
अतएव अपेक्षितैः सर्वैर्बलैः अतिसमृद्धिशाली । परान् (शत्रून्) जेतुं प्रस्थानं चकार ॥४४॥

तस्य द्विपाः सरभसस्तुतदानधारा-

संपूरिताधिकविसारिसरिप्रवाहाः ।

ते प्रावृषेयजलभृत्पटलैरनूनां

गर्जारवैर्घनघटाघटनामवापुः ॥४५॥

सवेगं प्रवृत्ताः निर्भरिताः याः मदधाराः ताभिः संपूरिताः अत्यन्तं प्रसरणशीलाः
सरितां प्रवाहाः यैः ते (द्विपाः), प्रावृट्(वर्षा)कालिका ये जलभूत्पटलाः मेघसमूहाः
तेभ्यः अनूनाम् अन्यूनां मेघघटायाः (समूहस्य) इव घटनां सादृश्यं गर्जरवैः प्रापुः ।
जलं वर्षन्तः, श्याम-विशालशरीराश्च ते गर्जनेनापि मेघघटासादृश्यं प्रापुरित्यर्थः ॥१४॥

उत्कूर्दमानतुरगोद्धुरटापटङ्क-

क्षुरणाऽखिलक्षितितलात्प्रकटोऽत्र न स्याम् ।

इत्याकुलः किल भयेन भुजङ्गराजः

पातालमेव भजतेऽखिलतोऽप्यधस्तात् ॥४६॥

उत् उच्चैः कूर्दमानानां तुरगाणां विकटैः खुररूपैः टङ्कैः क्षोदनोपकरणैः निखा-
तात् पृथ्वीतलात् 'अहं सर्वप्रकाश्यो न भवेयम्' इति भयव्याकुलो नागराजः शेषः
सर्वतोऽपि अधस्तलं पातालमेव आश्रयति । भूमेरधस्तात् अतल-वितल-सुतल-रसातलादि-
षट् तलेभ्योऽधस्तात् सर्वतोऽपि नीचैस्तलं पातालमस्ति, यत्र किल पृथ्वीधारिणः शेषस्य
निवासः पीराणिकैर्वर्ण्यते । तत्र प्रकृतिजातोपि शेषस्य पातालनिवासः घोटकटापटङ्क-
निखाताङ्गूतलात् प्रकटताऽभावहेतुकः परिकल्प्यते इति हेतुप्रक्षा ॥४६॥

पत्तिव्रजाः पवनवत्परिधावमाना-

श्रमार्माऽसिभीषणकराः कटिवद्धतूणाः ।

स्कन्धेषु कार्मुकधराः किल केऽपि वह्नि-

यन्त्रान्विताः प्रलयवारिधिवत्प्रसस्तुः ॥४७॥

चर्म(ढाल)खड्गाभ्यां भयंकरो करो येषां ते, कार्मुकधरा धनुर्धारकाः, वह्नि-
यन्त्राणि (बन्दूक) तैः अन्विताश्च पत्तिव्रजाः पदातिसमूहाः प्रलयकालिकसमुद्रवत्
सर्वतः प्रसरन्तिस्म । समुद्रोपमया शीघ्रप्रसारित्वम्,—आत्मनि निमज्जकत्वम्, अप्रति-
कार्यत्वं चाभिव्यज्यते ॥४७॥

प्रोद्यद्विद्युत्पताकावलिवलितमहामत्तमातङ्गमेधै-

दर्पप्रोत्सर्पिवेगोद्धुरतुरगवलप्रोच्चलत्पूर्ववातैः ।

प्रोद्यन्निःसानधीरध्वनिबहलतरोद्भूतगर्जरवैश्च

श्रीमानारूढ उच्चैर्जगति जनमनो मोदयन्नीश्वरेन्द्रः ॥४८॥

हृदीयमानया विद्युत्सदृशपताकावत्या वेष्टितैः महागजरूपैर्मधैः गर्वेण धावन्तः
वेगेन विकटाश्च ये तुरगाः तेषां सैन्यैरेव उच्चलद्भिः पूर्ववातैः (पूर्वदिक्पवनैः) प्रोच्चरन्तो

ये निःसानानां (दुन्दुभीनां) धीर-ध्वनयः त एव प्रबलतराऽऽविर्भूता गर्जनशब्दाः तैः ।
जगति वर्तमानानां जनानां मनः प्रमोदयन् सन् ईश्वररूपः इन्द्रः आरूढः, दिग्विजययात्रा-
समारोहे मंगलयानमारूढः 'सवारी' कृतवान् ॥४८॥

**श्रीमत्यारूढमात्रे पवनजवजयभ्राजिनं वाजिवर्यं
कोणाघातैर्गभीरध्वनिभिरविरतं दुन्दुभौ वाद्यमाने ।
नागिन्यो नागराजं प्रसभमुपदिशन्त्यद्य सम्यग् धरेयं
धार्या, कार्याय कस्मैचन चलति जयोद्योगवानीश्वरेन्द्रः ॥४९॥**

श्रीमति (ईश्वरसिंहे) पवनवत् जवशालिनं, जयेन भ्राजिनं शोभमानम् आरूढे
एव सति । गभीरध्वनिशालिभिः कोणानाम् (वाद्यदण्डानाम्) आघातैः निरन्तरं विजय-
दुन्दुभौ वाद्यमाने सति । शेषस्य पत्न्यः पृथ्वीवारकं नागेन्द्रं सतर्कमुपदिशन्ति—“अद्य
भूमिः अवधानेन धार्या, अद्य किञ्चित्कार्यार्थं जयोद्यमशाली ईश्वरेन्द्रो विजयप्रस्थानं
कुरुते । अनवधाने सति सैन्यभरेण धरेयं विचलिता स्यादिति ॥४९॥

**दन्ता, नेयं बलाकावलिरलिकगतस्वर्णपट्टा न विद्युद्,
दानाम्भो नाऽम्बुधारा, विलसति वपुषां मण्डनं, नेन्द्रचापः ।
नादो यः शृङ्खलानां स भवति न रुतं चातकैरीश्वरेन्द्र-
प्रस्थाने वारणेन्द्रान्कलय विरहिणि प्रावृषेयान्न मेघान् ॥५०॥**

इमे श्वेताः गजेन्द्राणां दन्ताः, न बलाकानां पङ्क्तिः । इमे हस्तिनाम् अलिक-
(ललाट)गताः स्वर्णपट्टाः ('सिरी'), न विद्युत् । हस्तिनामिदं मण्डलं, न वारिधारा ।
नानावर्णैः रत्नैर्भ्राजमानमिदं हस्तिनां शरीरस्य भूषणं, न इन्द्रचापः । अयं कण्ठादिषु
बद्धानां स्वर्णशृङ्खलानां नादः, न चातकद्वारा शब्दः (किं वा चातकैर्न शब्दायितम्) ।
अतएव हे विरहिणि ईश्वरप्रस्थाने संमुखदृश्यमानान् इमान् गजेन्द्रान् जानीहि, न वर्षा-
कालिकमेघान् । भ्रान्तापह्नुतिः, भ्रान्तिवारकस्य तत्त्वाख्यानस्य सत्त्वात् ॥५०॥

**गर्जन्येते मृगेन्द्राः किमचलशिखरे किं नदन्त्यम्बुवाहाः
किं वा संस्मृत्य रामं रचयति परितः सिंहनादं हनूमान् ।
रे पान्था ब्रूत सत्यं तदखिलमटवीचारिणो रे मनुष्याः
श्रोतव्यः श्रीश्वरस्य क्षितिपकुलमण्योरेष निस्स्ताननादः ॥५१॥**

‘पर्वतशिखरे किं मृगेन्द्राः (सिंहाः) गर्जन्ति ?’ इत्यादिररण्यचारिणां संदेह इति तत्संदेहनिराकरणार्थं पान्थान् प्रति प्रश्नः । ‘अटवीचारिणो रे मनुष्याः’ इत्यादि आरण्यकान् संबोध्य पान्थानामुत्तरम् ‘भूपतिर्वंशभूषणस्य ईश्वरस्य (ईश्वरसिंहस्य) एषः निःसान् (दुन्दुभिः) नादः श्रोतव्यः’ इति । ततश्च मृगेन्द्राणां गर्जनादयो नैते भवन्तीति प्रवक्तृणां तात्पर्यम् । प्रश्नकर्तृणां अरण्यनिवासित्वात् भयङ्करभेरीनादेऽपि स्वपरिचितानां सिंहनादादिपदार्थानामेव संदेहविषयतेति कवेः संघटनापाठवम् । संदेहालंकारोपि पान्थानामाण्यकानां च मिथः प्रश्नोत्तराभ्यामाभ्यामभ्याविष्क्रियते इति साहित्यविच्छिन्तिः ॥५१॥

उत्तुङ्गप्रचलत्तुरङ्गमखुरचिप्रचतायां चिता-

बुद्यत्तुङ्गमदान्धकुञ्जरधटाटोपोत्कटायां दिवि ।

शेषश्च त्रिदशेश्वरश्च भुवनव्याभङ्गभीव्याकुलौ

वर्तते चकितावमुष्य नृपतेर्दिग्जैत्रयात्रादिने ॥५२॥

अमुष्य (अस्य) भूपतेः दिग्विजययात्रादिने उत्तुङ्गानाम् (उन्नतानाम्) प्रचलतां च तुरगाणां खुरैः क्षिप्रम् (द्रुतम्) क्षुण्णायां भूमौ शेषः, उदीयमानानां तुङ्गानां मतकुञ्जराणां घटायाः (समूहस्य) आडम्बरेण आतङ्गेन वा विकटायां दिवि (आकाशे) देवेन्द्रः, इति उभौ अपि भुवनस्य (लोकस्य) भङ्गभयेन व्याकुलौ, अत एव सन्भ्रान्तौ वर्तते (विथमानौ) स्तः । खुरक्षतैः क्षितिक्षयस्याऽऽशङ्का पूर्वकविप्रसिद्धैव, किन्तु गजानां शैलवदत्युन्नतत्वात् आकाशचारिणामपि मनसि भङ्गभीतिरभ्युदेतीति प्रकृतकवेः प्रतिभापाठवम् । उदात्तालंकारेणानेन वर्णनीयस्य राज्ञः प्रभावतिशयो व्यङ्ग्यः ॥५२॥

दूरादेव विपक्षपत्तनसमुद्रासैकवीराधिपो

दिग्दन्तावलगण्डपालिमदभूमालिन्यसंमार्जनः ।

भूयोऽम्भोनिधिघर्घरारवभवत्संवादजैत्रोऽभवत्

प्रस्थाने खलु तस्य दुन्दुभिलसद्रवूङ्कारधारध्वनिः ॥५३॥

तस्य (ईश्वर०) दिग्विजययात्रायां दूरत एव श्रूयमाणो वैरिनगराणाम् उद्भासने (विसर्जने, शून्यीकरणे) एकमात्रो वीरश्चेष्टः । दुन्दुभिः श्रुत्वा पूर्वतः प्रज्ञातयशःक्रमाः शत्रवो भयान्नगराणि परित्यजन्तीति तात्पर्यम् । दिग्गजानां गण्डपालेः (गण्डस्थलस्य) मदभूः (मदजातम्) यन्मालिन्यं तस्य प्रक्षालकः । दुन्दुभिध्वनिं श्रुत्वा दिग्गजानामपि मदो भवात् शुष्यतीति तात्पर्यम् । समुद्रस्य घर्घरारवेण सह भवन् यः संवादः (द्वयोः साम्यम्) तस्य विजेता, दुन्दुभीनां लसन् घूङ्कारधाराणां ध्वनिः अभवत् ॥५३॥

इत्थं समग्रसमुदञ्चितसर्वस्नैयः

श्रीमानसौ नृपतिरीश्वरसिंहनामा ।

निःसाननादपरिपूरितसर्वलोको

यात्रां चकार सजवोऽखिलदिग्जयाय ॥५४॥

समग्रं (पूर्णरूपेण) उत्थापितानि (सह नीतानि) सर्वसैन्यानि येन सः, दुन्दुभि-
ध्वनिना व्यापितसर्वलोकः असौ श्रीमान् ईश्वरसिंहः सजवः (सवेगः) सन् दिग्विजयाय
यात्रां चकार ॥५४॥

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्ग एष नवोत्तरः ॥३॥

यस्य 'क्षैवैभवचतुष्टयं' तथा 'पारिजात-सरला-कनीनिकाः' ।

'गायया'ऽथ 'चपकं' 'ललन्तिका', मञ्जुनाथसुकृती च वन्दते ॥१॥

इति श्रीमच्चैलङ्गावयमङ्गलमहाविधिसुभाकर-देवर्षिकृष्णभट्टकविकलानिधिकृतावीश्वर-
चरितमहाकाव्ये राजतिलकयात्रायां दशमः सर्गः



क्षै 'साहित्यवैभवम्' 'जयपुरवैभवम्' 'गोविन्दवैभवम्' 'भारतवैभवम्' इति चतुष्कम्, अमुद्रितो
'धातुप्रयोगपारिजातः', संस्कृतभाषाशिक्षायाः प्रारम्भिकपुस्तकं 'संस्कृतमुखोपनि' (भागद्वयम्),
'गायारत्नसमुच्चयः' इति "भट्टश्रीमथुरानाथशास्त्री, मञ्जुनिकुञ्ज, पृथ्वीराजरोड् जयपुर". इति
स्थानात् । रसगङ्गाधरटीका 'सरला', व्यङ्ग्यसर्वकषया टीकया सहिता 'संस्कृतगाथाशतशती',
ध्वन्यालोकटीका 'कनीनिका' (प्रमुद्रिता), कादम्बर्यां लघुटीका 'चपकम्', शिलालेखललन्तिका' चेति
यन्निमित्तग्रन्थाः 'निर्णयसागरप्रैस-कोलभाटलैन, बम्बई' इति स्थानाच्च प्राप्तुं शक्या इति सर्व-
स्वाशयः ।

एकादशः सर्गः

श्रीमानीश्वरसिंह एष बलवान् श्रीशौर्यवीर्यादिभि-

श्चन्द्रोपेन्द्रमहेन्द्रमित्रमरुतामैश्वर्यमुल्लासयन् ।

दुष्टोद्यद्द्विषदोषदर्पहृतये प्रीत्यै सुहृद्भृतां

कीर्त्यै स्वस्थ दिशां जयाय च वृतः सैन्यैः प्रतस्थे ततः ॥१॥

इतिहासविकासनातिरेकाद् भृशमेकादशसर्गलास्यरंगे ।

सरला विमला विलासिनीयं रचनीयं वितनोति संविलासम् ॥

श्रिया (शोभया) चन्द्रस्य, शौर्येण उपेन्द्रस्य (विष्णोः), वीर्येण वीरतया महेन्द्रस्य शक्रस्य, (तेजो-वेगादिभिश्च) सूर्य-वाय्वादीनां वैभवम् उल्लासयन् प्रकाशयन् । दुष्टस्य उज्ज्वलभमाणस्य च द्विषदोषस्य शत्रुसमूहस्य गर्वदूरीकरणाय मित्रभूपालानां प्रीतिवर्द्धनाय च सैन्यैः परितः प्रतस्थे दिग्विजययात्रां चकार ॥ १ ॥

शुभानुकूलानिलकेलिसंचलद्-

ध्वजाग्रहस्तैरिव तर्जयद्विपून् ।

नितान्तकोणाहतिधीरनिर्ध्वनद्-

गभीरनिस्साननिनादभीषणम् ॥२॥

दिवाकरद्योतभृशोज्ज्वलज्वल-

उभलज्भलोद्भासितभल्लशक्तिभिः ।

तुरंगमोत्कीर्णधरारजोघटा-

घनाघनोल्लासितडिल्लताशतम् ॥३॥

मदोदकस्त्राविमहामतङ्गजैः

समुन्नमद्भिर्निविडैः पयोधरैः ।

नितान्तमासिन्धुतटं समन्ततो

महीतलं पङ्क्तितां भृशं नयत् ॥४॥

तदेव भूयः संजवानिलोच्चल-

तुरङ्गमैर्धूलिभरत्वमापितम् ।

नभोगतं घोरघनाघनौघतां

वियोगिनां चेतसि भीतये नयत् ॥५॥

जवोत्पतत्सायुधपत्तिघोरणी-

तरङ्गमालापरितः समाकुलम् ।

अतिप्रचण्डप्रलयानिलोच्छलत्-

पयोधिपूरप्रतिमानमुद्धुरम् ॥६॥

बलं बलारेर्वहलं बलादिव

प्रसर्पद्भोदघटातड्युतम् ।

मदोद्यमातङ्गनिषादिशक्तिभृद्-

भटोद्भटं श्रीश्वरसिंहभूपतेः ॥७॥

प्रयाणजोत्साहमहामहोत्सवे

रराज चञ्चच्चतुरङ्गसंगतम् ।

प्रतापदीप्त्या प्रतिभूपतीनलं

विषादयन्मित्रमनश्च मोदयत् ॥८॥

शुभस्य, यात्रायामनेकूलस्य च बायोः क्रीडया संचलन्तो ध्वजा एव अग्रहस्ताः (हस्ताऽग्रभागाः) तैः रिपून् भर्त्सयदिव । निरन्तरं दुन्दुभिवादनदण्डानामाघातैः गभीरं शब्दायमानस्य प्रौढदुन्दुभेः निनादेन भयङ्करम् ('ईश्वरसिंहभूपतेर्बलं रराज' इत्यग्निमेण अन्वयः । सप्तभिः कुलकम्) ॥

अत्यन्तोज्ज्वलं (अतिनिर्मलं यथा स्यात्तथा) ज्वलन्तीभिः दीप्यमानाभिः, 'भल्लभल्ल' इति प्रदीप्ताभिः—भल्लैः (कुन्तैः) शक्तिभिः (भुशुण्डीभिः) च । तुरङ्गमैः उत्कीर्णा (क्षुण्णा) या भूमिरजसः (पृथिवीधूलैः) घटा (समूहः), स एव घनाघनः निबिडमेघः तस्मिन् उल्लासि प्रकाशनशीलं तडिल्लतानाम् (विद्युद्रूपवल्लीनाम्) शतं यस्मिन् । तुरगक्षोदितरजोरूपमेवे सूर्यप्रकाशेन भल्लभलायिता भल्लभुशुण्ड्यः यत्र तडिल्लताशतमिव भासते, तादृक् सैन्यमिति तात्पर्यम् ॥

मदजलं क्षरद्भिः महागजैः (तद्रूपैः) उन्नतसान्द्रैः मेघैः (गजरूपैर्मेषैरिति व्यस्तरूपकम्) समुद्रतटपर्यन्तं भूतलं सर्वतः कर्दमयुक्ततां प्रापयत् ॥

सजवं सवेगम् अनिलवत् (वायुवत्) उच्चलद्भिस्तुरगैः तदेव (पङ्क्तितां नीतमेव) भूतलं धूलिरूपत्वं प्रापितम् । पूर्वमार्द्रमपि भूतलं तुरगखुरक्षोदनधूलिभिः पुनर्धूलिव्याप्तमभूदित्यर्थः । ततश्च-धूलिभररूपं तद् भूतलम् आकाशगतं कृत्वा वियोगिनां चित्तं भयजननाय निबिडमेघतां प्रापयत् । धूलिभरो गगने उड्डीय निबिडमेघतां प्राप्नोति, तेन च मेघाभ्रान्त्या विरहिणां वियोगभीतिर्भवतीति तात्पर्यम् ॥

जवेन उत्पतन्ती सवेगं चलन्ती या पत्तिधोरणी पदातिपङ्क्तिः सैव तरङ्गमाला (वीचिराजिः) तया समन्ततो व्याप्तम् । अतएव अतिप्रचण्डेन प्रलयपवनेन उत्प्लव-मातो यः समुद्रोपः तत्प्रतिमानं तत्सदृशम्, उद्धुरं प्रचण्डम् (बलम्) ॥

मदोष्णेषु मातङ्गेषु (गजेषु) निषादिभिः (निषण्णैः, स्थितैः,) शक्ति- (भुशुण्डी) धारकैः भटैः योर्धैः उद्धुटं प्रचण्डम् । अत एव बलात् प्रसर्पन्तीभिः अम्भोदधटाभिः (मेघसमूहैः) तडिद्भिश्च युक्तं बलारेः इन्द्रस्य बलमिव सैन्यमिव स्थितम् ईश्वरसिंहभूपतेः बहलं निबिडं बलं (सैन्यम्) । मत्तमातङ्गाः मेघा इव, तदुपरि स्थितानां भटानां शक्तयश्च चमत्कृत्या विद्युत इव इति इन्द्रसैन्येन साम्य-मित्याशयः ॥

प्रतापस्य (प्रभावंस्य) दीप्त्या तेजसा प्रतीपभूपालान् अत्यन्तं विषादयत् (विषण्णान् कुर्वत्), मित्राणां मनः प्रमोदयच्च । चञ्चद्भिः चतुरंगैः (चतुर्भिः गज-तुरग-रथ-पदातिरूपैः अंगैः) संगतम् (ईश्वरसिंहभूपतेः बलम्) । प्रस्थानजातस्य उत्साहस्य महामहति उत्सवे आनन्दे रराज शुशुभे ॥ २-३-४-५-६-७-८ ॥

मदच्युतिस्नातगजेन्द्रपातितै-

र्महीधरैश्चापि महीरुहैर्मही ।

समन्ततश्चारुसमीकृताऽभवत्

प्रयाणतः श्रीश्वरसिंहभूपतेः ॥६॥

ईश्वरसिंहभूपालस्य युद्धयात्राप्रस्थानात् —मदप्रसन्नवणेन स्नातैः (अर्थात् मर्तैः) गजेन्द्रैः निपातितैः पर्वतैः तथा वृक्षैश्च सर्वतः मही उच्चावचताशून्या, अत एव रुचिरा अभवत् । अस्य प्रस्थाने मत्तकुञ्जराणां तथा समारोहो भवति यथा पर्वतैः वृक्षैश्च या भूमेरुच्चावचता भवति सा एतस्य कुञ्जरद्वारा पर्वतानां वृक्षाणां च भङ्गाद् विनिवृत्ता भूत्वा भूमिं समीकरोति । सेनाया अतिविशङ्कृता, तद्द्वारा भूपतेरैश्वर्यातिशयो ध्वन्यते ॥ ६ ॥

महीयसी सा बहुयोजनान्तर-
प्रदेशविस्तारनिवेशशालिनी ।

चमूस्दश्चच्चतुरङ्गशोभिता
जगर्ज गम्भीरपयोधिसंनिभा ॥१०॥

बहुयोजनान्तरस्य प्रदेशे (स्थले) विस्तारशालिना निवेशेन शोभमाना,
चतुर्भिः अंगैः शोभिता सा महती सेना गम्भीरसमुद्रवत् ननाद ॥१०॥

सुवर्णराजकुथशोभयान्विताः
सुवर्णघण्टाघनघोषशालिनः ।

सुवर्णरत्नाभरणा मदद्विपाः
सुवर्णचित्रप्रचिता विरेजिरे ॥११॥

सुन्दरवर्णेन (रागेण) राजमानानां कुथानां (पृष्ठवस्त्राणां 'भूल') शोभया
युक्ताः, सोवर्णघण्टानादेन शोभिताः, सुन्दरवर्णैः चित्रैः आलेख्यैः चचिताः (येषां
शुण्डादिषु नानारङ्गाणां चित्राणि शोभन्ते स्म) ईदृशाः मत्तकुञ्जराः शुशुभिरे ॥११॥

शक्रेणाऽकृतपक्षाः क्वचन विधिवशात्संस्थितास्ते गिरीन्द्राः

शत्रूणां वासदानादविरतमधुना भूरिजातापराधाः ।

ते बद्ध्वा शृङ्खलाभिः प्रसभमतिबलैः स्थापिता द्वारदेशे

भ्राजन्ते कुञ्जरेन्द्राः पृथुलकुथभृतः श्रीश्वरचोणिभर्तुः ॥१२॥

कुत्रचन सुरक्षितराजसंस्थानादिषु स्थिताः, अत एव इन्द्रेण अन्ध्रपक्षाः केचन
पर्वताः शत्रुभ्यो निवासदानात् तथा अविरतं मधुना (क्षौद्रेण मद्येन च) कृतापराधाः
[अर्थात् एभिः पर्वतैः शत्रुभ्यो निवासो दत्तः, यतो हि वैरिणः पलाय्य पर्वतकन्दरेषु
निवसन्तीति एकोऽपराधः । तथा मधुशब्दश्लेषात् एभिर्निरन्तरं मद्यसेवनं कृतमिति
द्वितीयोऽपराधः । अत एव एते द्विविधापराधिनः संबृताः] ततश्च अतिबलशालिभिः
राजपुरुषैर्बलात् शृङ्खलाभिर्बद्ध्वा दण्डनीयबुद्ध्या द्वारदेशे स्थापिताः, ते एव एते उभय-
पार्श्वे पक्षसदृशबृहत्कुथ (पृष्ठासन) धारिणः ईश्वरसिंहभूपालस्य महागजेन्द्राः राजन्ते ।
एते हस्तिनो न सन्ति अपि तु पक्षधारिणः पर्वताः सन्ति, ये पूर्वोक्ताऽपराधवशाद् बद्ध्वा
द्वारदेशे स्थापिताः । एतेषां कुथो न, किन्तु उभयपार्श्वे इमौ पक्षौ स्तः, इति हस्तिनां
प्रशस्तिद्वारा वर्ण्यस्य राज्ञो वैभवातिशयो ध्वन्यते ॥१२॥

शुण्डादण्डोप्रगण्डस्थलबहलमिलञ्जूरिदानद्रवाद्राः

कुन्देन्दुद्योतिदन्तद्वयदलितबलोद्यद्द्विषदन्तिदन्ताः ।

भान्ति प्रोत्तुङ्गकुम्भान्तिकचटुलचलत्पुष्करा दुष्कराऽजि-

भ्राजिष्णूद्गमवीर्यातिशयविजयिनः कुञ्जराः श्रीश्वरस्य ॥१३॥

शुण्डादण्डे तथा प्रचण्डे गण्डस्थले च बहलम् (अत्यन्तम्) मिलता भूरिणा दानद्रवेण (मदप्रवाहेण) आद्राः । कुन्दवत् चन्द्रवत् च द्योतिना (दीप्यमानेन) दन्तद्वयेन दलितानि (चूर्णितानि) शत्रूणां सैन्यं च, उद्यताम् (उज्जृम्भमाणानाम्) शत्रुकुञ्जराणां दन्ताश्च यैस्ते । प्रोत्तुङ्गस्य कुम्भस्थलस्य समीपभागे चञ्चलं यथा तथा भ्रमत् पुष्करं (शुण्डाप्रभागः) येषां ते, अनवरतं शुण्डाप्रभागं गण्डस्थलसमीपे भ्रामयन्त इत्यर्थः । 'पुष्करं करिहस्ताग्रे' इत्यमरः । दुष्करे (भयङ्करे) आजी (युद्धे) भ्राजिष्णवः राजमानाः, तथा उद्गमना (प्रचण्डेन) वीर्याधिक्येन विजयशालिनः । ईश्वरसिंहस्य कुञ्जराः भान्ति ॥१३॥

उद्गण्डोद्गण्डशुण्डाप्रसरणरभसोद्गीतवैमानिकौघाः

प्रोन्मीलद्वयोमगङ्गासलिलकमलिनीमण्डलान् खण्डयन्तः ।

तारालीतारहारावलिमतिललितां गण्डयोर्मण्डयन्तः

शोभन्ते वारणेन्द्राः सलिलभृत इव श्रीश्वरेन्द्रस्य वश्याः ॥१४॥

उद्गण्डोद्गण्डायाः (अतिप्रचण्डायाः) शुण्डायाः प्रसरणरभसेन (उच्छालनवेगेन) अतिभीताः विमानचारिणां (देवानाम्) समूहाः येभ्यः ईदृशाः । अत एव प्रोन्मीलतः (विकसतः) आकाशगङ्गासलिलस्य कमलिनीसमूहान् खण्डयन्तः । इयदुभ्रताः सन्ति यत् शुण्डादण्डं प्रसार्य व्योमगङ्गायाः विकसतः कमलखण्डान् खण्डयन्तीत्याशयः । 'मण्डलं विषु' इति वचनात्पुस्तकम् । तारापंक्तिरूपाम् अतिललितां (तारां विशालाम्) हारपंक्तिम् उभयतो गण्डस्थलयोरुपरि भूषयन्तः । जलदा इव स्थिता ईश्वरेन्द्रस्य वशीभूताः गजेन्द्राः शोभन्ते ॥१४॥

चिरादधस्ताद् विनिधाय दुष्टं

द्विजिह्वजालं परिरक्षतीयम् ।

इतीव रोषेण खुरैः खनन्ति

क्षणं क्षणं क्षोणितलं तदश्वः ॥१५॥

चिरकालात् निजस्य अधस्तात् (अधोभागे) स्थापयित्वा दुष्टं द्विजिह्वजालं
सर्पसमूहम् इयं क्षोणिः पृथ्वी परिरक्षति [अग्रे किञ्चित्, परोक्षे च किञ्चित् एवंविध-
द्विविधवचनशालिनं कुटिलम्, प्रकृते च पातालस्थं सर्पसमूहं भूमिः परिरक्षतीति] । तस्य
(ईश्वरसिंहस्य) अश्वाः । खुरैर्भूमिखननं तुरङ्गाणां स्वाभाविकमपि द्विजिह्वरक्षणा-
पराधहेतुकं कल्पितमिति हेतुप्रेक्षा । अधस्तात् इति त्वपपाठ एव ॥१५॥

सलज्जवीरव्रजसज्जसैन्ये

संप्रस्थिते श्रीश्वरसिंहदेवे ।

निरुद्यमानामपि मानवानाम्

अभून्महानुद्यमलोभयोगः ॥१६॥

सलज्जः वीरव्रजः सज्ज (उद्यतं सावधानं वा) सैन्यं यस्य तादृशे ईश्वरसिंह-
देवे कृतप्रस्थाने सति उद्योगरहितानामपि मनुष्याणाम् उद्यमो लोभश्च संजातः ।
ईश्वरसदृशस्य वीरगुणग्राहकस्य सेनायां साम्प्रतं सैनिकानामेवं समादरो द्रव्यलाभश्चेति
विदित्वा सैनिकव्यवसायाद्ये तदस्था आसन् तेऽपि सेनासंनिवेशस्योद्यमं कृतवन्त इति
भावः । सलज्जेति विशेषणेन--साधारणयुद्धादिषु अहंभावदर्शने तेषां लज्जेव भवतीति
भटानां वीरतातिशयो ध्वन्यते ॥१६॥

एको गुणग्राहक एष राजा

लब्ध्वाऽधुना राज्यपदं नवीनम् ।

अपोषयद्यो गुणिनोऽत्र लोके

श्रिया निरस्तानपि तान्समस्तान् ॥१७॥

श्रिया धनेन हीनानपि गुणिनो लोकान् यः प्रभूत-दान-संमानादिभिरपालयत्,
अतः एकमात्रो गुणग्राहकः ॥१७॥

संख्यावतः काव्यकलाविदग्धान्

ज्योतिर्विदः शाकुनिकांश्च सम्यक् ।

भिषग्वरानश्वगजादिशास्त्र-

विचक्षणान् रत्नपरीक्षकांश्च ॥१८॥

वीणाप्रवीणानपि गानदक्षान्
 सुशिक्षितान्नाट्यकलाकलापे ।
 महोद्भूतांश्चापि भटानजस्रम्-
 अन्वग्रहीदेष कृपाकटाक्षैः ॥१६॥

संख्यावतः शास्त्रपण्डितान् । शाकुनिकान् शुभाशुभनिमित्तं शाकुनं (तच्छास्त्रं)
 जानन्ति तान् । नाट्यकलासमूहे कृताभ्यासान् नाट्यशास्त्रविचक्षणानित्यर्थः, महोद्भूतान्
 प्रतिप्रबलान् भटान् योधान् कृपादृष्ट्या अजस्रम् (निरन्तरम्) अन्वग्रहीत् अनुग्रहं
 चकार ॥१८-१९॥

कांश्चित्सुदृष्ट्यात्तऽऽसुधौघवृष्ट्या
 कांश्चिस्मितेनातितरां सितेन ।
 कांश्चिद् गिरा प्राञ्जलवर्णवत्या
 कांश्चित्करेणातिसरोरुहेण ॥२०॥
 कांश्चिन्नमद्भ्रूविटसंज्ञयैव
 कांश्चिच्च नत्या विनयेन मूढर्ध्नः ।
 कांश्चिन्मुहुः संनिधिदानमात्रा-
 दमोदयत् स्वस्वसमाजलोकान् ॥२१॥

आत्ता स्वीकृता अमृतप्रवाहस्य वृष्टिर्यया ईदृश्या कृपादृष्ट्या । सितेन श्वेतेन
 मन्दहास्येन । कांश्चित् प्राञ्जल (स्फुटार्थ)वर्णयुक्तया वाण्या । अतिसरोरुहेण कमल-
 मप्यतिक्रान्तेन कमलादप्यधिकसौन्दर्ययुक्तेन । उत्पापन-अभयप्रदानादिकया हस्तस्य चेष्टया,
 इत्याशयः । नमतः नीचीभवतः भ्रुकुटिरूपस्य विटस्य (सूचकस्य) संज्ञया इङ्गितेन ।
 कांश्चित् मस्तकस्य विनयेन ईषन्नप्रतया । कांश्चित् मुहुः (वारंवारम्) स्वसमीपा-
 गमनस्य अवसरप्रदानमात्रात् । एवं स्वपरिकरस्य लोकान् अमोदयत् प्रसन्नान्
 अकरोत् ॥२०-२१॥

सैन्यं तदीयं शुभसंनिवेश-
विशेषशालिप्रचलत्पुरं तत् ।
तस्थौतरामध्वनि यत्र यत्र

शोभाऽभवत्काचन तत्र तत्र ॥२२॥

शुभेन संनिवेशविशेषेण (विशिष्टप्रकारेण) स्कन्धावारस्थापनेन शोभते
तच्छीलम्, अतएव प्रचलत् चलनविशिष्टं नगरम् ईदृशं तस्य सैन्यं तस्थौतराम् अति-
शयितां स्थितिं चकार ॥२२॥

ते पर्वतास्ते विपिनप्रदेशा-
स्ते भूरुहास्ते सरितां तटाश्च ।

ते क्षोणिभागाः सुतरां विरेजु-
र्विभूषिताः श्रीश्वरसिंहसैन्यैः ॥२३॥

भूरुहाः वृक्षाः । ईश्वरसिंहस्य सैन्यमण्डिताः क्षोणिभागाः भूप्रदेशाः ॥२३॥

सुदुर्गमं मर्त्यगणैररण्यं
शिवारुतस्थानमशोभनं यत् ।
तदीश्वरेणैव कृतं मनोज्ञं

मृदङ्गतालोत्सवगीतनृत्यैः ॥२४॥

मनुष्यगणैर्गन्तुमशक्यम् । शिवानां जम्बुकीनां शब्दस्य स्थानम् । मृदङ्गवाद्येन,
सहस्रो यः तालोत्सवः तेन, गीतनृत्यैश्च ॥२४॥

निस्साननादेन पलायितेषु
प्रभग्नदर्पेषु मृगाधिपेषु ।

गर्जन्ति वीराः किल तत्र तत्र

भूयो भुजास्फोटनमाचरन्तः ॥२५॥

निस्सान (दुन्दुभि) नादेन वीराणां वीरतया च भग्नीभूतगर्वेषु सिंहेषु पला-
यितेषु सत्सु, भूयः (मुहुः) भुजाऽऽस्फोटनं बाहुदण्डयोरास्फालनं कुर्वन्तः । वीराणां
सिंहानां च बिम्बप्रतिबिम्बभावः सूच्यते । तेन तेषामीशस्य ईश्वरस्य ऐश्वर्यातिशयो
ध्वन्यते ॥२५॥

व्यालैः करालैरपि कोलजालै-

विमर्दितान्यद्रिवनानि यानि ।

सद्यो निरस्ताखिलकरटकेषु

क्रीडन्ति तेष्वेव नराश्च नार्यः ॥२६॥

व्यालैः मत्तहस्तिभिः, भुजङ्गमैश्च । कोलजालैः सूकरसमूहैः । अद्रयः (पर्यताः) वनानि च । विमर्दितानि निःशङ्कुक्केडया क्षुण्णानि । निरस्ताः दूरीभूतकण्टकेषु । सेनायां नारीणामपि सहभावस्तस्या महान्तं विस्तारम्, सेनाधिनायकस्य नरेशस्य युद्धाभियोगा-दिष्वपि निःसंभ्रमतया विनोदबुद्धिं सूचयति ॥२६॥

अनेकदुर्जीवनिवासदाना-

ज्जातापराधानि वनानि यानि ।

तानि क्षणात्तीक्ष्णकुठारपातै-

रुच्चैरभेद्यन्त धृतेश्वराङ्गैः ॥२७॥

सिंह-सूकर-सर्पादिदुर्जीविभ्यो निवासदानात् जनिताऽपराधानि । धृता ईश्वर-सिंहस्य आज्ञा यैः ईदृशैः कर्मकरैः, तीक्ष्णकुठारघातद्वारा अच्छेद्यन्त । किञ्च-दुर्जीविभ्यो निवासदानेन ईश्वरसृष्टेरेव अपराधो जातः, अत एव जातापराधेभ्यो वनेभ्यः ईश्वरेणैव कुठारैर्विच्छेदरूपो दण्डो दत्तः । यतो हि तदिच्छयैव ईश्वरसिंहस्य अत्राभियानं जातमित्यपि सूच्यते ॥२७॥

आरोपितानां पटमण्डपानां

समन्ततो याः पटभित्तयस्ताः ।

महोन्नतानां परितो घनानां

सिताभ्ररेखा इव संविरेजुः ॥२८॥

पटभित्तयः पटनिर्मिता भित्तयः, ताः नानावर्णानां महामेघानां समन्तात् श्वेता-नाम् अभ्राणाम् (मेघानां) रेखा इव शुशुभिरे ॥२८॥

सुनिर्जने मत्तमृगेन्द्रगर्जे-

रगान्मदो यत्र मतङ्गजानाम् ।

तस्मिन्वने श्रीश्वरसिंहवाक्या-

दारोपिते सांप्रतमुच्चकेतौ ॥२६॥

प्रसारितेषु द्रुतमापणेषु

वणिग्भिर्त्रातिरां समृद्धैः ।

अनर्घ्यवस्त्राभरणान्वितेषु

(विक्रेतृ) लोकेषु च संचरत्सु ॥३०॥

संजायमाने च चमूविमर्दे

कोलाहले जाग्रति मानवानाम् ।

निरन्तरं वाद्यति रम्यधोषे

तौर्यत्रिके चेतसि चात्तहर्षे ॥३१॥

जनेषु सर्वेषु च नृत्यगीत-

वाद्योत्सवैकान्तपरायणेषु ।

रराज संपूरितसर्वसंपत्

पुरेण तुल्यं बलमीश्वरस्य ॥३२॥

सुनिर्जने यत्र वने मतानां मृगेन्द्राणां (सिंहानाम्) गर्जेः (गर्जनं गर्जः, षष्) मतङ्गजानां (हस्तिनाम्) मदः अगात् अलुप्यत तस्मिन् वने उन्नते केतौ सूर्यवंशीयानां पंचरङ्गध्वजे स्थापिते सति ॥ समृद्धियुक्तः वणिग्भिः आपणेषु (विक्रय-स्थानेषु) प्रसारितेषु उन्मुक्तेषु । बहुमूल्यैः वस्त्रैः आभूषणैश्च युक्तेषु विक्रेतृ(वणिग्) जनेषु विक्रयार्थं आम्बत्सु सत्सु ॥ चमूविमर्दे सेनायाः संघर्षे जायमाने सति, कोलाहले उज्ज्वलभाषे सति । मनोहरशब्दशालिनि नृत्यगीतवादित्रेतित्रिविधसंगीते प्रवृत्ते सति । अत एव मनसि स्वीकृतप्रसन्नताभावे सति ॥ जनेषु नृत्यगीतवाद्योत्सवेषु एकचित्ततया संलग्नेषु सत्सु । संपूरिताः अन्नपान-विहार-गीतवाद्यादीनां सर्वाः संपदः सामग्र्यो यस्मिन् ईदृशम् ईश्वरस्य बलं सैन्यं नगरेण समानं शुशुभे ॥२६-३०-३१-३२ (चतुष्पदिकोऽन्वयः) ।

न यत्र पादौ निधुर्मनुष्याः

कान्तारदेशे बहुहिंस्रजुष्टे ।

पटालयैस्तत्र सुखं विजह्नुः

स हीश्वरस्यैव महान्प्रभावः ॥३३॥

बहुभिः हिंसकजन्तुभिर्युक्ते यस्मिन् कान्तारे दुर्गममार्गे, 'कान्तारं वर्तमं दुर्गमम्' इति कोषः । पटालयैः वस्त्रनिमित्तगृहैः सुखपूर्वकं विहारं चक्रुः । ईश्वरसिंहस्य सोयं महान् प्रभावः । शून्यप्रदेशस्याऽपि कदाचित् सुदिनपरिवृत्त्या विहारभूमित्वं भवतीति सोयमीश्वरस्य (जगन्निघन्तुः) सामर्थ्यमित्यपि अप्रकृतार्थ- ध्वनिः ॥३३॥

तत्सैन्यं त्यक्तदैन्यं परमतरमहोदारताशालि शश्वन्

मातङ्गस्यन्दनौघस्फुटतुरगघटापत्तिसंधैः परीतम् ।

वेलावातोत्तरङ्गं जलधिमिव विधुर्वर्द्धयन्नीश्वरोसौ

मीलद्विवेपिचक्रः प्रचुरकुवलयप्रीतिदः पर्युदीते ॥३४॥

त्यक्तदैन्यं दूरीकृतदारिद्र्यम्, उत्साहशालि वा । अतिशयितया महत्या उदारतया शोभते तादृशम् । स्यन्दनौघः रथसमूहः तथा तुरंगसमूहश्च, पत्तीनां पदातीनां संघाश्च एभिः परिवृतम् । तत्सैन्यं-वेलावातेन तटपवनेन उत्तुङ्गतुरङ्गं समुद्रम् इव वर्द्धयन्, मीलन्तः शोकेन संकुचन्तः विद्वेषशालिनः चक्राः चक्रवाका येन, तथा प्रचुरकुवलयेभ्यः (रात्रिविकासिकमलेभ्यः) प्रीतिदायकः विधुः (चन्द्रः) इव असौ ईश्वरः अभ्युदयं प्राप्नोति (उज्ज्वलभते) ईश्वरसिंहोऽपि मीलत् निष्प्रभतां प्राप्नुवत् विद्वेषिणां चक्रं मण्डलं यस्मात् तादृशः, तथा प्रचुरं यथा स्यात्तथा कु (भूमि) वज्रपाय प्रीतिदायकः । श्लेषोत्थापिता पूर्णोपमा ॥३४॥

उत्तालोल्लालचञ्चुरगवरसमारूढ एष प्रतापी

दिग्जैत्रोद्दामसैन्यप्रकरपरिवृतः शोभते स्म प्रयाणे ।

प्रोदश्चत्प्रावृषेण्यप्रघनघनघटाघोरसङ्घट्टनेता

मध्ये नृत्यन्तमुच्चैःश्रवसमधिगतः किं नु साक्षान्महेन्द्रः ॥३५॥

उत्तालोल्लालम् उन्नतोन्नतं यथा स्यात्तथा चञ्चलं (चञ्चलम्) तुरगवरं समारूढः, तथा दिशां जेत्रा प्रचण्डेन सैन्यप्रकरेण सहितः प्रतापवान् एषः (ईश्वरः),

प्रोदञ्चन्तीनां मुहुर्मुहुरुदीयमानानां वर्षाकालिकीनां निविडमेघघटानां संधट्टस्य (समवायस्य) नेता नायकः, मेघसमूहमध्ये चटुलतया नृत्यमिव कुर्वन्तम् उच्चैःश्रवसम् अश्वमारुढः किमयं साक्षात् महेन्द्रः (शक्रः) इत्येवं प्रयाणं (सेनाप्रस्थाने) शोभते स्म ॥३५॥

दिग्जैत्रोद्दामयात्रोद्धुरगखुरचोदितचमातलोद्य-

धूलीधारौघधाराधरसमयतमःस्तोमसान्द्रासु दिक्षु ।

उच्चैरुद्यत्तदाज्ञासमुदयिसुभटोद्दण्डदोर्दण्डलग्ना

दृश्यन्ते दामिनीवत् परहरणमुद्दुःशक्तयः शक्तयस्ताः ॥३६॥

दिशां जेतारः, उद्दामानः (उत्कटाः), तथा यात्रायां उद्धुराः प्रचण्डाश्च ये तुरगाः तेषां खुरैः क्षोदितात् (विदारितात्) भूतलात् उद्यन् उत्तिष्ठन् यः धूलिधारा- (प्रवाह)समूहः स एव धाराधरसमयस्य (वर्षाकालस्य) तमःस्तोमः अन्धकारराशिः तेन सान्द्रासु निविडासु (निरन्तराऽन्धकारव्याप्तासु) दिशासु । उच्चैर्यथा स्यात्तथा उदीयमानया (प्रबलतया जायमानया) तस्य (ईश्वरसिंहस्य) आज्ञया समुदयिनः सम्यक् उत्थानशालिनः (एककालम् उत्थिता इत्यर्थः) ये सुभटानाम् उद्दण्डाः दोर्दण्डाः (भुजदण्डाः) तेषु लग्नाः (गृहीताः) परेषां (शत्रूणाम्) वारंवारं संहारे शक्तिः सामर्थ्यं यासाम् ईदृश्यः ताः शक्तयः ('बरछी') तडिद्वत् दृश्यन्ते । तुरगखुरोत्थितधूलिमेघान्ध-कारे चमत्कुर्वत्यः शक्तयः तडित इव विलोक्यन्ते स्म, इत्याशयः ॥३६॥

तुरगखुरपुटोत्थैर्धूलिधाराप्रसारैः

करिभिरथ घनाभैर्दानिनीरं क्षरद्भिः ।

क्षितितलसदृशाभं श्रीश्वरो व्योम चक्रे

क्षितितलमपि सम्यग् व्योमचक्रेण तुल्यम् ॥३७॥

श्रीमान् ईश्वरसिंहः तुरगखुरपुटसमुत्थितैः धूलिप्रवाहस्य प्रसरणैः आकाशं भूतलसदृशशोभं चकार तथा दान (मद)जलं प्रसवद्भिः, अत एव कर्म-वर्णसाम्यात् मेघसदृशः हस्तिभिः क्षितितलम् आकाशमण्डलेन तुल्यं चकार । परस्परपेमा ॥३७॥

आघातैर्दुन्दुभीनां वचनविरचनैः किं च बन्दिव्रजानां

घण्टाघोषैर्गजानां क्षितितलनिपतट्टापटङ्गैर्हयानाम् ।

विप्राणां वेदघोषैः प्रतिपदविहिताशीर्वचःसावधानैः

पूर्यन्तेऽन्तर्दिशोष्टौ प्रचलति शिविरादीश्वरचोणिनाथे ॥३८॥

ईश्वरसिंहनरेन्द्रे निजसेनासनिवेशात् चलति सति । आघातः नादः । बन्दि-
समूहानां स्तुतिवचनैः । भूतले निपतद्भिः हयानां टाप(खुर)रूपैः टङ्कैः क्षोदनसाधनैः
(टांकी) । प्रतिपदं प्रतिचरणस्थापनं विहितानि यानि आशीर्वचनानि तेषु सावधानैः
ब्राह्मणानां वेदघोषैः । अष्टौ दिशः अन्तः (सर्वस्मिन् मध्यभागे) पूर्यन्ते भरिता
भवन्ति ॥३८॥

माद्यदन्तिघटा सुशिक्षितनटाकारोत्कटाश्चच्छटा

शौर्योद्यत्सुभटाधिपौघविकटा लोहाग्नियन्त्रोद्भटा ।

संछन्नाष्टहरित्ता कृतरिपुच्चासंकटा दुर्घटा

विक्रान्तिप्रकटात्तराजनिकटा चास्योज्जटा सा चमूः ॥३९॥

माद्यन्ती (मत्ता भवन्ती) दन्तिनां घटा (समूहः) यत्र । सुशिक्षितनटवत्
आकारो येषाम् ईदृशाश्च ये उत्कटा अश्वाः तेषां छटा (शोभा) यस्याम् । यत्र
चञ्चला अश्वा नृत्यमिव कुर्वन्तीत्यर्थः । शौर्याय उद्यन् (उद्यतः) यः सुभटाधिपतीनां
समूहः तेन प्रचण्डा । लोहनिर्मितानि यानि अग्नियन्त्राणि (तोप, बन्दूक) तैः प्रचण्डा
दुर्जया । आच्छन्नानि अष्टानां हरितां (दिशाम्) तटानि यया सा सर्वदिग्भ्यान्ता ।
कृतं रिपुक्षमायाः (शत्रुभूमेः) संकटं महद्दुःखं यया । दुर्घटा दुःखेन घटयितुम् उल्लङ्घ-
यितुं शक्या । विक्रान्त्या (विक्रमेण, पराक्रमेण) प्रकटा विख्याता । आतं स्वीकृतं
राजनिकटं राजसामीप्यं यया । च, असिभिः खड्गैः आउत् (उन्नत) जटायुक्ता । सुभटैः
स्कन्धेषु धृताः खड्गा एवास्याः ऊर्ध्वीकृता जटा इत्याशयः । ऽऽवास्योज्जटा, इति पाठे तु
आवास्याभिः (पटमण्डपैः) उज्जटा उन्नतजटायुक्तेत्यर्थः । सा ईश्वरस्य चमूः
सेना ॥३९॥

तामालोक्ष्य स एकलिङ्गाविषयक्षोणीनृपालो भया-

दालोलप्रविशीर्यमाणहृदयोऽप्यालोच्य कालोचितम् ।

चक्रे तस्य महान्तमादरमुरीचक्रे न चक्रेशतां

वक्रेणापि हृदा ननाम चरणौ शक्रेण तुल्योऽप्यसौ ॥४०॥

तां सेनामालोक्ष्य । एकलिङ्गाधिष्ठितविषय(देश)स्य यः क्षोणीपालः (राजा) ।
भयेन चञ्चलं प्रविशीर्यमाणं भज्यमानं च हृदयं यस्य ईदृशोपि सः कालोचितं समय-
प्राप्तं विचार्य । तस्य (ईश्वरसिंहस्य) महान्तम् आदरं चक्रे । अहं चक्रस्य मेवाड-
मण्डलस्य ईशः (स्वामी) अस्मीति मण्डलेशताऽभिमानं न चकार । इन्द्रसदृशोऽप्यसौ,

वक्रेण विरुद्धेनाऽपि हृदयेन तस्य चरणौ प्रणतवान् । हृदये विरोधं वहन्तपि कालोचितं विचार्य तस्य संमुखे नम्रतां स्वीचकारेत्याशयः ॥४०॥

राजाधिराजनृपतौ त्रिदिवं प्रयाते

पश्चात्तनीं व्यवहृतिं स विधाय पूर्वम् ।

यातः स्वसन्नानि स ईश्वरसिंहधैर्य-

गाम्भीर्यवीर्यविनयादि हृदा प्रशंसन् ॥४१॥

किं तत् कालोचितमित्याहु—राजाधिराजनृपतौ (जयसिंहे) स्वर्गं प्रयाते सति, पश्चाद्भवां व्यवहृतिम् (स्वर्गप्रयाणोत्तरं प्रदर्शनीयं शोकप्रदर्शनव्यवहारम्) कृत्वा । हृदा प्रशंसन् हृदयेन ईश्वरस्य धीरतागम्भीरतावीरतादि श्लाघमानः स्वगृहं यातः ॥४१॥

अहो अस्य गाम्भीर्यमम्भोधितुल्यं

न धत्ते धराऽप्यस्य धैर्यस्य लेशम् ।

करोत्यस्य वीर्यं किरीटी न साम्यं

द्वितीयोऽस्ति राजाधिराजोऽयमीशः ॥४२॥

धरा (पृथिवी) अस्य (ईश्वरस्य) धैर्यस्य लेशमपि न धारयति । वीर्यं वीरतायां किरीटी अर्जुनोऽपि अस्य सदृशतां न करोति । अयं द्वितीयः राजाधिराजः (जयसिंहः) ॥४२॥

तनूमात्मना नूनमेनामनूनां

तया कीर्तिनाम्नीं तनुं तामिहान्याम् ।

निधायैव राजाधिराजः प्रवीण-

स्तिरोभूत्स तार्तीयमात्मीयतन्त्रम् ॥४३॥

आत्मना अनूनाम् अन्यूनाम् (आत्मसदृशीमित्यर्थः) । एनाम् ईश्वरनाम्नीम् अस्यां तनुं (शरीरम्), तया (स्वतन्त्रा) कीर्तिनाम्नीं ताम् अस्यां तनुं (शरीरम्) संस्थाप्यैव प्रवीणः स राजाधिराजः (जयसिंहः) तिरोऽभूत् परलोकगामितया दृष्टे-
स्तिरोहितोऽभवत् । एकया तन्त्रा तनुद्वयस्थापनं, तत्रापि अमरायाः (कीर्तिः) स्थापन-
मिति निपुणतेत्याशयः ॥४३॥

अहो अस्य वंशस्य कश्चिद्विशेषः

स सर्वैरपि क्षत्रवंशैरलभ्यः ।

पुरो जायते यः स पश्चात्तनानां

यशोभावकः स्वीयशोभावकश्च ॥४४॥

समग्रैरपि क्षत्रवंशैः क्षत्रियकुलैः अप्राप्यः । कः स विशेष इत्याहुः—यः पुरः अग्रे जायते सः पश्चाद्भवानां (पूर्वजानाम्) यशसः भावकः उत्पादकः (यशःप्रसारयिता इत्यर्थः) । तथा स्वीयायाः शोभायाः (कान्तेः कीर्तेः) भावकः रक्षकश्च भवति । अत्रतेर्धुल् । यशोभावकः यशोभावक इति यमकः ॥४४॥

दुराधर्षतेजास्ततानेकविधः

पुराजन्मचीर्णैस्तपोभिः समेतः ।

गुरौ नम्रमूर्द्धा हरौ भक्तियुक्त्रो

भविष्यत्यसौ सर्वदिक्चक्रजैत्रः ॥४५॥

दुराधर्षम् अदमनीयं तेजो यस्य सः । तताः परितो विस्तारिताः अनेका विधा येन सः । पुरा (पूर्व) जन्मकृतैः तपोभिः सहितः, एवंविधतेजो-विद्यादिलाभः पूर्वजन्म-कृततपस्याभिरेव भवतीति भावः । सर्वदिशां चक्रस्य (मण्डलस्य) जैत्रः, सर्वदिग्-विजयी इत्यर्थः ॥४५॥

इत्येकलिङ्गविषयाधिपतिः प्रशंसन्

भूयः स मानकुलसिंहभयात्सशङ्कः ।

राजाधिराजतनयेन नयेन मैत्रीं

कर्तुं समैहत् न येन समोऽत्र कश्चित् ॥४६॥

इति मेवाङ्गदेशाधिपतिः प्रशंसन्नपि भूयः पुनः मानकुले सिंहो यः (ईश्वरः) तस्य भयात् शङ्कायुक्तः । अत एव राजाधिराजस्य (जय०) पुत्रेण सह नयेन नीत्यनुसारं मित्रतां कर्तुं चेष्टामकरोत्, येन समानः अत्र (राजपुत्रप्रान्ते) कश्चिदपि न । नयेन इति त्रिर्यमकम् ॥४६॥

ततोऽन्यस्मिन् धन्येऽहनि सकलसैन्येन सहितः

सुगम्भीरं गर्जन्मदगजघटातर्जितरिपुः ।

गतोऽसावानाकप्रथितगुणगानाऽऽकर इव

स्वयं राणाकस्य स्फुरदरुणताशालि शिविरम् ॥४७॥

धन्ये (मङ्गले) अहनि दिने । सुगम्भीरं गर्जतां मत्तगजानां घटया (समूहेन) तजिता भर्त्सिताः शत्रवो येन सः । अत एव आनाकं स्वर्गपर्यन्तं प्रथितानां (प्रसिद्धानाम्) वीरताधीरतादिगुणानां गानस्य प्रशंसनस्य आकरस्थानं विश्रामस्थानमिव स्थितः अतो (ईश्वरः) राणाकस्य (उदयपुरेशितुः जगत्सिंहस्य) सैनिकानामरुणवर्णवस्त्रच्छट्या अरुणता (रक्तता) युक्तं शिविरं (स्कन्धावारं) गतः प्राप्तः ॥४७॥

मतङ्गजास्तस्य विचित्रधातु-

प्रकारिशृङ्गारितशीर्षशुण्डाः ।

सन्ध्याऽशुकिर्मीरितभूरिवर्णा

वभुः पयोदा इव वासवस्य ॥४८॥

विचित्रा धातूनां (गैरिक-मनःशिलादीनां) प्रकाराः वर्णविन्यासा यस्मिन् तथा स्तर्णरत्नादिभूषणैः शृङ्गारितं भूषितं च शीर्षशुण्डम् (शीर्षं च शुण्डा च अनयोः समाहारः) येषां तादृशाः तस्य मतङ्गजाः (गजाः) सन्ध्याकालिकसूर्यकिरणैः किर्मीरिताः चित्रिताः अत एव भूरिरङ्गाः इन्द्रस्य पयोदाः (मेघा) इव भान्ति स्म । 'चित्रं किर्मीर-कल्पापशवलताश्च कर्बुरे' इत्यमरः ॥४८॥

मनःशिलागैरिकधातुरागैः

समन्वितास्ते कुथकम्बलाढ्याः ।

समुद्धृताः संप्रति सिन्धुमध्या-

द्वभुः सपत्ना इव भूधरेन्द्राः ॥४९॥

मनःशिलादिधातुजनितवर्णैः चित्रिताः, कुथरूपेण कम्बलेन (पृष्ठाच्छादन-वस्त्रेण) युक्ताः ते (गजाः) समुद्रमध्यात् समुद्धृताः (निसारिताः) अत एव पक्षसहिताः पर्वतश्रेष्ठा इव वभुः । हस्तिनां मस्तक-शुण्डादयो नानारङ्गाः एवं पर्वतानामपि शिखरा नानारङ्गाः । हस्तिनां पृष्ठे वस्त्राणि, तथा पर्वतानां पक्षाः इति द्वयोः साम्यम् । समुद्धृता इत्युक्त्या तत्कालाऽऽगतत्वेन हस्तिनां नवयौवन-उज्ज्वलतादयो गुणा ध्वन्यन्ते ॥४९॥

सुवर्णघण्टोद्भटनादजुष्टाः

कुहूनिशासान्द्रतमिस्रवर्णाः ।

चमत्कृताश्चातकचारुशब्दै-

स्ते प्रावृषेयया इव वारिवाहाः ॥५०॥

सुवर्णघण्टानाम् उद्भटेन दीर्घेण नादेन युक्ताः, चन्द्रकलारहित-अमारात्रिवत्
गादश्यामवर्णाः ते (गजाः) चातकानां चारुशब्दैः चमत्कारयुक्ताः निबिडश्यामाः
वर्षाकालिकमेघा इव (शोभन्ते रम) ॥५०॥

महोद्गुरैरायसशृङ्खलैस्ते

नियन्त्रिता भूमिपुरन्दरेण ।

कृपावशाद्रक्षितलक्ष्यपक्षाः

कुथावृतास्ते करिणो विरेजुः ॥५१॥

भूमेः इन्द्रेण (ईश्वरसिंहेन) उत्कटैः लोहशृङ्खलैर्निबद्धाः ते (गजाः) नियं-
त्रणस्य को लाभ इत्याह—कृपावशात् रक्षिताः लक्ष्याणां (आक्रमणस्य लक्ष्यीभूतानां
शत्रूणां) पक्षाः सहाया येभ्यः तादृशाः कुथधारिणस्ते (गजाः) शुशुभिरे । यदि
शृङ्खलाभिर्नियन्त्रिता नाऽभविष्यन् तर्हि शत्रुपक्षीयाणां रक्षा कथमिवाऽभविष्यत् ? कुथेन
(पृष्ठवस्त्रेण) आवृताः अतएव कृपावशात् (पर्वतानामुपरि दयावशात्) रक्षिताः
अतएव लक्ष्याः (लक्षयितुं द्रष्टुं शक्याः) पक्षाः (गरुतः) येषां तादृशाः (पर्वता
इवेत्यर्थः) ते विरेजुः इति केचित् । कुथास्ते पर्वतसदृशा इत्याशयः ॥५१॥

अथास्य नासीरगता गजेन्द्राः

सपञ्चवर्णध्वजवस्त्रयुक्ताः ।

ततेन्द्रचापद्युतिरोचमानाः

पयोधरा एव पुरन्दरस्य ॥५२॥

नासीरे (सेनाप्रभागे) गताः पञ्चभिर्बर्णैः सहितानि सपञ्चवर्णानि यानि
ध्वजवस्त्राणि तैर्युक्ताः गजेन्द्राः, जयपुरन्दरेन्द्राणां 'पञ्चरङ्गध्वज'वाहिन इत्यर्थः । ततया
इतस्ततो विस्तृतया इन्द्रचापद्युत्या रोचमानाः (शोभमानाः) इन्द्रस्य पयोधराः मेघा
एव ॥५२॥

वर्मावृताः श्यामतमा गजेन्द्राः

सेनाग्रभागं स्म विभूषयन्ति ।

प्रावृद्धघनच्छन्नतमोर्ध्वदेशा

विन्ध्याद्रिभागा इव संचरन्तः ॥५३॥

वर्मभिः कवचैः आवृताः अतिश्यामवर्णा गजेन्द्राः प्रावृद्धघनेन छन्नतमः (अति-
तमाम् आच्छादितः) ऊर्ध्वप्रदेशो येषां तादृशाः संचरन्तः चलनशक्तियुक्ताः विन्ध्यपर्व-
तस्य भागाः शिखरा इव सेनाग्रभागं शोभयन्ति स्म । हस्तिनां मस्तके स्थितं कवचं
प्रावृद्धघन इव, तथा ते गजाः विन्ध्यपर्वतशिखरा इवेत्याशयः ॥५३॥

तुरङ्गमाः काञ्चनरत्नमुक्ता-

संयुक्तपल्याणधराः सुकल्पाः ।

नृत्यन्त उच्चैश्चतुरङ्गमध्ये

मूर्ताः किमेते मरुतो विरेजुः ॥५४॥

पल्याणस्य पृष्ठासनस्य धरा धारकाः सुकल्पाः सुसमर्थाः तुरङ्गाः सेनायाः
चतुर्णामङ्गानां (हस्त्यश्वादीनाम्) मध्ये नृत्यन्तः मूर्तिधारिणः किमेते मरुतः पवनाः
शोभन्ते स्म ? ॥५४॥

आजानेयाः पारसीका वनायु-

नाम्ना देशस्तद्भवा ये तुरङ्गाः ।

येभ्यो ह्रीणाः सप्तयः सप्तसप्त-

स्तेऽमी सज्जाः श्रीश्वरस्य प्रयाणे ॥५५॥

‘आजानेयाः कुलीनाः स्युः’ इत्यमरः । येभ्यः सप्तसप्तैः (सप्तसंख्याकाः सप्तयः
अश्वा यस्य तस्य, सूर्यस्य) सप्तयः अश्वाः ह्रीणाः लज्जिताः, ते अमी तुरङ्गा ईश्वरस्य
प्रस्थाने सज्जाः यात्रार्थमुद्यताः ॥५५॥

वल्गद्वल्गाचर्वणैकस्वभावा-

स्तेजोयुक्तेर्वर्ष्मभिः प्रोच्छलन्तः ।

साहंकारा भक्षयन्तोऽहिभोगान्

राजन्तेऽश्वाः पन्नगारेः सखायः ॥५६॥

बलन्त्याः चलन्त्याः (चञ्चलायाः) बलायाः (मुखरज्ज्वाः 'लगाम')
चर्वणमेव एकः स्वभावो येषां तादृशाः । तेजोयुक्तत्वात् चमत्कुर्वद्भिः वर्ष्मभिः शरीरं
उच्छलन्तः । 'शरीरं वर्ष्म विग्रहः' इत्यमरः । शीघ्रगमने अहंकारसहिताः अहीनां
सर्पाणां भोगान् शरीराणि भक्षयन्तः गरुडस्य सखायः (सुहृदः) गरुडसदृशा इत्यर्थः
अश्वाः शोभन्ते । 'अहेः शरीरं भोगः स्यात्' अमरः । गरुडस्तेजोयुक्तशरीरः तथा सर्प-
शरीरं मुखे भक्षयति, तथा अश्वा अपि चमत्कुर्वच्छरीरयुक्ताः मुखे सर्पसदृशीं दीर्घां
बलां चर्वयन्तीत्युभयोः साम्यम् ॥५६॥

समुद्धतश्रीश्वरसिंहसेना-

समुद्रमध्ये तरलास्तरङ्गाः ।

अतुच्छमुत्पुच्छतयोच्छलन्तः

सज्जास्तदानीं प्रययुस्तुरङ्गाः ॥५७॥

समुद्रतस्य क्षुब्धस्य (प्रचलत्तरङ्गस्य) ईश्वरसिंहसेनारूपसमुद्रस्य मध्ये
चंचलाः तरङ्गाः (तरङ्गसदृशाश्चंचलाः), अतुच्छं सुन्दरं यथा स्यात्तथा उत् उत्पत्ती-
कृतं पुच्छं यैस्तादृशतया उच्छलन्तः उत्प्लवमानाः तुरङ्गाः तदानीं प्रययुः ॥५७॥

मुक्तामणीहेममया मनोज्ञा

विचित्रदिश्याद्भुतकम्बलाढ्याः ।

रथा यथा व्योमपथाधिरूढा

बभुर्विमाना विबुधोत्तमानाम् ॥५८॥

चित्रवर्णैः दिश्यैः (नानादिग्भ्यः आगतैः, 'दिश्यं तु त्रिषु दिग्भवे' अमरः)
अद्भुतैः कम्बलैः आवरणवस्त्रैः आढ्याः रथाः, यथा आकाशपथमारूढाः देवश्रेष्ठानां
विमानाः तथा बभुः ॥५८॥

मरूद्भवैर्गुर्जरदेशजातै-

स्ततोऽपरैर्दक्षिणादिक्प्रसूतैः ।

सुगोबलीवर्दवरैः समेता

रथाः प्रचेलुर्मणिभिर्विचित्राः ॥५९॥

सुन्दरा ये गोबलीवर्दाः (गोजात्यां बलीवर्दा वृषभाः पुङ्गवा इति यावत्) तैः
समेताः ॥५९॥

परे मदोन्मत्तमहोष्ट्राद्या-

स्तथा परे जात्यतुरङ्गयुक्ताः ।

मतङ्गजैश्चापि युतास्तथाऽन्ये

रथाश्चमूं तस्य विभूषयन्ति ॥६०॥

परे (रथाः) मदोन्मत्तः महद्भिः उष्ट्रैः वाह्याः । जात्यः उन्नतजात्युद्भवैः
तुरङ्गैः युक्ताः । तथा अन्ये (रथाः) मतङ्गजैः (गजैः) युताः । तस्य (ईश्वर०)
सेनां शोभयन्ति ॥६०॥

कलकण्ठाश्चनकिङ्किणीस्त्रक्-

समावृतास्ते मधुरं ध्वनन्तः ।

उत्कन्धरैर्वर्हिभिरुत्सुकत्वा-

द्विलोकितास्तस्य रथा विरेजुः ॥६१॥

कलं (मधुरं) क्वणन्तीनां शब्दायमानानां काञ्चनकिङ्किणीनां स्त्रभिः मालाभिः
वेष्टिताः । अत एव मधुरध्वनिं कुर्वन्तः तस्य (ईश्वर०) ते रथाः उत्कण्ठितवात्
उन्नतीकृतग्रीवैर्मधुरैः विनोकिताः शुशुभिरे । मयूराणां स्रोतकण्ठविलोकनाद् रथानां शब्दो
मेघगम्भीरो ध्वन्यते ॥६१॥

वाणावलीपूर्णतमैर्निषङ्गैः

कटिप्रवद्धैर्नितरां स्फुरन्तः ।

उच्चैरधिस्कन्धतटाऽऽहितानि

धनूंषि सज्यानि भृशं दधानाः ॥६२॥

करालकालानललोलजिह्वाः

कालानलज्वालसमानशीलाः ।

कोशावृताङ्गीः करवालधाराः

सपल्लवा बिभ्रत उग्रवीराः ॥६३॥

सेनौघगम्भीरसमुद्रपूर-

प्रसारनृत्यज्जलवीचितुल्याः ।

शौर्योष्मवेगेन समुच्छलन्तः

सधैर्यसाहङ्कृतिचण्डचित्ताः ॥६४॥

भञ्जानिलौघा इव धावमाना

बलेन पूर्णाः पृतनाग्रभाजः ।

जवान्विता जाङ्घिकतासमेताः

पदातयस्तस्य पुरः प्रचेलुः ॥६५॥

बाणपुञ्जपूरितैः कटिदेशे निबद्धैः निषङ्गैः (तूणीरैः बाणगृहैः) भृशं शोभमानाः अधिस्कन्धतटं स्कन्धदेशस्य मध्ये आहितानि स्थापितानि प्रत्यञ्चासहितानि धनूपि (चापान्) धारयन्तः ॥

करालस्य कालाग्नेः चञ्चलजिह्वारूपाः (जिह्वा यथा सर्वं ग्रसति तथा ताः), कालानलस्य ज्वालाया (शिखया) समानस्वभावाः (सा यथा समीपागतमेव भस्मसात् कुरुते तथा इमा इत्यर्थः) । कोशे (विधाने, आवरणगृहे) आवृतशरीराः पल्लवेन तत्परिसरेण ('परतला') सहिताः खड्गधाराः धारयन्तः प्रचण्डयोधाः ॥

सेनासमूह एव गम्भीरसमुद्रप्रवाहः तस्य प्रसरणं नृत्यन्तीनां जलवीचीनां सदृशाः, पराक्रमस्य य ऊष्मवेगः उष्णताधिक्यं तेन उत्प्लवमानाः, धैर्येण अहंकारेण च सहितं प्रचण्डं (सुदृढं) चित्तं येषां ते ॥

भञ्ज्वा (समेध) पवनसमूहा इव इतस्ततश्चलन्तः, सैन्याग्रभागे स्थिताः, जाङ्घिकतया (अतिवेगशालितया) सहिताः तस्य पदातयः अग्रभागे चलन्ति स्म ॥६२-६३-६४-६५ ॥ (एकान्वयः)

ईदृक्सेनासंनिवेशं स तस्य

श्रुत्वा बिभ्यत् स्वोपमर्द्दात्सशङ्कः ।

चक्रे पृच्छामेकलिङ्गस्य राजा

क्वेयं सेनासज्जता श्रीश्वरस्य ॥६६॥

स्वस्य उपमर्दात् आस्कन्दनात् (आक्रमणात्) शङ्कितचित्तः एकलिङ्गस्य मेवाड-देशस्य राजा तस्य (ईश्वरस्य) ईदृशं सैन्यसमारोहं श्रुत्वा बिभ्यत् भयं प्राप्नुवन्— "ईश्वरस्य इयं सेनायाः सज्जता समारोहः क्व ?" 'क्वेयम्' इति पाठे तु का किमुद्देश्या इत्यर्थः । इति लोकान पप्रच्छ ॥६६॥

तं भीतभीतमिह केपि जनास्तदीयाः
 शीघ्रं समेत्य जगदुर्न विभीहि राजन् ।
 स्वाभाविकोऽयममुना कलितः स्वसेना-
 संदोहसज्जनविधिविकृतिर्न बोध्या ॥६७॥

तदीयाः (राणासंबन्धिनः) केऽपि लोका ऊचुः—‘राजन् न भयं कुरु, अमुना (ईश्वरसिंहेन) स्वकीयसेनासमूहस्य सज्जता (समारोहः) स्वभावत एव कृतः, युद्ध-
 च्छादिरूपा विकृतिः (विकारः)-न बोध्या ॥३७॥

इत्याश्वस्ततमः समाहितमनास्तत्रैकलिङ्गेश्वरो
 देवश्रीश्वरसिंहनामनृपतेरभ्यागमाद् व्याकुलः ।
 उच्चैरास्तरणानि संसदि महार्घाणीह कृत्वा स्वयं
 तत्र स्वीयसभामहोन्नतजनानत्यर्थमाकारयत् ॥६८॥

इति जनानां कथनेन लब्धविश्रम्भः अत एव सावधानचित्तः किन्तु ईश्वरसिंहस्य
 आगमनात् व्याकुलचित्तः मेदपाटेश्वरः संसदि सभायां महामूल्यानि, उन्नतानि आस्त-
 रणानि (सस्तरान् ‘विछाद्यत’) कृत्वा स्वीयान् सभायाः उत्कृष्टान् लोकान् (सामन्त-
 सचिवादीन्) स्वयम् आह्वयत्, सभां चकारेत्यर्थः ॥६८॥

इतिहासविक्रान्त्या विलासिन्यां समाप्यते ।
 मञ्जुनाथकृतेः सर्गः सर्ग एकादशाभिः ॥१॥

इति श्रीतैलङ्गवंशविधौ तनूदिवाकर-श्रीश्रीकृष्णभट्टकविकलानिधिकृता-
 वंश्वरविह्वरिणे राणाकस्य मिलनं नामैकादशः सर्गः ।

द्वादशः सर्गः

कोटाधिपः कुटिलताकलितस्तदानीं

राजाधिराजपरलोकगतिप्रहृष्टः ।

तस्यैकलिङ्गनृपतेः सविधे समेत्य

कार्यं चिरान्निजचिकीर्षितमाचचक्षे ॥ १ ॥

जयपुरनरपतिवंशे दुर्मतिदंशेन यच्चरित्रमभूत् ।

तदुदन्तभासिनीयं विलासिनीं विवरणं बहते ॥

कुटिलतया (मनःकालुष्येण) कलितो युक्तः कोटाराज्याधिपतिः राजाधिराजस्य (जयसिंहस्य) परलोकगमनेन प्रसन्नः । एकलिङ्गनृपतेः मेवाडदेशाधिपतेः (जगत्सिंहस्य, द्वितीयस्य) समीपे आगत्य चिरकालात् कर्तुमभिलषितं कार्यं कथयामास ॥१॥

भो एकलिङ्गशिवराज्यभरप्रधान

हिन्दूपते भृशमिदं मनसाऽवधेहि ।

वृन्दावतीपुरपरिव्रडिमाऽन्यदीयोऽ-

न्यस्मै बलात् स जयसिंहनृपेण दत्तः ॥ २ ॥

एकलिङ्गाख्यस्य शिवस्य राज्यभरे राज्यमण्डले (मेवाडे) प्रधान ! मनसा भृशम् अत्यन्तम् अवधानं देहि । अन्यदीयः अन्यस्य स्वामित्वयोग्यः 'वृन्दी'नगरस्य परिव्रडिमा (परिवृढतः, स्वामित्वम्) अन्यस्मै (दलेलसिंहाय) दत्तः ॥२॥

[दशमसर्गस्य २८ तमश्लोकस्य टिप्पणी द्रष्टव्या]

[जोधनेरसंस्थानाधिपतिराजबहादुर ठा० नरेन्द्रसिंहमहोदयेन लिखिते 'महाराजसवाईईश्वरीसिंहस्ये-
तिहासे' एवं वर्णितम्—“महाराजे जयसिंहे परलोकमुपगते एव कोटाधिपतिर्महाराजो हाडादुर्जनसालो
वृन्दीं हस्तगतां कर्तुं निजराजनीतेः प्रयोगमारभत । स हि हाडानुषसिंहतनयात् उन्मेदसिंहात् सैन्यव्ययार्थं
लक्ष्मन्नाणामाभूषणानि गृह्णात्वा तस्य साहाय्यं कर्तुं निजखड्गं सज्जीचकार ।” स हि उदयपुराधिपतिं
महाराजामहोदयमस्मिन् षड्व्यन्त्रे संमिलितं कर्तुं मुदयपुरं प्रातिष्ठत । मध्ये श्रीनाथदर्शनाय स्वयं नाथ-
द्वारमगात् । तस्मात् स्थानात् 'नाथरमगरा' स्थानमुपजगाम । तत्र महाराणाजगत्सिंहमहोदयेन सह
मन्त्राणामकरोत्—“अहं भवद्भागिनेनाथ माधवसिंहाय, एवमेव वृन्दीराज्याधिकारिणे उन्मेदसिंहायाऽपि
आचयोद्ध्योः संमिलितराजसिंहाख्येन राज्यसिंहासनं दापयितुमिच्छामि । अतः साम्प्रतमेतस्यां देश-
कालयोरनुकूलतायां (अर्थात् जयसिंहमहाराजस्य परलोकगमने संवृत्ते) विलम्बकरणमनुचितम्
इत्यादि ।] (सन् १६३६ मुद्रिते चतुर्थसंस्करणे पृ० ३३ ।)

प्राप्नोतु तं तत्र बलेन धनी तदीयः

स्थानान्तरं पुनरुपैतु दलेलसिंहः ।

एवं कृते भवति भाविकमन्यथा तु

भाव्यं रणेन बहुवीरनरक्षयेण ॥ ३ ॥

तत्र बलेन पराक्रमेण तदीयो धनी (तस्य स्वामी) तं (वृन्दावतीपरिव्रजमानम्) प्राप्नोतु । स्थानान्तरं निजं स्थानं करबडाराज्यं पुनः उपेतुं गच्छतु । एवं कृते सति भाविकं कल्याणं भवति । अन्यथा तु बहूनां वीरनराणां क्षयो यस्मात्तादृशेन रणेन भवितव्यम् ॥३॥

आयोधनं स्वपरसंक्षयकारि तावत्

कर्तव्यमत्र विषये न दुराग्रहेण ।

युष्माकमावसथमागत एष बोध्यः

श्रीमान्महासुमतिरीश्वरसिंहदेवः ॥ ४ ॥

आयोधनं युद्धं स्वस्य परस्य च संक्षयकारि (अस्ति) । अत्र विषये दुराग्रहेण (दुष्टेन हठेन) न कार्यम् (प्रयोजनम्) । एषः (ईश्वरसिंहः) युष्माकम् आवसथम् (आवासं, गृहम्) आगतो ज्ञातव्यः, अतिशीघ्रमायास्यतीति तात्पर्यम् ॥४॥

यातस्ततः सहजसौष्टवसज्जितेन

द्राघीयसा परमभीममनोहरेण ।

सिन्धूपमां कलयता महता बलेन

राकासुधांशुरुचिरीश्वरसिंहभूपः ॥ ५ ॥

ततः तदनन्तरं राकासुधांशुरुचिः पूणिमाचन्द्रकान्तिः ईश्वरभूपः सहजसौन्दर्यपूर्वकं सज्जीकृतेन परमं भयंकरेण तथापि सुन्दरेण द्राघीयसा अतिदीर्घेण यत एव समुद्रोपमां धारयता महता सैन्येन सहितः तत्र यातः मेवाडाधिपतेः समीपं प्राप्तः ॥५॥

तेनैकलिङ्गनृपतेः शिबिरोपकण्ठं

माद्यन्मतङ्गजघटामदवारिवृष्ट्या ।

उद्गाढपङ्कमभवत्वरितं तदेव

शुष्कं तुरङ्गमुखुरैः प्रकृतिं दधौ स्वाम् ॥ ६ ॥

तेन (तस्याऽऽगमनेन) मेवाडाधिपतेः शिविरोपकण्ठं (सेनावासस्य समीपदेशः)
मतस्य कुञ्जरसमूहस्य मदजलवृष्ट्या गाढकर्दममभवत् । किन्तु शीघ्रमेव घोटकानां
सुरैः शुष्कं सत् तदेव (पङ्कजमेव-उपकण्ठम्) स्वां प्रकृतिं स्वभावं धारयामास, शुष्कम-
भूदित्यर्थः ॥६॥

राणाकस्य तदा व्यभूषि शिविरद्वाराङ्गणं संगतै-

स्तुङ्गैरीश्वरसिंहभूपतिमदस्तम्बेरमैः सध्वजैः ।

यद्वद् व्योम पुरन्दरेण नितरामुद्भावितैर्वारिदै-

र्वर्षद्भिर्वरवारिबिन्दुविसरं विद्योतितेन्द्रायुधैः ॥ ७ ॥

यथा पुरन्दरेण (इन्द्रेण) प्रकटीकृतैः, सुन्दरं जलबिन्दुसमूहं वर्षद्भिः विद्योतितं
दीपितम् इन्द्रायुधम् (इन्द्रधनुः) यैः तादृशैः वारिदैर्मयैः यथा व्योम (आकाशम्)
विभूष्यते तथा संगतैः समूहीभूतैः उन्नतैः पञ्चरङ्गध्वजसहितैः ईश्वरसिंहभूपतेः मदयुक्तैः
हस्तिभिः राणामहोदयस्य स्कन्धावारस्य द्वारदेशः व्यभूषि । मदविन्दूनां वरिबिन्दूनां च,
पञ्चरङ्गध्वजानाम् इन्द्रधनुषां च, हस्तिनां मेघानां च, ईश्वरसिंहस्य इन्द्रस्य च मिथो
बिम्बप्रतिबिम्बभावः । शिविराङ्गणस्य व्योमनश्चोपमेयोपमानभावो बोध्यः ॥७॥

राणाकस्य गृहाङ्गणं बहुविधैर्वर्णैर्मनोहारिभिः

श्रीशालीश्वरसिंहभूपतुरगैरुद्यद्भिराभूषितम् ।

यद्वत्कीरमयूरकोकिलमुखैः कान्त्या विचित्रैः खगैः

शोभाशालि महानदस्य शरदि स्वच्छं महत्सैकतम् ॥ ८ ॥

कान्त्या (वर्णच्छट्या) विलक्षणैः खगैः पक्षिभिः शोभाशालि यथा महानदस्य
विशालं सैकतं (पुलिनम), तथा नानाविधरङ्गैर्मनोरमैः उच्छलद्भिः ईश्वरसिंहस्य अश्वैः
राणाकस्य गृहाङ्गणं विभूषितम् ॥८॥

चञ्चन्मौलिकरलकाञ्चनमयैर्माणिक्यमुक्ताञ्चित-

प्रोदश्चत्कुथकम्बलावृतमहामातङ्गसंयोजितैः ।

आरूढेश्वरसिंहभूपतिकृपापात्रैकतत्तज्जनै

राणाकस्य तदा रराज शिविरद्वाराजिरं स्यन्दनैः ॥ ९ ॥

माणिक्यमौक्तिकसंशोभितैः भासमानेन पृष्ठास्तरणेन संवेष्टितैः महागजैः
संयुक्तैः, येषु ईश्वरसिंहभूषस्य कृपापात्राणि ते ते जना आरूढाः एतादृशैः स्पन्दनैः (रथैः)
राणाकस्य स्कन्धावारद्वाराङ्गणं शुशुभे ॥६॥

पूर्वं पत्तिभिरुद्धटैरसिलताचर्मोद्धुरैः कैश्चन

स्कन्धारोपितकार्मुकैः कटितटप्रोद्धतृणैः परैः ।

अन्यैरुद्धृतशक्तिभिः सुभटतासंपन्नधीराशयै-

राकीर्णं द्रुतमेकलिङ्गनृपतेर्द्वाराङ्गणचमातलम् ॥१०॥

पूर्वं खड्गचर्म(डाल)भिः प्रचण्डैः कंश्चित् पदातिभिः, स्कन्धस्थापितघनुष्कैः
कटिभागवद्धनिषङ्गैः परैः (अन्यैर्योद्धृभिः), सुभटतया संपन्नः धीरः आशयः (हृदयम्)
येषामीदृशैः स्कन्धस्थापितभृशुण्डी ('बरछी') कंश्च अन्यैः योद्धृभिः मेवाडभूपतेः द्वारा-
ङ्गणभूतलम् आकीर्णं व्याप्तम् ॥१०॥

तत्पश्चाद्धृतपञ्चरङ्गरुचिरप्रोद्यत्पताकापटै-

र्मातङ्गैर्मदनीरनिर्भरधरैः प्रावृट्पयोदोपमैः ।

अश्वैस्ताननु भृत्यहस्तकलितस्वर्णस्फुरद्दामभिः

प्रोद्धतैः पृतनाग्रयायिभिरभिव्याप्तं समन्तादभूत् ॥११॥

तदनन्तरं वृताः पञ्चभिर्वर्णैः सुन्दराः प्रस्फुरन्तः ध्वजपटा यैः, तैः नीरनिर्भरण-
वर्णादिभिः वर्षाकालिकमेघसदृशैः गजैः । तान् (मातङ्गान्) अनु (पश्चात्) भृत्यहस्ते
गृहीता स्वर्णनिर्मितशृङ्खला येषां तादृशैः सेनायामग्रगामिभिः अश्वैः भूतलं व्याप्त-
मभूत् ॥११॥

अथ मुखभणितप्रतापशब्दैः

सुललितवेत्रलतासनाथहस्तैः ।

सपदि परिवृतः पदातिलोकै-

र्नरपतिरीश्वरसिंह आजगाम ॥१२॥

मुखेन उच्चारिताः राज्ञः प्रतापसूचकाः शब्दा यैः तादृशैः, वेत्रधारिभिः पदा-
तिजनैः परिवृतः ईश्वरसिंहः आजगाम ॥१२॥

महान्तं मातङ्गं कनकमणिभिर्मण्डिततनुं

समारूढश्चञ्चमरयुगसंवीजिततमः ।

स्वपश्चादारूढप्रवरसचिवेनान्वित इतः

प्रयातो राजेन्द्रः शिरसि विशदच्छत्रसुभगः ॥ १३ ॥

ईश्वरसिंहस्य विजययात्रास्वरूपमाह—सुवर्णेन मणिभिर्वच भूषितशरीरं महान्तं गजम् आरूढः चामरद्वयेन उभयतो वीजितः, स्वस्य पश्चात् (पृष्ठभागे) गजमारूढेन श्रेष्ठेन सचिवेन युक्तः, शिरसि विशदेन (धवलस्वच्छेन) छत्रेण सुन्दरः राजेन्द्रः (ईश्वरसिंहः) प्रयातः ॥ १३ ॥

तदैकलिङ्गचितिपो निजासनाद्

द्रुतं समुत्थाय समेतवान्धवः ।

समाजसंस्थैरनुचारिभिर्युतः

समाययौ श्रीश्वरसिंहसंमुखम् ॥ १४ ॥

समेताः संगताः बान्धवा येन तादृशः, बन्धु-बान्धवसहित इत्यर्थः । सभासंस्थितैः निजानुचरैः युक्तः संमुखं समाययौ ॥ १४ ॥

स सपदि पटभित्तिद्वारमेयाय यत्र

स्वयमवनिपतीनां तिष्ठति द्वारपालः ।

समुचितविनयाढ्यस्तत्प्रदेशस्थ एव

द्रुतमवनिपतीन्द्रेणाऽमुना संगतोभूत् ॥ १५ ॥

सः (मेवाडेस्वरः) द्वारम् एयाय आजगाम, यत्र भूपतीनां द्वारपालः तिष्ठति । तत्प्रदेशस्थितः विनयसहितः एतेन भूपतिश्रेष्ठेन संगतः संमिलितः अभूत् ॥ १५ ॥

दृग्भ्यां दृशौ समुपगम्य परस्परं तौ

संयोज्य भूय उपनीय करौ हृदन्तः ।

दोर्भ्यां च दोर्युगलमेलमुभौ विधाय

प्रेमावलोकनमलं खलु चक्रतुस्तौ ॥ १६ ॥

समुपगम्य समीपं प्राप्य, मिथः नेत्राभ्यां नेत्रे संयोज्य, हृदयोपरि करौ संस्थाप्य,
तौ बाहुभ्यां बाहुयुगलस्य मेलनं विधाय, मिथः प्रेमपूर्वकमवलोकनम् अलं यथा स्वात्तया
चक्रुः ॥१६॥

आत्माग्रतस्तदनु भूरितरादरेण
कृत्वैकलिङ्गनृप ईश्वरसिंहभूपम् ।

प्रोत्तुङ्गशोणपटमण्डपमध्यमेत्य
राजासनं सपदि तौ समधिष्ठितौ द्वौ ॥१७॥

तदनु मेवाडेश्वरः आत्मनः अग्रतः अत्यादरेण ईश्वरसिंहभूपं कृत्वा विशालं
रक्तवर्णं पटमण्डपं प्राप्य द्वावपि तौ राजोचितं सिंहासनम् अधिष्ठितौ ॥१७॥

परस्परं संसदि जायमाने
तयोः शुभालापवचःकलापे ।

तदन्तरे दुर्जनशल्यवाक्यं
तमेकलिङ्गाधिपतिर्जगाद ॥१८॥

संसदि सभायाम् । शोभने आलापे (मिथः संलापे) वचसां कलापे (समूहे)
जायमाने सति । दुर्जनानां कृते शल्यभूतं वाक्यं मेवाडेश्वरो जगाद ॥१८॥

एकान्ते किमपि निवेदनीयमस्ति
श्रीमत्सु क्षितिपतिमण्डलाग्रणीषु ।

तेनान्तश्चलतु महामहीमहेन्द्रो
यत्र स्यात्समुचित आवयोर्विचारः ॥१९॥

क्षितिपतीनां मण्डलस्य अग्रगण्येषु श्रीमत्सु । महान् महीमहेन्द्रः राजा । अन्तः
अभ्यन्तरे ॥१९॥

इत्युक्त्वा नरपतिरेकलिङ्गनाथः
प्रोत्थातुं सदसि स यावदिच्छति द्राक् ।

तावत्तत्क्षणमयमीश्वरेण राज्ञा
प्रत्युक्कस्तदखिलहार्दवेदनेन ॥२०॥

द्राक् भटिति यावत् प्रोत्थातुमिच्छति तावत् अयं (राणाकः) अखिलं हार्दं
हृद्गतं विचारं वेत्ति तादृशेन ईश्वरेण राजा प्रत्युक्तः ॥२०॥

उक्तं किं वा श्रीमता नोक्तमुच्चै-

रन्यत्सर्वं यन्मयाङ्गीकृतं तत् ।

यन्मे पित्रा सम्यगेकस्य दत्तं

बुन्दीराज्यं तत्किलैकं विहाय ॥२१॥

किं वा वक्तव्यं श्रीमता नोक्तम् ? सर्वमेव उक्तमित्यर्थः । मम पित्रा एकस्य यद्
बुन्दीराज्यं दत्तम्, एकं तद् विहाय तत्सर्वं मया भवदुक्तम् अङ्गीकृतम् । एकस्मै इति
संप्रदानस्थाने एकस्य इति संबन्धषष्ठीकथनेन—तत्संबन्धि बुन्दीराज्यं मया साम्प्रतम-
ङ्गीकृतम्, सर्वथा तु न दत्तम् । यदाऽहं वाञ्छामि तदा आच्छेत्तुमपि मे सामर्थ्यमिति
निजस्य प्रमुखत्वं ध्यन्यते ॥२॥

दिल्लीपतिः किल महम्मदसाहनामा

जागर्ति संप्रति जगद्वलयेऽस्य राज्यम् ।

तस्यैव तावदधिगम्य निदेशपत्रं

बुन्दीं प्रशास्ति सुखमेव दलेलसिंहः ॥२२॥

मुहम्मदशाहनामा दिल्लीपतिरस्ति । भारतजगन्मण्डले अस्य स्वामित्वम् उज्जु-
म्भते । दलेलसिंहः तस्यैव आज्ञापत्रं प्राप्य बुन्दीं सुखं शास्ति [निजभारमन्यस्मिन्नारोप्य
विपन्निवारणीतिः सेयम्] ॥२२॥

श्रीसार्वभौमस्य निदेशपत्रं

तत्कोऽन्यथा कर्तुमिहास्ति शक्नः ।

आस्तां तदप्येतदिहान्यराज्य-

मस्माभिरात्मीयबलाद् गृहीतम् ॥२३॥

एवं तदन्योपि किलास्मदीय-

हस्तात्प्रगृह्णातु बलेन तावत् ।

खुरैर्हयानामसिधारया च

वीरेण भोग्यां भुवमास्रनन्ति ॥२४॥

तदेतत् अपि आस्ताम् (अर्थात् अस्माभिरेव अन्यस्य राज्यं गृहीतम् इत्येव अभ्युपगच्छामः), अन्यस्य राज्यम् अस्माभिः आत्मनो बलाद् गृहीतम्, एवम् अन्योऽपि अस्मदीयहस्तात् बलेन गृह्णातु ॥ खुरैर्हृषानामिति० यस्य सैन्यबलम्, निजभुजबलं चास्ति स एव भूमिं भुङ्क्ते इत्याशयः ॥२३-२४॥

बलेन शक्नो यदि दुर्जनोऽद्य

तदा स गृह्णातु सुखेन वुन्दीम् ।

अस्मासु सामर्थ्ययुतस्य तस्य

प्रश्नः किमर्थोऽयमिदं न विद्मः । ॥२५॥

यदि दुर्जनसिंहः (कोटाधिपतिः) बलेन वुन्दीं ग्रहीतुं शक्तः तदा सुखं गृह्णातु । अस्माकं मध्ये सामर्थ्यशालिनः तस्य सोऽयं प्रश्नः किंप्रयोजनः, इदं न विद्मः ॥२५॥

त्वमेकलिङ्गक्षितिपालराज्य-

प्रधान तामाद्रियसे नु वार्ताम् ?

या केनचित् क्षुल्लकदुर्जनेन

मौढ्यात्प्रयुक्ता विदुषामयोग्या ॥२६॥

मेवाङ्गभूमिन्द्रेषु प्रधान ! त्वमपि किं तां वार्तां बहु मन्यसे या केनचित् क्षुद्रेण दुर्जनेन प्रचारिता ? एषा विवेकिनामयोग्या ॥२६॥

तदा गतोऽभूत्किल दुर्जनः क

क्षणाद्यदा बिन्दुमती गृहीता ।

आस्माकवीरैः शिर एतदर्थ-

मुप्तं क्षितौ बीजमिवाऽत्यमोघम् ॥२७॥

अस्मदीयसैनिकवीरैः एतदर्थम् अतिअमोघम् सफलताबीजमिव भूमौ विजशिरः उप्तम् ॥२७॥

इत्याकार्यं क्षितिपरिवृढान्वायचूडामणेस्त-

च्छौयविशप्रभवमनघं भाषितं श्रीश्वरेन्दोः ।

राणाकस्य स्वकथितवचोमानहानेर्नितान्तं

तूष्णींभावो वदनकमले तत्क्षणं संवभूव ॥२८॥

क्षितिपरिवृद्धा० राजश्रेष्ठानां वंशे चूडामणिभूतस्य ईश्वरसिंहस्य शौर्यविशात्प्र-
कटीभूतम् अत एव निर्दोषं वचनम् आकर्ष्य । स्वकथितवचसः अपमानवशात् लज्जया
तूष्णीभावो बभूव ॥२८॥

ततः स वार्तान्तरचालनच्छलात्
पुरोक्तवृत्तस्य तदैव विस्मृतिम् ।

प्रदर्शयामास मनस्तु तापितं
स्वमानहानेः सुचिरं न शाम्यति ॥२९॥

सः (मेवाडेश्वरः) अन्यवार्ताप्रसङ्गोत्थापनव्याजात् पूर्वोक्तवृत्तस्य (दुर्जनसिंह-
वृत्तस्य) विस्मरणं नाटयामास । स्वमानहानिवशात् संतापितं मनस्तु न शान्तं भवति ॥२९॥

हृदि विप्रतिपत्तिमुद्गतां ता-
मिह नाऽज्ञापयदेकलिङ्गराजः ।

स्मितमञ्जुलमालपंस्तदानीं
मधुरेणैव समापयत्तमां सः ॥३०॥

हृदये उत्पन्नाम् विप्रतिपत्तिं (विरोधभावम्) न अज्ञापयत् असूचयत् । स्मितेन
मधुरं यथा स्यात्तथा संलपन् सः अनुकूलेनैव प्रसङ्गेन संलापं समापयामास ॥३०॥

ततोऽन्योन्यं भूयः प्रणयमधुरैर्वाक्यरचनै-

रुभौ तौ चक्राते सुचिरमुचिताऽऽलापघटनाम् ।

स्वयं राणाकेन द्विपतुरगमाणिक्यनिवहः

कृतो यस्तद्दृष्टौ स तु तदुररीकारमकरोत् ॥३१॥

प्रीतिमधुरैः वाक्यैः चिरकालं यावत् उचितमालापं चक्रतुः । राणाकेन गजादि-
समूहः यः तस्य (ईश्वरसिंहस्य) दृष्टौ कृतः ['नजर किया' इत्यस्यानुवादः] सः तस्य
उररीकारं स्वीकारमकरोत् ॥३१॥

इत्येवमन्योन्यमुभौ मिलित्वा

प्रकाशयन्तौ मनसः प्रसादम् ।

समुत्थितां विप्रतिपत्तिमेतां

न व्यञ्जयामासतुरन्तरस्थाम् ॥३२॥

उपरितः मनसः प्रसन्नतां प्रकटयन्तो तौ अभ्यन्तरस्वित्तां विप्रतिपत्तिम् (विरुद्ध-
भावम्) न प्रकटयामासतुः ॥३२॥

हस्त्यादिवस्तुप्रकरो महार्घ-

स्तस्याग्रतस्तेन कृतस्तमेनम् ॥

दृग्दानमात्रादनुगृह्य सर्वं

समाददौ श्रीश्वरसिंहभूपः ॥३३॥

गजादिवस्तुसमूहः तस्य अग्रे यः कृतः तत्सर्वं दृष्टिदानमात्रेण अनुग्रहं कृत्वा
ईश्वरः स्वीचकार ॥३३॥

सुवर्णमुक्रामणिरत्ननिर्मितं

मनोज्ञहंसाकृति चित्तमोहनम् ।

विचित्रताम्बूलनिधानभाजनं

स्वयं न्यधादीश्वरभूपतेः पुरः ॥३४॥

हंसस्य आकार इव आकारो यस्य ईदृशं ताम्बूलभाजनं स्वयं स्वहस्तेन राणाकः
ईश्वरसिंहस्य अग्रतः स्थापयामास ॥३४॥

स एकलिङ्गचित्तिपेन तत्क्षणे

स्वयं पुरस्तान्निहितादमन्नतः ।

उपात्तताम्बूलजवीटिकाद्वय-

स्ततस्तमामन्त्र्य गृहात्समागमत् ॥३५॥

मेवाडाधिपतिना स्वयम् अग्रे स्थापितात् अमन्नतः पात्रात् गृहीतं ताम्बूलवीटि-
काद्वयं येन सः (ईश्वरः) आमन्त्र्य गमनकालोचितं वार्तालापं कृत्वा गृहान् आजगाम
॥ ३५ ॥

राणाह्वयस्तेन महीभृता समं

संगम्य सोऽत्यन्तविचित्रिताशयः ।

सामर्षसंतोषभयप्रसादरुद्-

सावेगसंक्षोभपरम्परां दधौ ॥३६॥

गाम्भीर्यादिगुणान् दृष्ट्वा अत्यन्तं विचित्रितः विस्मितः आशयः अन्तःकरणं यस्य सः । 'मम संमुखे एव मद्विरुद्धं भाषते' इति असहनता अमर्षः । 'एवं प्रतापशाली अपि स्वयं मत्समीपमुपगतः' इति संतोषः । 'कोटाधिपादिविरुद्धजनसहवासात् न जाने किं मया सह व्यवहरेत्' इति भयम् । 'एवमुन्नताशयोऽपि मया सह विनयेन व्यवहरतीति' प्रसन्नता । 'कारणोक्तावपि मद्विरुद्धं प्रत्यक्षं चेष्टते' इति रोषः । 'अग्रे किमयं करिष्यतीति' संभ्रमात् आवेगः । 'अग्रे कथं मे निर्वाहः इति' हृदयविचलनात्संक्षोभः, एतेषां परम्पराम् एकस्मादुत्तरम् अन्यभावस्याभ्युदयपंक्तिम् ॥३६॥

प्रसादवत्तामुपरि प्रदर्शयन्
अमर्षमन्तःकरणे विवर्द्धयन् ।

स एकलिङ्गचित्तिपोऽभवत्तदा
विचित्रभावाद्भुतरूपदर्शनः ॥३७॥

उपरि प्रसन्नतां हृदये तु असहनतां संवर्द्धयन् अतएव मियोविरुद्धभावद्वयगोपनात् विचित्रेण भावेन अद्भुतं रूपं दर्शयति तादृशः ॥३७॥

कदाचिदीशचित्तिपाकशासनः
स षष्टिसाहस्रतुरङ्गसादिभिः ।
समुच्चलद्भूरिवलाबलोद्धतः
स्वलोकसन्मन्त्ररहस्यरक्षणः ॥३८॥

खलस्य कोटाधिपतेर्दुरात्मतां
विलोक्य कौटिल्यविशेषसंयुताम् ।
अहो असौ लावकशावकः कथं
गरुत्मतः साम्यमवाप्तुमिच्छति ॥३९॥

स आत्मना जम्बुकमात्र एव सन्
मृगाधिपानाक्रमितुं किमिच्छति ।
पदोन्मदिष्णुः शशपोतकः स्पृशन्
मतङ्गमौलिं नितरां धिमेति नो ॥४०॥

इति स्वचित्ते सुचिरं विचार्य स
 क्षणात्तदन्तं प्रविधातुमुद्यतः ।
 विपक्षवाक्यानि विसोढुमक्षमः
 क्षमः क्षणेनैव विपक्षतक्षणे ॥४१॥
 निगूढमेव स्वबलं ततोऽखिलं
 स सज्जयामास, नितान्तभीषणाः ।
 हयाश्च नागाश्च भटाश्च तत्क्षणात्
 समे शरीरैः कवचावृतैर्बभूवुः ॥४२॥

ईश्वररूपः क्षितेः पृथिव्याः पाकशासनः इन्द्रः षष्टिसहस्रसंख्यैः अश्वारोहिभिः
 (सहितः) 'अश्वारोहास्तु सादिनः' अमरः । समुच्चलत् बहु बलं (सैन्यं) यस्य, एवं
 इलेन (शारीरिकबलेन) उग्रः, स्वकीयजनस्य, निजमन्त्रणायाः, रहस्यवृत्तस्य च
 संरक्षणतत्परः ॥

अतिकुटिलतायुक्तां कोटाधिपतेर्दुष्टतां विलोक्य । गरुत्मतः गरुडस्य ॥

आत्मना स्वस्वरूपेण शृगालमात्रः स सिंहान् आक्रमितुं किमिति इच्छति ?
 उन्मदिष्णुः (उन्मत्तः) शशशावकः पदा चरणेन गजस्य मौलिं मस्तकं स्पृशन् न
 विभेति ? ॥

क्षणात् तदन्तं तस्य कोटाधिपतेः समाप्तिं बुद्धितः बुद्धिद्वारा प्रविचार्य, निश्चित्य
 विपक्षस्य विरुद्धस्य (शत्रोः) वाक्यानि सोढुम् अक्षमः अशक्तः । क्षणकालेनैव विपक्षस्य
 शत्रोः तक्षणे नाशने क्षमः ॥

सज्जयामास संनद्धं चकार । नागाः गजाः समे सर्वे । कवचाच्छादितैः शरीरैः
 शुशुभिरैः ॥ ३८-३९-४०-४१-४२ ॥

प्रभातकाले भविताऽद्य कन्दुक-
 प्रचालनक्रीडनमश्वसादिभिः ।
 इति स्वसैन्ये समघोषयत्तमा-
 मसौ नृपः सर्वबलाधिरोहणम् ॥४३॥

अश्वसादिभिः अश्वारोहद्वारा प्रभातकाले कन्दुकप्रचालनक्रीडा (वर्तमानकाले 'पोलो' नाम्ना प्रथिता) भविता भविष्यति । इति असौ नृपः सर्वस्य बलस्य (सैन्यस्य) अधिरोहणं समारोहं (सज्जीभावम्) समघोषयत्तमाम् प्रकाश्याज्ञां प्रचारयामास ॥४३॥

निशावशेषेऽद्य निगूढमुत्थितै-

रितः समारुह्य महोद्भटैर्भटैः ।

विपक्षसेनोपरि वज्रकङ्कट-

च्छन्नैरकस्मात्पतिता किलास्म्यहम् ॥४४॥

उदन्त एष प्रसरत्त्वितो वहि-

र्न जातु षट्कर्णतया न भिद्यताम् ।

प्रकारमेनं समुपाश्रिता नृपा

जयन्ति शत्रून्वशयन्ति मेदिनीम् ॥४५॥

इति स्वकीयेषु कृपास्पदेष्वलं

सुहृत्सु वीरेषु नरेषु सर्वशः ।

स बोधयित्वा स्वचिकीर्षितं नृपो

निगूढसज्जं स्ववलं निशि व्यधात् ॥४६॥

निशावशेषे अतिप्रभातकालात्पूर्वमेव । निगूढम् गुप्तम् जागृतैः । वज्रकङ्कट-
च्छन्नैः अतिदृढकवचाऽऽन्यन्नैः, 'उरश्छदः कङ्कटकः' इत्यमरः । महोद्भटैः अत्युग्रैः वीरैः
सह समारुह्य (संनाहं कृत्वा) विपक्षसेनाया उपरि अकस्मात् पतिता अस्मि पतिष्यामि
आक्रमणं करिष्यामि ॥

एष वृत्तान्तः इतः अस्मात् स्थानात् वहिः न प्रसरतु । 'षट्कर्णो' भिद्यते मन्त्रः
एतदनुसारम् अन्यत्र न भिद्यतां प्रकाशयताम् । एनं मन्त्ररक्षणरूपं प्रकारम् आश्रिताः
नृपाः पृथिवीं वशयन्ति वशीभूतां कुर्वन्ति ॥

इति सः निजकृपापात्रेषु वीरनरेषु स्वचिकीर्षितं बोधयित्वा स्वस्य बलं सैन्य
निगूढमेव सज्जं संनद्धं व्यधात् ॥४४-४५-४६॥

रथतुरगगजानामुद्भटानां भटानां

सधनुरिषुकृपाणीचर्मवर्मोद्भुराणाम् ।

अखिलनिशि निगूढं सज्जतां युद्धयोगं

कथमयतु न शब्दः शृण्वतां कर्णदेशम् ॥४७॥

धनुभिः सहिता ये इवः बाणाः, कृपाणीचर्मणो ('तलवारढाल'), चर्म कवचम्
एभिः उद्भुराणाम् उग्राणाम् उद्भटानां प्रचण्डानाम् अखिलरात्रौ गुप्तं यथा स्यात्तथा
युद्धस्य समायोगं सज्जीकुर्वतां भटानां शब्दः (शस्त्र-वस्त्रादिध्वनिः) शृण्वतां जनानां
'कर्णदेशं' कथं न अयतु गच्छतु ? अपि तु गच्छेदेव ॥४७॥

एतत्कर्णार्कणिकामेत्य वृत्तं

राज्ञो राणाकस्य सैन्यं जगाम ।

श्रुत्वा दूतादेकलिङ्गचितीशो

भूयो भूयश्चित्तभीत्या चकम्पे ॥४८॥

कर्णार्कणिकां एकस्य कर्णाद् द्वितीयस्य कर्णमिति कर्णपरम्पराम् एत्य । दूतात्
श्रुत्वा चित्तगतया भीत्या कम्पते स्म ॥४८॥

ततः परं प्रातरवेक्ष्य सम्यक्

सुसज्जितं श्रीश्वरसिंहसैन्यम् ।

स्वयं स तत्संनिधिमाजगाम

तं दुर्जनं घ्नन्तमवर्जयच्च ॥४९॥

ईश्वरसिंहस्य सैन्यं सज्जीभूतं विलोक्य सः (मेघपाटेश्वरः) तस्य ईश्वरसिंहस्य
संनिधिम् (समीपम्) स्वयम् आजगाम । घ्नन्तं युद्धं कुर्वन्तम् अवर्जयत् निवारयामास
॥४९॥

तयोर्द्वयोः संप्रति सेनयोः स

भूत्वाऽन्तरे दुर्जनमेवमाह ।

अरे व्रजेतो द्रुतमीश्वरेण

त्वमाशु नूनं निहतोऽथ न स्याः ॥५०॥

दुर्जनं दुर्जनसिंहं (कोटाधिपम्) । इतः ब्रज दूरे गच्छ । त्वम् अद्य नूनम् ईश्वरेण
निहतः न भवेः, त्वम् ईश्वरद्वारा मारितो भविष्यतीति संभावना ॥५०॥

इत्येवमीश्वरनरेन्द्रमृगेन्द्रभीते-

निःसार्यं दुर्जनमपि स्वकृपैकपात्रम् ।

भूयः स तं नृपघटामुकुटैकरत्नं

पृष्ट्वैकलिङ्गनृपतिः स्वपुरं जगाम ॥५१॥

इति श्रीमदीश्वरविलासे महाकाव्ये श्रीकृष्णभट्टकविकलानिधिकृतौ
राणाकस्य मिलनं नाम द्वादशः सर्गः ।

ईश्वरसिंहनरेन्द्ररूपस्य मृगेन्द्रस्य सिंहस्य भयात् दुर्जनसिंहं निःसार्यं दूरे कृत्वा ।
अपिना 'स्वभावात् स दुर्जनः (दुष्टः) तथापि निजकृपायाः एकमात्रं पात्रमिति हेतोः
निःसार्यं' इति ध्वन्यते । नृपसमूहस्य मुकुटानाम् एकरत्नं राजसु श्रेष्ठमित्यर्थः ॥५१॥

इतिहासविकासिन्यां विलासिन्यां समाप्यते ।

मञ्जुनाथकृतेः सर्गः सर्ग एकदशोत्तरः ॥१॥

गाथा येन हि संस्कृते विरचिताः, वल्लुप्ताऽथ टीका, ततः

कादम्बर्यपि टिप्पणेन विवृता, व्याख्यापि गङ्गाधरः ।

विद्या येन निबन्धनाय जनिता, संकीर्तिता भारती,

नानावैभवधोरणीरचिता सोऽयं हि टोकां व्यधात् ॥२॥

सातवाहनकृता गाथासप्तशती 'संस्कृतगाथासप्तशती' नाम्ना गुम्फिता 'व्यङ्ग्य-सर्वङ्गुपा'
तट्टीका च निमिता । कादम्बर्या उपरि 'चषक' नामकटिप्पणी, विस्तृता भूमिका च रचिता । जगन्नाथ-
पण्डितराजविरचित 'रसगंगाधरस्य' सुद्रष्टापरिष्कारः, सरला टीका, विस्तृता भूमिका च व्यधायि ।
तत्तत्परीक्षोपयोगिनां निबन्धानां शिक्षणाय 'निबन्धविद्या' विरचिता । 'सुरभारतीमहत्त्वम्' इत्यादि-
शीर्षकैः संस्कृतभाषाया इतिहासो महत्त्वं विशेषतादयश्च प्रकाशिताः । 'जयपुरवैभवम् साहित्यवैभवम्,
गोविन्दवैभवम्, भारतवैभवम्, इत्यादिका नानावैभवपंक्तिः नवीनया छन्दश्छन्दया निबद्धा ॥२॥

त्रयोदशः सर्गः

अथ राष्ट्रभृतामधीश्वरो
मरुदेशावनिमण्डलेश्वरः ।

अभयाख्य इयेष मित्रतां
मिलनादीश्वरसिंहभूभृता ॥ १ ॥

भृश'मीशविलास'लास्यरङ्गे गुणसंगेन चमत्कृतिं दधाना ।
इतिहासविभासिनी विचित्रं सुचरित्रं बहते विलासिनीयम् ॥१॥

राष्ट्रभृतां राज्यपालकानामधिपः मरुदेशस्य यत् अवनि (भू) मण्डलं तस्य ईश्वरः । अभयसिंहनामा, ईश्वरसिंहभूपालकेन सह मेलनात् मित्रताम् इयेष वाञ्छितवान् ॥१॥

ततः समागात्परमानुरागात्
स तस्य भावः सरसस्वभावः ।
तयोर्द्वयोः संगतयोस्तदाभूत्
सहस्रभित्तं यवनस्य चित्तम् ॥ २ ॥

सः तस्य (ईश्वरसिंहस्य) भावः भगिनीपतिः परमादनुरागात् समागात् समागच्छत् । तयोर्द्वयोः नरेशयोः संगतयोः सतोः । भारतीयभूपालेषु परस्परं भेदभाववशात् भूतिमभीप्सतो यवनस्य (सम्राजः अहमदशाहस्य) चित्तं सदस्रभित्तं सहस्रसंख्यानि भित्तानि खण्डानि यस्य तादृशमभूत् । 'भित्तं शकलखण्डे वा' इत्यमरः । सहस्रधा अभिद्यतेत्यर्थः ॥२॥

उभौ नृपौ हैन्दवसृष्टिमुख्यौ
तौ पुष्पवन्ताविव दीप्तिमन्तौ ।
यदा समेतौ भुवने भवेतां
तदा क्व तिष्ठेद्यवनान्धकारः ॥ ३ ॥

हैन्दवसृष्टौ (हिन्दुसमाजे) मुख्यौ, पुष्पवन्तौ सूर्याचन्द्रौ इव दीप्तिमन्तौ तौ द्वावपि राजानौ यदा संमिलितौ भवेतां तदा यवनरूपः अन्धकारः भुवने क्व तिष्ठेत् ?

अपि तु सर्वतो नश्येत् इत्यर्थः । एक एव सूर्यश्चन्द्रो वा अन्धकारनाशे पर्याप्तः, किं पुनर्द्वयोरेवानयोः अन्धकारनाशे संनद्धयोः सतोः ? द्वयोरेकत्र समागमे अमावास्यारूपस्य महान्धकारस्य शङ्का तु न । एककक्षायाम् अभिन्नस्थानाऽवस्थित्यां सत्यामेव तथा संभवात् ॥३॥

अहो अयं हैन्दवदेश एत्य
पाश्चात्यदेशाद्यवनैर्गृहीतः ।
परस्परं विप्रतियद्भिरन्यः
स हैन्दवैरेव जनैरकारि ॥ ४ ॥

अयं हिन्दूनां देशः पाश्चात्य(अरवादिपश्चिमभव)देशात् आगत्य यवनैः (म्लेच्छैः) स्वायत्तीकृतः । परस्परं विप्रतियद्भिः विपरीतं गच्छद्भिः (वि-प्रति-उपसर्गाभ्याम् इण्धातोः शतृ), मिथो विप्रतिपत्ति (भेद) युक्तैः हैन्दवैरेव लोकेः स देशः अन्यः परकीयः अस्वतन्त्रः अकारि कृतः ॥४॥

परस्परं संमिलने तदेषां
भवेत्तरां हैन्दवसृष्टिवृद्धिः ।
श्रुतिस्मृतिख्यातिकरश्च धर्मो
मुहुः प्रवृद्धेषु सुखाय लोके ॥ ५ ॥

तत् एषां (हैन्दव-जनानाम्) मिथः सम्मेलने हैन्दवसर्गस्य अभिवृद्धिः भवेत्तराम् अत्यन्तं भवेत् । तेषु हिन्दुषु मुहुः प्रवृद्धेषु (वृद्धि गतेषु) सत्सु श्रुतीनां स्मृतीनां च कीर्तिकरः सनातनधर्मः लोकेषु सुखाय कल्याणाय भवेत् ॥५॥

इति स्वचित्ते प्रविचार्य तौ द्वौ
परस्परं संमिलितौ नरेन्द्रौ ।
अभूदुपेन्द्रेण समं महेन्द्रे
संमेलनं प्राप्तवतीव सा श्रीः ॥ ६ ॥

इति तौ द्वौ नरेन्द्रौ राजानौ स्वमनसि विचार्य मिथः संमिलितौ (अभूताम्) । सा श्रीः (लक्ष्मीः शोभा वा) उपेन्द्रेण (विष्णुना) सह महेन्द्रे समागमं प्राप्तवती इव अभूत् । विष्णु-शक्रयोः मिथः समागमे या लक्ष्मीः सा तयोः संमेलने अभूदित्याशयः ।

पूर्वत्र 'मिलनम्' इति तु 'गाङ् कुटादिभ्यः' इति सूत्रे कुटस्य आदिः कुटादिरिति समासा-
श्रयणात् 'मिल' धातोरपि कुटादिषु संग्रहेण क्तिच्चाद् गुणाऽभावे बोद्धव्यः ॥६॥

अनुजः किल तस्य भूमृतः

कलयन्पूर्वविरोधसंस्मृतिम् ।

वखताख्य उपागतः खलः

कलिकौटिल्यकलङ्किताशयः ॥ ७ ॥

तस्य अभयसिंहस्य भूमृतः राज्ञः लघुभ्राता वलतसिंहः पूर्वस्य विरोधस्य संस्मृतिं
कलयन् जागरयन्, अत एव खलः (दुष्टः) कलिकालकृतेन कौटिल्येन कलङ्कितमानसः सन्
उपयातः ॥७॥

[पूर्वविरोधस्य स्मृतिं जायतां कुर्वन् इति—'पूर्वम् अभयमभयसिंहः भवत्पितुर्नयसिंहदेवस्य मति-
विषद्' बीकानेरनगरमाक्रमन् जयसिंहदेवेन पराजितः । जामाता सन्नपि जोधपुरनगरे आक्रान्तः । अत
एव पितुर्विरोधिना सह कथं कंमिलसि, रहस्यानि च प्रकाशयसि' इत्यादिपूर्वविरोधं स्मारयन्, इत्याशयः ।
वृत्तान्तोऽयं ठा० नरेन्द्रसिंहमहोदयलिखिते 'महाराजस्थेश्वरीसिंहस्येतिहासे' पृ० १८-२२ सूचितो द्रष्टव्यः ।
अत्र श्लोके 'कलिकौटिल्यकलङ्किताशयः' इति प्रचुरनिन्दायुक्तेऽपि पुनः 'खलः' इति कुत्सासुधकं
विशेषणं दत्तम् । एवम्, अस्यैव सर्गस्य १०, २०, २३, २४ तमेषु पद्येष्वपि खलत्वविशेषणं पुनः
पुनरदायि । 'रास'क्रीडादिषु प्रतिनायकस्य कंभादेर्निन्दासूचकमुपहासादि यथा जनैः क्रियते तथा नेदं
मन्तव्यम् । नापीदं तथा बोद्धव्यं यथा तत्तत्काव्येषु कविभिः प्रतिनायकस्य रावण-कंस-शिशुपालादेर्निन्दा
स्थाने स्थाने सूच्यते तथैवेदमपीति । एतस्य तथ्यं कारणमस्ति यत् इतिहासे वलतसिंहस्य चरित्रमतिकुटि-
लता'बध्न्यतापूर्णं चित्रितम् । अयं वारं वारं जोधपुरराज्यलामलोभेन भ्रात्रा अभयसिंहेन अक्रान्ते
युयुषे । आर्यविद्रोहिणं दिल्लीपतिं स्वजेष्ठभ्रातृविरोधे सोयं दिल्लीतः समानेतु' चेष्टां चक्रे । एतदाद्येव
न, अयं वलतसिंहः स्वपितरमपि निर्दयो जघान । ठा० नरेन्द्रसिंहमहोदयेन 'महाराज सर्वाई ईश्वरीसिंहस्ये-
तिहासे' एतद्विषये लिखितमस्ति यत्—“यदा महाराजोऽभयसिंहो वृत्तमिदमशुश्रोत्, निजपितृघातकस्य
लघुभ्रातुर्वलतसिंहस्य विद्रोहितायाश्चिह्नानि चाऽपश्यत् तदा बीकानेरनगरस्य प्रत्यवस्कन्दनं ('घेरा')
त्यक्त्वा तत्कालमेव निजनगरं जोधपुरं प्रत्यावर्तत । आसीत्स्मिन्दिने होलिकामहोत्सवः । होलिकापूजनं,
प्रवृत्तानं च विना तस्मिन् दिने प्रस्थानं जनैरशुभमपि सूचितं किन्तु समयस्य संकर्षतां, प्रवलशत्रोरा-
क्रमणस्य भयानकं भयं च संसृज्य स हि होलिकादण्डं शकटेभ्येव संस्थाप्य स्वराजधानीं प्रति प्राचलत् ।
मनसि निरधारयद् यत् मार्गे यत्र रात्रिर्भविष्यति तत्रैव होलिकादहनं करिष्यामीति । अनेन शत्रोराक्रमणस्य
कोटम् भयमासीदिति बहुतरमनुमातुं शक्यते [ठा० नरेन्द्रसिंहमहोदयलिखितस्य पूर्वोक्तेतिहासस्य २१
पृष्ठम्]

यः श्रीसवाईजयसिंहदेवैः

पराजितो राष्ट्रभृतां समाजः ।

स एव तल्लाञ्छनलोपनार्थं

सुतेऽस्य शौर्यं प्रकटीकरोतु ॥ ८ ॥

विलुण्ठिता यन्मस्देशलक्ष्मीः

पूर्वं विचित्रा भवदीयपित्रा ।

सा नः समस्ता तनयेन तस्य

प्रदीयते श्रीश्वर न त्वया किम् ॥ ९ ॥

इति मध्यगतेन मानवेन

प्रसभं पूर्वविरोधितानुबन्धी ।

खलताख्यलतातरुस्तदानीं

वखताख्यः कथयावभूव वाक्यम् ॥१०॥

राष्ट्रभृतां राज्याधिकारिणां यः समाजः पूर्वं जयसिंहदेवेन विजितः पराजितः स राजवर्गः जयसिंहस्य सुते (अर्थात् भवति) पूर्वंपराजयरूपस्य तस्य लाञ्छनस्य अपमानस्य प्रक्षालनार्थं निजस्य शूरतां प्रकाशयतु । अर्थात् अयम् अवसरं प्राप्य पूर्वस्य पराभवस्य प्रतीकाराय युद्धायाऽपि सज्जो भवेत्, इति मिथो भेदं जनयितुं विरुद्धं सूच्यते ॥

भवदीयपित्रा (जयसिंहदेवेन) विचित्रा-अद्भुता, यादृशी पूर्वं न केनचित् विलुण्ठिता, हे ईश्वर ! सा लक्ष्मीः तस्य तनयेन त्वया (भवता) नः अस्मभ्यं किमिति न दीयते ? पूर्वंविलुण्ठिताया लक्ष्म्याः प्रतिदानस्य सोयमवसर इति बारं बारमनुस्मार्य-मिति गूढम् उपजापः सूच्यते ॥

इति मध्यस्थमनुष्यद्वारा पूर्वविरोधिताम् अनुबध्नाति संबध्नाति (मुहुर्मुहुः सूचयति) तादृशः । खलताख्या द्रुष्टतानाम्नी या लता (वल्ली) तस्या आश्रयरूपः तस्य धृक्, अत्यन्तं खल इत्याशयः । ईदृशः वल्लतसिंहः श्लोकद्वये प्रोक्तं वाक्यं कथयामास ॥८-९-१०॥

तदुत्तरं दातुमितः प्रहितः प्रहितो जनः ।

श्रीमत्कुशलसिंहस्य सचिवो रुचिराकृतिः ॥११॥

तस्य वल्लतसिंहवाक्यस्य उत्तरं दातुम् प्रकर्षेण हितो जनः । श्रीमतः कुशलस्य
रुचिराकृतिः सचिवः अमात्यः इतः प्रहितः प्रेषितः ॥११॥

[अयं कुशलसिंहो मरुदेशान्तर्गतस्य 'आवा' संस्थानस्याऽधिपतिः, चांपावत इति
क्षत्रियशाखाऽवटङ्कः, ज्येष्ठभ्रातुरभयसिंहस्य प्रायशः पक्षगतः । अयमभयसिंहस्य मृत्यु-
शय्यायां शयानस्य मरुदेशरक्षाविषये सुदृढां सहायतां प्रतिजज्ञे] (ठा० नरेन्द्रसिंहमहोदय-
लिखितस्येतिहासस्य पृ० ८१-८७) ॥११॥

स उक्त्रिदक्षः कलितस्वपक्ष-

स्तत्राऽवदद्भावविदीश्वरस्य ।

‘कियद्गतं वो बलशालिनां तत्

धनं समग्रं वयमद्य ददमः ॥१२॥

किं त्वेकमत्यद्भुतमच्छ्वस्तु

शुभं यशो नाम धनं महार्घम् ।

नीतं तदानीं जयसिंहवीरैः

शक्यं तदस्माभिरहो न दातुम् ॥१३॥

तुङ्गा मतङ्गास्तरलास्तुरङ्गा

रथाः सनानागजवाहयानाः ।

महार्घमुक्तामणिरत्नयुक्ता

लक्ष्मीः समस्ता निहिता पुरो वः ॥१४॥

या वः सहस्रायुतलक्षकोटि-

पारंगता नाम गतास्ति लक्ष्मीः ।

सा वः समस्तैव पुनः समेता

मा शोचत स्वे नयत श्रियं ताम् ॥१५॥

दक्षणे चतुरः समर्थितस्वपक्षः ईश्वरसिंहस्य अभिप्रायवेदी सः (फकीरदासः)
अवदत्—“यूयं तु आत्मानं बलशालिनं जानीथ, तत् तादृशानां युष्माकं धनं कियद्
गतम् ? तत् समस्तं वयं ददमः । किन्तु एकम् अत्यद्भुतं स्वच्छं (शुभ्रम्) वस्तु कीर्ति-

नामकं महामूल्यं धनम् । यद्धि जयसिंहमहाराजस्य सुभटैरजितं तत् अस्माभिर्दातुं न शक्यम् ॥

नानाविधैः गजवाहैः (हस्तिद्वारा चालनीयैः) यानैः (शकटैः) सहिता रथाः । महामूल्यैः मौक्तिकमणिरत्नैः युता (मणयः खनिजाताः, रत्नानि सर्वविधानि) समस्तापि लक्ष्मीः युष्माकं पुरः (ग्रन्थतः) स्थापिता ॥

लक्ष-कोटितोपि अधिका या युष्माकं लक्ष्मीर्गता सा समस्तैव पुनः समेता संप्राप्ता । शोचनं मा कुर्वत । यूयं स्वे स्वकीयाः, अतः तां श्रियं नयत । 'स्वेन गताम्' इति पाठे तु स्वतो गतां तां श्रियं मा शोचत, यत्ने कृतेऽपि दैवेच्छया स्थानान्तरितां लक्ष्मीं मा शोचत इत्याशयः ॥ राजाधिराजेन तु बलशालिम्मन्यानां यशो नीतं यद्धि क्षत्रियाणां शोभायै । यूयं तु मरुदेशस्य चरधनमितस्ततो दस्युवत् लुण्ठितुं लालसाः, इति व्यंग्य-विधया आक्षेपो ध्वन्यते ॥१२-१३-१४-१५॥

इत्युक्तिर्नामितशत्रुशीर्षः

स्वस्वामिपक्षप्रथितप्रकर्षः ।

आदौ फकारेण युतः स कीर-

दासाह्वयः श्रीकुश्लेशमन्त्री ॥१६॥

इति सव्यंग्यया उक्त्वा लज्जासंपादनाशीचीकृतमस्तकः निजस्वामिपक्षस्य विस्तारितः उत्कर्षो येन—फकीरदासनामकः ॥१६॥

श्रीमत्सवाईजयसिंहदेवै-

युद्धं यशोर्थे कृतमुत्तमं तत् ।

कार्ये धनार्थे त्वधमं भवद्भि-

र्मा कारि तत्तावदितीदमुक्त्वा ॥१७॥

धियां निवासः सुधियां निरासः

फकीरदासः फलवद्विलासः ।

द्विषत्परासप्रसभप्रहासः

पुनः समायात्सफलप्रयासः ॥१८॥

“धनम् अर्थः (प्रयोजनम्) यस्य ईदृशे कार्ये भवद्भिः अधमं युद्धं मा कारि न कर्तव्यं तावत् (माङ्गयोगे लङ्)” इति इदम् उक्त्वा ॥

बुद्धीनां निवासः, सुधियां (पण्डितानां) निवासः पराजेता, सफलः विलासः (चेष्टितं) यस्य । द्विषतां वैरिणां परासनं (परास्तीकरणम्) प्रसभम् एकान्तं प्रहासः क्रीडा यस्य सः । सफलप्रयत्नः सन् पुनः समागच्छत् ॥१७-१८॥

ततः परं षष्टिसहस्रसंमितैः

सकञ्चुकैर्वर्मपिनद्धवाहनैः ।

महोद्भटैरश्वनिपादिभिर्भटै-

जर्गजं सिन्धूपममैश्वरं वलम् ॥१९॥

सकञ्चुकैः सकवचैः, वर्मभिः (कवचैः) आच्छादितानि वाहनानि येषां तैः । अत्यन्तम् उद्भटैः विकटैः । भटैः योर्ध्वः सिन्धूपमम् गर्जन-विस्तारादिभिः समुद्रसदृशम् ऐश्वरम् ईश्वरसिंहस्वामिकं सैन्यम् अगर्जत् ॥१९॥

स तादृशेन स्वबलेन भीषयन्

विरोधिनं तं वखताह्वयं खलम् ।

तदात्मभावेन बभूव संगतो

मरुत्तमेशाऽभयसिंहवर्मणा ॥२०॥

तादृशेन पूर्ववर्णितप्रचण्डाऽनुभावेन स्वसैन्येन विरुद्धं तं कुटिलं वखतसिंहं भीषयन् सन् तदा आत्मनः स्वस्य भावेन भगिनीभर्त्रा मरुक्षमायाः (धरायाः) ईशेन अभयसिंहवर्मणा सह संगतः (संमिलितः) अभूत् ॥ ईदृशः प्रचण्डसैन्यशाली यदा अभयसिंहाय साहाय्यं ददाति तदा किं मे सामर्थ्यमस्य विरोधं कर्तुं मिति निजसंगमेन वखतसिंहस्य भयमुत्पादयामासेत्याशयः ॥२०॥

अनुव्रतास्तं कतिचिन्महीभृतो

भजन्ति भट्टाधिपयादवादयः ।

निदेशतः श्रीश्वरसिंहभूपते-

स्त उद्धुराः प्रापुरलं प्रमर्दितुम् ॥२१॥

अनुगताः ये भट्टाधिप ('भाटी') 'जादों' प्रभृतयः महीभृतः (राजानः) तम् (ईश्वरसिंहम्) भजन्ति सेवन्ते, उद्धुराः तैः ईश्वरसिंहभूपतेः निदेशतः (आज्ञातः) तं (वखतसिंहम्) अलं (पूर्णतया) पराभवितुं प्राप्ताः ॥२१॥

अमुष्य भावोपि तमर्द्धराज्य-

विभागिनं नागपुराधिपालकम् ।

स शङ्कते आतरमुग्रमात्मन-

स्तमोग्रहं भानुरिव ग्रहाधिपः ॥२२॥

अमुष्य (ईश्वरसिंहस्य) भावः भगिनीवृत्तिः सः अभयसिंहः अपि अर्द्धराज्यवि-
भाजकं नागपुर(नागौर)शासकम् उग्रम् आत्मनः आतरम्, ग्रहाणामधिपः भानुः सूर्यः
तमोग्रहं (राहुम्) इव शङ्कते । ग्रहाधिपोऽपि सूर्यो यथा उग्राद् राहोः शङ्कां करोति
तथा अभयोऽपि अर्द्धराज्यविभाजकाद् वल्लतसिंहात् सर्वदा शङ्कां बहतीत्याशयः ॥२२॥

[नागौराधिपतिरनुजो भ्राता वल्लतसिंहो ज्येष्ठभ्रातुरभयसिंहस्य सकाशाद् बोधपुरस्य राज्यमपहृतुं
बहून् वारान् चेष्टां चक्रे । स हि दिल्लीपतिमहमदशाहं नानाविधरहस्यानि संख्यय सहायतां कर्तुं प्रार्थया-
मासे । मरुभूमेर्लक्ष्मीं लुण्ठितुमुत्कण्ठितः सोऽपि सज्जो बभूव । अतएव सम्राजः साहाय्यं प्राप्य वल्लतसिंहो
मरुभूमेः पर्याक्रमणमकरोत् । इतः अभयसिंहोऽपि बुन्दीस्थितस्य महाराष्ट्रस्य होल्करस्य सन्निधे पत्रं प्रेषया-
मास यत्—‘पूर्वं यथा प्रापितमासीत्, तदनुसारं ममोपरि महत्संकटमुपस्थितम् । अनुजो यवनानां
साहाय्यं प्राप्य मरुलक्ष्मीं लुण्ठितुं कृताक्रमणोऽस्ति । अत एव बुन्दीपतिं सह कृत्वा शीघ्रमुत्तिष्ठतु
भवान् ।’ त्वरितमेव हाडासैन्येन सहितो होल्करो मरुदेशामिमुखोऽभवत् । माघवर्षतिथौ रामपुरातो
निजसेनामादाय अभयसिंहस्य साहाय्याय प्रतस्थे । संमिलितं महत्सैन्यमिदं ‘सौमर’ समीपे वल्लतसिंहस्य
सेनां संश्लोष । किन्तु होल्करो मध्यस्थो भूत्वा द्वयोर्भ्रातृद्वये संधिं कारयामास । अतएव युद्धापूर्वमेव
सर्वेषामपि सहायकानां सेना यथागतं प्रतिजगाम] । (महाराजस्येश्वरसिंहस्य चरित्रं पृ० ७६-८०) ।

[मरुधराधीशः अभयसिंहो मरणात्पूर्वमसिद्धोऽस्मितो भूत्वा निजसामन्तानुवाच—“मम
मरणोत्तरं विपरीतो ममाऽनुजो वल्लतसिंहो निश्चितं मरुभूमिमामपहरेत् । मम कुपुत्रश्चायं रामसिंहो न
तस्य प्रतिकर्तुं प्रभवत् ।” एतदुपरि डा० शेरसिंहो मेकतिया, आवाऽधिपतिः कुशलसिंहश्चापावतश्चापि
यावज्जीवं मरुभूमेः कृते प्राणसमर्पणं प्रतिजज्ञे । एतदनुसारम् अभयसिंहो दिवं गते दुर्बलहृदयो रामसिंहो
दुर्व्यसननिपतितः सहायकान् आवाधिपति-कुशलसिंहश्चापावतप्रभृतीन् कोपयामास । ते रामसिंहस्य
पक्षं त्यक्त्वा वल्लतसिंहमाश्रयन् । अतएव सहायकैः प्रपुष्टो वल्लतसिंहः अहमदशाहस्य दिल्लीपतेः आशि साहाय्यं
प्राप्य जोधपुरोपरि आक्रमणं कर्तुं पूर्णां सज्जां चकार । इदानीमसहायो मरुदेशाधिपतिं रामसिंहो दीन-
भावेन निजं स्वशूरं महाराजमोश्वरसिंहं जयपुराधिपतिं रत्नं यै प्रार्थयांचक्रे । महाराज ईश्वरसिंहः सेनया
सहितः पुष्करतीर्थे मरुदेशाधिपतिना संगतोऽभूत् । किन्तु अन्ते राजोऽसतवा अजमेरे समागत्य वल्लत-
सिंहं नागौराधिपतिं सर्वप्रकारैरभर्त्सयत् । आक्रमणं कर्तुं न्यवारयत् । महाराजस्येश्वरसिंहस्य मन्त्रिणां
वेशवदासदात्रिय(लक्ष्मी)मपि जयपुरस्य सेनां परावर्तयितुं प्रार्थयांचक्रे । अतएव प्रचण्डोऽसौ
युद्धाऽग्निस्तत्रैव शमं ययौ । (महाराजस्येश्वरसिंहस्येतिहासः पृ० ८१-८६) [अयमभयसिंहो महाराजाधि-
राजस्यसिंहस्य जामाता आसीत् । यौवने अयमपि राज्यलिप्सया प्रतिवेशिनः पीडयामास । किन्तु न्याय-
प्रियो महाराजो जयसिंहः स्वकीयस्यापि सम्बन्धिनो दुर्नृतिं नाऽभिनन्दत् । तथा हि अभयसिंहो जयसिंहा-

अभूदिति श्रीश्वरसिंहसंगतो

मरुत्तमेशोऽभयसिंहभूपतिः ।

तदा स एकाकितयाऽत्यधीरतां

दधार सद्यो बखताह्वयः किल ॥२३॥

दीनां साहाय्यमवाप्य दिल्लीसम्राजो निदेशेन विद्रोहिणम् अहमदाबादाधिपतिं नवाबसरबलन्दखानं सर्वतो विनिग्ये, अधान च । ततोऽपि अहमदाबादम्, गुर्जरप्रदेशं च हस्तगतं चकार । अनेन विजयेन प्रवृद्ध-साहसोऽसौ बीकानेरराज्योपरि अभियानमकरोत् ।

बीकानेरराज्यम् आक्रमकामक्रमणं सोढुं नाऽभवत्समर्थम् । अतएव बीकानेरधिपतिर्महाराजो गजसिंहः पर्यन्ततोऽभिभूतः सन् विचारयामास—“एवंविधाप्रवृत्तात् शत्रोः संरक्षायै कं शरणं ब्रजेयम् । भारते साम्प्रतं महाराजो जयसिंह एव सर्वतः समर्थः । किन्तु नामातुः प्रातिकूल्ये स मां कथं संरक्षेत् ?” । अन्ते महाराजस्य न्यायमियतां शरणागतवत्सलतां च विचार्य सहि—

‘अभोग्राह बीकाणगज मारुत्तमद अथाह ।

गवड छाडि गोविन्द उगो सहाय करो जयशाह ।

इति दोहापद्यं विलिख्य प्रेषयामास । महाराजः कुरुक्षया द्रुतचिन्तो निजं जामातरं सूचयामास यत्—“बीकानेरं कृष्णगढं च मरुदेशरूपस्य पक्षिणः पक्षी जानामि । अतएव श्रीमतस्तदिदमेव समुचितं यद् भवान् बीकानेररामकामान्निजं सैन्यं परावर्तयतु । अधिकप्रश्नोत्तरयोर्नार्थं समयः । अत एवाऽऽग्रहात् सूचयामि—यदि भवान् तिमन्त्रिपथे मरुत्तमस्यऽपहेलां कुर्वात्तर्हि स्मरणीयं यन्मम नाम जयसिंह इति” । किन्तु विजयदत्तः अभयसिंहस्तदुत्तरेऽलिखत्—“बीकानेरं मम कुटुम्बिनाम् । अत एवास्मिन् विषये श्रीमःकृतं भर्त्सनमिदं सुखरामनुचितम् । यदि श्रीमतो नाम जयसिंहस्तर्हि ममापि नाम अभयसिंहः” । एतदुत्तरं श्रुत्वा सत्यक्षत्रियो जयसिंहस्तत्कालमेव [धिक्रमसंयत्तरे १७६७ तमे] प्रबलसैन्यमाज्ञापयामास । मन्त्रिणां सामन्तानां च संमतिरासीद् यद् बीकानेरं गत्वा अभयसिंहस्य पराजयः कर्तव्यः । किन्तु अवसरनीतिज्ञो महाराजो बीकानेरं न गत्वा जोधपुरोपरि प्रबलमाक्रमणं चकार । बीकानेरक्रमणे लग्नः अभयसिंहो यथैव संवादमिममशृणोत्, इतो लघुभ्रातृवैलतसिंहस्य विद्रोहाच्चरणं चाऽऽकर्णयत्, तस्मिन्नेव समये तद्दिनकर्तव्यं होलिकादहनमप्यकृत्वा बीकानेरं परितःष्वप जोधपुराभिमुखोऽभवत् ।

अभयसिंहश्छत्रवेषेण यथाकथंचिद् जोधपुरदुर्गं प्राविशत् । किन्तु महाराजजयसिंहस्यप्रे जोधपुर-संरक्षणमसंभवं ज्ञात्वा पर्यन्ते विनीतः सन् सन्धिं प्रार्थयामाचक्र । किन्तु नीतिज्ञः क्षत्रियमर्यादाभिमानो च जयसिंहो विशतिलक्षरूप्यकाणि सैन्यव्ययं गृहीत्वा अभयसिंहं मुनोच । किन्तु इतिहासज्ञैः स्मरणीयं स्वाद् यत् तदिदं जामातृद्वयं महाराजजयसिंहस्य स्वर्गवासोत्तरमोश्वरीसिंहो निजमगिनीपतये परावर्तयामास । परं क्षत्रियाणां नीतिदृष्टतां यत् समये प्राप्ते जोधपुराधिपतिरभयसिंहः, नागौराधिपतिः कनीयान् बखतसिंहश्चेत्युभवापि संगस्य ज्वपुरोपरि प्रबलमाक्रमणमकुरुताम् । किन्तु भारतैकवीरेण जयसिन्हेन अजमेरस्य निकटे ‘गमवाणा’ स्थाने अग्रतः समागतस्य बखतसिंहस्य तथा पूजा प्रतिष्ठा च कृता यथा संमिलितापि सेव्यं मरुत्तनां रणक्षेत्रं परित्यज्य यथागतं अगाम ।

(महाराजस्येश्वरसिंहस्येतिहासः पृ० १८-२२) ॥ श्लो० २२

इति इत्थं मरुधराधीशः अभयसिंहभूपः ईश्वरसिंहेन संगतः अभूत् । तदा तु खलः
बखतसिंहः एकाकित्वेन अत्यन्तम् अधीरताम् (विह्वलताम्) दधार ॥२३॥

परस्परं योधपुरस्य भूपतिः

स नागवन्नागपुराधिपः खलः ।

यदा सशङ्कौ भवतः परस्परं

तदा परेषां ननु सिद्धमीप्सितम् ॥२४॥

योधपुरस्य भूपः (अभयः०), नागवत् कुटिलः स नागोराधिपश्चेति उभावपि
यदा परस्परं सशङ्कौ भवतः तदा अन्येषां राज्ञामभीष्टं सिद्धमेव । सहसन्धिसापेक्षौ द्वौ
आतरावपि परस्परं यदा भेदमापन्नौ अत एव च राज्यापहारशङ्कां धारयतस्तदा
निर्भीकाः अन्ये राजानः तत्सकाशादात्मनः समभीप्सितं साधयेयुरेवेत्याशयः ॥२४॥

यदैव दुंढाहरभूमिवल्लभो

मरुजमानायकसंगतोऽभवत् ।

जगाम नाशं बखताह्वयस्तदा

तमोभरः पुष्पवतोर्भयादिव ॥२५॥

दुंढाहरभूपतिः ईश्वरसिंहः मरुधरानायकेन अभयेन यदा संमिलितोऽभवत् तदा
पुष्पवतोः सूर्याचन्द्रमसोर्भयात् तमोभरः राहुग्रह इव, अथवा अन्धकार इव बखतसिंहः
नाशं जगाम ॥२५॥

स तद्वलं श्रीश्वरसिंहभूपतेः

प्रतापविस्तारविशेषभासुरम् ।

तदा न सेहेऽतितरां निरीक्षितुं

यथाऽन्धकारस्तपनांशुमण्डलम् ॥२६॥

यथा अन्धकारः सूर्यस्य अंशुजालं निरीक्षितुं न सहते तथा सः (बखतः) प्रभावस्य
विस्तारेण (परितो व्यापनेन) विशेषतो भासुरं (तेजःशालि) ईश्वरसिंहस्य तद् सैन्यं
द्रष्टुं न सेहे शशाक ॥२६॥

उभौ नृपौ संमिलितौ परस्परं
किमाचरेतां मयि तद्द्वयद्विषि ।
इति प्रपन्नः परमामधीरतां
पलाय्य यातो बखताह्वयः पुरम् ॥२७॥

उभावपि हुंदाहर-मरुधराधीशौ यदा मिथो मिलितौ तदा तयोर्द्वयोर्द्वैपकारिणि
मयि न जाने किमाचरेताम्, इति अत्यन्तमधीरतां प्राप्तः बखतसिंहः विद्रुतो भूत्वा
निजपुरं गतः ॥२७॥

उच्चैर्गर्जद्गजेन्द्रोन्नतजलदघटाडम्बरैरम्बरं क्षमा-
मध्यं संव्याप्य बद्धोद्धुरधनुषि तडित्वद्गुर्धर्षरूपे ।
आरूढे श्रीश्वराख्ये मघवति पृतनाप्रावृषेणयाऽश्रसंधैः
को वा सद्यस्तदाज्ञां वहति न शिरसा जीवनेच्छुर्जनेषु ॥२८॥

उच्चैः अतितीव्रम् गर्जन्तः गजेन्द्रा एव जलदाः तेषां घटाडम्बरैः समूहविस्तारैः
आकाशं क्षमा (धरा) मध्यं च व्याप्य बद्धं सज्जीकृतम् उग्रं धनुः (उभयत्र समानम्) येन
तादृशे, तडित्सदृशो यः खड्गः तेन दुर्धर्षरूपे ईश्वरसिंहनामके इन्द्रे पृतना (सेना) रूपैः
वर्षाकालिकैः अभ्रंसमूहैः सह आरूढे कृताक्रमणे गगनमारूढे सति जनेषु जनानां मध्ये
जीवनस्य (जीवितस्य, पक्षे जलस्य) इच्छुः को वा तदाज्ञां शिरसा न वहति ? अपि तु
सर्वेऽपि मस्तकोपरि तत्प्रभावं धारयन्ति ॥२८॥

गर्जत्सु द्विरदेषु नूतनरवान्तृत्यत्सु वाजिब्रजे-
ष्वाजिभ्यो विजयोद्धतेषु सुभटेष्वास्फोटयत्सु स्फुटम् ।
दोर्दण्डानविषह्यमीश्वरनृपस्यालोक्त्रय पूर्णं बलं
संभीतो बखताह्वयः सरभसां यातः पलाय्याऽऽलयम् ॥२९॥

नवीनानां लोकानां नवीनात् शब्दात् हस्तिषु गर्जत्सु सत्सु अश्वसमूहेषु इतस्त-
तश्चलत्सु, तथा आजिभ्यः युद्धेभ्यः विजयोद्धतेषु युद्धसकाशाद् विजयं प्राप्य प्रमत्तेषु
योद्धृषु दोर्दण्डान् भुजदण्डान् आस्फोटयत्सु आस्फालयत्सु सत्सु ईश्वरसिंहभूपस्य अदम्यं
पूर्णं पराक्रमं दृष्ट्वा भीतो बखतसिंहो धावित्वा सत्वरं निजगृहं गतः ॥२९॥

इति राष्ट्रभृतां मध्ये जैत्रपत्रपितेव सः ।

अर्जयित्वा यशः शुभ्रं गापयामास भूपतीन् ॥३०॥

इत्थं राष्ट्रपालकानां मध्ये जैत्राणि विजयशालीनि पत्राणि बाहूनानि यस्य तादृशः पिता (जयसिंहराजाधिराजः) इव धवलं यशः संचित्य ग्रन्थानपि भूपालान् तद्यशः गापयामास । अन्येपि नरपालाः तस्य शौर्यश्लाघां चक्रुरित्याशयः ॥३०॥

हलीव स वली वीरः सलीलमवलीर्द्विषाम् ।

अदलीन्मदलीनानां मलीमसयशोभृताम् ॥३१॥

बलभद्र इव पराक्रमशाली स वीरः (ईश्वर०) मदोन्मत्तानाम् अतएव कलङ्कितयशोधारकाणां द्विषाम् (वैरिणाम्) अवलीः पंकतीः सलीलम् (लीलया कौतुकेनैव, न तु परिश्रमेण) अदलीत् नाशयामास ॥३१॥

ईश्वरः पृथिवीशानामीश्वरः पृथिवीश्वरः ।

निग्रहानुग्रहौ कर्तुं स साक्षादीश्वरः स्वयम् ॥३२॥

ईश्वरः (ईश्वरसिंहः) पृथिवीश्वरः (भूपतिः) पृथिवीशानां भूपतीनामीश्वरः स्वामी (समर्थः) । अत एव तेषामुपरि दमनं दयां च कर्तुं स्वयं साक्षात् ईश्वरः परमेश्वरः । जगदीश्वर इव तेषामुपरि विपत्संपदौ आनेतुं स समर्थ इत्याशयः ॥३२॥

शेषादादिवराहाच्च महीं दध्रे बलाधिकः ।

इत्यसौ सत्यमेवेह कूर्मवंशो निगद्यते ॥३३॥

महोधारकात् शेषनागात् प्रादिवराहाच्च पराक्रमे अधिकः सन् सः (कच्छवंशः) पृथिवीं धारयामास । अत एव तत्क्रियाकारित्वात् अयं वंशः कूर्मवंश इति कीर्त्यते ॥३३॥

जयसिंहमहाराजतनयः सनयः सदा ।

मानयन् ज्ञानसंपत्त्या स्थविरान् स विराजते ॥३४॥

सनयः नीत्या सहितः । तनयः पुत्रः निजज्ञानवर्धनेन वृद्धान् संमानयन् शोभते । तनयः सनयः, स्थविरा सविरा इति अन्तानुप्रासः ॥३४॥

नृपतिरीश्वरसिंह इति स्फुटं
 निगदितो रमणीयगुणोत्करः ।
 विजयते जयसिंहमहीपतेर्धृत-
 नयस्तनयस्तनयन् परान् ॥३५॥

रमणीयः गुणोत्करः शौर्यादिगुणसमूहो यस्य, तथा ईश्वरीसिंह इति जनैः
 कीर्तितः नृपतिः, धृतः अनुवर्तितः नयः (राजनीतिः) येन सः अत एव परान् (शत्रून्)
 तनयन् तनून् दुर्बलान् कुर्वन् (तत्करोति तदाचष्टे) इति एणजन्तात् शतृ जयसिंहमहीपतेः
 तनयः (पुत्रः) स विजयते सर्वोत्कर्षेण वर्तते ॥३५॥

समुदितो मुदितो निखिलैर्गुणैः
 प्रकृतितः कृतितश्च मनोहरः ।
 लसितया सितया सुयशःश्रिया
 भृशरणी शरणीकृतदोयुगः ॥३६॥

सर्वैर्गुणैः समुदितः सहितः, अतएव मुदितः प्रसन्नः, स्वभावात् कृतितः (कार्य-
 द्वारा च) मनोहरः सर्वेषां प्रियः । सर्वत्र प्रशस्तया सितया निर्मलश्वेतया यशःश्रिया
 यशोलक्ष्म्या (युक्तः) शौर्योत्साहवशाद् भृशं बाढं रणाः संग्रामा यस्य (एनिः), तेषु
 रणेषु च सैन्य-सहायकादीन् अकिञ्चिद् गणयित्वा शरणीकृतं (रक्षकीकृतम्) दोयुगं
 बाहुयुगलं येन सः । निजभुजदण्डाभ्यामेव संपूर्णरणविजेता इत्याशयः ॥३६॥

नरमणी रमणीरमणीयभाः
 परमया रमया रमयान्वितः ।
 अनलभा नलभानलभाकृति-
 र्वसुहितः सुहितः सुहितव्रजैः ॥३७॥

नरेषु मणिः रत्नं (श्रेष्ठः), रमणीनां कृते रमणीया (मनोहारिणी) भाः कान्ति-
 र्यस्य, सौन्दर्यशालीत्यर्थः । नरमणिः रमणी-इत्यत्र रलोपदीर्घः । परमया उत्कृष्टया रमया
 रमणकारिण्या (भोगभाजनया) रमया (लक्ष्म्या) अन्वितो युक्तः । अनलवत् (अग्निवत्)
 भा दीप्तिर्यस्याः, तथा नलनृपतिवत् भा शोभा यस्याः तादृशी, नलभा न लब्धुं शक्या
 दुर्लभा आकृतिः (आकारः) यस्य तादृशः । नलभा इति नैकधेतिवत् नशब्देन समासः ।

अद्भुततेजः—सौन्दर्यशालीत्यर्थः । वसुभिः द्रव्यैः हितः लोकानां हितकारकः । सुहितव्रजैः शोभनानां हितानां हितकारकाणां (मित्राणाम्) व्रजैः समूहैः सुहितः तृप्तः, पूर्ण इत्यर्थः ॥३७॥

भवदयावदयावनदः सदोत्सव-

दयावदयान्वितलालितः ।

वितरणे तरणे(ष्व)धिकः क्रतु-

प्रचरणे चरणे च विचक्षणः ॥३८॥

भवस्य शम्भोर्दयावता (दयायुक्तेन) ईश्वरदयालव्येनेत्यर्थः । ईदृशेन अयेन शुभकार्येण लोकेभ्यः अवनं रक्षणं ददाति तादृशः । ईश्वरानुग्रहसंपादितैः नानाविधैः इष्टापूर्तादिकार्यैः लोकरक्षाकारक इत्याशयः । सदा उत्सवान् आनन्दान् ददति इति सदोत्सवदाः, सदोत्सवदाश्च ते यावदयाः (यावन्तः संपूर्णाः अयाः शुभावहविधयः) तैः अन्विताः शुभकार्यकारिणो भाग्यवन्तः पुरुषाः, तैर्लालितः सेवितः । तत्र सेवका एव लोकानन्ददायिनां शुभकार्याणां कारकाः, तत्स्वामिनस्तत्र का किल प्रशंसा कर्तव्या इति सौभाग्यातिशयः सूच्यते । वितरणे दाने तरणे जलसंतरणेषु च अधिकः अतिशयशाली । क्रतूनां (यज्ञानां) मध्ये प्रचरणे (रक्तोष्णीपा ऋत्विजः प्रचरन्तीत्यादिके) तथा रणे संग्रामे च विचक्षणः कुशलः ॥३८॥

प्रियतमाऽऽयतमाननिरासनः

सुरुचिरो रूचिरोचितविग्रहः ।

छविकलाविकलाऽऽकृतिहृच्छयः

सकमलः कमलद्युतिपच्छयः ॥३९॥

प्रियतमानां प्रेयसीनाम् आयतस्य दीर्घस्य मानस्य प्रणयरोषस्य निरासकः दूरीकर्ता । सुरुचिरः सुन्दरः, रूच्या कात्या रोचितः शोभाशाली विग्रहः शरीरं यस्य । अथवा—रुचिराणां सुन्दराणां कृते उचिनः अनुरूपः विग्रहो यस्य, सर्वाङ्गसुन्दर इत्याशयः । छविः शोभा, कलाः चतुःषष्टिकलाः (चातुर्यम्) ताभिः अविकला पूर्णा आकृत्यस्य ईदृशः हृच्छयः कामदेवः । सौन्दर्य-चातुर्यपूर्णः कामवन्मनोहराकृतिरित्याशयः । सकमलः कमलया लक्ष्म्या सहितः, लक्ष्मीवानित्यर्थः । कमलवद् द्युतिशालि पच्छयं (पादौ शयौ (करो) चेति समाहारद्वन्द्वः) यस्य सः, कमलसदृशहस्त-पदशोभित इत्यर्थः । 'पञ्चशाखः शयः पाणिः' इत्यमरः ॥३९॥

लसदयः सदयः सदयः करः

परचमूरुचमूरुचमूनयन् ।

न कलितः कलितः कलितः क्षतो-

ऽविनतमानतमानतमानदः ॥४०॥

लसन् शोभमानः अयः शुभविधिर्यस्मिन्-शुभकार्यकर्ता इत्यर्थः । सदयः सत्सु सज्जनेषु अतः गमनं यस्य, सज्जनान् प्रति दानादिषु प्रसरणशील इति यावत् । तथा सदयः दयया सहितः करः हस्तः (यस्य ईश्वरस्य) । पर(शत्रु)रूपाणां चमूरुणां मृगाणां याः चम्बः सेनाः तासां रुचं कान्ति (शोभाम्) ऊनयन् न्यूनां कुर्वन् (तत्करोतीति णिच्) । यस्य हस्तः मृगवदुर्बलानां शत्रूणां सेनायाः शोभां परितो विध्वंसनेन तत्कालं न्यूनां करोतीत्यर्थः । अविनतः न नम्रीभूतः (शिथिलीभूतः) मानः संमानः येषां ते अविनतमानाः (मानिनः), अतिशयेन अविनतमानाः अविनतमानतमाः (अतिशये तमप्), अविनतमान-तमाश्च ते आनताश्च, अर्थात् अत्यन्तं मानिनः सन्तोऽपि ये प्रभावातिशयात् आनताः नम्रीभूताः (कुलीना महापुरुषाः) तेभ्यो मानं सम्मानं ददाति तादृशो यस्य करः कलितः कलि-कालेन सह (तृतीयायै सार्वविभक्तिः कस्तसिः) कलितः अर्थात् युद्धात् (पञ्चम्यर्थे तसिल्) क्षतः (क्षतिशाली) न कलितः न दृष्टः । वर्तमानकाले प्राप्तेन कलियुगेन सह यदीयहस्तस्य युद्धम् अर्थात् साम्मुख्यं भवति, किन्तु कलिकालस्तस्य काञ्चिदपि क्षतिं कर्तुं न शक्नोति । कलिकालविजयी पुण्यकृद् यस्य कर इत्याशयः ॥४०॥

नृपतिमानितमानितमानित-

द्विजवरो जवरोजवरोपणः ।

सदसितोदसितोदसितोद्धतः

प्रधनयोधनयोधनयोजनः ॥४१॥

नृपतिभिः संमानिताः, अत एव मानितमाः (अत्यन्तं मनस्विनः, तमप्) आनिताः जीवकादिदानेन संजीविताः (अन-प्राणने, णिजन्तात् क्तः) द्विजवराः येन । जवरः जवं वेगं राति स्वीकरोतीति जवरः वेगशाली । एवम् अजवम् अनधिकं हृष्यति [कारणे सति स्वल्पं क्रोधं करोतीत्यर्थः] । सन् उत्कृष्टः (अतिप्रचण्डः) असिता खड्गेन तोदः घातः (प्रहारजनिता व्यथा) यस्य । अत एव सितोदः इव (सितं श्वेतम् उदकं यस्य, क्षीर-सागर इव) सितः (कीर्त्या श्वेतः) उद्धतः उद्धेलश्च (पूर्णश्च) । युद्धेषु असिता समा-पितशत्रुः, अत एव लोकव्याप्तया श्वेतकीर्त्या पूर्ण इत्याशयः । प्रधाने संग्रामे योधनाय

युद्धाय योधनानां भटानाम् (युद्धयन्ते ते योधनाः, कर्तरि ल्युः), योजनः संयोजनकर्ता
(युनक्तीति योजनः ल्युः) ॥४२॥

अतिमृत्तान्तिमृत्तान्तिमृत्ता द्विषां

प्रहरणो हरणो ह रणोद्धतः ।

॥० धृतनयातनयातनया परा-

जितरणास्तरणास्तरणाहितः ॥४३॥

॥४३॥ अतिमृत्ता लोके अतिशयनं समानिताः (उन्नतकोटिकाः), अन्तिमृत्तान्तिमन्तः
(अतु-कृतवीरतया युद्धे अत्यन्तपरिधान्ताश्च) ये द्विषः (शत्रवः) तेषाम् । प्रहरणः प्रहार-
कर्ता, हरणः अवसरे सति स्थानान्तरप्रक्षेपकर्ता (उभयत्र नन्वादिवात् कर्तरि ल्युः),
ह (निश्चये, पादपूरणे वा) रणो संग्रामे उद्धतः प्रचण्डः । अतनयातनया अतन (चलन)-
मात्रेणैव यातना पीडा यस्याः सकाशात् ईदृश्या पतनया सेनया पराजिताः (विजिताः
अभिभूताः); मरणोत्तरं रणं संग्रामक्षेत्रमेव आस्तरणं येषां ते पराजितरणास्तरणाः ।
अत एव अस्तः रणः वीरनादाविकशब्दो येषाम्, एवंविधाः अहिताः शत्रवो यस्य सः
पराजितरणास्तरणास्तरणाहितः । चलनमात्रेणैव शत्रून् पीडितवत्या सेनया
पराजिताः (महाराजस्य ईश्वरस्य) शत्रवः रणक्षेत्रे तूष्णीभूताः पतिताः शस्ते इत्या-
शयः ॥४२॥

धनदता नदतां च दधत्कतून

भुवि बुधान्विबुधान्दिवि वर्ज्यन् ।

अवनिभावनिभाधिकदोर्वलः

सविजयो विजयोपसविक्रमः ॥४३॥

यः (ईश्वरसिंहः) धनदता (दानविषयं कुर्वताम्), नदता (धनप्रवाहित्वात्
महानदीभावं) चां प्रलोयल्लविषये दधत् क्षारयन् कंचित् धनदा इवाऽऽचरन्ति
धनदन्ति । धनदन्तीति धनदत्तः (आचारविवन्तात् सत्) तेषाम् । एवम्, नदा इवाऽऽ-
चरन्ती नदन्ती तेषाम् । दानविषये कुर्वता इव, नदा इव च आचरता दानशीलानां
(मध्ये) कतून यज्ञान् दधत् अनुतिष्ठन् । भुवि भूमौ बुधान् पण्डितान्, दिवि स्वर्गं च
विबुधान् देवान् वर्ज्यन् । अवनिः भावः पृथ्वीः अवनिभावः (भूमि, मङ्गलः) तान्निम
(लक्षणया तद्वलसदृशम्) अधिकं मनुष्यातिशयितं भूजयोः बलं यस्य सः । अवनिभाव-
निभाधिकदोर्वलः भावः सत्तत्त्वभावामिप्रायवष्टात्मजन्मसु इत्यमरः । विजयन्
(शत्रुकर्मकदमनेन) सहितः । विजयोपमः अर्जुनसदृशः विक्रमः पराक्रमो यस्य तादृशः

बिभ्यति क्षमाभृतो यस्मादनुजो यस्य माधवः ।

शतकोटिदातां बिभ्रत् स इन्द्रः स्वयमीश्वरः ॥४८॥

सः ईश्वरसिंहः स्वयम् (साक्षात्) इन्द्रः—यस्मात् क्षमाभृतः (पृथिवीपालकाः राजानः) बिभ्यति, यस्य माधवसिंहः अनुजः । यः शतकोटीः (शतकोटिपरिमितस्वर्ण-रूप्यादिमुद्राः) ददातीति शतकोटिदः तत्तां बिभ्रत् धारयन् (अस्ति) । इन्द्रपक्षे यस्मात् क्षमाभृतः भूधराः (पर्वताः) बिभ्यति (पक्षौ अयं छिन्नवान्, न जाने अग्रे किं कुर्यादिति) । यस्य माधवो विष्णुः अनुजः लघुभ्राता (इन्द्रावरजः), शतकोटिना वज्रेण घटि छिनत्ति इति शतकोटिदः (छेदनार्थक 'दा' धातोः कः) । तत्तां तद्भावं बिभ्रत् । 'शतकोटिः स्वर्गः शम्भो दम्भोलिरशनिर्द्वयोः' इत्यमरः ॥४८॥

एतावानेव भेदोऽयमीश्वरस्येश्वरस्य च ।

माधवोऽस्याऽनुजो जातः स इन्द्रस्यानुजः स्वयम् ॥४९॥

ईश्वरस्य ईश्वरसिंहस्य, ईश्वरस्य (परमेश्वरस्य) च इयानेव भेदः, यत् अस्य (ईश्वरसिंहस्य) माधवसिंहः अनुजो लघुभ्राता जातः । सः परमेश्वरः स्वयम् इन्द्रस्याऽनुजो लघुभ्राता । 'उपेन्द्र इन्द्रावरजः' इत्यमरः ॥४९॥

विद्वद्वृन्दविनोदहेतुविलसद्विद्याऽनवद्याशयः

सयोर्यद्युतिमत्-प्रतापनिकरप्रद्योतितक्षमातलः ।

चञ्चलचञ्चलचन्द्रहासनचयोदञ्चद्विषचक्रभाः

साक्षादीश्वरसिंह एष विबुधाशीर्भिश्चिरं जीवतु ॥५०॥

इति श्रीमत्तैलङ्गकुलकौस्तुभायमानश्रीश्रीकृष्णभट्टकविकलानिधिकृता-

वीश्वरविलासमहाकाव्ये दिग्विजयाख्यानं नाम त्रयोदशः सर्गः ।

सर्गान्ते आशीर्वादमाह—विद्वत्समूहानां मनःप्रमोदस्य हेतुभूता विलसन्ती (शोभमाना, प्रशस्ता) या विद्या तया निर्मलान्तःकरणः । अर्कस्य सूर्यस्य (द्युतिः कान्तिः इव) कान्तिः यस्य तादृशः । तथा प्रतापनिकरेण (स्वप्रभावसमूहेन) दिभासितं प्रकाशितं भूतलं येन सः । अथवा यः ईश्वरसिंहः शास्त्रकाव्यसंकथादीनां चर्चया विद्वत्समूहस्य स्वयं विनोदहेतुः । चञ्चलः चमत्कुर्वन्तः चञ्चलाः ये चन्द्रहासाः (खङ्गाः) तेषां समूहेन उदञ्चन्ती निर्गच्छन्ती द्विषच्चक्रस्य (वैरिवृन्दस्य) भाः कान्तिर्यस्य सः । स एष ईश्वरसिंहः पण्डितानामाशीर्वादैश्चिरकालं जीवतात् ॥५०॥

इतिहासविभासिन्यां विलासिन्यां समाप्यते ।
 मञ्जुनाथकृतेः सर्गः सर्ग एष त्रयोदशः ॥१॥
 सुरभारतीमहत्त्वं कवितातत्त्वं निबन्धनिपुणत्वम् ।
 घातुप्रयोगवित्त्वं संस्कृतसाहित्यसारवत्त्वं च ॥
 संस्कृतसुबोधकत्वं विलहृणरचनाचमत्कृतेस्तत्त्वम् ।
 प्राकाशि येन तत्तदग्रन्थैः स चकार मञ्जुनाथ इमाम् ॥२-३॥
 वसुगगनगगननयनप्रमिते विक्रममहीपतेर्वर्धे ।
 'ईश्वरविलास' रङ्गे 'विलासिनो' सेयमवतीर्षा ॥४॥

कवितातत्त्वं कविताकला-रचनापारिजातादि । निबन्ध० 'निबन्धविद्या' । घातु० घातुप्रयोग-
 पारिजातः । संस्कृतसाहि० साहित्यवैभव-सरला-कनीनिकादि । संस्कृतसुबोधकत्वम् संस्कृतसुबोधिनी-
 नामकं प्रारम्भिकशिक्षापुस्तकं भागद्वयात्मकम् । विलहृण० विक्रमाङ्कदेवचरितटीका काश्मीरकमहाक-
 विविलहृणस्तद्वचना चेति । वसुगगन०, २००८ तमे विक्रमवत्सरे ।

। किंवागमं किंवागमं किंवागमं किंवागमं

॥१॥ चतुर्दशः सर्गः

दिल्लीनाथस्याऽथ यावन्निदेशात्

। कोटाग्रामं जेतुकामो मनीषी ।

॥ गच्छेत्साकं मन्त्रिपुत्रैश्चतुर्भिः

। स्तावत्सज्जोऽभूज्जगत्सिहराणः ॥ १ ॥

चिरचारुचतुर्दशेऽत्र सर्गे स्वनिर्गोषे चमत्कृतिं दुधाना ।
अनुवर्णितविस्फुरत्समीका पट्टीकाऽऽद्वयता विलासिनीयम् ॥
मनीषाशाली (राजनीतिचतुरः) ईश्वरसिद्धेः चतुर्भिः मन्त्रिपुत्रैः (बादशाहप्रेषितैः तस्योप-
श्रमात्यपुत्रैः) सह कोटानगरं प्रति यावद् गच्छेद् युद्धप्रयाणं कुर्यात् तावत् राणा जगत्सिंहः
ईश्वरसिंहस्य निरोधाय युद्धार्थं संनद्धः अभूत् । 'कोटाग्राम'मित्युक्तिस्तु तस्मिन् काले
सुतरां विशिष्टस्य जयपुरनगरस्याऽग्रे कोटापुरस्य निकषं सूचयितुमेव ॥१॥

पैतृष्वस्त्रीयं निजं माधवख्यं

सङ्गे कृत्वा षष्टिसाहस्रसैन्यैः ।

सोऽभूद्युद्धायोद्धुरः सोयमस्य

स्वस्यापत्तौ दुर्जनस्यैव मन्त्रः ॥ २ ॥

निजायाः पितृष्वसुः पुत्रं माधवसिंहं सह नीत्वा षष्टिसहस्रसंख्यकसैन्यैः सह सः
(जगत्सिंहः) युद्धाय उद्धुरः (उत्कटः, संनद्धः) अभूत् । स्वस्य (राणाकस्य, दुर्जनसिंहस्य
वा) आपत्तौ विपत्प्राप्तिविषये सोयं दुर्जनस्य (कोटापतेः) एव मन्त्रः मन्त्रणा । अग्रे
युद्धादिषु यत्कष्टम् अपमानो वा जातः, सेवमापत्तिर्दुर्जनस्य दुर्मन्त्रणावशादेव प्राप्तेत्या-
शयः ॥२॥

अग्रे सैन्यं यत्स्थितं श्रीश्वरस्य

श्रुत्वा तस्यास्कन्दनं राजमल्लः ।

शीघ्रं गत्वा संगतो दाक्षिणात्यै-

स्तानेवैतद्भञ्जनायाऽऽनिनाय ॥ ३ ॥

१—अनुवर्णितः विस्फुरन् (उज्ज्वलमाशयः) । समीकः संगमो यस्याम् ।

तदा स्वैरवृत्त्या स्वच्छन्दतया (शनैः शनैः) अस्माकं तत् प्रयाणं (युद्धयात्रा) कोटाग्रामस्य भञ्जनार्थम् आसीत् । अवसरं प्राप्य इदानीम् अन्य एव प्रसङ्गः प्रसक्तः (उपस्थितः) अस्ति । राणाप्रभृतयः अन्येऽपि प्रतीपाः मार्गाविरोधे समुपस्थिताः । अत एव कोटादीनां विध्वंसः नः अस्माकम् अत्यन्तावश्यकः अभूत् ॥ ६ ॥

इत्याभाष्य स्वैर त्या यतस्तान्

पृथ्वीभर्तुर्मन्त्रिपुत्रान् सुखार्हान् ।

मध्येमार्गं प्रोज्झ्य चक्रे प्रयाणं

श्रीमान् भीमानीकिनीभिर्महीपः ॥ ७ ॥

इति पद्यद्वये प्रोक्तं वक्तव्यं कथयित्वा स्वैरवृत्त्या यतः गच्छतः ('इण्' गती अस्मात् शतृ । द्वितीयाबहुवचनम्) सुखार्हान् सर्वदा सुखोपभोगशीलान् दिल्लीश्वरस्य मन्त्रिसुतान् तान् मार्गस्य मध्ये एव प्रोज्झ्य (त्यक्त्वा), महीपः श्रीमान् ईश्वरमहीपालः भीमाभिः प्रचण्डाभिः अनीकिनीभिः सेनाभिः सह प्रयाणं चक्रे ॥ ७ ॥

[सर्गस्याऽऽरम्भे एव जगत्सिंहराणाकस्य युद्धार्थं सज्जीभावः सहायकसंघटनादिकं च वर्णितं तावत् । इदमत्र ऐतिहासिकं तथ्यम्—

“बूंदीराज्यं पराजितं दृष्ट्वा, महाराजमीश्वरीसिंहं च दिल्लीगतं श्रुत्वा संकटसमयेऽस्मिन् महाराणा अगस्तिसिंहस्य निजभागिनेयाय जयपुरं दापयितुमाशां बलवती बभूव । स हि कोटापतिं दुर्जन-सालं कोटातः समाह्वयत् । स्वपक्षे महाराष्ट्रान् उत्थापयितुं सलूमराधिपतिं सपितृव्यं कुवेरसिंहं च— “मल्हारराज ! ईश्वरीसिंहं पराजित्य भवान् माघवसिंहं जयपुराधिकारिणं करोतु । एतदर्थं वयम् एककोटि-मुद्राः समर्पयिष्यामः ।” इति पत्रं प्रदाय प्रेषयामास । सलूमराधिपतेः कुवेरसिंहस्य पितृव्यो बलतसिंहो ग्वालियरं गत्वा राजाजीकस्य पुत्रं जवाजीनामकं निजपक्षे निनाय । उदयपुरं प्राप्य महाराणाभ्युदयः इदं वृत्तं नागोराधिपतिं बलतसिंहमपि सूचयामास, यस्य (बलतसिंहस्य) पुत्रो विजयसिंहो महाराणाकस्य जामताऽऽसीत् । लच्छदयमुद्राः समर्थं युद्धे साहाय्यं कर्तुं च तमेनाह्वयन् । परं स हि महाराजाधि-राजजयसिंहस्य वीरतां गगवाणाग्रामस्य युद्धे सम्यगनुभूतवान् । अतः लच्छदयमुद्रास्त्वां स्वायत्तीकृत्याऽपि, सेनां प्रेषयितुं नाऽकरोत्साहसम् । ततश्च देशकालौ विचार्य विबशो महाराणा अगस्तिसिंहः पञ्चविंशति-सहस्रात्मकं स्वस्य, तथा दशसहस्रात्मकं सैन्यं माघवसिंहस्य एवं कोटाराज्यस्यापि किञ्चित्सैन्यसाहाय्यं नंप्राप्य जयपुरोपर्यंकमणमकरोत् ।

इतो जयपुरात् हेमराजवस्ती, सेनानायकस्य भिक्तायाधिरतेः कुमारो जसवन्तसिंहः, उनियाराऽधिपतिः सरदारसिंहो नरुका, एतेषामध्यक्षतायां सैन्यमेकं प्रतस्थे । महाराणा जगत्सिंहो निजं स्कन्धावारं टोडानगरे स्थापयित्वा स्वपक्षार्थमाहूतानां महाराष्ट्राणां प्रतीक्षां कुर्वन्नासत् । एतावति समये एव जय-पुराराज्यस्य सैन्यं तत्र प्राप ।

जयपुरसैन्यस्य सामन्ताः कुटिलसमर्थं दृष्ट्वा साम्प्रतं कूटजालं प्रासारयन् । ते हि राणासैन्ये संवादं प्रेषयन् यत्—“वयमीश्वरसिंहस्य तदेतत्कार्यं नाभिनन्दामः । यतो हि माधवसिंहस्य जन्मतः पूर्वमेव राज्यसिंहासनप्राप्तौल्लोऽभवत् । अतो देहलीतस्तस्मिन् समागते एव वयं तस्योपार्थक्यमर्थं करिष्यामः । साम्प्रतं तदागमनं यावत् अस्माकं सर्वमपि व्ययजातं भवान् स्वीकरोतु” । महाराणामहोदयो निरायासमेव तामिमां सफलतां हस्तगतां ज्ञात्वा प्रत्यहं दशसहस्रमुद्रास्तेषां सैन्यव्ययार्थं प्रेषयामास । घटनयाऽनया राणाकस्य शिथिले गीतवादित्रं प्रारभे । राशौ सुलशयामविशयानो महाराणा स्वप्ने वीक्षते स्म—‘यदहं माधवसिंहसहितो जयपुरसामन्तानामुपायनानि गृह्णन्नस्मि ।’ मनांमोदकानास्वाद्य महाराणा यावत् सुलस्वप्नं वीक्षते, तावत् दिल्लीपतेराज्ञां प्राप्य महाराज ईश्वरसिंहो युद्धक्षेत्राऽभिमुखं समापयौ ।

इतो नीतिनिपुणः लक्ष्मी राजामहो महाराष्ट्रान् आत्मपक्षे कर्तुं प्रचचाल । स हि ग्वालियरे गतयोः सल्लुपरवासिनोः चूँडावतयोः सर्वांमपि नीतिं विफलयामास । तौ च ग्वालियराद् वद्विनिर्वासयामास । मल्लारराजं विहाय, अग्र्यान् सर्वानपि महाराष्ट्रान् सः (राजामहोः) स्वेन सह नीत्वा युद्धक्षेत्राभिमुखो बभूव ।

राजामहो मार्गे समापतितं कोटाराज्यं परितः परिवेष्ट्य तस्योपरि शतघ्नीनां गोलकवर्षां चकार । सर्वमपि राज्यं जयपुरपक्षीया सेना परितो लुलुपट । किन्तु केऽपि हाडावंशजाः संमुखे नाऽऽगच्छन् । सैन्यं सेना १८०१ तमविक्रमवत्सरस्य माघकृष्णे महाराणा जगत्सिंहस्य सैन्यमार्कितमाकमन् । आसीत्तस्मिन् समये अर्द्धरात्रिः । महाराणामहाराजः शय्यायां निपत्य जयपुरविजयस्य सुलस्वप्नं वीक्षते स्म । स हि सहस्रं रणदुन्दुभोनां संनादम्, तुरगाणां हेवाम्, शतघ्नीनां भीषणोन्नादं च श्रुत्वा जाग्रतः सन् निजसेनां सजीवकार । एकं प्रदूरं यावद् दयोरपि सैन्ययोस्तुमुलं बभूव । परं भगवति भास्वति समुदीयमाने एव राणाकस्य सैन्यं युद्धे विह्वलमित्यदृश्ये । सूर्यस्य प्रकाशे परितः प्रसृते तु राणामहाराजस्य सैन्यं रणाङ्गणं विहाय पश्चात्पदं पलायांचक्रे । किंकर्तव्यतामूढो जगत्सिंहो द्वाविंशतिलक्षाणि मुद्राणां जयपुर-सैन्याय दण्डरूपे समर्प्य यथाकथंचित् अर्थाहतिं लेभे । मलिनमुखश्च सन् माधवसिंहसहितोऽसौ निजमुदयपुरं पराववृत्ते । विजयोल्लासमण्डित ईश्वरीसिंहः कुल-बलादिनिपुणां निजसेनां संनयन् दुर्न्दीप्रतस्थे । तत्र हि कोटाराज्यस्य दुर्गाधिपतिः रूपविहः, अजोतसिंहश्च पराजितः सन् आत्मसमर्पणं चक्रे, कोटाराज्यं प्रति च पलायामासे ।

कोटाराज्ये सन्धिः

जयपुराधिपतिपक्षीयो धूलाधिपतिर्दलेलसिंहो महाराष्ट्रवीर्याणां वृद्धः सैन्यं समादाय कोटाराज्यमाचक्रन्द । सगतपुरग्रामस्य समर्पे चर्मैवतामतीत्य कोटानगरं परितो वेष्टयामास । मासद्वयं यावदनगलं शतघ्नीनां गोलकप्रहारैः सन्नतो महराजो दुर्जनसालः पर्यन्ते सन्धिं चकार । सोयं सन्धिः १८०२ तमविक्रमवत्सरस्य वैशाखकृष्णे समभूत् ।

महाराजो दुर्जनसालः षोडशलक्षमुद्राः दण्डरूपे दत्त्वा सन्धिं चकार । तथा चतुर्लक्षमुद्राः प्रतिवर्षं करप्रदानं स्वीचक्रे । एवं किल दुर्दशया दण्डितः सन् दुर्जनशालो दुःखितमनः सन् बुन्दीं परितित्वाज । कापरच्छाग्रामस्य तथा पाटनग्रामस्य राजप्रासादानपि स समर्पयामास । एवमतिलजितः पराजितो महाराणा जगत्सिंहो माधवसिंहश्च उदयपुरस्य मार्गे यथागतं ययौ । ईश्वरीसिंहस्य भाग्यविदाकरश्च विजयेनाऽनेन कीर्तौर्मध्याऽऽकाशे प्राददपे । अतएव विजयोल्लासितो वीरसङ्गमण्डितमौलिरसौ विजय-दुन्दुभिं नादयन् निजपुरं सहर्षः प्रविशेत् । सोयं दिवसः सूर्यवंशीयानामितिहासे विजयप्रमोदः समभूत् ।

आज्ञां लब्ध्वा चक्रवर्तिप्रदत्तां
 राज्ञां राजा श्रीश्वरक्षोणिनाथः ।
 राणाकस्योज्जृम्भणं भङ्गुतुकामो
 मौढ्यावेशारब्धमेव प्रतस्थे ॥ ८ ॥

चक्रवर्तिना (दिल्लीशेन) प्रदत्ताम् आज्ञां प्राप्य, राज्ञां राजा राजसु मुकुटमणिः ईश्वरमहीपालः मौढ्यस्य मूर्खतायाः आवेशेन (अकस्माद् वशीभावेन) आरब्धं प्रकान्तं राणाकस्य उज्जृम्भणम् [स्वशक्तिम् अविचार्य महाशक्तीनां सामुख्यकरणादि गर्वविजृम्भितम्] नाशयितुमिच्छुः सन् एवः (ईश्वरसिंहः) प्रतस्थे शीघ्रतया प्रयाणं चकार ॥८॥

तावद्राजामल्लनामाऽस्य मन्त्री
 सेनावद्भिर्दाक्षिणात्यप्रवीरैः ।

अग्रे पश्चाल्लुण्ठयन् सर्वसैन्यं
 राणाकस्य व्याकुलीचक्र एव ॥ ९ ॥

तावत् एतावति काले अस्य ईश्वरसिंहस्य मन्त्री (राजमल्लः) सेनासंयुक्तैः दाक्षिणात्यप्रवीरैः महाराष्ट्रभटैः (अर्थात् महाराष्ट्रवीराणां द्वारा) राणाकस्य सर्वां सेनाम् अग्रतः पश्चाद्भागाच्च लुण्ठयन् धन-उपकरणादिरहितां कुर्वन् तां सेनां व्याकुलां चकार । एवकारेण व्याकुलीकरणस्य सुनिश्चयो ध्वन्यते ॥९॥

श्रुत्वाऽऽयान्तं श्रीश्वरक्षोणिपालं
 सैन्यं प्रायेणास्य पूर्वं स्थितं तत् ।

तत्संजज्ञे तत्र भूयो बलिष्ठं
 जातं प्रत्येकं नु साहस्रहस्तम् ॥ १० ॥

अस्य (ईश्वर०) सैन्यं यत् अधिकांशतः पूर्वतः स्थितमासीत् तत् श्रीमन्तम् ईश्वरमहीपालम् आगच्छन्तं श्रुत्वा तत् सैन्यं पूर्वापेक्षया अत्यधिकबलसंपन्नं संजायते स्म । प्रत्येकसैनिकः हस्तसहस्रसंपन्न इव बल-साहसादिभिरदम्यो जात इत्याशयः ॥१०॥

एवं किल महाराज ईश्वरीसिंहस्त्रयाणां चतुर्णां वा अमीषां भूपालानां संमिलितमामिनां सेनां वृत्तां विध्वस्तां च कृत्वा अशान्धारणीं कृतकार्यतां लेभे । यस्मिन् हि समये राजस्थानस्य दुग्धमुखो बालकोऽपि महाराज-स्येश्वरीसिंहस्य शत्रुरूपे गर्वं प्राऽदर्शयत् ।”

[रावबहादुर ठा० नरेन्द्रसिंहमहोदयलिखितस्य ‘महाराज सवाई ईश्वरीसिंहचरित्रस्य’ चतुर्थ-संस्करणस्य पृ० ४५-४०]

एष स्वामी कूर्मवंशावतंसः

सर्वेषां नः शासिता श्रीश्वराख्यः ।

अथ श्वो वा सम्यगभ्येत्य हर्ता ।

राणाकस्य स्वान्तमौढ्यावलेपम् ॥११॥

कूर्मवंशभूषणभूतः सर्वेषां नः (अस्माकम्) शासकः ईश्वरसिंहाख्यः अस्माकं स्वामी अथ श्वो वा आगत्य राणाकस्य स्वान्तस्य चित्तस्य मूर्खताजनितं बलगर्वं हर्ता हरिष्यति (लुट्) ॥११॥

इत्याश्वस्तं तत्पुरस्तात्प्रयातं

सैन्यं तस्य श्रीश्वरक्षोणिभर्तुः ।

ज्ञात्वा सद्यः स्वामिनं संनिधाने

राणाकस्य द्रावयामास सेनाम् ॥१२॥

इति इत्थं पूर्वोक्तरूपेण विश्वस्तं तत् ईश्वरसिंहमहीपालस्य सैन्यं तस्य (ईश्वर०) पुरस्तात् संमुखं उपयातम् । ततश्च निजं स्वामिनं सद्यः अतिशीघ्रम् संनिधाने समीपस्थं ज्ञात्वा राणाकस्य सेनां द्रावयामास निजपराक्रमेण द्रुतां (पलायितां) चकार ॥१२॥

दैन्यं कृत्वाऽप्यासितं येन पूर्वं

यावत्स्वामी काममायाति जेतुम् ।

आयातेऽस्मिस्तत्र सैन्यं तदेव

व्यक्तं राणाकस्य गर्वं जहार ॥१३॥

यावत्कालं स्वामी शत्रून् जेतुं निर्भयतया यथेच्छम् आयाति तावत्कालं येन सैन्येन पूर्वं दीनताम् अवलम्ब्य अपि आसितं स्थितम्, अस्मिन् स्वामिनि तत्र (युद्धस्थले) आयाते सति तदेव सैन्यं राणाकस्य दर्पं व्यक्तं (प्रकटं यथा स्यात्तथा) अपजहार ॥१३॥

त्यक्कालस्यैः श्रीश्वराज्ञैकवश्यै-

र्युद्धे दीक्षादक्षिणैर्दाक्षिणात्यैः ।

लक्ष्मीं विश्रल्लुण्ठयमानः समन्ता-

च्चिन्ताक्रान्तस्वान्त आसीत्स राणः ॥१४॥

युद्धादिकर्मसु त्यक्तालस्यैः त्वरितकारिभिः श्रीमतः ईश्वरसिंहस्य आज्ञावशीभूतैः
तथा युद्धकर्मणि या दीक्षा वीरताव्रतं तस्मिन् चतुरैः महाराष्ट्रवीरैः समन्तात् चतुर्दिशं
लुण्ठ्यमानः अपह्रियमाणसंपत्सामग्रीकः [यतो हि स.] शोभां संपदं च बिभ्रन् धारयन्
आसीत् । अत एव सः राणाकः चिन्ताभिभूतहृदयः अभूत् ॥१४॥

“रे रे यूयं वस्त्रभूषादिवेषं

संविभ्राणास्तुल्यरूपा नटीभिः ।

श्मश्रूयङ्क्त्वा पौष्पतैलेन नित्यं

प्रोज्झन्तः स्वैः पाणिभिः पौरुषार्थम् ॥१५॥

२१ तमश्लोकपर्यन्तं हितचिन्तकैः किं बोध्यमान इत्याह—“लोकचित्ताकर्षकं
वस्त्रभूषणादिवेषविन्यासं धारयन्तः यूयं नटीभिः समानरूपाः, यथा ताः वेषविन्यासादि-
द्वारा लोकान् आकर्षन्ति तथा मनोहरवेपादिसज्जया भवन्तोऽपि स्वशोभां संवर्द्धयन्ति ।
यतो हि पौष्पेण (पुष्प-जातेन) केशप्रसाधकेन तैलेन श्मश्रूणि अङ्क्त्वा (अक्षयित्वा,
अभिरञ्ज्य) पौरुषप्रदर्शनार्थं निजैः हस्तैः श्मश्रूणि नित्यं प्रोज्झन्तः वाजयन्तः
(परामृशन्तः) यूयं पौरुषम् अभिनयन्तः नटैस्तुल्यरूपा इत्यर्थः ॥१५॥

शोभामात्रायैव सौवर्णमुष्टीन्

खड्गान्नावर्णचित्राढ्यकोषान् ।

यूयं कट्यां धारयन्तः कुरुध्वे

रोषेणाप्याकर्षणं नो कदाचित् ॥१६॥

सुवर्णनिर्मितमुष्टीन् (त्सरु), नानावर्णैः चित्रैः आढ्यः युक्तः कोषः (निधान-
गृहम्) येषां तादृशान् खड्गान् केवलं शोभामात्राय कटिप्रदेशे धारयन्तः यूयं कदाचित्
रोषेणाऽपि तेषां खड्गानाम् आकर्षणं अभिकृष्य उत्तोलनं न कुरुध्वे न कुरुध्व । पौरुष-
शून्यतया वः क्रोध एव नोदेति, येन हि शत्रूणामुपरि खड्गाकर्षणस्य प्रसङ्गः समा-
गच्छेत् । अत एव खड्गा इमे केवलं शोभामात्रार्थमेव वः कट्यामवलम्बन्ते इत्याशयः ॥१६॥

किं विज्ञाय श्रीश्वरक्षोणिभर्त्रा

वैरं कृत्वा यूयमायातवन्तः ।

नापीदानीमेष वीरो भवद्भि-

र्मोद्यावेशाद्रोषितः क्षंस्यते च ॥१७॥

हृदये किं विचार्य ईश्वरसिंहमहोपालेन सह वीरं बद्ध्वा यूयम् अस्मिन्ने स्थाने समागतवन्तः ? इदानीम् एषः (ईश्वरः) वीरः मूर्खतायाः आवेशात् (बलवदाक्रमणात्) भवद्भिः रोषं प्रापितः, अत एव एषः कदाचिदपि न क्षमां करिष्यति ॥१७॥

शौर्यविशाद्रोषितश्चेत्तमेत

स्वीयान्मौढ्यावेशतो रोषितो वः ।

नैव क्षन्ता, मानसिंहक्षमाभृत्-

संतानस्य ज्ञातपूर्वं चरित्रम् ॥१८॥

स्वाभाविकवीरस्य प्रकृतिमाह—शौर्यस्य वीरतायाः आवेशतः (सर्वाङ्गीणप्रभावात्) यदि सः (ईश्वरः) रोषितः कोपं प्रापितः स्यात्तर्हि कदाचित् क्षमामपि कुर्यात् । यतो हि नैसर्गिकवीरः अपरस्य वीरताविजृम्भणमालक्ष्य 'निजवीरताप्रकाशनस्य अवसरोऽयमुपस्थित इति' अन्तः प्रसीदत्येव । किन्तु निजात् मूर्खताविजृम्भणात् कोपं प्रापितः स नैव क्षन्ता न क्षमिष्यते (लुट्) । मानसिंहक्षमाभृतः (भूपालस्य) यः संतानः वंशजः तस्य यस्य कस्याऽपि नरेशस्य चरित्रं पूर्वं भवादृशं ज्ञातम् [जयसिंहादीनां शौर्यं जगत्प्रसिद्धं सर्वप्रकारैर्विदितं ते इति गूढमाक्षेपः सूच्यते] ॥१८॥

राज्ञां मौलिः सांप्रतं श्रीश्वरोऽसा-

वाज्ञां धृत्वा चक्रवर्तीश्वरस्य ।

यौष्माकीनादेव पीनापराधा-

त्कीनाशीयं मन्दिरं नेष्यते वः ॥१९॥

राज्ञां मौलिः मूर्द्धस्थानीयः (श्रेष्ठः) श्रीमान् ईश्वरसिंहः चक्रवर्तिश्रेष्ठस्य दिलीपस्य आज्ञां प्राप्य यौष्माकीनात् (भवत्संबन्धिनः, युष्मत्कृतात्) एव पीनात् वृद्धिं गतात् अपराधात् कीनाशीयं कीनाश (यमराज)संबन्धि मन्दिरं वः युष्मान् प्रापयिष्यति । भवता तथा उच्छृङ्खलता एषु दिनेष्ववलम्बिता यस्याः कारणात् सः विवशः सन् भवादृशान् नाशयेत्, तदुपरि तेन चक्रवर्तिनः सकाशात् एतद्विषयिणी आज्ञाऽपि समवाप्ता । एवं स्थिते क्षमाप्राप्तेः कोऽवकाश इति भावः ॥१९॥

नो चेत्स्थाता नोदयारुख्यं पुरं ते

याता सद्यः शंसनात्तामवस्थाम् ।

या शैलाग्रस्थस्य चीतोडनाम्नः

पूर्वेषां ते पत्तनस्य प्रसिद्धा ॥२०॥

तव उदयारूपं पुरम् (उदयपुरम्) एवं सति न स्थाता न स्थिरं भविष्यति (लुट्) । सद्यः शंसनात् (संक्षेपे कथनात्) ताम् अवस्थां याता यास्यति या शैलशिखरस्थितस्य चीतोडनाम्नः ते तव पूर्वेषां पूर्वजानां पत्तनस्य (नगरस्य, दुर्गस्य) इतिहासे प्रसिद्धा । चीतोडदुर्गं चिराय यथा चूर्णितं पतितं चाऽभवत्तथा नवीनाऽऽवासितम् उदयपुरमपि नाशं प्राप्स्यतीति भावः ॥२०॥

उदयपुरमशेषं नाशितं किं त्वयाऽद्य

प्रचलितमविदित्वा पौरुषं यत्स्वकीयम् ।

नृपकुलभयभाजा सांप्रतं क प्रयातं

भवदुदरनिशान्तस्थायिना दुर्जनेन ॥२१॥”

सर्वसारभूतमाह—स्वकीयं पौरुषं पराक्रमं प्रचलितं कुत्रापि गतं (नष्टम्) अज्ञात्वा त्वया अद्य अशेषमपि उदयपुरं किमिति नाशितम् ? निजपराक्रमस्य परिसमाप्तिं ज्ञात्वाऽपि भवता राजाधिराजसंतानेन ईश्वरेण सह विरोधः किमिति बद्धः ? यत्कारणात् समग्रमपि उदयपुरं त्वया नाशितम् । नृपकुलाद् भयशालिना (भीरुकेण) भवतः उदरमेव निशान्तं सुरक्षितं भवनं तत्र स्थायिना दुर्जनेन कोटाऽधिपतिना दुर्जनसिंहेन संप्रति क्व प्रयातम् ? यः किल दुर्जनसिंहः नृपसमूहाद् बिभेति अतः एव भवदुदरे (उचिते अनुचिते वा भवतः पक्षे, अथवा भवत्कृते युद्धादीनां व्यये) लोभ-दारिद्र्यचवशात्प्रविशति सः साम्प्रतं क्वाऽस्ति ? नरपतिमण्डलात् स भीतो भूत्वा भवतः उदरमध्ये इव भवतो गुप्तसंरक्षायां प्रविशति । अथ भवतापि परिणाममज्ञात्वा दुर्जनः सः स्वकीयोदरे (सर्वप्रकारैः स्वीयसंरक्षायां) प्रवेशितः, स दुर्जनः युद्धसंचर्षं समापतिते क्व पलायितः इति साकूतमुच्यते ॥२१॥

इत्येवं स्वैर्बोध्यमानो भटाग्र्यै-

भूयोभीतः सर्वतो रुद्धमार्गः ।

खिन्नस्वान्तः श्रीश्वराज्ञैकवश्यै-

रुद्धक्रीडादक्षिणैर्दाक्षिणात्यैः ॥२२॥

अत्युद्विग्नोऽभूज्जगत्सिंहराणः

स्वीयं मौढ्यावेशजं कर्म शोचन् ।

रुद्धः पश्चाच्चाग्रतो दाक्षिणात्यैः

सन्मन्त्रि श्रीराजमल्लप्रयुक्तैः ॥२३॥

इति एवं सप्तसु श्लोकेषूक्तेन प्रकारेण स्वकीयैः (महाराष्ट्रसंबन्धिभिः) सैनिक श्रेष्ठैः बोध्यमानः साक्षेपं शिक्ष्यमाणः, समन्तात् सैनिकसंस्कन्दनेन अवरुद्धमार्गः, अतएव अत्यन्तं भीतः । ईश्वरसिंहस्य आज्ञावशीभूतैः, तेषां कृते युद्धं वीरक्रीडेव, तत्र सर्वत्र चतुरैः दाक्षिणात्यैः महाराष्ट्रैः खेदितचित्तः ॥ सम्मन्त्रिणा राजामल्लेन प्रयुक्तैः महाराष्ट्रैः अग्रभागे पश्चाद्भागे च अवरुद्धः, अतएव मूर्खतायाः आवेशाज्जातं निजं कार्यं शोचन् सन् जगत्सिंहराणः अतीव उद्विग्नः भयविचलितः अभूत् ॥२२-२३॥ [सहाज्वयः]

धत्ते नित्यं भूतले पौरुहूतीं

लक्ष्मीं साक्षादीश्वरक्षोणिपालः ।

एतस्यैवाग्रेसरो राजमल्लः

पौरोवात्यं संततं संविभर्ति ॥२४॥

मन्त्रिणो राजमल्लस्य प्रभावमाह—ईश्वरसिंहमहीपालः भूतले साक्षात् पौरुहूतीं (पुरुहूतस्य इयं पौरुहूती ताम्, इन्द्रसंबन्धिनीम्) लक्ष्मीं शोभां संपदं वा धत्ते धारयति । अस्यैव अग्रगामी वीरसचिवः राजमल्लः पुरोवातस्य भावं संविभर्ति धारयति । इन्द्रस्य आगमनात्पूर्वं यथा पूर्वदिग्वायुः तस्य आगमनाय जलदानां समाहरणादिकम् अग्रतन-कर्तव्यं पूरयति तथा सोयं राजमल्लः ईश्वरसिंहस्याऽऽगमनात्पूर्वमेव शत्रूणां दलं विपुलेन निजबलेन दलयित्वा ईश्वरसिंहस्य मार्गं पूर्वमेव परिशोधयतीति द्वयोः साम्यम् ॥२४॥

आनीयाऽऽनीयाऽभ्यतानीदिदानीं

मानी पानीयाद्व्यपाथोधराभाः ।

राणाकस्योद्दामदर्पाग्निशान्त्यै

भान्तीः सेनाः शक्तिशम्पाशतेन ॥२५॥

एतदेव विस्पष्टयति—मानी मनस्वी अयं राजमल्लः सजल-जलधरसदृशीः, तथा शक्ति(भशुण्डी 'बरछी')शतरूपेण शम्पा(विद्युद्)शतेन शोभमानाः सेनाः इतस्ततः स्थानेभ्यः निजनीतिचातुर्येण गूढमन्त्रेण च समाहृत्य अभ्यतानीत् समन्ताद् विस्तारया-मास ॥२५॥

राणाकस्योद्दामदावाग्निक्लपो

दर्पोऽकस्मादेव जाज्वल्यमानः ।

श्रीमद्राजामल्लचण्डानिलोद्यत्-

सैन्याम्भोदैरेव सद्यः प्रशाम्येत् ॥२६॥

प्रयोजनमाह—राणाकस्य उद्दामदर्पः प्रचण्डगर्वः दावानलसदृशः परितः प्रसर्पति तस्य शान्तिः अनीकिनीरूपां कादम्बिनीं विना न भवति । तदर्थमेव अयं सेनाः विस्तारयामास । यतो हि—राणाकस्य प्रचण्डदावानलसदृशः गर्वः अकस्मादेव सर्वतः प्रदीप्यमानः अभूत् । स हि राजामलरूपात् प्रचण्डपूर्वोपवनात् उद्यद्भिः (उत्तिष्ठद्भिः, प्रेरितैः) सैन्यरूपैः मेघैरेव शीघ्रतया शान्तो भवेत् ॥२६॥

नासीरस्थान् कांश्चिदास्कन्ध वीरा-
न्यद्वै पूर्वं लेखयामास पत्रम् ।

राणाकस्तत्प्रत्ययाद्वाक्षिणात्यैः

पश्चात्क्रान्तः कच्छवाहैः पुरस्तात् ॥२७॥

अग्रभागस्थितान् कांश्चिद् वीरसैनिकान् आक्रम्य राणाकः यत्पत्रम् (अग्रे वयं भवत एव साहाय्यं करिष्यामः, इत्यादिकम्) बलात् लेखयामास तत्प्रत्ययात् तस्य प्रतिशोधात् (अक्सरेऽस्मिन् तस्य प्रतिशोधं ग्रहीतुम्), पश्चाद्भागे महाराष्ट्रवीरैः कृताऽऽक्रमणः, पुरस्तात् अग्रभागे च कच्छवाहैः, (ईश्वरसिंहसैनिकैः) कृताक्रमणः अभूत् ॥२७॥

शक्तिक्षेपे दक्षिणैर्दक्षिणात्यै-

स्तद्वन्निस्त्रिशोद्भुरैः कच्छवाहैः ।

अग्रे पश्चाच्चापि रुद्धान्नपानं

सैन्यं राणाकस्य दैन्यं जगाम ॥२८॥

शक्तेः भुशुण्डयाः ('बछी') परिचालने चतुरैः महाराष्ट्रवीरैः, एवमेव निस्त्रिशेन उद्भुरैः उत्कटैः (खड्गपरिचालनप्रचण्डैरिति यावत्) कच्छवाहवीरैः अग्रतः पश्चाद्भागे च निरुद्धे निवार्यमाणे अन्न-पाने (खाद्य पेये) यस्य तादृशं राणाकस्य सैन्यं (सेना) विवशं विकलं च भूत्वा दीनतां प्राप ॥२८॥

राजामल्लः सैन्यभूरिप्रभावः

पूर्णेत्साहः प्राप्तसन्मन्त्रसिद्धिः ।

इत्थं युक्तो राज्यशक्तित्रयेण

क्षुल्लिचक्रेऽसौ जगत्सिहराणम् ॥२९॥

महाराष्ट्रादीनां सेनाभिः भूरिः बहुः प्रभावः (प्रभुत्वम्) यस्य, सर्वेषु आर्येषु प्रभूतेन उत्साहेन युक्तः, एवमेव प्राप्ता सम्मन्त्रेषु (गुप्तमन्त्रणासु) सफलता येन ईदृशः राजमलः । पूर्वोक्तप्रकारेण प्रभुत्वोत्साहसिद्धिरूपेण राज्यशक्तीनां त्रयेण युक्तः । अतएव जगत्सिंहराणामहोदयम् असौ तुच्छीचकार ॥२६॥

माद्यन्मातङ्गसंघप्रघनघनघटाघोरसंघटघोषैः

संग्रामोत्साहनृत्यत्तुरगवरसमुद्भूतहेषानिनादैः ।

संवर्त्तोद्यत्समीरप्रजवजलधिवज्जातसैन्यौघगर्ज-

रवकाय श्रीश्वरस्यागमनमवगतं तेन राणाह्वयेन ॥३०॥

माद्यन्तः (मत्ताः) ये हस्तिनः, तेषां संघस्य समूहस्य निविडमेघघटावत् यः घोरः प्रचण्डः संघट्टः समवायः तस्य निनादः । युद्धोत्साहेन नृत्यन्तः ये अश्वश्रेष्ठाः, तेभ्यः समुद्भूतैः हेषानिर्घोषैः । संवर्त्ते प्रलये उत्तिष्ठन्तः ये समीराः पवनाः, तेभ्यः प्रकृष्टवेग-युक्ताः ये जलधयः (समुद्राः) तेषां गर्जनावत् जातैः सेनासमूहस्य प्रचण्डगर्जनैः । तेन जगत्सिंहराणामहोदयेन अरवकाय अतर्कितम् (सहसा, अव्ययपदम्) श्रोमतः ईश्वरसिंहस्य आगमनं विदितम् ॥३०॥

आयातं दाक्षिणात्योद्भटसुभटवलं श्रीश्वराज्ञैकवश्यं

पश्यन्तः कच्छवाहाः सरभससमरोत्साहसज्जोच्चवाहाः ।

पाणानुद्यत्कृपाणाः कठिनतरधनुर्ज्यासमासक्रवाणा

राणाकस्य प्रमाणातिगह्वदयमदं मर्दयामासुरेते ॥३१॥

दाक्षिणात्याः, युद्धे प्रचण्डाश्च ये सुभटाः योद्धारः तेषां सैन्यम् । ईश्वरसिंहस्य आज्ञामात्रेण वशीभूतं सत् समागतमस्ति इति विलोकयन्तः, सरभसः संभ्रमशीघ्रतासहितः यः युद्धोत्साहः तेन संनद्धाः उच्चाः उन्नताः वाहाः (अश्वाः) येषां तादृशाः । पाणी (हस्ते) उत्तिष्ठन्तः खड्गा येषाम् । कठिनतरासु अतिदृढासु धनुःप्रत्यञ्चासु समासक्ताः आरोपिताः बाणाः येषाम् । एवंविधाः इमे कच्छवाहा राणाकस्य प्रमाणातिगं परिमाणमपि अतिक्रम्य गच्छन्तम् अतिप्रमाणं हृदयस्य मर्दं गर्वं मर्दयामासुः चूर्णयामासुः ॥३१॥

वीरश्रीराजमल्लप्रथितमतिमहामन्त्रिशक्त्योपनीतैः

प्रोद्यद्भिर्दाक्षिणात्यैर्भगिति भलमलच्छक्तिनिस्त्रिंशभीमैः ।

आधावद्भिः समन्तात्पथि पथि नितरां रुध्यमानान्नपानाः

स्थानाद्भन्तुं न शक्ताः किल भयमदधुस्तत्र राणाकसैन्याः ॥३२॥

वीरः श्रीराजमल्लनामा यः प्रख्यातबुद्धिशाली महामन्त्री तस्य सामर्थ्यवशात् आनीतः, शीघ्रमेव भलमल इति चमत्कुर्वद्भ्यां शक्ति (वरछी) खड्गाभ्यां भयानकैः अवसरमुपलक्ष्य सर्वतः बावद्भिः, प्रोद्यद्भिः (सर्वतः देशे अभ्युदयं गच्छद्भिः) दाक्षिणात्यैः (महाराष्ट्रैः) मार्गे मार्गे एव (यस्यां दिशि येन मार्गेण गच्छन्ति तत्र तत्रैव) अवहृद्-भोज्य-पेयसामग्रीकाः । राणाकस्य सैनिकाः विवशाः सन्तः अधिष्ठितस्थानात् अग्रे पदात् पदमपि गन्तुम् असमर्थाः सन्तः तत्र (समराङ्गणे) भयं प्रापुः ॥३२॥

“आयातं किं कृतं किं निजमनसि मतं किं मुहुर्मन्त्रितं किं
प्रोक्तं किं प्रोद्यतं किं भयमिदमधुना भूरि संभावितं किम् ।
ज्ञातं किं नैव पूर्वं प्रकृतिमृदुरियं नाम शीर्षोदजाति-
जाता किं ते प्रतिज्ञा, किमजनि रचितो वीरसार्थविकत्थः ॥३३॥”

३४ तमश्लोके वर्णितं दुन्दुभिगर्जनानां तर्जनस्य प्रकारमाह—असामर्थ्यं सत्यपि आक्रमणेन घनेन किम् आगतम् (को लाभो जातः ?), अद्यावधि किमिदं कृतम् ? सर्वैः युष्माभिः स्वकीये मनसि किं विचारितम् ? मुहुः मुहुः किं मन्त्रितम् ? अर्थात् वारं वारं याः मन्त्रणासभाः सममिलन् तत्र का मन्त्रणा जाता ? भवद्भिः पूर्वं किं कथितमासीत् किन्तु अग्रे किमिदं प्रोद्यतम् उपस्थितम् ? इदं सर्वतोऽपि विवशतया आक्रमणरूपं भयं पूर्वं किं संभावितं विचारितमासीत् ? इदं किं पूर्वं न ज्ञातमासीद् यत् इयं ‘सीसोदिया’ (उदयपुरक्षत्रियाणां शाखाऽवटङ्कः) जातिः प्रकृत्या स्वभावादेव मृदुः कोमला (दुर्बला इत्यर्थः) । ते तव पूर्वप्रतिज्ञा किं जाता ? पूर्वं कृता विजयप्रतिज्ञा क्व गता इत्युपहासः । वीरसार्थे (युद्धवीराणां समूहे) रचितः विकत्थः विकत्थनं मिथ्याभिमानगर्जनं किम् अजनि ? तस्याऽपि संप्रति कुत्राऽवस्थितिः ? इत्युपहासः ॥३३॥

इत्थं श्रीश्वरसिंहनामनृपतेर्नासीरधीरध्वन-

त्कोणाघातगभीरदुन्दुभिमहागर्जरवैस्तर्जिताः ।

निर्धूताखिलधैर्यसम्पद इमे राणाकसैन्यव्रजाः

कृत्यं तस्य निनिन्दुरागतभयाः साक्षात्परोक्षे तथा ॥३४॥

इत्थं पूर्वोक्तप्रकारेण ईश्वरसिंहभूपालस्य, नासीरे सेनाग्रभागे धीरं यथा स्यात्तथा ध्वनतां नादं कुर्वताम्, कोणाघातेन वादनदण्डेन ताडितानां गभीराणां दुन्दुभीनां महद्भिः गर्जनरवैः तर्जिताः भर्त्सिताः । निर्धूताः दूरीभूताः संपूर्णाः धैर्यसंपदः (धैर्यरूपाः संपत्तयः) येषां ते । इमे राणाकस्य सैनिकसमूहाः । आगतं (प्रतिपदम् उपस्थितम् भयम्)

येषाम् एवंविधाः सन्तः । तस्य (राणाकस्य) कृत्यम् (ईश्वरसिंहेन सह स्पर्द्धानिवन्धन-
रूपम्) साक्षात् (प्रत्यक्षम्) तथा परोक्षे च निनिन्दुः गर्ह्यांचक्रुः ॥३४॥ (सहान्वयः)

उच्चैरीश्वरसिंहनामनि महीपाले कलानां निधौ

सम्पूर्णोदितमण्डलद्युतिधरे विद्योतमाने भुवि ।

प्राताः सर्वत एव पर्वतसमा मातङ्गवाजिब्रजाः

सेनासागरसान्द्रवीचिसदृशा वृद्धिं परां भेजिरे ॥३५॥

संपूर्णम् उदितम् अभ्युदयं प्राप्तं यत् मण्डलं सचिवादिप्रकृतिमण्डलम्, तस्य शोभा-
धारके [चन्द्रपक्षे संपूर्णोदितस्य निःशेषं यथा स्यात्तथा आविर्भूतस्य मण्डलस्य बिम्बस्य
कान्तिधारके] पृथिव्याः पालके ईश्वरसिंहनामके कलानां निधौ चतुःषष्टिकलासंपन्ने
चन्द्रे [चन्द्रः षोडशकलासंपन्नः] । एतादृशे चन्द्रे भुवि उच्चैः (अतिशयेन) यथा
स्यात्तथा विद्योतमाने (प्रकाशमाने) सति । सर्वतः नानादिगुदेशेभ्यः एव समागताः,
पर्वतवत् अत्युन्नताः मातङ्गवाजिब्रजाः (हस्ति-घोटकसमूहाः), सेनारूपसमुद्रस्य महोन्नत-
निविडतरङ्गसदृशाः सन्तः परां वृद्धिं भेजिरे अत्यधिकमुत्कर्षं प्रापुः ॥३५॥

सेनासागरपूरपूरितधराचक्रे समन्तादहो

वेगादीश्वरसिंहभूपतिकलानाथे गृहीतोदये ।

सद्यः संप्रति सर्वतः समकुचत्पर्यस्तपत्रव्रजो

राणाकस्य सदुर्यशोमधुकरः सैन्यौघपद्माकरः ॥३६॥

समन्तात् सर्वतः सेनारूपसमुद्रस्य पूरैः ओर्ध्वः पूरितधराचक्रे परितो व्याप्त-
भूमण्डले ईश्वरसिंहरूपे नरपतिचन्द्रे वेगात् अतिशयसमुत्साहात् गृहीतोदये प्राप्ताऽभ्युदये
[चन्द्रपक्षे-क्षितिजात् स्वोक्तोपरिगमने] सति । सर्वतः समन्तात् पर्यस्तः भयात् इतस्ततो
विकीर्णः पत्राणां रथादिवाहनानां व्रजः समूहो यस्य तादृशः [चन्द्रपक्षे—पत्राणां पल्ल-
वानां चयः यस्य] । अतिशयितं दुर्यशः (सर्वतः परम्परविद्वेषजनितयुद्धोत्थापनादिका
महती अकीर्तिः) एव कृष्णवर्णो भ्रमरः यस्मिन् एवंविधः राणाकस्य सेनासमूहरूपः
पद्माकरः कमलानां महान् खण्डः । संप्रति सद्यः भूपचन्द्रस्याऽभ्युदयकाले एव संकोचं
सर्वतः पराभवम् अगच्छत् ॥३६॥

आयातः पुरुहूत एष धरणेर्वीराग्रणीरीश्वरः
 प्रोद्यद्धारणवारिदैर्हयबलप्रोच्चण्डपूर्वानिलैः ।
 शम्पाशक्रिसमूहदीप्तिविसरैः शौर्योष्मविस्तारणै-
 स्तद्राणाकहृदुत्थदर्पदहनः शान्तोऽभवत्तावता ॥३७॥

इति श्रीमत्तैलङ्गान्वयायमङ्गलमहोदधिराकासुधाकरनानानरेन्द्र-मण्डिपुकुटकिमोरित-
 पादारविन्द-देवर्षिश्रीकृष्णभट्टकविकलानिधिकृती ईश्वरविलासमहाकाव्ये
 राणापरामयो नाम चतुर्दशः सर्गः ॥३८॥

वीराणाम् अग्रणीः सर्वतः प्रधानम्, धरणेः पृथिव्याः पुरुहूतः इन्द्रः, एष ईश्वर-
 सिंहः आयातः समुखे समुपस्थितः । अत एव प्रोद्यन्तः उज्जृम्भमाणाः वारणाः हस्तिन
 एव वारिदाः मेघाः येषु तादृशः । तथा हयबलानि अश्वसैन्यानि एव प्रोच्चण्डाः अति-
 तरल-विकटाः पूर्वानिलाः पूर्वदिक्पवनाः येषु तैः [ह्यानामतिशयितशीघ्रगामितया अनि-
 लेन सह अभेदकल्पनं कवेः परममामिकत्वं बन्धे विपुलां विच्छित्तिं च पुण्याति] शम्पा-
 सरूपाः (विद्युद्भूयः अभिन्नाः) ये शक्तिसमूहाः भुण्शुडी'वरछी'निकराः तेषां कान्ति-
 प्रसारो येषु तादृशः । एवंविधैः, शूरतारूपस्य ऊष्मणः वर्षणात्पूर्वकालिकस्य धर्मस्य
 विस्तारैः । सः राणाकस्य हृदये उत्पन्नः गर्वरूपः अग्निः [नर-तुरगादिरूपायाः देशस्य
 प्रभूतसामग्राः भस्मीकारकतया दहनसाम्यं समञ्जसमेव] । तावता तथाकरणेन निर्वाणः
 लुप्तः अभवत् ॥३७॥

उपसंहारः

यत्र भानुकुलकान्तकृतीनां भाति कीर्तिरमला नृपतीनाम् ।
 एतदीश्वरविलास-महाकाव्यं समाप्यत मनागियतैव ॥१॥
 तैलङ्गभूसुरवरेण्य-समस्तविद्वद्देवर्षिवंशमणिमण्डनमण्डितोऽयम् ।
 आम्बेर-बुन्दि-नरपालसमर्पितश्रीः श्रीकृष्णभट्टकविमूर्द्धमणिविभाति ॥२॥

तेनैतदारचि विचित्ररहस्यरम्यं
 श्राव्यं गुणप्रणयिमानसहारि काव्यम् ।
 एतत् चतुर्दशमितं बत सर्गमाप्य
 संपूर्तिमेति, महतीह कृतेऽपि यत्ने ॥३॥

उपसंहारे वक्तव्यम्

पूर्णप्रयासे कृतेऽपि काव्यमिदमेतावत्पर्यन्तमेव समुपलब्धम् । यतो हि श्रीमत्: पी० के० गोडे महाभागस्य [कपूरेश्वर, भाण्डारकर प्रोरिएण्टल रिसर्च इन्स्टिट्यूट, पुना,] अनुग्रहेण पूर्वोक्तगवेषणालयात् एतावानेव भागः समुपलब्धः । अथ हि अन्तिमे चतुर्दशे सर्गे “राणापराभवो नाम चतुर्दशः सर्गः” इति प्राप्यते समाप्तिलेखः । किन्तु ग्रन्थे यादृशः प्रारम्भस्तेन एतादृश उपसंहारो न कर्तव्यव्य-नुगुणीभवति । काव्यमिदं विरच्य श्रीकृष्णवट्टकविकलानिधिमहाभागेन श्रीमते ईश्वरीसिंहभूते राज-सभायामेव सादरं समाप्यते । काव्यध्ववणसुप्रीतेन महाराजेन च राजसभायामेव कर्मपुरनामको ग्रामः कविकलानिधिमहाभागाय सपरितोषं समर्पितः, इति हि काव्यस्यास्य दशमसर्गे स्वयं कविर्नवोपनिब-द्धम् । ग्रामोऽयं साम्प्रतमपि कविकलानिधिमहाभागस्य वंशजैर्जयपुरनगरमधिवास्यते ।

काव्यमिदं जयपुरनगरस्य राजहर्म्यमालास्थिते पुस्तकालये [पोखीखाना] संपूर्णमप्यस्तीति परम्परातः शृणुमः । किञ्च—काव्यनिर्माणकाले काव्यस्याऽस्य सर्गसमाप्ते पद्येन ‘पुष्टिका’निर्माण-विचारेण प्रत्येकसर्गान्तिमपश्ये यत्परिवर्तनं चिकीर्षितमासीत्, तद्वि एकस्मिन् पद्ये पाण्डुलिपिरूपेण ग्रन्थकृता स्वहस्तेन लिखितमासीत् । एतत् पाण्डुलिपिपत्रं श्रीकृष्णवट्टमहाभागानां प्राचीनपुस्तक-संग्रहादस्माभिर्भगितम् । एतत्काव्यप्रकाशक—‘राजस्थानपुरातत्त्वमन्दिराध्यक्षाय’ वदितं च । एतदनु-सारमपि काव्यस्यास्य पञ्चदश षोडश वा सर्गा अनुमीयन्ते । किन्तु प्रयासे कृतेऽपि नूतनस्य ‘राजस्थान-प्रबन्धस्य’ महिम्ना पूर्णमिदं पुस्तकं नोपलब्धम् । अतएव यावदुपलब्धमिदं काव्यं सहृदयानां मनस्तो-षाय प्रकाश्यते नूनम् ।

प्रवीराग्रगण्यस्य ईश्वरीसिंहमहाराजस्य जीवनवृत्तिविषये ग्रन्थान्तरेभ्यो यत्किल परिज्ञातं तद्वि पाठकानां पुरतः सनुपस्वापविमुमुक्षितमिति यथोपलब्धमिदमधस्तात् समुद्घ्रियते—

ईश्वरीसिंहमहाराजस्य इतिहासपरिशिष्टम्

‘ईश्वरीसिंहमहाराजस्य व्यक्तित्वम्’ यदि विचार्येत तर्हि महाराजोऽयमसाधारणो वीरः, क्षत्रिय-मर्यादापालकश्चासीत् । यस्मिन्काले समग्रोपि राजपुत्रप्रान्तः स्वीयां स्वतन्त्रतां महाराष्ट्राणां हस्ते विष्क्रीत-वानासीत्, तस्मिन् संघर्षमयेऽपि समये क्षत्रियमर्यादाम् आम्बेरराजवंशस्य वीरताभिमानं च अञ्जुण-मयं रक्षितवान् । बीरोऽयं बहुनरा विपत्तीः सोढवान्, किन्तु क्षत्रियवीराणां व्रतं न कदाचित् त्यक्तवान् । उदयपुर—जोधपुर—कोटा—छूँदीप्रभृतिसमर्थराज्यानि, किमधिकम्, निजो भ्राता माधवसिंहोऽपि महा-राष्ट्रसंघे निजस्य त्रातारं, स्वामिनं च मेने । किन्तु बीरोऽयं निजप्राणेश्वरोऽपि निजस्य प्रणमेव प्रगाढं पालयामास । अथवा—इदमिह कथयितुं शक्यते यत्—माधवसिंहस्य कृपया मल्हाररावप्रभृतिभिर्महा-राष्ट्रसेनानायकैरपि जयपुरनगरस्य दर्शनं कृतम् । अन्याया तेषां का शक्तिरासीद् यज्जयपुरस्य सीमा-पर्यन्तमपि बलात्ते प्रविशेयुः ।

या महाराष्ट्रशक्तिर्हृदयश्रमिन्, महीशूरस्य ‘नबाबम्’, निजामस्य भीषणं बलमपि सावहेलं धूलिसाच्यकार । दिल्लीं यथेच्छमात्मनो हस्तगतामकर्षीत् । राजपुत्रप्रदेशस्य बीरताभिमानिनो भूपालान् खड्गधारायां प्रवाहयामास । किं बहुना, यतो यतस्तैः (महाराष्ट्रैः) दृष्टिपातः कृतः, तत्र तत्रैव विजय-लक्ष्मस्तैः स्वयंश्रीभूतैव विलोकिता । किन्तु महाराजजयसिंहस्य, तदात्मजस्य च वज्रनिर्मितं वज्रस्थलं प्राप्य तीक्ष्णोऽपि महाराष्ट्राणां कृपाधारा निःसारा संभवू । परम्, विद्रोहिणा भ्रात्रा माधवसिंहेन, पिशुनेन अमात्यहरगोविन्दनाटानिना च सोयं चिराय कष्टपाशो विवशीकृतः ।

महाराणा जगसिंहो राजस्थानस्य एकमात्रं रक्षाकवचम् (ईश्वरीसिंहम्) विचूर्णीकृत्य स्वयमपि चिरकालाय महाराष्ट्राणां कुचके निपातितोऽभूत् । अन्यथा माधवसिंहायैव यदि जयपुरराजसिंहासन-प्रदापनस्य कुटिलनीतिराभ्यखीयाऽऽसीत् तर्हि ईश्वरीसिंहाय निजपुत्रो किमिति विवाहिता ? भागिनेयस्य कृते यथा पत्न्युष्टिः कियते तथा किं जामातुः कृते सर्वात्मना पत्न्यातो न कर्तव्यो भवति ? परं विपरीतस्य विधातुः को वा चिकीर्षितं विधात् ? ईश्वरीसिंहः केवलं पदं सप्तवर्षाणि राज्यं चक्रे, किन्तु अवसरेऽस्मिन् न क्षणमात्रमपि युद्धव्यवसायाभिश्रलः समतिष्ठत् । जना राजध्वजिरे नानादोषानधिरोपयन्ति, किन्तु सर्वदा युद्धनिरतस्य शत्रुदलसंलग्नस्य राजस्तावान् समय एव कुयाऽऽसीद् यन्नाऽऽसौ अकर्मण्यस्तिष्ठेत् ? परमेनं राजानं प्रति लोकानामकारणक एव विद्वेषः प्रावर्तत, येन भ्रममूलका नानाकल्पनाः समकल्पन्त तैः ।

किञ्च—संसारस्य सोयं स्वामाविको नियमो यद् विज्ञेत्तुः कीर्तिश्च गुणाश्चैव सर्वतः प्रसरन्ति । पराजिते तु नानाविधा दोषा एव बलादिव समारोप्यन्ते । महाबलो राजनीतिपटुं दुर्बोधनोऽव निदर्शनम् । यस्य किं महाभारते, किं वा तदाधारकेषु नाटकेषु काव्येषु वा दोषा एव कथिभिर्गीताः । एतद्वपरीतम्-पाण्डवेषु तु गुणाः । एवमेव चरित्रनायके ईश्वरीसिंहोऽपि भ्रान्तिपूर्णां नानाविधाः क्लिबदन्यः जनैः प्रचारिताः । यतो हि ते राजदण्डाभिर्मेया आसन् ।

महाराष्ट्रो मल्हाररावः सर्वं द्रव्यम्, माधवसिंहात् एककंठिमुद्राः, शत्रुवर्षाणां कृते रामपुराप्रान्तं च स्वहस्ते कृत्वा माधवसिंहं तिहासनाऽऽरुढमकरोत् । किन्तु १८०७ तमस्य विक्रमवर्षस्य वैषकपुण्य-दशम्यां जयपुरराजप्रासादेन तादृशानि हृदयविदारकदृशान्यलोकितानि, येषां स्मरणेन चित्तौघं प्रति मोगलसम्राज्ञां ये अत्याचाराः संज्ञातास्ते नूनं किञ्चित् किञ्चिद् बुद्ध्यारुढा भवन्ति । मोगलसम्राट्स्यो वयं दोषान् दातुं न शक्नुमः । किन्तु समानजातीयानां क्षत्रियाणाम्, क्षत्रियाणां प्राचारान् व्यवहारान् यथावद् जानतां महाराष्ट्राणां च, क्षत्रियान् प्रति अत्याचारान् न वयं निःशब्दं सोढुं शक्नुमः ।

क्षत्रियमर्यादाया अद्वितीयोपासकस्य राजपुत्रप्रान्तोत्सवसर्वश्रेष्ठभूपालस्य शवः एकमहोत्रं यावत् निर्धनमनुष्यवत् धरायां निपातितः स्यात् ! मल्हाररावो निजकोषात्तस्य अन्त्येष्टिक्रियायै सामग्रीं प्रददात् !! यां प्राप्य तस्य शवशरीरं पारम्परिके 'गेटोर'स्थाने अदग्धा, जयनिवासोद्यानस्य राजान्तःपुरस्य सनिकटे एव विवशमदधत् । तत्रैका उपराजपत्नी (पडदायत) सहगमनमकरोत् [अर्थात् सती अभवत्] । किन्तु महतः शोकस्य विषयो यत् खाण्डेरावः अस्यामपि दरायामन्तःपुरात् स्त्रीरत्नानामपहरणस्य दुर्विचारमकरोत् । हन्त ! कुतस्तचेष्टामिमामालक्ष्य एकादश राजोपमहिष्यः प्रदीप्ते पावके आद्रुत्य निज-सतीत्वमरक्षन् अन्याश्च राजमहिष्यः अन्तःपुरे वह्निचूर्णम् (गारुडं) परितः प्रकीर्य निजशरीरहवनस्य चेष्टामकुर्वन् । अन्तःपुराधिकारिभिः येषमसिंहगोगावतप्रभृतिसामन्तेभ्यः सूचना प्राहीयत यत् यदि खाण्डेरावोऽयं निजदुस्साहसाच्च प्रतिविष्यते तर्हि समग्रमप्यन्तःपुरं त्वरितमेव भस्मीभवेत् ।

ते सामन्ता उन्मेषसिंहं बुन्दीपतिमबोधयन् । बुन्दीपतिश्च मल्हाररावमभर्त्सयत्—यत् भवत्पुत्रः खण्डेरावस्तादृशं व्यवहारमारभते येन समग्रापि क्षत्रियजातिर्निजमानभङ्गमालक्ष्य त्वरितमेव धिरोवे सर्वतः समुत्तिष्ठेत् । मल्हाररावः स्वपुत्रं न्यवारयत् । हन्त ! महाराष्ट्रजातेः सकाशात् यः किल जनो भारतस्य स्वतन्त्रतामाशास्ते स्म, अवश्यमसौ भ्रमजालपतितः । येषां हि नारीजातिं प्रति व्यवहारोऽपमहदशो भवेच्च किं कस्यचिद्देशविशेषस्य कल्याणसाधने समर्था भवेयुः ?

‘चमारगोदा’ प्रदेशात् सिन्धियाऽपि समागच्छत् । स हि अर्थदण्डस्य रूप्यकाणि गृहीत्वा यथैव परावर्तितुमैच्छत् तथैव राजभक्तैर्नगरिकैर्विद्रोहिभिर्भूत्वा परःसहस्रान् महाराष्ट्रान् बलाद् पातयित्वा

हरगोविन्दनाटानीसदृशेभ्यो निर्लज्जस्वामिघातकेभ्यो विस्पष्टं शिक्षां दत्ताऽभूद् यत् पश्यत ! राजभक्तानां प्रजानामिदं कर्तव्यमिति । अस्तु, महाराष्ट्रा जयपुरं श्रीहीनं कृत्वा निजदेशं परावर्तन्त ।

माधवनिहः कुटिलैरुपायैः कठिनतया राजसिंहासनमवाप्तवान् । महाराजो युधिष्ठिरः पुरा कौरवाणां मानभङ्गम् आत्मन एव शक्तिस्य परिक्रम्य यथा भूयस्तरामनुतोऽभूत्, तथा नाटानी-महाराष्ट्र-महाराणाजगत्सिंहादीनां सकाशाद् यः किल कुण्डारप्रदेशस्य मानभङ्गोऽभूत् स हि माधवसिंहस्य हृदयं विपाक्तवाणं इवाऽपीडयत् । स्वर्गतस्य पितुर्जयसिंहस्य असाधारणं यशो गौरवं च, ज्येष्ठभ्रातुरीश्वरसिंहस्य राजदण्डो मानप्रियता च, निजं सत्यं स्वरूपमाशिक्ष्य एतस्य नेत्रयोः समुखे प्रकटमनूत्थत् । अनुतोऽस्य माधवसिंहस्य भाविजोवने विचाराणां पूर्णतया परिमार्जनं चाऽभूत् । स हि ईश्वरीसिंहस्य शत्रून् निजस्य शत्रून्, तस्य मित्राणि चाऽऽत्मनो मित्राणि निर्भरमभाषयत् । अतएव स हि सिंहासनाऽऽसीनो भूत्वा निजस्य असाधारणेनैव कौशलेन आम्बेरराज्यस्य शत्रून् नानाविधैरुपायैः कथमिव पराजयते स्म, इति हि प्रकटमितिहासनिर्गमेषु । [पृ० १०१-१०६, महाराजसभाई ईश्वरीसिंहस्येतिहासः डा० नरेन्द्रसिंह (मन्सबदार जोबनेर, एडुकेशनमैम्बर कौंसिल ऑफ जयपुरस्टेट) द्वारा लिखितः] ।

माधवसिंहस्यानुतापः, भ्रातृभक्तश्च

ईश्वरीसिंहस्य स्वर्गगतोत्तरं महाराजो माधवसिंहो नितरां व्यथीदत् । महाभारते कुशवंशस्य विनाशोत्तरं स्वर्गतोत्तरेभ्यो जलाज्जलिदानसमये युधिष्ठिरादयः पाण्डवा यथा विपण्णा अभवन्, तथा महाराजो माधवसिंहोऽपि नितरां कुण्डितोऽभवत् । स हि अन्तःपुरे गत्वा ज्येष्ठभ्रातुः पत्न्याः समुखे खड्गं निधाय सगद्गदमगदीत्—“घोरस्य ममाऽपराधस्य प्रायश्चित्तं मम रक्तप्रवाहं विना न संभवेत् ।” सानुतापमभूण्णं व्यथञ्जत् महाराजे पुत्रविहीनं धृतराष्ट्रं सतीशिरोमणिं गान्धारीं च महायोगिनः श्रीकृष्णस्य, नीतिपटोविदुरस्य, महातपसो वेदव्यासस्य च, उपदेशास्तथा न असान्त्वयन् यथा विजयिनो युधिष्ठिरस्य पश्चात्तापः, बाष्पविसर्जनं च असान्त्वयत् । एवमेव अत्रापि माधवसिंहस्य विनयेन कारुण्येन परिप्लाविता भूत्वा ईश्वरीसिंहस्य राजमहिषी माधवसिंहस्य सर्पानपराधान् व्यस्मरत् । सा हि सानुतापमवादीत्—“अहं नान्यद् वाञ्छामि । केवलं ममाऽयमेवामिलाषो यन्मम स्वर्गतः स्वामी, कुमारः कल्किश्च द्वावपि प्रतिमाऽन्वितौ पुरुषविशेषौ अस्ताम् । अत एव तयोः स्मृतिरक्षायाः कृते सुस्थिरं तादृशं किञ्चिदायोजनं वाञ्छामि येन कालान्तरेऽपि तौ देववत्परंपूज्येताम् ।”

माधवसिंहः—तथा इति स्वीचकार ।

महाराजस्येश्वरीसिंहस्य देहो राजहर्म्यमालाया निकटे अन्तःपुरे एव अदहत् । तत एव तत्स्थाने तदीयं मन्दिरं मर्मरपाषाणैः सुस्म्यं निरमीयत; यत्र तच्चरयौ वीरपूजायाः कारणात् राम-कृष्णादिचरणवत् परिपूज्येते । तन्मन्दिरं च “ईश्वरावतार” इति नाम्ना सम्प्रतमपि सादरं व्यवहियते । कल्किनो मन्दिरं च प्रधानराजहर्म्यमालायाः (‘सिरहङ्कोटो’) समुखे, दुन्दुभिभवनस्य (नकारलाना) श्रीरामचन्द्रमन्दिरस्य च मध्यतः साम्प्रतमपि समुन्नतशिरस्कं विराजते । स्वर्गलोकाय स्वर्गतस्य राजकुमारस्य गौरवं यशश्च सर्वेषामेतिहासिकानां हृदि नितरां जागर्ति । मम विचारे पूर्वोक्तस्य तादृशमनोमालिन्यस्योत्तरं न केनचिदन्येन भूपालेन एतादृशी विशालहृदयता प्रकटीकृता भवेत् [पृ० १०७, पूर्वोक्त इतिहासः]

इतिहासविभासिन्यां ‘विलासिन्यां’ समाप्यते ।

मञ्जुनाथकृतेः सर्गः सर्ग एष चतुर्दशः ॥६॥

१—मन्दिरमिदं न माधवसिंहेन निर्मापितम् । अपि तु तत्पित्रा श्रीजयसिंहमहाराजाधिराजेन प्रतिष्ठापितम् । एतद्वृत्तं प्रकृतमहाकाव्यस्य षष्ठे सर्गे विलोकनीयम् ।

विलासिनीनिर्मातुः परिचयः

तैलङ्गपुङ्गवानामाङ्गिरसऽऽप्यास्यगीतमेति—सत्प्रवरः ।
 देवर्ष्यवटङ्कवहो वंशो भूपालपूजितो जयति ॥ १ ॥
 तस्मिन् वंशे श्रीमान् श्रीकृष्णः कविकलानिधिर्जातः ।
 बृधसिंहबुन्दिभर्तुर्निकटाद्योऽनीयताऽऽम्बरेऽन ॥ २ ॥
 बाणीभारतिबिरुदस्तत्तनयो द्वारकानाथः ।
 माधवसिंहमहीन्द्रादेव कवीन्द्राधिपो ययौ मानम् ॥ ३ ॥
 तत्तनयो ब्रजपालः प्रतापभूपालमाननीयो यः ।
 नवसङ्गीतग्रन्थं विधाय समियाय भूरिसम्मानम् ॥ ४ ॥
 तत्तनयानां ज्येष्ठो मण्डनमिव मण्डनो बभूव विदाम् ।
 कवितातोषिनरेन्द्रा भूरिगजेन्द्रान् ददुर्यस्मै ॥ ५ ॥
 प्रज्ञाचक्षुर्लक्ष्मणभट्टोऽभूत्तत्सुतः सुदक्षतमः ।
 रामनरेन्द्राद् बुन्दीभर्तुर्योऽविन्दत ग्रामम् ॥ ६ ॥
 जनितः श्रीमल्लक्ष्मीनाथसुतद्वारकानाथैः ।
 मथुरानाथः सोऽयं दत्तकपौत्रोऽभवत्तस्य ॥ ७ ॥
 येन हि “जयपुरवैभव” मथ खलु “साहित्यवैभव” सृजता ।
 ‘कविता-निकुञ्ज’^१महिता नवछन्दोबन्धरीतिराकलिता ॥ ८ ॥
 येन प्राकृतगाथासप्तशती गुम्फिता निलिम्पगिरा ।
 तट्टीकाऽपि च रचिता, सृजता ‘संस्कृतसुबोधिनी’ प्रभृतीन् ॥ ९ ॥
 यस्य कलानाथसुधीः कमलानाथश्च तनयौ द्वौ ।
 यस्य ध्वन्यालोके लोचनटीका कनीनिका भाति ॥ १० ॥
 जयपुरसंस्कृतविद्यालये महाध्यापकत्वमावहता ।
 ‘सुकविशिरोमणि’पदकं दधता सन्मञ्जुनाथपरनाम्ना ॥ ११ ॥

१—कवीनामेषां कविता—इतिहासादिपरिचयस्तु ‘जयपुरवैभव-साहित्यवैभव’तः प्राप्यः ।

२—‘मञ्जुकवितानिकुञ्ज’स्य तदिदं भागद्वयम् । प्रथमे जयपुरराजवंश-नगर-उद्यान-नागरिक-महोत्सवाविवरणं संस्कृतनिबद्धकवित्त-सवैयादिछन्दस्सु नवीनरीत्या सचित्रमस्ति । द्वितीये तैरेव छन्दोभिः नवरस-विहारितसप्तशतीवर्तमान-भारतादि नानाविषयाः सन्ति । भागद्वयमिदम्—भट्टश्रीमथुरानाथशास्त्री, मञ्जुनिकुञ्ज, C. 8, पृथ्वीराजरोड, जयपुरतः प्राप्यम् ।

निगमनिधिनन्दचन्द्र (१६६४) प्रमिते विक्रममहोपतेर्वर्षे ।
 रसगङ्गाधरटीका प्रकटीकार्याऽभवद्येन ॥१२॥
 'कादम्बरीचषक' 'लिपिललन्तिका' 'प्राक्तनार्यगीर्गिरिमा' ।
 'भारतवैभव' 'निबन्धविद्या' 'कविताकला'दिरचयित्रा ॥१३॥
 संपादयता 'संस्कृतरत्नाकर'पत्रमत्र जयनगरे ।
 शिक्षोपयोगिनूतनकथानिकुञ्जादिनिर्मात्रा ॥१४॥
 सम्प्रति सम्पादयता देवगिरा "भारती"पत्रम् ।
 "धातुप्रयोग"कृतये सुपारिजातं निबद्धवता ॥१५॥
 'ईश्वरविलास'कर्तुर्महिते वंशे प्रसूतेन ।
 देवर्ष्युपाह्व भट्टश्रीमथुरानाथशास्त्रिणा प्रणयात् ॥१६॥
 गगनेन्दुगगननयन (२०१०) प्रमिते किल वैक्रमे वर्षे ।
 इतिहासभासिनीयं 'विलासिनी' पूतिमुपनीता ॥१७॥
 देवर्ष्युपाह्व भट्टश्रीमथुरानाथशर्मनिर्मितिषु ।
 विभ्रमविकासिनीयं "विलासिनी" सेवतां रसिकैः ॥१८॥

इति श्रीजयपुरमहाराजाधिराजसंमानित-तैलङ्गकुलजलधि-कौस्तुभायमान-कविकलानिधि-श्रीकृष्ण-
 भट्टान्धवायसंभूत-मङ्गुनाथोपनामक-कविशिरोमणि-साहित्यवारिधि
 देवर्षिभट्टश्रीमथुरानाथशास्त्रिसाहित्याचार्यनिर्मिता
 'ईश्वरविलास' टीका विलासिनी
 समाप्तिमगात् ।

१—धातुप्रयोगपारिजाताख्यो ग्रन्थो मुद्रविध्यमाणः, यत्र धातूनां रूपाणि प्रक्रियारूपाणि,
 तदुत्पत्त्याश्च साकल्येन संदर्शिताः ।

राजस्थान पुरातन ग्रन्थमाला के कुछ ग्रन्थ

प्रकाशित ग्रन्थ

संस्कृत भाषा ग्रन्थ—१. प्रमाणमञ्जरी—तार्किक चूड़ामणि सर्वदेवाचार्य, मूल्य ६'०० । २. यन्त्रराज रचना—महाराज सवाई जयसिंह मू० १'७५ । ३. महर्षिकुलवैभवम् स्व० श्री मधुसूदन ओझा मू० १०'७५ । ४. तर्कसंग्रह—पं० ज्ञानाकल्याण मू० ३'०० । ५. कारकसंबन्धोद्योत—पं० रमसनन्दि मू० १'७५ । ६. वृत्तिदीपिका—पं० मौनिश्रीकृष्ण भट्ट २'०० । ७. शब्दरत्नप्रदीप मू० २'०० । ८. कृष्णगीति—कवि सोमनाथ मू० १'७५ । ९. शृङ्गारहारावलि—हर्ष कवि मू० २'७५ । १०. चक्रपाणिविजयमहाकाव्य—पं० लक्ष्मीधर भट्ट मू० ३'५० । ११. राजविनोद—कवि उदयराम मू० २'२५ । १२. वृत्तसंग्रह मू० १'७५ । १३. नृत्यरत्नकोश प्रथम भाग—महाराणा कुंभा मू० ३'७५ । १४. उत्तिरत्नाकर—पं० साधुसुन्दर गणि मू० ४'७५ । १५. दुर्गापुष्पाञ्जलि—पं० दुर्गाप्रसाद द्विवेदी मू० ४'२५ । १६. कर्णकुतूहलं तथा कृष्णलीलामृतं—भोलानाथ मू० १'५० । १७. ईश्वर-विलास महाकाव्यम्—श्रीकृष्ण भट्ट मू० ११'५० ।

राजस्थानी भाषा ग्रन्थ—१. कान्हडदे प्रबन्ध—कवि पद्मनाभ मू० १२'२५ । २. क्यामलारासा कविवान मू० ४'७५ । ३. लावारासा—गोपालदान मू० ३'७५ । ४. वांकीदासरी । ख्यात—महाकवि वांकीदास मू० ५'५० । ५. राजस्थानी साहित्य संग्रह भाग १, मू० २'२५ ।

प्रेसों में छप रहे ग्रन्थ

संस्कृत ग्रन्थ—१. त्रिपुरा भारती लघुस्तव—लघुपंडित । २. शकुनप्रदीप—लावण्य शर्मा । ३. करुणामृतप्रपा—ठक्कुर सोमेश्वर । ४. बालशिक्षा व्याकरण—ठक्कुर संग्रामसिंह । ५. पदार्थ-रत्नमञ्जूषा, पं० कृष्णमिश्र । ६. काव्यप्रकाश संकेत—भट्ट सोमेश्वर । ७. वसन्तविलास फागु । ८. नृत्यरत्नकोश भाग २ । ९. नन्दोपाख्यान । १०. रत्नकोश । ११. चान्द्र व्याकरण । १२. स्वयंभू छंद—स्वयंभू कवि । १३. प्राकृतानन्द—कवि रघुनाथ । १४. मुग्धावबोध आदि औक्तिक संग्रह । १५. कविकौस्तुभ—पं० रघुनाथ मनोहर । १६. दशकण्ठवधम्—पं० दुर्गाप्रसाद द्विवेदी । १७. पद्य-मुक्तावली—कविकृष्ण भट्ट ।

राजस्थानी और हिन्दी भाषा ग्रन्थ—१. मुहता नेणसीरी ख्यात—मुहता नेणसी । २. गौरा-बादल पदमिणी चक्रपई—कवि हेमरतन । ३. राठोड़ बंशरी विगत आदि वार्ताएं । ४. मुजान संवत कवि उदयराम । ५. चन्द्रवंशावली—कवि मोतीराम । ६. राजस्थानी दूहा संग्रह । ७. जुगल विलास—कवि पीथल । ८. वीरवाण—ठाढी बादर । ९. कवीन्द्रकल्पलतिका—कवीन्द्राचार्य ।

इन ग्रन्थों के अतिरिक्त अनेकानेक संस्कृत, प्राकृत, अपभ्रंश, प्राचीन राजस्थानी, और हिन्दी भाषा में रचे गये ग्रन्थों का संशोधन और सम्पादन किया जा रहा है ।